
अनुग्रहसन्देशः 


प्लव ज्येष्ठ, कृष्ण, त्रयोदशी । विजयीन्द्रतीर्थनिामाराधना । 
सुवर्णपुरी, गोदावरीतीरम्‌ । 


श्रीकृष्णो यथा कालियफणारङ्घमश्चे अनर्तीत्‌ तथा श्रीकृष्णोपसकाः 
विद्रत्कुलचक्रवर्तिनः विदितसर्वशास्राः तपस्विवरेण्याः प्रातःस्मरणीयाः 
श्रीमद्रयासराजश्रीमच्चरणाः नव्यन्यायनागोत्तमादङ्के ताण्डवं व्यदधुः । तदेवेदं 
तर्कताण्डवनाम । 


अयि भोः न रङ्खो नागं नाङ्गं वितेने । किन्तु रमणकान्तरीपान्त- 
रङ्गगम्‌ । 


सत्यम्‌ । अथ किम्‌ ? परं व्यासराजश्रीचरणाः घनमपि 
तर्कमनपघनमेव वितेनिरे । न न । किन्तर्हि ? स्वोत्रक्षाविषपूत्कारेण 
सन्मनोयमुनावनविदृषणं परित्याज्य, सदागमप्रत्यक्षलक्षणरमणकद्रीपं प्रत्येव 
तर्कफणिनं प्रस्थापयाश्क्रिरे । 


ननु स्वतन्त्रः मुख्यामृतः श्रीकृष्णः। न विषयो विषस्य । पारमगमत्‌ | 
कथमेते ? एतेऽपि पीतन्यायसुधाः । तदाहूर्गु्जालाचार्याः 


तर्काशीविषमूर्ध्निं ताण्डवमहो श्रीव्यासराट्केकिनो 
यस्य श्रीसुधया व्यधुर्विहरणाच्छरान्तात्मनां यस्य च । 
नानादुर्मतखण्डनेऽदुतसुधाविप्लुट्शरण्या इमे 
छिन्द्याच्छीजयनाकिराण्मम दयावन्रेण पापाचलम्‌ ।। 


ननु तर्कशास्रमेव परागधिगतिपथात्‌ । तत्ताण्डवं तु सुतराम्‌ । मा 
चिचिन्तो भोः । महानुभावा ज्ञानिवरेण्याः श्रीविजयीन्द्रतीर्थश्रीपादाः 
श्रीराघवेन्द्रश्रीमच्रणाः श्रीलक्ष्मीनाथतीर्थाः स्वकीयै व्याख्यानैः. 
भूषयाश्चक्रिरे तर्कताण्डवम्‌ । यैर्दुरधिगमतामतिक्रम्य स्वधिगमतां प्रापदयं 
ग्रन्थः | 

प्लव ज्येष्ठ, कृष्ण, त्रयोदशी । विजयीन्द्रतीथनिामाराधना । 
सुवर्णपुरी, गोदावरीतीरम्‌ । 


श्रीकृष्णो यथा कालियफणारङ्गमश्चे अनर्तीत्‌ तथा श्रीकृष्णोपसकाः 
विद्रत्कुलचक्रवर्तिनः विदितसर्वशास्राः तपस्विवरेण्याः प्रातःस्मरणीयाः 
श्रीमद्रयासराजश्रीमच्चरणाः नव्यन्यायनागोत्तमाद्के ताण्डवं व्यदधुः । तदेवेदं 
तर्कताण्डवनाम । 

अयि भोः न रङ्गो नागं नाङ्गं वितेने । किन्तु रमणकान्तरीपान्त- 
रङ्खगम्‌ । 

सत्यम्‌ । अथ किम्‌ ? परं व्यासराजश्रीचरणाः धनमपि 
तर्कमनपघनमेव वितेनिरे । न न । किन्तर्हि ? स्वोत्तरक्षाविषफूत्कारेण 


सन्मनोयमुनावनविदूषणं परित्याज्य, सदागमप्रत्यक्षलक्षणरमणकद्रीपं प्रत्येव 
तर्कफणिनं प्रस्थापयाश्चक्रिरे । 


ननु स्वतन्त्रः मुख्यामृतः श्रीकृष्णः। न विषयो विषस्य । पारमगमत्‌ । 
कथमेते ? एतेऽपि पीतन्यायसुधाः । तदाहूर्गर्जालाचार्याः 


त्काशीविषमूर्ध्नि ताण्डवमहो श्रीव्यासराट्केकिनो 
यस्य श्रीसुधया व्यधुर्विहरणाच्छरान्तात्मनां यस्य च । 
नानादुर्मतखण्डनेऽदुतसुधाविप्लुटृशरण्या इमे 
छिन्द्याच्छीजयनाकिराण्मम दयावन्रेण पापाचलम्‌ ।। 


ननु तर्कशास्रमेव परागधिगतिपथात्‌ । तत्ताण्डवं तु सुतराम्‌ । मा 
चिचिन्तो भोः । महानुभावा ज्ञानिवरेण्याः श्रीविजयीन्द्रतीर्थश्रीपादाः . 
श्रीराघवेन्द्रश्रीमच्रणाः श्रीलक्ष्मीनाथतीर्थाः स्वकीयै व्याख्यानैः 
भूषयाशचक्रिरे तर्कताण्डवम्‌ । वैर्दुरधिगमतामतिक्रम्य स्वधिगमतां प्रापदयं 
ग्रन्थः । 


।५ तर्कताण्डवम्‌ 


कथं तदध्ययनसौभाग्यं प्राप्नुयादस्मान्‌ ? इदानीं विद्याधीश- 
स्नातकोत्तरसंस्कृतसंशोधनकेन्द्रत आविरकारि सव्याख्यानं तर्कताण्डवम्‌ । 


महामहोपाध्यैः कृष्णाचार्यैः पाण्डुरङ्गीत्युपाधिनामधयैः समपादि । 
आङ्ग्लभाषायां प्रस्तावनाऽपि व्यलेखि । 


पण्डितेन अस्मच्छिष्येण श्रीमाधवाचार्येण समशोधि च । व्याख्यानानां 
योजनायाम्‌ अक्षराणां पदादीनां च शोधने पर्यश्राम्यत्‌ प्रभूतमयम्‌ । 
अधष्टिप्पण्यादिकमप्ययोजयत्‌ । ग्रन्थं ग्रन्थकारांश्च सम्यक्पर्यचाययत्‌ । 


श्री कृ.त. पाण्डुरङ्गीमहोदयान्सद्रतिप्रदानेन समनुगृण्न्त्विति,तथा 
द्ैतवेदान्ताध्ययनसंशोधनकेन्द्रस्य निर्देशकान्‌ पण्डितान्‌ श्रीसत्यध्यानाचार्यान्‌ 
तथा विद्याधीशस्नातकोत्तरसंस्कृतसंशोधनकेन्द्रस्य निर्देशकान्‌ पण्डितान्‌ 
श्रीकृष्णाचार्यान्‌ उपाध्यायोपाह्वान्‌, संशोधक पण्डितं श्रीमाधवाचार्य च 
ज्ञानादिदानेन इतोऽप्यतिशयेन वाद्कयीं सेवां विधातुं शक्तिदानेन च 
समनुगृण्हन्त्विति अस्मदुपास्यान्‌ श्रीमूलसीतासमेतश्रीमन्मूलराम - 
दिग्विजयराम -वेदव्यास -वंशराम -प्रसन्नविद्रुलान्‌ सप्रार्थयामहे । 


श्रीमत्सत्यात्मतीर्थाः 

असन्देहेऽपि सामग्रीबलात्‌ अनुमितिदर्शनात्‌ । 

सत्यां सिद्धौ असत्यामपि सिषाधयिषायां अनुमितिदर्ञनात्‌ । 17 
15 (0 रत तर्कताण्डव था211.5 1121 अनुभवानुसारेण हि लक्षणं 
कल्प्यम्‌, न तु स्वकल्पितलक्षणार्थं अनुभवपीडा । 


11) उपाधिः : उपाधि 15 ०९१९५ 25 साध्यन्यापकत्वे सति 
साधनान्यापकः उपाधिः । 701" 1151210९ 1 धीर 51100191 पर्वतः 
धूमवान्‌ वहिमत्वात्‌, अआ््रननसंयोग 15 उपाधि. 11 111€ 1751276९ 
वैधी हिंसाऽधर्मसाधनं हिंसात्वात्‌, निषिद्धत्व 1ऽ उपाधि । 


उट्यनं 0५111९5 उपाधि 25 साध्यसमव्याप्तत्वे सति साधनाव्यापक 
उपाधिः । 1) अनुव्याख्यान साध्यव्यापकत्वं 15 5121९५१ 25 उपाधि ७५1 
701 समन्याप्ि । अत एव अनुव्याख्याने साध्यन्यापकत्वमेव उक्तम्‌ न तु 
समव्याप्तः । 


[णफिकर्तणल्धणो + 


1) तत्तवचिन्तामणि उपाधि 15 07९५ 35 पर्यवसितसाध्य- 
व्यापकत्वे सति साधनाव्यापक; उपाधिः । 


उपाधेः दूषकताबीजम्‌ । उपाधि ७९०1८ अनुमान &† 1१९ {1711९ 
० व्यापिग्रह 2017115 ०४ अव्याप्ति, 


उपाधिश्च अनुमानप्रवृत्तेः प्राक्‌ व्याप्िग्रहवेलायां अव्याप्तेः एव उन्नायकः । 

उपाधिः विप्रतिपत्तेः प्राक्‌ अव्याप्तेरुनायकः । 
विप्रतिपत्तयुत्तरकालं प्रतिपक्षोनायकः भवतीत्युक्तम्‌ । 

लिङ्गदर्शनं विनैवादृष्टादिहेत्वन्तरेण आप्तवचनेन वा व्याप्िस्मृतिस्तत्र 
द्वितीयमेव लिङ्गदर्शनं व्याप्षिस्मृतिसहितात्सनिकषदिवोक्त प्रतिसन्धानात्मक- 
मुदेष्यति । सोऽयमिति प्रत्यभिज्ञावत्‌ इति किं तृतीयज्ञानेन । 

एि1201021९2725 5121९ 1103 तलालाण्लाी7तवु {1९ वत 1121 
धूम 15 वहिव्याप्य 2114 पर्वत 125 धूम 117९5€ 1\/0 (6दुा11015 
1९2५ 10 पा). {0€€ 15 7० प्रमाण 10 5वेण़ 112 0९1५९्दा) 
11)€5€ 1५८० (01111015 27 अनुमिति 11)€1€ 15 ८1515123172112. 
71/15 15 7७ (01८1. वििष्टज्ञान 15 अनुभवसिद्ध । (1#‰€शट०ि'€ † 
621 101 0९ 1401९ ४ ज्ञानद्कय. 

(1) न खलु विकलित व्यापिस्मृतिपक्षधर्मताज्ञाने भावयतोऽनुमिति- 
रिति । विकलित भिननविषये इत्यर्थः । 150121९५ व्यापिस्मृति 

1 ८5 गिदे 15 101 व6(थ0॑९्तवं ॥€) न्यापिज्ञान 0271701 
०९ करण 25 1† 25 7० व्यापार, पक्षधर्मताज्ञान ८211710! ०८ व्यापार 
25 {† ¡ऽ 70 7०५४५८९ ४४ न्याप्िज्ञान, 


५1) लिङ्गपरामर्शस्य करणत्वम्‌ । 

(वाता ज [102 15 [गावात एणा 700 तशर लिङ्ग 
115 15 5121€त 17 विणदे४०५4)2. न धूमादिकं एव अनुमानम्‌, किन्तु 
तज्ज्ञानमिति । । 


७17) तर्कस्य अनुमानान्तर्भावः । 

(भ ताादा72 15 अ 1५0 1४2९5 : (1) साधनानुमान (1) 
दूषणानुमान. 

पर्वतः अग्निमान्‌ धूमवत्वात्‌ 15 व) €वा)01€ ° साधनानुमान | 
दूषणानुमान 15 ° 1५० 1४४९ऽ (†) दष्त्वप्रमितिसाधनम्‌ (11) तर्कः । 


€ शगा)01९ 0 तर्क 15 यदि पर्वतः निरग्निकः स्यात्‌ तरं 
निर्धूमः स्यात्‌ । 1115 15 दूषणानुमान ©) 10€ उपारतं म॑ 11 
001005९5 निरग्निकत्व । 


द्वितीयं यदि निरग्निकः स्यात्‌ तर्हिं निर्धूमः स्यादित्यादि । अस्य 
दूषणानुमानत्वं च परोक्तनिरग्निकत्वादिप्रतिक्षेपरूपत्वात्‌ । | 


011९ 51212 112! तर्कं 15 0 1९ 7207९ ° न्यापकारोप ४४ 

व्यापकप्रसञ्जन ४५ व्याप्यारोप. 11115 15 210 70१ (्०श्त 25 † 
1९50115 1) आत्माश्रय. ` 


(1) तत्र केचित्‌ - व्याप्यारोपेण व्यापकारोपः तर्कः । स च 
प्रमाणानुग्राहक एव । न तु प्रमाणमित्याहुः । तन । 


() नापि व्याप्यारोपे व्यापकप्रसञ्जनं तर्कः । प्रसञ्जनस्य तर्कत्वे 
आत्माश्रयत्वात्‌ । 


तर्क 15 > 1४९ ° अनुमान ०९८०८७९ 1 (लोपा) 621€5 ८४ 
0519 व्याप्ति. 11 प्रमाणपद्धति 11 †5 5121९ 11)ब1 तर्क 15 ज 11९ 
7121४1९ ग अथान्तरापादन. 1" प्रमाणलक्षणटीका 2150 1† 15 5121९ 
{112 वद्ध व्याप्य 1९2५5 10 11€ (्छौीवुला्त्छि जा 
अनिष्टव्यापक, 


(1) पद्धतौ कस्यचिदर्थस्याङ्गीकारे अर्थान्तरापादनं तर्कं इति । 

(1) प्रमाणलक्षणटीकायां च व्याप्याङ्गीकारे अनिष्टव्यापक प्रसञ्जनं त्क 
इत्युक्तम्‌ । 
आपादनं हि अन्गीकर्तव्यतयाज्ञापनम्‌, न पुनः सद्धावस्य प्रतिपादनम्‌ । 


तर्करूपन्ञान 15 701 संडयरूप 35 111€7€ 21€ 110 1५0 514९5 
1017 1 15 विपर्यय, 


किंच तर्करूपं हि ज्ञानं न तावत्संडयः । 
ना विपर्ययः निरस्तत्वात्‌ तस्मात्‌ तर्कः प्रमाणम्‌ एव । 


2113 15 अनुमान 25 1† ५11115९5 व्याप्ति. | 61101 ७९ 
८01514९1 25 राब्दप्रमाण ० प्रत्यक्षप्रमाण । तत्मात्तर्कः प्रमाणमेव । 
तथापि व्याप्निसापेक्षत्वो न शाब्दत्वप्रत्यक्षत्वयोरसम्भवेन परिदोषादनुमानमेव । 


1 1१॥ 
्कवण्लाणा १८५ 


111) केवलव्यतिरेकिभङ्गः- 1 ग {212142५2 1९९15 केवल- 
व्यतिरेकि अनुमान - साध्यप्रसिद्धि 19 1९८९55व॥ए 07 11€ 0051101) 
11191 \/151518 15 विोषणज्ञानपूर्वकम्‌ | ७८ 17 ॥€ ५८३७९ ग केवल- 
व्यतिरेकि 1९1९ ¡ऽ 10 साध्यप्रसिद्धि । 


केवल व्यतिरेक्यनुमानं च न युक्तम्‌ । त्वन्मते व्यापिग्रहार्थं प्रतिज्ञा- 
वाक्यस्याबोधकत्वपरिहारार्थं च॒ विगिष्टज्ञानं विोषणज्ञानपूर्वकमिति 
नियमार्थं साध्यप्रसिद्धेरावर्यकत्वात्‌ । केवलव्यतिरेकिणि च तस्या अभावात्‌ 
| 


व्यतिरेकव्याप्ति 15 ०२७५९ ©) ७12५8. [लात 1 द्वाज 
९७120115} भाव. तस्मान व्यतिरेकि अनुमानं युक्तम्‌ । किञ्चि अभावगतया 
व्यतिरेकन्याघ्या कथं भावस्य गमकत्वम्‌ । 


>) पञ्चावयव नियम भङ्गः - अनुमान 15 अ 1५५० 1५४९5. (1) स्वार्थ 
(1) परार्थ. 77 प्णौतौ। १०९७ 101 1€्वृ पो7९ 11917८05 {101 
01#7@15 15 स्वार्थं । एए ॥ौग पलो 1९वृ 7९5 11517८10 {जा 
011९5 15 परार्थ. (115 [6प्लौला) गजा जौलशऽ 1§ 5121९ 17 


1€11 51९05 ०४ गतं विगएग्णा 25. 1 15 51ग1६तं 1 0८९ 51९05 ०४ 
1९५५ बि 21४2 011425. [0५७६९ की1त11521425 211210€ 11 171 


11९९ 5†€05 12. प्रतिज्ञा, देतु 210 उदाहरण, ०97 उदाहरण, उपनय, 
निगमन. ६४५५)1151ऽ 52 11121 1† €211 ७९ 712724९त ४४ 1५0 
51९05, ४12. उदाहरण 24 उपनय. 


पुनरप्यनुमानं द्विविधम्‌ । स्वार्थं परार्थं च । तत्र परोपदेशानपेक्ष 
स्वार्थम्‌ । तत्सपेक्षं परार्थम्‌ । ससामर्थ्यं लिद्गप्रतिपादकवाक्यात्मकः परोप-. 
देशोऽपि परार्थानुमानमिति उपचर्यते इति स्थिते तस्य परोपदेशस्य जिज्ञासा- 
संशयङाक्य प्राप्िप्रयोजनसंरायनिरासप्रतिज्ञाहेतूदाहरणोपनयानीति दशावयवा 


1 तर्कताण्डवम्‌ 


इति जरनैयायिकः । प्रतिज्ञादयः पञ्च इति नवीनाः । प्रतिज्ञादयोदाहरणादयः 
वा त्रयः इति मीमांसकाः । उदाहरणोपनयौ द्वावेवेति सौगताः । 


गऽ 15 710 ल्जाध्ल, पि151 0४९ वा 70 जा 112 7९ 
० 62९५2. विशा 1९ ल्ग एन 0९ एगााऽ ज अगला). 
1 1९§्द्ल जा नगौ अऽ 1{1€ा€ 15 10 1€250 16 
€1५1520€ 111€७€ 51९5. 


तनन । आद्यपश्चकस्याङगाब्दात्मकतया वाक्यावयवत्वस्यैव अभावात्‌ 
उक्तनियमेषु हेत्वाभावाच्च । 


1) 8४ 5121110 प्रतिज्ञा, देतु, उदाहरण {€ एप05€ परोपदेका 
15 5€1“९. 


1) 8४ ऽग प्रतिज्ञाहेतु 0101४, 11९ पा{00०७ऽ€ 15 ऽ€1५९. 
111) एए 5121110 हेतु 0111४, 11€ एा705€ 15 ऽ€1८९५. 

1५) 8४ अ गौ9 दृष्टान्त पौ देतु 111€ एणा०७€ 15 5€1५९५. 
८) 8४ अगत उपनय 11€ 0105९ 15 5ऽ€1\९त. 

1) 8४ 5210 नियमन 011४ 10९2 एएा{००७ऽ€ 15 5€1!*€५. 


ल€ा1८९ € अगला) ज >] {€ 1८८ 5€05 15 101 
1९८९७521. 


) सा च पर्वतोऽग्निमान्धूमवत्तवान्महानसवदिति प्रतिज्ञाहेतूदाहरण 
एकदेशदृष्टान्तवचनमात्रेण (1) अग्नि्याप्तपूमवत्पर्वतोऽग्निमानिति देतुगर्भ- 
प्रतिज्ञामात्रेण वा (1) विवादेनैव प्रतिज्ञासिद्धौ कुतः पर्वतोऽगनमानिति प्रे 
अग्निन्याप्य धूमवत्त्वादिति हेतुमात्रेण वा (१५) पर्वतस्य अग्निमत्त्वे किं 
प्रमाणमिति प्रश्ने अग्रिन्याप्तधूमवतत्वं इति लिङ्गोक्तिमात्रेण वा (८) धूमवान्‌ 
महानसवत्‌ पर्वतोऽग्िमानिति सप्रतिज्ञेन हेतुगर्भण दृष्टान्तवचनमात्रेण वा 
(णा) अग्निना व्याप्तो धूमः पर्वतेऽस्ति इत्युपनयमात्रेण वा (७) व्यापति- 


[पिकर्वप्लण ह 
मद्धुमवत्त्वात्‌ पर्वतो वहिमान्‌ इति निगमनमात्रेण वा (५) जायमाना 
अनुभूयते इति किं पञ्चावयवादिति नियमेन । 


71 ब्रह्मतर्क 1! 15 61९211४ 5121९ 


पृथक्‌ प्रमाणत्वं याति युक्तितयैवत्‌ । 
तस्मात्‌ पञ्चावयव नियमो न युक्तः । 


#) स्वाभिमतानुमानदोषः । अनुमानदोष ¡ऽ 2! ५ 1#९ 
1९5९1८९ ग \नौ। लिङ्ग ५५।। 101 2४]८ 16 0€1€721€ ५21५ 
6071101. (11९ 1[पठणा1ए 10 दलाल€ा2ा€ गाति (्ण्वता#ठ) 15 
2 (जाा7ा०ा) द्मा ज तठपणं, (01 {(10५१६वु€ 21 
111९ “लाए [7ग्णोी1ए 16 दलाशग2 (10 नद्वदुर. 


नोपरि ५0०52 15 जा 11९९ {०९5 ७12. प्रतिज्ञादोष, हेतुदोष 
211 दृषटान्तदोष. 1 प्रतिज्ञा 19 प्रमाणविरुद्ध 1 1! ¡ऽ प्रतिज्ञादोष. 
71115 15 ग 1५० 1४8९5 : बलवत्प्रमाणविरोध, समबलप्रमाणविरोध,. 
1)९5€ 1५८0 21€ व्वुका1) ° 111९८ 1४८९5 : प्रत्यक्षविरोध, अनुमान- 
विरोध, आगमविरोध. 


अनुमानविरोध 15 2 1\/0 {४0९5 () 0४ 11९ ज्लाए [लप्र 
1116} 15 10905९4 07 ९७120519 अनुमान (1) ४४ 


2001€1 €. 


यत्सद्धावे लिङ्गाभिमतं प्रमां न जनयति सोऽनुमानदोषः । प्रमा- 
जनकत्वाभावश्च संशयविपर्ययजनके ज्ञानाजनके चानुगतः । स च त्रिविधः 
प्रतिज्ञा देतुदृष्टान्तभेदेन । तत्र प्रतिज्ञातार्थस्य प्रमाणविरोधः प्रतिज्ञादोषः । 
स द्विविधः । बलवत्प्रमाणविरोधः समबलप्रमाणविरोधश्चेति । द्वयमपि 
पुनचिविधम्‌ । प्रत्यक्षानुमानागमविरोधभेदात्‌ । अनुमानविरोधोऽपि 
द्विविधः । तेनैव हेतुना हेत्वन्तरेण चेति । 


अभीं तर्कताण्डवम्‌ 


72 1[7ग्जाए ७ @*्ट 11९2 (10५५1९4दु€ ज साध्य 15 
हेतुदोष. 1 15 जा (08 {७]०९७, असिद्धि 21५ अन्यापि, {1९ 
205९16९ ॐ शंप 1 1€ 10€ा 1८९ 15 असिद्धि । {1९ 
209९1८९ ° \/४ठ]1) 15 अन्यापि | | 


€ वणी जा (ल्लाए९ो€ा1त100 ४४0 15 दष्टान्तदोष. 
11015 15 9 1५५० 1ए0€5§ (1) साध्यवैकल्य, (1) साधनवैकल्य. 


हेतोः साध्यप्रमाजननसाम्यभावः हेतुदोषः । स द्विविधः असिद्धिर- 
न्यापिश्वेति । समुचितदेरे हेतोः अभावोऽसिद्धिः । 


व्यापिग्रहणानानुकूल्यं दष्टान्तदोषः । स द्विविधः । साध्यवैकल्यं 
साधनवेकल्यं च । 


सव्यभिचार, विरुद्ध 21 न्याप्यत्वासिद्ध 21९ 1161५वव्व्‌॒ पवन 
अव्याप्ति. बाध 27 प्रतिरोध 212 101 देतुदोषऽ. अनुकूलतकभिव 2110 
प्रतिकूलतर्कं 2९ [7तृपवन्व परवल अव्याप्ति. उपाधि 15 1761५५९१ 
५०५९ सप्रतिपक्ष ०१५ अव्याप्ति । 


1) ५९५ ° 115 असिद्धि 2१५ अन्यापि 312 10९ 011४ 1\.0 
देतुदोषऽ. 


पराभिमताः सन्यभिचारविरुदधन्याप्यत्वासिद्धयः अव्याप्तौ अन्तर्भूताः 
इति । बाधप्रतिरोधौ तु हेतुदोषौ एव नेति । परार्थानुमाने चासङ्गतौ अन्त- 
भावात्‌ । अनुकूलतकभिावस्य प्रतिकूतर्कस्य च अव्याप्तौ अन्तर्भावात्‌ । 
उपाधेरपि सत्प्रतिपक्षे व्याप्तौ च अन्तर्भावस्य उक्तत्वात्‌ । तस्मात्‌ असिद्धिः 
अन्याप्तिश्चेति द्वावेव देतुदोषौ । 


परीथ) पला 15 2 साध्याभावप्रमिति ५५लौौथ देतु ¡5 प्रमित 
0 अप्रमित, 71 € 75 ८25९ †€ा.€ 15 प्रतीत्यसिद्धि. 1) 111९ 


||, १८,,।1 ५१, 1] 0 


5९८०५ ०३७९ व्यभिचार 15 (0{1€}11€14९त 1 11€ “€ाए पक्ष, 
1) ८१९५ ज 115 1 5 व्यभिचारदोषदष्ट 21५4 1)€7€ 15 10 
९वा)1९ {0 असङ्कीणादाहरण, 11९11८९ 1}11114110 ग बाध 2) 
प्रतिरोध 25 दोष ५५।।। 10 5€५९ 21४ पा{00७5९. (115 15 
7९०11९4 ९४ एजा7॥70 ०४। 1121 असिद्धि ° प्रमिति 01९४९115 
अनुमिति ७५ करणसामर्थ्यविघटन. 17115 15 1९5९11९५ ४९ हितुव्चन. 
17) 1९ 625€ ग बाध 1 ती1्लए 02005९5 अनुमिति, 1 15 
21९5९11९ ४५ प्रतिज्ञा. 


शी) अथ स्वमते बाधादेर्व्यभिचारायसंकरः । 

ननु पक्षे साध्याभावप्रमितिदङायां हेतुः अप्रमितः प्रमितो वा । आये 
प्रमित्यसिद्धिः । द्वितीये पक्षे एव व्यभिचारो ज्ञात इति कुपेन व्यभिचारादि- 
नैव दु्टत्वेन असङ्कीर्णोदाहरणाभावात्‌ किं बाधप्रतिरोधयोः दोषत्वकल्पनया इति 
चेन । पक्षद्वयेऽपि दोषाभावात्‌ । तथा दहि आद्यः तावदस्तु । प्रमित्यसिद्धिरहि 
करणसामर््यविघटनद्वाराऽनुमितिप्रतिबन्धिका । हेतुवचनाधीनोपस्थितिका च । 
बाधादिस्तु साक्षात्‌ प्रतिबन्धकः । प्रतिज्ञाधीनोपस्थितिकश्च । 


बाध †5 (जा)०) ५९) प्रत्यक्ष €†८. हेत्वाभास 15 2 015117८1 
तर्थाथ्ल॑, (वणल. हेत्वाभास ००५॥१५५5 व्याप्ति 274 पक्षधर्मता. बाध 
21 प्रतिरोध 21९ प्रमेयदोषऽ. 1119९ (°1, - ५1, 3.1 1, अनुमिति 
11९७९ एष्ल्जा९ ता०५्णा नील प्रतिज्ञा 274 0०12 हेतु 
{€७€ 017९21९ 11€ ©202611४ ° करण, (1#ल€शर€०1€ 111€5€ 1\/0 
21९ 701 हेतुदोषऽ ४७८॥ 1!9९§९ 21९ प्रतिज्ञादोषऽ. 


+) बाधादेः व्यभिचारासङरः । 
किञ्च यः करणसामर्थ्यरूपव्यापिपक्षधर्मत्वान्यतरविघटनरूपः स एव 
रेत्वाभासः । बाधादिस्तु न तथा करणासंस्पर्शित्वात्‌ । 


1 तर्कताण्डवम्‌ 


तस्माद्‌ बाधप्रतिरोधौ साधनितुत्वरूपप्रमेयदोषत्वात्‌, साक्षादेवानुमिति- 
प्रतिबन्धकत्वात्‌ प्रतिज्ञानन्तरे देतुपस्थितेः प्रागेव प्रतिभासात्‌, प्रत्यक्षशब्द- 
साधारण्यात्‌, करणसामर्थ्यविघटनत्वात्‌ च न देतुदोषौ । किन्त परतिज्ञादोषाविति । 


भर) साध्यसाधनवैकल्ययोः दृष्टान्तदोषत्वसमर्थनम्‌ । 
साध्यवैकल्य 15 दृष्टान्ताश्रित. 10क€टजि€ 1 725 10 ९९ 
701९5€111९6 171 179 ५2४. 


साध्यवैकल्यादेः दृष्टान्ताश्रिततयैव प्रतिभासात्‌ । प्रतिभासानुसारेण 
उद्धाव्यत्वात्‌ । उद्धाव्यस्य चैव व्युत्पाद्यत्वात्‌ । 


11 11९2 ८2७€ ग धूमानुमान € हद्‌ 15 शात 25 
दृष्टान्त € € 15 79 देतुदोष एप †€ा€ 15 दृष्टान्तदोष, ८९ 
दृष्टान्तदोष 15 2 कांजौ7लं तर्टश्लि. 


धूमानुमानेऽपि हदे दृषटान्तिते हेतुदोषाभावेऽपि दृष्टान्तो दुष्ट इति तदोषः 
पृथगेव । 


हेतुदोष 271 दृष्टान्तदोष {ववशः बा 70 तात दोषऽ. 
[€ एए 07110 0पा 01 दोष, दुष्टत्व 1§ 10५९५ > 10 


राथा बाजल दोष 15 5 €शा1प०पञ. 


उभयवैकल्यं तु न पृथग्दोषः । एक्वैकल्येनैव दुष्टत्वसिद्धेः इतर- 
वैकल्यस्य वैयर्थ्यात्‌ । 


५८) अथाश्रयासिद्धेः दोषत्वभङ्गः । 

1 {115 (जाल (11९८ 1४0८5 (धर्म) 21111001€5 21€ 
५९5011७९ «12. (1) ॥€ (70ौगाा)25) 211110९5 2 व1€ 
आश्रित. 17 ऽ०0ौ7704ु 5प्लौ) 25 5प्ा)'ऽ 6010 €ं6. व21€ 


आश्रित 17 1९ 001९८15 12 12.८९ (्०]छपा. (1) 5011९ 


[रर्वण्लण २९१९ 


व॥एण॑९ऽ (तौीगा)३७) 312 आश्रित 17 5071९111 1101621९5 
501711€11104 €¡§€ “12. ज्ञान €{८. 21९ आत्माश्रित ७५१ 1741८81९5 
घट €. 090}९्ल॑ऽ (11१) 501९2 अ{11एपा&ऽ (तधौ1ग7025) 27९ 101 


आश्रित 11 27४ 11110 “12. असत्त्व. 


किच असदाश्रयस्य साधकत्वं नेत्यपि केनचित्‌ लिङ्गेन साधनीयम्‌ । 
तत्र. चासनाश्रयः एवं वत्वादित्यसत्‌ वा पक्षीकर्तव्यः, असदाश्रयो हेतुर्न 
साध्यसाधकः एवं वत्वादित्यसदाश्रयो हेतुर्वा उभयथापि सहेतुरसदाश्रयः 
एव । असति सद्धर्मानङ्गीकारात्‌ । तच्च लिन्गं व्याप्यभावे असाधकत्वसाधकं 
न स्यादिति कथमसदाश्रयधर्मं योर्थाप्यभावः । 


तदुक्तं भगवत्पदिः । “असदाश्रयस्य साधकत्वं नेत्यपि व्याप्तं विना 
कथं ईर्यते" इति । 


तस्मादोषात्परासङ्कीणो दाहरणमभावान्‌ निधेयं प्रति पक्षत्वस्य॒ च 
प्रतीतिमात्रेणोपपत्तेः नाश्रयासिद्धिर्दोष इति । 


तदुक्तं भगवत्पादैः । असत्यपि व्यापिरस्त्येव इति । पक्षेऽसत्यपि 
अविनाभावरूपा व्याप्तिः अस्त्येव । 


(11€ा€ 15 1९ शशां९१८९ ऽणलौ) 25 रङाशूरङ्ग 15 असत्‌, 
िथ-९ असक्त 15 70! आश्रित 17 रराभूङ्ग €^. {10€ व्ल 1131 
असदाश्रय 15 701 साधक 125 10 ७९ 1०५९५ ५ ऽ०ा१९ हेतु. (†) 
[€ 1) 1९2 5४10दग) असनाश्रयः असत्‌ 125 {0 ९ 121९९ 
25 पक्ष, (17) हेतु 1121 15 असदाश्रय 15 101 साध्यसाधक. 


असदाश्रयहेतु 125 †० ९ 1ग(शा. [1 001] 11९5९ 629९5 
जअसदाश्रय 125 10 ७९८ 2८८९०1९. 1 15 521९ ४७ श्री आनन्दतीर्थ 


1121 असदाश्रये साधकत्वं. 


. तर्कताण्डवम्‌ 


{7९९2 15 70 साधकत्व [07 असदाश्रयत्व €>) ०९ 2१7०५९५ 
०९४ ०0[४ \४तेएौ. 


६५० असत्‌ ।25 व्याप्ति । 


विचित्रा हि धर्माः । केचिदाश्रिताः । यथा रूपादयः । केचिदन्या- 
श्रिताः अन्योपरज्जकाः । यथा ज्ञानादयो घटादीनाम्‌ । केचिदनाश्रिताः । 
यथा असत्त्वादयः राराभृङ्गमसदित्यवाधित प्रतीतेः । अन्यथा तस्य 
असत्त्वासिद्धेः । 


५५) अप्रसिद्धविशेषणस्य दोषत्वभङ्गः । 


साध्याप्रसिद्धि 15 70 2 वर्थ. [1 15 दोषत्वं १५९ 10 (†) 
अतिप्रसङ्ग (1) अप्रसिद्धि ० साध्यकोटि (ी) पक्षधर्मताविवटन (1५) 
न्याप्तिविघटन © (४) जा 601101€}1€05101 ॐ प्रतिज्ञावाक्य 01 
(ज) विशिष्टज्ञानायोग ©? कार्य 97 2८00८ा† 2 विदोषणज्ञान अभाव 
कारण, 


एवं साध्याप्रसिद्धिरपि न दोषः, तथा दहि- तस्याः दोषत्वं (†) 
किमतिप्रसङ्गात्‌ (1) साध्यकोटेरप्रसिद्ध्या सन्देहाभावेन तद्धटितपक्षधर्मता- 
विघटनाद्वा (1) व्याप्तिविरिष्टटनाद्वा (५) प्रतिज्ञावाक्यस्याविदितपदार्थ- 
कत्वेनाबोधकत्वप्रसङ्गाद्वा (५) कारणस्य विरोषज्ञानाभावे कार्यस्य विरिष्ट- 
ज्ञानस्य अयोगाद्रा । 


11 11€ 2००५९ क70०५५ 10 ९5120115 दोषत्व  साध्या- 
प्रसिद्धि १९ 1९} ९८1९ 11 ०€121. 


{015 ५1555101 15 6016] तद्त्‌ ५1) 11€ 005€1.110) 
< 6 02711112. टष्टा) 1 €(€ 15 70 साध्यप्रसिद्धि 
11९1९ 15 न्यपि. 


[||| १।१।,।।५१[५।।। 0 


तदुक्तं भगवत्पदिः असत्यपि व्याप्षिरस्त्येवेति । साध्यस्य प्रसिद्धत्वेऽ- 
सत्यपि साध्यं विनाऽनुपपत्तिरूपा वा, नियतसामानाधिकरण्यं व्याप्तिरिति 
पक्षेऽपि सामान्यतोऽन्वयन्याप्िर्वा व्यतिरेकव्याघ्यनुमिता विरिष्टान्वय- 
व्याप्िर्वा उक्तरीत्याऽस्त्येवेत्यर्थः । 


५१) व्यधिकरणासिद्धेः दोषत्वभङ्गः । 

 व्यधिकरणासिद्धि 1§ 2150 101 2 दोष. 115 दोषत्व 15 ©]2111९त 
0 (†) अतिप्रसङ्ग ({) ०1 पक्षधर्मताविघटन (17) न्याप्िविवटन. ^\॥ 
11९5९ लनव715 21९ 1शुश्ल॑९त्‌. पफाल) €< ¡5 व्याप्ति, 1 11९1९ 


15 व्यधिकरणत्व, (गा10110 11 25 दोष 15 701 0700€. (1]1€1९ 
27€ 2 पाए ज €+ग101८5 "८1116 10४९ 1115. 


किञ्च सत्यां व्याप्तौ व्यधिकरणत्वस्य दोषत्व एवातिप्रसङ्गः । दृयते 
दि व्यधिकरणेनापि पद्मविकासेन सूर्योदयस्य । समुद्रवृद्धया चन्द्रोदयस्य, 
छायया मेघस्य, भूमिष्ठेन आलोकेन उपरि सवितुः, चक्रभ्रमेण कुलालासत्तेः, 
कृत्तिकोदयेन रोदिण्युदयासत्तेः, अधोदेदे नदीपूरेण ऊर्ध्वदेरो वृष्टेः, ऊर्ध्व- 
भागस्थधूमेन वहेश्ानुमितिः । 


ूर्वपक्षिन्‌ 270०८९७ 121 सामानाधिकरण्य (11 ७९ 001211९0 
010 111९ 02515 अ काट, देश «५. ९ 770005९5 5४11001515 


11 1015 1९€5थ्ल॑. 


नन्वत्राप्ययं कालः सूर्योदयवान्‌ (1) पद्मविकासवत्‌ कालत्वात्सम्मतवत्‌ 
(11) अयं प्रदेशः कुलालासत्तिमान्‌ भ्रमचक्राधिकरणत्वात्‌ सम्मतवत्‌ (1) 
इयं नदी वृद्धिमती ऊर््वदेरो सम्बद्धा पूरवदधोदेदेन सम्बदधत्वात्‌ सम्मतवत्‌ 
(५) अयं धूमो मूले अग्निमान्‌ धूमवत्त्वात्‌ सम्मतवत्‌ इति कालदेशञादिकं वा ` 
पक्षीकृत्य सामानाधिकरण्यं संपाद्यमिति । 


१५५ तर्कताण्डवम्‌ 
11015 सपछणागाग0) 15 101 वद्द्स्‌णवेणर, लशौौलः 01) {€ 
९2515 ° लौकिक-प्रतीति ० {ज 71122419 सामानाधिरण्य । 


किमियं लौकिकप्रतीतिः उत त्वदभिमतसामानाधिकरण्यनियमनिर्वाहाय 
एवं प्रयोगविपरिणामः कल्प्यते । 


बाधप्रतिरोधयोः प्रतिज्ञार्थप्रमाणविरोधत्वेनैक्यम्‌ । 


1) (©2णंगा) 2७12 सन्यभिचार, विरुद्ध, प्रकरणसम, साध्यसम 
2110 अतीतकाल 212 (1८21९ 25 हेत्वाभास. 


तदुक्तं गौतमेन, सव्यभिचार, विरुद्ध, प्रकरणसम, साध्यसम, अतीत- 
कालाः हेत्वाभासाः इति । 


(1) सव्यभिचार- साध्यतदभावकोटिद्रयोपस्थापकरूपवत्त्वं सव्यभिचार- 
त्वम्‌ । 71९5९119 साध्य 21५ 2150 1†5 205€1८€ 15 सन्यभिचार. 


विरुद्ध (1) विपक्षमात्रवृत्तित्वं विरुद्त्वम्‌ । 
एल€ं9 1€्ऽ€ा) 1) विपक्ष 011४ 15 विरुद्ध 


(1) सत्प्रतिपक्ष - समबलप्रमाणप्रतिरुद्धत्वं सत्प्रतिपक्षत्वम्‌ । 
86110 ०००5९ ०४ 210170€ः ९वण] 10 द112 15 सत्प्रतिपक्ष. 


(१५) असिद्ध-परामङगं विषयाभाववत्वमसिद्धत्वम्‌ । ०७९11०९ 
परामरशविषय 15 असिद्ध । 


(५) बाधः- प्रबलप्रमाणविरुद्धत्वं बाधः । 
8९14 ००2०5९५ ४४ 5110714€' प्रमाण 15 बाध, 


असाधारणं, अनुपसंहारी, सत्प्रतिपक्ष 2९ अनित्यदोषऽ. 0111015 21९ 
नित्यदोषऽ. 1 हेत्वाभास 7121४ 51041.1510105 21€ 055101९. 


[ीक्वण्लौणा 0९४ 


[1#ीदर्दठा९, ॥ 15 ज 055101९ {0 सपण) ८€ा४ 5८७०९ हेत्वा- 
भास. 


सम्भवन्ति हि देत्वाभासेऽनन्ताः प्रकाराः । उक्तं हि न्यायसारे । 
“यद्यपि चैषां सूक्ष्मो भेदोनन्तत्वाद्व्तुं न शक्यते । 


11) गौतमोक्तेत्वाभासपच्चत्वभङ्गः 


{€ असाधक्ता हेतुदोषऽ 1§ 0) 1†€ 02515 2 15 
अन्याप्तित्व ५}110}) 15 60717110) 10 न्यभिचार, विरुद्ध, व्याप्यत्वासिद्ध 
214 न्याप्यत्वसिद्ध ७४१ 701 ०1 1९ 255 ग सन्यभिचारत्व ९५. 


एवं हेतुदोषेप्यसाधकतालिज्गत्वं व्यमिचारविरुद्धव्याप्यत्वासिद्धानुगतेना- 
व्यापतित्वेनैव । न तु गौतमोक्तेन सन्यभिचारत्वादिना । 


असाधारण, अनुपसंहारी 214 विरुद्ध 2150 ००४1१ ७९ 7नणवथ्व 
पाव अव्याप्नि. 


साधारण, असाधारण, अनुपसंहारी 2१ विरुद्ध ॥३५९ 10 ७९ 
17161५५९ ४१९ अन्यानि. अव्याप्तित्व ° साधारण 274 विरुद्ध 15 
तथीीं< 274 1) 11€ ०2७९ असाधारण 2114 अनुपसंहारी 11 15 सन्दिग्ध । 


तस्मात्साधारणासाधारणानुपसंहार विरुद्धानां साध्याभावसम्बन्धरूपायां, 
अन्यथोपपत्तिरूपायां वा, अव्याप्तौ एव अन्तर्भावः । तत्रापि साधारणविरुद्धयोः 
व्याप्यभावः निश्चितः असाधारणानुपसंहारिणोस्तु सन्दिग्ध इति ज्ञेयम्‌ । 


अथ परमते बाधस्य व्यभिचारसङ्करः । 
{1 {71€1€ 15 बाध 11€1€ 15 2150 व्यभिचार. 


किश्वास्ति बाधोऽत्र चेद्गयभिचारोऽप्यस्त्येव । बाधितसाध्यके हेतुवृत्तेरेव 
व्यभिचारत्वात्‌ । 


> तर्कताण्डवम्‌ 


1 ८1९५ ज {015 1 15 70 (ल्मगा7द्ल 10 ऽवेए पी 11€€ 5 
70 व्यभिचारसद्भर 1 11९ ०ुगी7107) ग अौ¶€ा-§. 1 छपा ०7107 
516९ बाध 15 प्रतिज्ञादोष 11९९ 15 70 100) 01 व्यभिचारदाङ्का । 


तस्मात्परमते बाधस्य व्यभिचारसङ्करो न युक्तः । अस्मन्मते तु 
बाधस्य प्रतिज्ञादोषत्वेन व्यभिचाररङ्कैव नास्तीति प्रागेवोक्तम्‌ । 


¶1)€ ५ाल्५ जा तवग्फठा)त 13 1€ो€ 15 10 (5274212) 
सङ्कर 0 1€५20172525 214 1€ ५1९५  [1दज्गा, 1†7€ा€ 21९ 
0711४ पा 11€1\012525 ९५१९५८९५. 


01114110 {€ त५7ऽ८्पञऽडा०ा तर्कताण्डव 5121९ 1121 


1711211४ हित्वाभासऽ 2१९ 5121९ एए गौौ1€ाऽ 21 11९82 21 
€ॐ‰1211९त 17 ति लटा)† ५८२४५ एण 11८5€ व1€ 101 11६ 
21५12 ग पक्षधर्मताविघटन ० व्याप्िविघटन. {९ देतुऽ 1191 
2५९ व्याप्ति 24 पक्षधर्मता ८2) 101 12५९ हेत्वाभास, 


(1) अयमत्र निष्कृष्टोऽर्थः । मदुक्तासिद्ध्यन्याप्तिव्यतिरिक्ताः हेत्वाभासाः 
बहुमिः बहुसङ्गयाकाः कल्प्यन्ताम्‌ । बहुधा न निरुच्यन्ताम्‌ । तथापि ते 
स्वे न तावत्क्षधर्मताविघटनरूपाः नापि व्याप्तिविघटनरूपाः । 


व्याप्तिपक्षधर्मतायुक्तदेतोः आभासत्त्वायोगात्‌ । 


1) नापि कर्णविघटनेन- तथात्वे व्यापिपक्षधर्मतान्यतरविघटन- 
स्यावद्यकत्वेन अन्याप्यसिद्धि अन्यतरान्तर्भावस्य दुर्वारत्वात्‌ । 


एतदेवामिप्रतयोक्तं प्रमाणलक्षणे ~ असिद्धिरव्यापिश्च हेतुविरोये इति । 

|| श्रीः ॥ 
श्री व्यासतीर्थयतिविरयितं 


तर्कताण्डवम्‌ 
तृतीयपरिच्छेदः 


॥। श्रीमद्धनुमद्धीममध्वान्तर्गतरामकृष्णवेदव्यासात्मकलक्ष्मीहयग्रीवाय नमः ॥ 


व्यािवादः ।। १ ॥। 
अथ स्वमते व्याधिनिरूपणम्‌ । १ ॥। 


अथ “तन्मुख्यं ज्ञानशब्दयोः '* इत्यनुप्रमाणेषु वेदरूपशब्दः 
प्रधानमित्युक्तत्वात्तदनुग्राहकमनुमानमुच्यते ।। 


निर्दोषोपपत्तिरनुमानम्‌' । उपपत्ति्व्याप्यम्‌ । निर्दोषत्वेन 
विशेषणानासिद्धादावतिव्यापिः । उक्तं हि पद्धतौ “उपपत्तर्युक्तिर्लिङ्ग 
व्याप्यमिति पर्याय" इति । अत्रोपपत्तर्व्याप्यमित्येतावतैव पूर्तावपि 
युक्तिलिद्गग्रहणं भगवत्पादैः, “अनुमा युक्तिरेवोक्ता' इति ‹“लिङ्ग 
हेतुः" इति चोक्तत्वेन तद्विरोध इति शङ्कानिरासाय । प्रमाणलक्षण- 
टीकायान्तु- (“साहचर्येणार्थगमकं लिङ्गम्‌'* इति साहचर्यनियमरूप- 
व्याप्तौ नियमांशत्यागेन साहचर्यमात्रमुक्तम्‌ । तदावश्यकनिर्दोष- 
ग्रहणादेव साधारणादौ नातिन्यापिरित्यभिपरेत्य ।। 


१. “अनुमा? इति न्यायदीपपाठः । 


2 तर्कताण्डवम्‌ 


न्यायदीपाख्या व्याख्या 
सत्त्कसहिता वेदाः प्ाहरय पूर्णसद्रुणम्‌ । 
धर्माराध्यं देवतेड्यं वन्दे तं कमलापतिम्‌ ॥। 


पूर्वेण सङ्गतिं दर्शयनुत्तरार्थमाह- अथेति । सपरिकरं शब्द- 
प्रमाणस्वरूपनिरूपणानन्तरमनुमानप्रमाणं सपरिकरम्‌ अस्मिन्परिच्छेदे 
कथ्यते । किं कारणम्‌ । तदनुग्राहकम्‌ हेतुगर्भमिदम्‌ । रब्दप्रमाणानु- 
ग्राहकत्वादुच्यत इत्यर्थः । तदनन्तरम्‌ कृतः । वेदरूपः शब्दः प्रधान- 
मित्युक्तत्वात्‌ । प्रधानोक्तयनन्तरमेवानुग्राहकोक्तेरवसरादित्यर्थः । यद्वा 
प्रमाणान्तरानुग्राहकमनुक्त्वा वेदानुग्राहकोक्तिः कुत इत्यतो वेदरूपः शब्दः 
प्रधानमित्युक्तत्वादिति । ““याथार्थ्यमेव मानत्वं तन्मुख्यं ज्ञानशब्दयोः" 
इति युक्तिपादीयानुव्याख्याने “याथार्थ्यमेव प्रामाण्यं तन्मुख्यं ज्ञानराब्दयोः'" 
इति ब्रह्मतर्के च । तद्ाथार्थ्यं ज्ञाने केवलप्रमाणे वेद्रूपप्रमाणे च मुख्य- 
मित्यस्य तात्पर्य प्रधानमित्युक्तत्वादिति । बेदानुग्राहकत्वं च वेदे 
आरोपितानि यानि अप्रामाण्यकारणानि अनृतव्याघातपुनरुक्तयराक्यार्थामि - 
धायित्वगुरूपायबोधकत्वार्थबोधोपायशून्यत्वादीनि तत्सर्वनिरासेन प्रामाण्य 
स्थिरीकरणं, तथा वेदबोध्येऽथं आरोपितान्यथाकारशङ्कानिरासेन तद्वोध्य- 
धर्मदिवब्रह्मस्वरूपस्थिरीकरणम्‌ ।। 


अनुमानसामान्यलक्षणं प्रमाणलक्षणे भगवत्पादोक्तमेवाह- निर्दोषेति ॥ 
अनुमेत्यनुमानमुच्यते । निष्क्रान्ता दोषेभ्यः निर्दोषा सा च सा उपपनत्तिश्च 
निर्दोषोपपत्तिः । उपपत्तिदोषाश्च स्वमते अनुमानदोषोक्तिवादे व्यक्ताः । 
अत्रोपपत्तिपदं अर्थवादोपपत्ती चेत्यादाविव देत्वाभासविविक्तयुक्तिपरं चेत्‌ 
निदेषिति व्यर्थमित्यत आह- उपपत्तिर्व्याप्यमिति ॥। 


ननु लक्षणटीकायामुपपत्ति्लिङ्गमित्युक्तम्‌ । अत्र तूच्यते व्याप्यमिति । 


व्याप्तिवादे स्वमते व्याप्तिनिरूपणम्‌ 3 


तत्कथमित्यतः पर्यायत्वान दोष इति भावेनाह- उक्तं हीति । चतुर्णा 
गब्दानामुक्तेः कृत्यमाह अत्रेति । पूर्ताविति । तावतैव निर्दोषपदसार्थक्यस्य 
लक्षणोक्तेर्वा सम्भवादिति भावः । (अनुमा युक्तिरेव' इति युक्तिपादीयानु- 
व्याख्याने, लिङ्गं हेतुः" इति मिथ्यात्वानुमानखण्डने चोक्तत्वादित्यर्थः || 


ननु व्याप्यं नाम व्याप्तः कर्मं । व्याधिश्च साहचर्यनियम इति वाच्यम्‌ । 
तथा च लक्षणटीकाविरोध एव । तत्रोपपत्तिलिंज्गमित्युक्ततवा साहचर्येणार्थगमकं 
लिज्मित्येवोक्तेरित्यतो नियमांशोऽभिप्रेत एव तत्फलस्य विरोषणान्तर- 
लभ्यत्वात्तदनुक्तिरिति भावेन विरोधं निराह- प्रमाणलक्षणटीकायां त्विति । 
साधारणेति । साधारणानैकान्तिकदेत्वाभासादावित्यर्थः ॥ 


तर्कताण्डवम्‌ 
अविनाभावो व्याप्तिः ॥ 


नन्वविनाभावः, साध्येन विना साधनस्याभावो वा, साध्येना- 
विना साध्यसाहित्येन साधनस्य भावो वा । नायः । केवलान्वयिनि 
साध्याभावाप्रसिद्धयाऽव्याप्ेः । अस्य व्यतिरेकल्यापित्वेन त्वन्मतेऽनु- 
मानानङ्गत्वाच् । न द्वितीयः । साध्यसाहित्यस्य व्यभिचारिण्यपि 
सत्त्वात्‌ । साध्यसाहित्यनियमोऽभिप्रेतश्चेत्‌ नियमस्य निरुच्यमान- 
व्यापिरूपत्वेनात्माश्रयात्‌ । अधोदेशनदीपूरोध्वदेशवृष्टयोरदशतः कालतो 
वा साहित्यासंभवाच । एतेन साहचर्यनियमो वाऽनौपाधिकसम्बन्धो 
वा स्वाभाविकसम्बन्धो वा साध्याभाववदवृत्तित्वं वा व्याप्तिरिति 
निरस्तम्‌ । व्यधिकरणयोः पूरवृष्टयोदेशतः कालतो वा साहचर्यस्य .. 
सम्बन्धस्य चाभावात्‌ । नदीपूरस्य वृष्टिरूपसाध्याभाववदधो - 
देशवृत्तित्वाचेति ।। 


4 तर्कताण्डवम्‌ 


उच्यते । यदेशकालसम्बद्धस्य यस्या, यदेशकालसम्बद्धेन येन 
विनाऽनुपपत्तिस्तस्य, तेन, सा व्याप्तिः । अनुपपत्तेर्व्या्तित्वं च- 
प्रमाणलक्षणे परिशेषोऽर्थापत्तिरनुमानमित्यविरोष इत्यर्थापत्तिरिवानु- 
मानमप्यावस्यकानुपपतत्यैव गमकमित्युक्तत्वात्‌, उपमानेपि न दि 
स्वसदृशेनासदृरशं कचिदृष्टमित्यनेन गवयनिष्टगोसादृर्यस्य गोनिष्ठगवय- 
सादृश्यं विनानुपपनत्तेरेवोक्तत्वात्‌, पद्धतौ च निर्दोषोपपत्तिरनुमेति 
प्रमाणलक्षणस्थोपपत्तिशब्दो न पर्यायान्तरमात्रम्‌ कि तु साध्ये सत्युप- 
पद्यते अन्यथा तु नेत्युपपत्तिरिति भावेनोपपत्ति्व्याप्यमिति व्याख्या- 
तत्वात्‌, प्रमाणलक्षणटीकायामपि जीवनवत्त्वे सति गृहे असत्त्वरूपे 
व्याप्ये अनुपपयमानार्थप्रमितिरर्थापत्तिरित्यनुपपयमानपदयोगात्‌ 
परिदेषादेरनुमानत्वानङ्गीकारे धूमोऽप्यनुपपत्त्या गमयनानुमानं 
स्यादिति चोक्तत्वात्‌, सुधायां च “अनुमा युक्तिरेवोक्ता' इत्यनु- 
व्याख्यानस्थयुक्तिङब्दस्य युज्यते एवेति युक्तिरिति व्याख्यातत्वाच्च, 
भाष्यकारायभिप्रेतमेव ॥ 


न्यायदीपा 


ननु व्याप्तः कर्म व्याप्यमिति व्याप्यस्वरूपं व्याप्षज्ञानाधीनज्ञानमिति 
का व्याप्तिरिति जिज्ञासायां पद्धत्युक्तलक्षणमाद- अविनाभाव इति ॥ 
तत्परिष्कर्तुं व्याप्तिवादपूर्वपक्षे मण्यादक्तिदिराऽऽक्षिपति- नन्विति ॥ 
नजो व्यत्यासेनान्वयमुपेत्याद्यः कल्पः । यथाश्रुतान्वयमुपेत्य द्वितीयः । 
फलितार्थमाह- साध्यसाहित्येनेति । केवलान्वयिनीति । शब्दोऽभिधेयः 
ज्ञेयत्वात्‌ गुणत्वात्‌ इत्यादिकेवलान्वयिसाध्यकहेतावित्यर्थः ।। साध्या- 
दीति । साध्यसाधनाभावेत्यर्थः । 

सिद्धान्तिनो मते सर्वस्य न्यतिरेकित्वादभावाप्रसिद्धिरनेत्यरुचेराह- 
अस्येति । साध्येन विनाऽभाव इत्यस्य साध्याभावे साधनाभाव इत्यर्थकतया 
अस्य व्यतिरेकल्याप्तित्वात्‌ । सिद्धान्ते च व्यतिरेकवादे वक्ष्यमाण- 
दिङाऽनुमानानङ्गत्वाचचेत्यर्थः । त्वन्मते सिद्धान्तिनो मते ॥ 


^“अविनाभावो व्याप्तिः साहचर्यनियम इति यावत्‌" इति पद्धत्युक्तराह- 
साध्यसाहित्येति । आत्माश्रयात्‌- ज्ञप्ताविति भावः । 


अधोदेशनदीपूरोरध्वदेशवृष्ट्योरिति । तयोरपि लिङ्गलिङ्गिभावदर्शनात्‌ 
भिन्देशत्वाद्धिनकालत्वाच्चेति भावः । एतेनेति । मिन्नदेशाकालव्याप्य- 
व्यापकभावापनपूरवृष्टस्थलीयव्याप्तावव्यापतत्वेनत्यर्थः । साहचर्यनियम 
इति ।। पूर्वमविनाभाव इत्यस्यामिप्रतत्वमुपेत्य साहित्यनियमो दूषितोऽत्र 
तु पृथग्न्याप्िलक्षणत्वेन साक्षादुक्तत्वमुपेत्य पुनरुपन्यास इति न 
पुनरुक्तिदोषः ॥ 


एतेनेत्युक्तं व्यनक्ति- व्यधिकरणयोरिति ।। समानदेरशकालमिन- 
देरकालसर्वन्याप्यनिष्ठव्यापतिं निरूपयति- यदेति ।। येन विनेति ॥। 
केवलान्वयिन्यन्यापतिस्तूद्धरिष्यत इति भावः । इयं च सर्वसाधारणीति 
स्वयमेवोपपादयिष्यति । अनुपपत्तिस्वरूपं चानुपपत्तिश्चासम्भव इत्यादिना 
स्वयमेव वक्ष्यति । अनुपपनत्तर्व्याप्तित्वं चेति । भाष्यकाराद्यमिप्रेत- 
मेवेत्यन्वयः । अविरोषदा्दार्थं टीकोक्तरीत्याऽऽह- अर्थापत्तिरिवेत्यादि ॥ 
उपमानेऽपीति ।। राबरोपमानस्यानुमानान्तर्भावोक्तिप्रस्तावेऽपीत्यर्थः ॥ 


पद्धतावुपपत्तर्युक्तिरटिङ्गं व्याप्यमिति शब्दाः पर्याया इत्यु्तेग्न्ान्तरा- 
विरोध एकोऽमिप्राय उक्तः । अभिप्रायान्तरमपि प्रकृतोपयोगायाह- पद्धतौ 
चेति । प्रमाणलक्षणाख्यग्रन्थ "गतस्य निदोषोपपत्तिरनुमेत्येतदेव पद्धता- 
१. "गर्तः इति स्यात्‌ । 

वुपन्यस्य व्याप्यमिति व्याख्यानात्प्रमाणलक्षणस्थेत्युक्तम्‌ । एतच मूलाकार- 
सम्मतमेतदिति ज्ञापनार्थम्‌ ` । 


तर्कताण्डवम्‌ 


यत्तु विमतो गौर्गवयसदृशः गवयगतसादृरयप्रतियोगित्वादिति 
प्रमाणलक्षणटीकायां हेतुसाध्ययोः सामानाधिकरण्यसंपादनं तत्परमत- 
माश्रित्य । अत एव तत्रैव “इति प्रयोगसम्भवात्‌'* इत्युक्तम्‌ । अत 
एव पद्धतौ च असौ गौरेतद्भवयसदृशः अस्य गवयस्य तद्रोसदृङ- 
त्वादिति वैयधिकरण्येनैव प्रयुक्तम्‌ । अत एव सुधायां- 


^रोहिण्युदय आसनः कृत्तिकाभ्युदिता यत' 


इत्यनुव्याख्यानोक्ते व्यधिकरणप्रयोगे कालादिपक्षीकारेणैकाधि- 
करण्यमाशङ््यैवं प्रयोगविपरिणामे प्रमाणं नेत्युक्तम्‌ ।। 


अनुपपत्तिश्चाघटनं' प्रमाणविरोध इति यावत्‌ । उक्तं हि प्रमाण- 
लक्षणटीकायां ““अनुपपत्तिश्वासम्भव'' इति ॥। 


या तु- परेण व्याप्या गमकमनुमानम्‌, अनुपपत्त्या गमिकाऽ्था- 
पत्तिरित्यनुमानार्थापत्त्योभदे शङ्किते तं प्रति टीकाकारीया, केनचिद्विना 
कस्यचिदनुपपत्ति्हिं तयोर्व्याप्निं विना नोपपद्यत इत्यनुपपत्ति- 
व्याप्योभदोक्तिः, साऽनुपपत्तिनियामकोर्ध्वाधरीभावकार्यकारणभावा- 
यभिप्राया । नियतसामानाधिकरण्यानौपाधिकसम्बन्धादिरूप- 
पराभिमतव्याप्यमिप्राया वेति न टीकाविरोधः ।॥। 


इयमेव च व्याप्तिः साध्येन विना साधनस्याभावोऽनुपपत्तिरिति 


१. असम्भवः इति न्यायदीपपाटः । पृष्ठसङ्ख्या ७. 

भावेनाविनाभाव इति साहचर्यनियम इति चोच्यते । यस्यानुपपत्तिः 
स व्याप्तः । येन विनानुपपत्तिः स व्यापकः ॥ 


इयं च व्यापिः प्रसिद्धेषु धूमायनुमानेषु अधोदेशे नदीपूरायनु- 
मानेष्वर्थापत्त्यादिरूपानुमानेषु आत्माश्रयान्योन्याश्रयचक्रकानवस्था- 
व्याघतापादकेषु तकेषु केवलव्यतिरेकिषु केवलान्वयिषु च सर्वत्रानुगता 
आवक्यकी च । अन्यथाऽप्रयोजकत्वापातात्‌ । हेतुरस्तु साध्यं 
मास्त्वित्येवाव्याप्तेः शङ्यमानत्वात्‌ । न चात्माश्रयत्वादिकमापायम्‌ 
आपादकसमानाधिकरणत्वेन कचित्प्रमितम्‌ । तथात्वेऽनिषटत्वायोगात्‌ । 
उक्तं च टीकाकारः । न हि कुत्राप्यात्माश्रयादिकं प्रमाणसिद्धमिति ।। 


न्यायदीपा 
नन्वेवं शाबरोक्तप्रमाणान्तरभावप्रस्तावे गर्गवयसदृरी गवयस्य गोसटृर्ञ- 
त्वादिति प्रयोगे वैयधिकरण्यमाराङ्कय सामानाधिकरण्येन प्रयोगोक्तिः कथम्‌ । 


तया व्यधिकरणस्य गमकता नेति प्रतीतेरित्यत आह- यत्त्विति ।॥। 
इत्यनुव्याख्यानेति भक्तिपादीयानुव्याख्यानोक्तेः ॥ 


एवमनुपपत्ेर्व्ापित्वे संमतिमुक्तवा तत्स्वरूपमिदानीमाह- अनुपपत्ति- 
श्चेति ।। येन विना यस्य सत्ता प्रमाणविरुद्धा सा तेन तस्य व्या्षिरित्यर्थः । 
{उपपत्तेश्च व्याप्यपेक्षा सर्वथाऽङ्गीकार्येति प्रमाणलक्षणवाक्यटीकोक्तिविरोधं 
निराह- या त्विति ।। पराभिमतेति ।। न त्वनुपपत्तिरूपन्याप्यभि- 
प्रयेत्यर्थः । नन्वेवं “अविनाभावो व्याप्तिः । साहचर्यनियम इति यावत्‌! 
इति पद्धत्यक्तिविरोध इत्यत आह- इयमेवेति ॥ 


नन्वनुपपत्तर्व्ािरिति पक्षे कथं व्याप्यव्यापकल्यवस्थेत्यत आह- 
१. (“अनुपपत्तेः इति स्यात्‌ । 

यस्येति । अनौपाधिकसम्बन्धादिरूपव्यातिं हित्वैतदुपादाने को विदोष 
इत्यत आह- इयं चेति । केवलान्वयिषु चेति पररीत्या । सिद्धान्ते 
सर्वस्य व्यतिरेकित्वात्‌ । यद्वा देशकालरूपकेवलान्वयिसाध्यकहेत्व- 
पेक्षयैतदुक्तिः । एकसादुर्यसम्बन्धिधर्मसाध्यकदेत्वमिप्राया वैतदुक्तिः। 
आवङ्यकी चेत्युक्तं व्यनक्ति- अन्यथेति । अप्रयोजकतेति । व्याप्य- 
त्वेनामिमतस्येति योज्यम्‌ । इयमेव व्यापिर्यक्तेत्येतव्यतिरेकमुखेनाप्युप- 
पादयति- हेतुरिति ॥। 


नन्वात्माश्रयादौ मण्यायुक्तसामानाधिकरण्यघटितव्याधिरेवास्तु 
किमनयेत्यत आद- न चेति । उक्तं चेति । प्रमाणलक्षणटीकाया- 
मात्माश्रयान्योन्याश्रयेत्यादिवाक्यव्याख्यानावसरे । 


तर्कताण्डवम्‌ 


ननु धूमस्यानुपपत्तिः किं वहिसामान्यं विना किं वा पर्वतीयवहिं 
विना । नायः । तया पर्वतीयवह्यसिद्धेः । नान्त्यः । पर्वतीय- 
वह्न्यसिद्धो तेन विनानुपपततेरङ्ञानत्वात्‌ । सिद्धो च तस्या एवानुमिति 
रूपफलत्वेन तत्कारणत्वायोगात्‌ इति । उक्तं हि खण्डने- यतोऽन्यत्वं 
तत्सिद्धरगरे तदसिद्धेरिति इति चेत्‌ । धूमस्य सामानाधिकरण्यमपि 
किं वहिसामान्येन किं वा पर्वतीयवहिनेति विकल्प्य तद्षणयोः 
साम्यात्‌ ॥ 


ननु धूमसामान्यस्य वहिसामान्येन सामानाधिकरण्यज्ञानं 
करणम्‌ । वस्तुगत्या पर्वतीयस्य वहेर्वहित्वेन ज्ञानं फलम्‌ । वहेः 
पर्वतीयत्वसिद्धिस्तु पक्षधर्मताबलादिति चेत्सममनुपपत्तावपि ॥ 


न चेयं व्यतिरेकव्याप्तिः । केवलान्वयिन्यपि साध्यं विनानुपपत्तेः 

सद्धावात्‌ । वृष्टिरूपसाध्याभाववत्यधोदेशे पूररूपसाधनाभावस्याभावेन 
व्यतिरेकव्याप्यभावेऽपि परे वृष्टि विनानुपपत्तिदर्शनात्‌ । किं च वहिं 
विनानुपपत्तिर्धूमगता । व्यतिरेकव्यापिश्च वहयभावगतेति कथं 
तयोरभेदः । वह्न्यभावस्य धूमाभावेन व्याप्तिरपि धूमाभावं विनानु- 
पपत्तिरेव । सा च वह्नयभावेन धूमाभावे साध्ये व्याप्यगतत्वादन्वय- 
व्याप्ित्वेनैवाद्गम्‌ । धूमेनैव बहौ साध्ये तु धूमानिष्ठत्वान 
साक्षादङ्गम्‌ । न च केवलान्वयिन्यव्याप्तिः । तत्र साध्याभावासत््वेनैव 
साध्याभावे सति साधनस्य “योपपत्तिः तदभावरूपानुपपत्तेः सत्त्वात्‌ । 
मन्मते अप्रामाणिकस्यापि निषेधप्रतियोगित्वात्‌ ॥ 


तथा च रसस्य समानदेशकालेन रूपेण विनेव, पाकजरूपादेः 
समानदेशेन भिनरकालेन पाकेन विनैव च, कृत्तिकोदयस्याभिन्नकालया 
भिन्नदेशया रोरिण्युदयासत्त्या विना, अधोदेशनदीपूरस्य भिन्नदेश- 
कालो्वदेशवृष्टया विनानुपपत्तिरस्तीति, सामानाधिकरण्य इव वैयधि- 
करण्येऽप्युक्तरूपा व्यापिर्यक्ता । प्रत्युत नदीपूरादौ सामानाधिकरण्य 
एवोक्तरूपा व्याप्िरयुक्ता । न दयु्वदेशगतो नदीपूरः उर्वंदेशगतां 
वृष्टं विनानुपपन्नः । किं तु ततोऽप्यरध्वदेशगताम्‌ ।। 


न्यायदीपा 


अस्यां व्याप्तौ बाधकमारशङ्कते- नन्विति । असिद्धौ अज्ञाने 
सतीत्यर्थः । एवं सिद्धावित्यपि । तत्सिद्धेरगरे तदसिद्धेरिति । पर्वतीय- 
वहिसिद्धेः पूर्व तद्वहयसिद्धेः । न च सामान्यसिद्धया तत्सिद्धिः यतोऽ- 
न्यत्वं सामान्यविदोषयोरित्यर्थः । तन्मुखेन समाधिं वाचयितुं प्रतिबन्दयोत्तर- 
माह- धूमस्येति । यत्तु अस्य व्यतिरेकन्याप्ित्वेन त्वन्मतेऽनुमाना- 


१. “याः इति स्यात्‌ । 

नङ्गत्वाचेति तदाराङ्कव निराह- न चेयमिति । सामानाधिकरण्य "गर्भा 
व्यतिरेकन्यापतिन- भवतीत्यर्थः ॥ 


ननु समानाधिकरणतया हेतुसाध्यभावङ्गतेषु व्यतिरेकल्याप्तिरियं 
भविष्यतीति वादिनं प्रत्याह- किं चेति । नन्वस्त्वियं सर्वान्वय्यनुमानेषु । 
वह्व्यभावादिना धूमाभावाद्नुमानस्थलेऽन्यैव व्याप्िरवाच्येति तदनुगतेयं न 
भवतीत्यत आह- वह््यभावस्येति । इयमेव चेद्धूमानुमानेऽप्यङ्गं कथं 
न व्यतिरेकल्याप्तिरित्यत आह- धूमेनेति । न साक्षादिति । किं तु 
व्यभिचारनिरासद्वरिवाज्गमिति भावः । केवलान्वयिनि साध्याभावाप्रसिद्धयाऽ- 
व्याप्तिरित्युक्तदोषं निराह- न च केवलान्वयिनीति । अप्रामाणिक- 
स्यापीति । यथा चैतत्तथोपपादितं न्यायामते प्रथमपरिच्छेदे । सरवतरानुगतेति 
प्रागुक्तमुदाहरणनिष्ठतया व्यनक्ति- तथा चेत्यादिना । सामानाधिकरण्य 
इवेति । यथा तत्र न्यायमते कथंचित्सामानाधिकरण्यं संपाद्य व्याप्तिरुपपाद्यते 
तथा ङ्रेदोन विनैव यथास्थितलिङ्गटिग्गिनोर्वैयधिकरण्ये सत्यपीत्यर्थः ॥ 


ननु त्वन्मतेऽपि तत्र सामानाधिकरण्यमादायैव व्याघिरुच्यतामित्यत 
आदह- प्रत्युतेति । 


तर्कताण्डवम्‌ 


ननु साध्याभावेनैव सम्बद्धस्य नदीपूरस्य वृषटिरूपसाध्येन कथं 
व्याप्तिरिति चेत्‌ साध्याभावेन नियमेन सम्बद्धस्य द्रव्यत्वस्य संयोग- 
रूपसाध्येन कथं व्याप्तिः । यदि तु तत्र फलबलेन व्याप्निलक्षणे 
प्रतियोग्यसमानाधिकरणेति विदेषणाव्यापिसिद्धिः तर्खत्रापि फल- 
बलेनैव व्याप्तेलक्षणान्तरस्योक्तत्वात्तत्सिद्धिरिति समम्‌ ॥। 


१. “(अगर्भा इति स्यात्‌ । 

ननु बवैयधिकरण्ये साध्यस्य देशनियमः कथमिति चेत्‌ । 
सामानाधिकरण्येऽपि, धूमेन तदधोभाग एव बहेः, तुलोन्नमनेन 
भागान्तरं एवावनमनस्य, व्याप्यवृत्तिना द्रव्यत्वेनान्याप्यवृत्तेः 
संयोगस्याव्याप्यवृत्तिना संयोगेन व्याप्यवृत्तिद्रव्यत्वस्य, सिद्धिरिति 
कथं पक्ष एव प्रदेशनियमः । कथं च समानकालत्वेऽपि कादाचित्केन 
पतनेन स्थायिगुरुत्वस्य, स्थायिना शरीरत्वेन कादाचित्कनाशस्य च, 
सिद्धिरिति कालनियमः ।। 


व्यापनिस्वभावादिति चेत्समम्‌ । यत्र यदा रसस्तत्र तदा रूपमिति 
समानदेशकालत्वेनेव, यत्र पाकजं रूपं तत्र पाक इति समानदेशत्व- 
मात्रेणेव, यदा कृत्तिकोदयस्तदा रोदिण्युदयासत्तिरिति समानकालत्व- 
मात्रेणेव च, यदा यत्र नदीपूरस्तत्पूर्वकाले तदुरध्वदेशे वृष्टिरिति 
भिनदेशकालत्वेनैव व्यापिग्रहात्‌ ॥ 


ननु देशतः कालतश्च वैयधिकरण्ये कथं व्याप्निग्रहः । यत्रेदं 
तत्रेदमिति वा यदैवं तदेवमिति वा देशतः कालतो वा सामानाधि- 
करण्येनैव व्यापेरग्राह्यत्वादिति चेन्न । यदीदं तदीदमित्येवानुपपत्ति- 
रूपव्याप्षिग्रहस्य सर्वानुगतत्वात्‌ ।। 


अत्र च यदेशकालसम्बद्धस्य हेतोरनुपपत्तिः तदेशकाले हेतोरभाव 
एवासिद्धः । न तु पक्षेऽभावः । एवं यदेशकालसम्बद्धस्य हेतोरनुपपत्तिः 
तदेशकालयोरन्यत्रापि भावो व्यभिचारः । न तु साध्याभाववति 
वृत्तिः । एवमुक्तयोर्दशकालयोरन्यत्रैव वर्तमानो विरुद्धः । न तु 
नियमेन साध्याभाववति वर्तमान इति न कच्चित्ुद्रोपद्रवः ।। 


तस्माद्वैयधिकरण्येऽपि व्याप्निरस्त्येव । तदुक्तं भगवत्पादेः । 
“असत्यपि व्याप्निरस्त्येव"* इति । सामानाधिकरण्ये असत्यप्यनु- 

पपत्तिरूपा व्याप्तिरस्त्येवेत्यर्थः । अत एव व्यधिकरणासिद्धिर्न दोष 
इति वक्ष्यते ॥ 


न्यायदीपा 


यथास्थितलिङ्गलिङ्खिनोर्व्यधिकरणयो्न्याप्यव्यापकभावे बाधकमाराङ्कय 
प्रतिबन्दोत्तरमाह- नन्वित्यादिना । साध्याभावेनेत्यादि । परमते 
संयोगस्यान्याप्यवृत्तित्वेन वृक्षः संयोगी द्रन्यत्वादित्यत्र द्रन्यत्वस्य 
साध्याभावसम्बन्धस्येत्यक्तम्‌ । फलेति । अनुमितिलक्षणफलबलेनेत्यर्थः । 
प्रतियोगीति । प्रतियोग्यसमानाधिकरणसाध्यप्रतियोगिको योऽभावः 
तद्सम्बद्धत्वे सति साध्यसामानाधिकरण्यं व्याप्तिरिति विदेषणादित्यर्थः । 
तथा च संयोगाभावस्य प्रतियोगिसामानाधिकरण्यान्न दोष इति भावः । 
न्यधिकरणयोर्लिङ्गलिङ्गिभावे बाधकान्तरमाशाङ्कय प्रतिबन्द्या निराह- 
नन्विति । सामानाधिकरण्येऽपि पक्ष एव प्रदेङानियम इत्यन्वयः । कृत 
इत्यतोऽन्यत्रान्यथादर्शनादिति भावेनाह- धूमेनेत्यादिना । वहेरित्यादि- 
षष्ठयन्तानां सिद्धिरितीत्यनेनान्वयः । इतिराब्दो हेतौ । अत एव पद्धतौ 
तुलोन्मनादीनामनेकेषामपि लिङ्गलिद्गिभावो दर्दितः । “व्यापतिप्रकारमपेक्षय 
लिङ्गस्य लिञ्गिज्ञानजनकत्वनियमात्‌' इति पद्धत्युक्तदिशा परेण समाधानं 
वाचयित्वा सममित्याह- व्याप्तीति । व्याप्तिस्वभावादित्युक्तं व्यनक्ति- 
यत्र यदेति । व्यापिग्रहप्रकारानुपपत्तिमारङ्कय समाधत्ते नन्वित्यादिना ॥ 


ननु वैयधिकरण्येऽपि व्याप्यव्यापकभावे हेतुतदाभासन्यवस्था न 
स्यादित्यत आह- अत्र चेति । मिन्नदेरकालयोरपि व्याप्यव्यापकमभावपक्ष 
इत्यर्थः । न तु पक्ष इति । येन नदीपूरादिरसिद्धः स्यादिति भावः । 
नत्विति । येन नदीपूरादिर्व्यभिचारी स्यादिति ध्येयम्‌ । तदेशकालयो - 
रन्यत्रेति । सम्बन्धसामान्ये षष्ठी । ताभ्यामन्यत्रेत्यर्थः । एवमग्रेऽपि । 

एवमिति समुचये । उक्तयोरयदेरो यत्कालेऽनुपपत्तिर्ेतोः साध्येन विना 
तयोरन्यत्र ताभ्यामन्त्ेत्यर्थः । तदुक्तमिति । प्रमाणलक्षणे । प्रकृतोपयोगाय 
तस्यार्थमाह सामानाधिकरण्य इति ॥। 


|| इति स्वमते व्याप्तिनिरूपणम्‌ ।। १ ॥। 


अथ परोक्तवक्रव्याप्िलक्षणभङ्गः ।। २ ।॥। 
एतेन- 

मण्युक्तानि- अव्यभिचरितः सम्बन्ध इत्यस्य विवरणरूपाणि 
तत्राप्यत्यन्ताभावगर्भाणि, तत्रापि धूमजातीयस्य वहिजातीयेन 
व्यापिरिति मताभितानि, १. प्रतियोग्यसमानाधिकरणयत्समानाधि- 
करणात्यन्ताभावप्रतियो गितावच्छेदकानवच्छिनं यत्तेन समं 
सामानाधिकरण्यं व्यापिरित्यादीनि, तथा अत्यन्ताभावगर्भेष्वेव 
समानाधिकरणयोरेव धूमा्निव्यक्तिविेषयोर्व्याप्निरिति मताश्ितानि 
२. प्रतियोम्यसमानाधिकरणयत्समानाधिकरणात्यन्ताभावप्रतियोगि 
यनन भवति तेन समं सामानाधिकरण्यं व्यापिरित्यादीनि, तथा 
प्रतियोग्यसमानाधिकरणेति विरेषणादाना्टघून्यन्योन्याभावगर्भाणि 
३. यत्सनाधिकरणान्योन्याभावप्रतियोगितावच्छेदकं यन भवति तेन 
समं तस्य सामानाधिकरण्यं व्याप्िरित्यादीनि, ४. तथा 
यत्समानाधिकरणान्योन्याभावप्रतियोगि यद्भन भवति तेन समं तस्य 
सामानाधिकरण्यं व्याप्तिरित्यादीनि । 


अनौपाधिकसम्बन्ध इत्यस्य बिवरणरूपाणि, तत्रापि साध्य- 
व्यापकेषु साधनाव्यापकत्वनिषेधपर्यवसितानि, ५. यावन्तः साध्य- 
समानाधिकरणात्यन्ताभावाप्रतियोगिनः तत्प्रतियोगिकात्यन्ताभावा- 

सामानाधिकरण्यं व्याप्िरित्यादीनि, तथा साधनाव्यापकेषु साध्य- 
व्यापकत्वनिषेधपर्यवसितानि ६. यावन्तः साधनस्मानाधि- 
करणात्यन्ताभावप्रतियोगिनः तत्प्रतियोगिकात्यन्ताभावसमानाधि- 
करणसाध्यसामानाधिकरण्यं व्यािरित्यादीनि । 


तथा स्वाभाविकसम्बन्धो व्याप्तिरित्यस्य विवरणरूपाणि ७. 
यत्सामानाधिकरण्यावच्छेदकरूपवत्त्वं यस्य तस्य सा व्यापि- 
रित्यादीनि च; साध्यसाधनसामानाधिकरण्यशिरस्कानि वक्राणि 
व्यापिलक्षणानि- निरस्तानि ॥। 


न्यायदीपा 

मण्युक्तानीति । वक्राणि व्याप्तिलक्षणानि निरस्तानीति 
वक्ष्यमाणेनान्वयः । तानि चाव्यभिचरितसम्बन्धानौपाधिकसम्बन्धस्वाभाविक- 
सम्बन्धविवरणरूपतया त्रैरादयेन निष्कृष्यावान्तरभेदपूर्वमनुवदति । 
अव्यभिचरितः सम्बन्ध इत्यस्येत्यादिना । तत्रापि तद्विवरणरूपेष्वपि । 
तत्राप्यत्यन्ताभावगर्भष्वपीत्यर्थः । धूमजातीयस्य वह्िजातीयेनेति । 
पर्वतीयवहिनेव महानसादिस्थवहिनापीत्येवं समानाधिकरणव्यधिकरण- 
सर्वधूमवहिव्यक्तिसाधारणन्याप्तिलक्षणानीत्यर्थः ॥। 


प्रतियोगीति । प्रतियोग्यसमानादिकरणः यच्छब्दनिरदिष्टसाधनधूमादि- 
रूपसमानाधिकरणो योऽत्यन्ताभावः घटाद्यत्यन्ताभावः तत्प्रतियोगिताया- 
मवच्छद्कं घटत्वादिकं तदनवच्छिनं तेनाव्यावर्तितं यद्वह्नयादि तेन येन 
केनापि सह तस्य धूमादेः सामानाधिकरण्यं संयोगसम्बन्धेनैकाधिकरणवृत्तितवं 
धूमादर्बहचयादिना व्याप्िरित्यर्थः । “महानसादिवहेः पर्वतीयधूमसमानाधि- 
१. “(अत्र यदपि” इत्यारभ्य, ““पक्षधराधुक्तदिशा व्याख्येतम्‌”* इति पर्यन्तं 


पूर्वं पटित्वा तदनन्तरं “(महानसादिवहेः"* इत्यारभ्य ““न्यधिकरणधूमवह्योरपि 
व्याधिरिति भावः" इति पर्यन्तं पठनीयमिति भाति । 

करणात्यन्ताभावप्रतियोगित्वेऽपि तत्प्रतियोगिता न वहित्वेनावच्छिद्यते । 
धूमवति वहिर्नास्तीत्यप्रतीतेः । अनवच्छेदकवहित्वेनावच्छिनमहानसीय- 
वहिसामानाधिकरण्यस्य पर्वतीयधूमे अभावेऽपि पर्बतीयवहिरपि 
महानसीयवहिरिव बहित्वेनावच्छिन इति तत्सामानाधिकरण्यमादाय 
व्यधिकरणधूमवह्योरपि व्याप्तिरिति भावः । अत्र यद्यपि पर्वतीयधूम- 
समानाधिकरणात्यन्ताभावप्रतियोगिता महानसीयवहिनिष्ठा महानसवहित्वेना- 
वच्छिद्यते । पर्वते महानसवहिरनास्तीति प्रतीतेः । तथा च न सर्वधूमस्य 
सर्वेण वहिना व्याप्तिः सिध्यति । तथापि प्रतियोगितानवच्छेदकावच्छिननं 
यदिति नञ्व्यत्यासेन पक्षधरादयुक्तदिरा व्याख्येयम्‌ । एवं यत्समानाधि- 
करणेत्यत्रापि यदवच्छिनेत्यपि ध्येयम्‌ । तेनायं धूमवान्‌ वहिमत्त्वादिति 
व्यभिचारिणि यत्किञ्धिन्महानसादिनिष्ठवहिसमानाधिकरणात्यन्ताभाव- 
प्रतियोगितानवच्छेदकधूमत्वावच्छिनसामानाधिकरण्यस्य सत्त्वाद्घ्ाप्यता- 
पत्ति्नेति ध्येयम्‌ । धूमत्वस्य चायोगोलकीयवहिसमानाधिकरणतादुराभाव- 
प्रतियोगितावच्छेदकत्वात्‌ । एवं तेनेत्यत्र तदवच्छिनेन समं तदवच्छिन- 
स्येत्यपि व्याख्येयम्‌ । अत एवादिपदप्रयोगः एवरूपाणां टीकाकृदाद्यु- 
तपकषितानां परिग्रहाय कृतः । अत्रावच्छेदकत्वं प्रतियोगितानधिकदेरावृ्तितवं 
विङेषणताविङेषो वा । न त्ववच्छित्तिप्रत्ययजनकत्वम्‌ । जनकत्वस्य 
नियमगर्भतया आत्माश्रयापत्तेरिति । अत्र संयोगादिसाध्यकद्रव्यत्वादिनिष्ठ- 
व्याप्तावव्याप्निवारणाय प्रतियोग्यसमानाधिकरणेत्यभावविोषणमिति 
रुचिदत्तादिः । अयं कपिसंयोगी एतदक्षत्वादित्यस्योपसंग्रहायेत्याहतुः 
पक्षधररिरोमणी ।। 

समानाधिकरणयोरिति । पर्वतीयधूमस्य पर्व॑तीयबहिना 


महानसादिनिष्ठधूमस्य तत्तमिष्टवहिनेवेत्यवंरूपेणेत्यर्थः । प्रतियोगीति । 
प्रतियोग्यसमानाधिकरणपर्वतीयधूमादिसमानाधिकरणो योऽत्यन्ताभाव, 

घटाद्यत्यन्ताभावः, तत्प्रतियोगि यन भवति, पर्वतीयवह्यादिर्न भवति, 
तेन समं सामानाधिकरण्यं पर्वतीयधूमस्य व्याप्तिः । एवं महानसादिधूमस्यापि 
ध्येयम्‌ । घटो गन्धवान्पृथिवीत्वादित्यादिनिष्ठव्याप्तावव्याप्तेः गन्धव्यक्तीनां 
प्रत्याश्रयं भिन्नत्वेन सर्वस्यापि गन्धस्य पृथिवीत्वसमानाधिकरणात्यन्ताभाव- 
प्रतियोगित्वादित्यत आदिपदप्रयोगः । तेन प्रतियोग्यसमानाधिकरण- 
यत्समानाधिकरणात्यन्ताभावप्रतियोगितावच्छेद्कं यनन भवति तदवच्छिनन- 
सामानाधिकरण्यमित्यादि टीकाकारादयुतपक्षितग्रहः । एवमग्रेऽपि । 


अत्यन्ताभावस्यान्याप्यवृत्तित्वेऽप्यन्योन्याभावस्य न्याप्यवृत्तित्वेन 
संयोगसाध्यकद्रव्यत्वादिनिष्ठव्याप्तावन्याप्यनापत्तेरिति विङोषणत्यागा- 
हवघुनीत्युक्तम्‌ । समानाधिकरणयोरेव व्याप्तिरिति मताश्रितानीत्यप्यनुकृष्यते । 
यत्समानाधिकरणेत्यादि । यदिति साधनं धूमादि । तत्समानाधिकरणो 
योऽन्योन्याभावः घटाद्न्योन्याभावः, न तु वहिमदन्योन्याभावः, 
धूमवान्धटादिर्नेतिवद्वहिमानेत्यप्रतीतेः । तत्प्रतियोगितावच्छेद्कं यन्न 
भवति, वहिनं भवति । किं तु घटत्वादिकमेव । तेन वहिना समं धूमस्य 
सामानाधिकरण्यं व्याप्िरित्यर्थः । अस्य लक्षणस्य मणावनुक्तत्वेऽपि 
अत्यन्ताभावगर्भलक्षणे अवच्छेदकघटितस्योक्तया अन्योन्याभावगर्भ - 
लक्षणेऽप्यक्तप्रायतया तदभिप्रेतत्वादुपन्यासः ॥ 


मणौ कण्ठोक्तमाह्‌- तथा यदिति । यद्वा यत्समानाधिकरणा- 
न्योन्याभावप्रतियोगि यद्वन भवति तेन समं तस्य सामानाधिकरण्यं वा 
स्वसमानाधिकरणान्योन्याभावप्रतियोगि यद्भन भवति तत्कत्त्वं वेति 
मण्युक्तलक्षणद्वयस्यापौनरुक्तयाय परिष्कारपूर्वं एवं द्ेधानुवादो बोध्यः । 
आदिपदेन यत्समानाधिकरणान्योन्याभावप्रतियोगितावच्छेदकं यदवच्छिनं 
न भवति तद्वच्छिन्नेन येन यस्य सामानाधिकरण्यं तयोव्या्तिरित्येवंरूपाणां 
सम्भावितानां ग्रहः । 

अनौपाधिकेति ।। धूमबहचादिसम्बन्धस्यानौपाधिकत्वं दहि 
उपाधेस्तत्राभावे भवति साध्यन्यापकसाधनान्यापकरूपोपाध्यभावश्च साध्य- 
व्यापकानां साधनव्यापकत्वेन* वा साधनाव्यापकानां साध्यान्यापकत्वेन 
वेति द्वेधेति हदि कृत्वा पक्षधराचुक्तरीत्याऽऽह- तत्रापीति । अप्रतियोगिन 
इत्यन्तस्य साध्यव्यापका इत्यर्थः । प्रमेयत्वाभिधेयत्वादय इति भावः । 
तत्प्रतियोगिकेत्यादेस्तव्याप्यत्वमित्यर्थः । धूमादिहेतोरिति योज्यम्‌ । 
साध्यन्यापकन्याप्यत्वमनौपाधिकत्वमित्येवोक्तावात्माश्रयापत्तेरेवमुक्तिः । 
एवमग्रेऽपि । व्यभिचारिणि हेतावतिव्याप्तिनिरासाय यावदित्यत्रोत्तरत्र चेति 
ज्ञेयम्‌ । यावन्त इति । अत्रापि प्रतियोगिन इत्यन्तस्य साधनाव्यापका 
इत्यर्थः । तत्प्रतियोगिकेत्यादेस्तदन्यापकं यत्साध्यमित्यर्थः । मणौ 
पश्वादुक्तस्य पूर्वमनुवादः पूर्वमुक्तस्य पश्चादनुवादस्तु साध्यव्यापकत्वस्य 
भावरूपतया पूर्वभावित्वाच्च पश्चात्तनसाधनाव्यापकत्वाभाव एव पूर्वं वाच्य 
इत्यभिप्राय इत्येके । बोधसौक्ययित्यपरे । पश्चात्तनस्य तत्प्रतियोगिता- 
कात्यन्ताभावसमानाधिकरणसाध्यसामानाधिकरण्यपर्यन्तं वक्तव्यत्वादिति । 


यत्सामानाधिकरण्येति । यत्सम्बन्धितावच्छेदकरूपवत्त्वं यस्येत्येव 
मणिपाठस्तथापि यथाश्रुतघटकारणतालक्षणतत्सम्बन्धितावच्छेद- 
कदण्डत्वावच्छिने दण्डे घटव्याप्यतापत्तिदोषात्‌ तव्याख्यात्रक्तदिशा 
यत्सामानाधिकरण्येतयक्तम्‌ । धूमे वहिसामानाधिकरण्यावच्छेदकं रूपं धूमत्वं 
तद्वत्वं धूमस्य व्याप्षिरित्यर्थः । यत्सामानाधिकरण्यं यस्य तस्य सा 
व्यापिरित्युक्तौ व्यभिचारिणोऽपि व्याप्यतापत्तेरवच्छेदकेत्युक्तम्‌ । 
चर्चितमेतद्क्षणमीश्वरस्यानुमानिकत्वभङ्गे कार्यहेतोः प्रतिपक्षोक्तप्रस्तावे ॥ 


ता 
१. ““अन्यापकत्वेन"* इति पाठान्तरम्‌ । 

उक्तासु वक्ष्यमाणासु च सकललोकसिद्धासु व्यधिकरण- 
साध्यसाधनन्याप्तिषु आत्माश्रयान्योन्याश्रयचक्रकाश्रयानवस्था- 
व्याघातादययापादकतकङ्गभूतासु सामानाधिकरण्यरहितापायापादक- 
व्याप्तिषु व्यतिरेकव्यापतिषु चाव्याप्तेः । त्वयाऽपि व्याप्ित्वेनास्वीकृते 
नीलधूमस्य वहिसामानाधिकरण्ये अतिव्यापतश्च । न हि नीलधूमवति 
वह्णयत्यन्ताभावः ॥। 


किं च महानसीयवहेः पर्वतीयधूमसमानाधिकरणात्यन्ताभाव- 
प्रतियोगिताबच्छेदकेन महानसीयवहित्वेनावच्छिनत्वादसम्भवः । 
प्रतियोगितानवच्छेदकावच्छिन्नेति नज्‌न्यत्यासे च धूमरूपसाध्यस्यापि 
वहिसमानाधिकरणात्यन्ताभावप्रतियोगितानवच्छेदकेन प्रमेयत्वेना- 
बच्छिन्नत्वात्‌ तत्समानाधिकरणवहिरपि धूमव्याप्यः स्यात्‌ ॥ 


किञ्च यस्य सदत्यन्ताभावासमानाधिकरणत्वे सति येन 
सामानाधिकरण्यं तेन तस्य सा व्याप्िरित्येवास्तु । लाघवात्‌ । न 
च केवलान्वयिनि साध्यात्यन्ताभावस्याप्रसिद्धयाऽव्याप्िः । अत्यन्ता- 
भावस्याभावादेव तत्सामानाधिकरण्याभावस्य शुक्तिरूप्यतादात्म्या- 
भावस्येव सुतरां सिद्धेः । उक्तं चैतयोग्यताप्रस्तावे ।। 


न्यायदीपा 


अन्याप्यतिन्याप्यसम्भवैः सर्वलक्षणानि निराह- उक्तास्विति । 
उरध्वदेरावृ्ट्यधोदेानदीपूरादिनिषठव्या्षिषु । वक्ष्यमाणास्विति । व्यधिकरणा- 
सिद्धेरदाषत्वोक्तिप्रस्तावे वक्ष्यमाणास्वित्यर्थः । अतिव्याप्तेश्चेति । 
नीटधूमादिनिष्ठवहविसामानाधिकरण्ये त्वदभिमतान्यभिचरितसम्बन्धत्वा- 

नौपाधिकसम्बन्धत्वस्वाभाविकसम्बन्धत्वानां सत्त्वादिति भावः । तदेव 
व्यनक्ति- न हीति । अत्यन्ताभाव इत्युपलक्षणम्‌ । वहिमदन्योन्याभावो 
न हीत्यपि ध्येयम्‌ । नीलधूमनिष्ठवहिसामानाधिकरण्ये न्यूनवृत्तित्वेन गुरुत्वेन 
च नीलधूमत्वस्यानवच्छेद्कत्वेऽपि धूमत्वस्यावच्छेदकत्वेन वहि-सामानाधि- 
करण्यावच्छेदकरूपवक्त्वस्यापि तत्र सत्त्वात्‌ । ननु धूमत्वावच्छिन- 
वहिसरामानाधिकरण्यं नीलधूमनिष्ठमपि व्यापतित्वेनोपेयते । नीलधूमत्वावच्छिने 
सामानाधिकरण्यमेव व्याप्नित्ेन नोपेयते । अवच्छेदकान्तरोपपन- 
व्याप्यताश्रयवृत्तित्वेन नीलधूमत्वस्यानवच्छेदकत्वादिति चेत्‌ । अस्त्वेवं 
तथापि लक्षणान्तरे अतिव्यापतेरनिवारणात्‌ ॥ 


ननु यथाश्रुते प्रतियोग्यसमानाधिकरणेत्यादिलक्षणेऽपि नीरधूम- 
समानाधिकरणात्यन्ताभाव “प्रतियोगितायां तुषजन्यादिवहिविदोषत्वेना- 
वच्छिनत्वानातिव्यापतिरिति मन्वानं प्रत्याह किञ्चेति । अवच्छिन- 
त्वादिति । तथा च तादृक्ाभावप्रतियोगितावच्छेदकानवच्छिनेन सामानाधि- 
करण्यं नास्ति । किंतु अवच्छिननेनैव तदस्तीति भावः । ननु महानसीयवहे- 
स्ताटृराधर्मावच्छिन्नत्वेऽपि पर्वतीयवहेर्महानसीयवहित्वेनानवच्छिनत्वात्‌ 
तत्सामानाधिकरण्यमादाय पर्वतीयधूमस्य व्याप्यता स्यादेवेति चेन । 
पर्वतीयधूमा ` समानाधिकरणात्यन्ताभावप्रतियोगितावच्छेदकावच्छिनवहि - 
सामानाधिकरण्यमेव महानसीयधूमस्य, तथा महानसीयधूमसमानाधिकरणा- 
भावप्रतियोगितावच्छेदकं पर्वतीयवहित्वमिति तदवच्छिनवदिसामानाधि- 
करण्यमेव पर्वतीयधूमस्येत्येवं सर्वधूमेष्विति, न क्ाप्युक्तरूपाभाव- 
प्रतियोगितावच्छेदकानवच्छिनसामानाधिकरण्यं धूमस्य लभ्यत इत्यसम्भव 
इति तात्पर्यात्‌ । नज्‌न्यत्यासेन प्रतियोगितानवच्छेदकावच्छिन्नत्वम्थं इति 

पक्षधरोक्तमनुद्य निराद- प्रतियोगितेति । धूमरूपसाध्यस्येति । 
धूमाख्यसाध्यस्येत्यर्थः । अयं धूमवान्‌ वहिमत्त्वादिति व्यमिचारिप्रयोगे 
देतुभूतवहविसमानाधिकरणात्यन्ताभावप्रतियोगितायां न प्रमेयत्वमवच्छेद्कं 
वहिमति प्रमेयं नास्तीत्यप्रतीतेः । तथा च तदवच्छिनधूमरूपसाध्य- 
सामानाधिकरण्यं वहेरप्यस्तीति सोऽपि व्याप्यः स्यादित्यर्थः ॥ 


ननु प्रमेयत्वेन रूपेण धूमादिसाध्यन्याप्यता वहेरस्त्येव । अयं 
प्रमेयवान्‌ वहिमत्तवादित्येवं रूपत्वात्तस्य । प्रमेयत्वपदेन प्रमेयधूमत्व- 
विवक्षायामवच्छेदकत्वस्येहानतिप्रसक्तवृत्तित्वरूपत्वेन प्रमेयधूमत्वस्यापि 
उक्तरूपाभावप्रतियोगितावच्छेदकत्वात्‌ । महानसीयादिवहिविोषमादाय 
प्रमेयधूमत्वस्योक्तरूपाभावप्रतियोगितानवच्छेदकत्वेऽपि यदित्यत्र यद- 
वच्छिनेति विवक्षायामयोगोलकीयवहिमादाय वहित्वावच्छिनसमानाधिकरणा- 
त्यन्ताभावप्रतियोगितावच्छेदकत्वं प्रमेयधूमत्वेऽप्यस्तीत्युक्तप्रतियोगिता- 
नवच्छेदकावच्छिनसामानाधिकरण्यं व्यभिचारिणि वहौ नास्तीति वक्तारं 
प्रत्याह- किं च यस्येति । यस्य धूमादेः । यदत्यन्तेति । बह्या- 
दयत्यन्ताभावेत्यर्थः । येन वह्यादिना । सामानाधिकरण्यं यस्येत्यनुकर्षः । 
तस्य धूमादेः । तेन वह्म्यादिना । व्यापतिरित्यर्थः । लाघवादिति । अनव- 
च्छेदकावच्छिन्ेत्यादिविदोषणादानात्‌ अव्यभिचरितसामानाधिकरण्यरूप- 
त्वादस्येति भावः । न च प्रतियोग्यसमानाधिकरणेत्यनुक्तौ संयोग- 
साध्यकहेतुनिष्ठव्याप्तावव्याप्तिः । संयोगस्य व्याप्यवृत्तित्वेन तदभावस्या- 
प्यैकाधिकरण्याभावादिति भावः ॥ 


सदुपरागेणासदेव तादात्म्यं भातीति मतावष्टम्भेनाह- शुक्तिरूप्य- 
तादात्म्येति । एतदिति । अप्रामाणिकस्याप्यभावप्रतियोगित्वम्‌ । 


व्याप्तिवादे परोक्तवक्रव्यापिलक्षणभङ्ः 21 


तर्कताण्डवम्‌ 


किववात्राधिकरणं देश एव वा काल एव वा उभयं वा उभयानुगत- 
मधिकरणसामान्यं वा । नायः । कालिक्यां गोत्वाश्वत्वव्याप्ताव- 
व्याप्तः । अस्ति हि तयोरपि यदा गोत्वं तदाऽश्वत्वमिति व्यापिः । 
न द्वितीयः । दैशिक्यां पाकपाकजरूपादिव्याप्तावन्याप्तेः । अस्ति 
हि तयोरपि यत्र पाकजं रूपं तत्र पाक इति व्याप्तिः । न तृतीयः । 
अस्य रूपरसादिव्याप्तितोऽन्यत्र सर्वत्राव्याप्तेः । न चतुर्थः । 
गोत्वरूपहेतुं प्रति देशरूपाधिकरणे गव्यश्वत्वाभावेन तद्ध्याप्ताव- 
व्यापरेः । दैशिक्यां व्याप्तौ देशोऽधिकरणं कालिक्यां काल इति चेत्‌ 
न । अननुगमात्‌ । व्याप्तेरिदानीमेव निरुच्यमानत्वेनात्माश्रयाच्च । 
कृत्तिकोदयरोहिण्युदयासत्त्योरपि कालतः सामानाधिकरण्यसत्त्वेन तत्र 
वैयधिकरण्योक्त्ययोगाच्च । मदुक्तरीत्याऽनुगमसम्भवाचच ॥ 


किञ्च त्वन्मतेऽपि नित्यद्रव्याणां निरधिकरणत्वात्तेषां यदाऽ5- 
काशः तदा नित्यद्रव्यमिति व्याप्तिं स्यात्‌ ॥ 


ननु काल आकाशादेरधिकरणम्‌ । आकाशः सदाऽस्तीत्यवाधित- 
प्रतीतेरिति चेत्‌ । तर्हिं गगनात्यन्ताभावः केवलान्वयी न स्यात्‌ । 
कि च सर्वत्राकाश इत्यपि प्रतीतेर्देशोऽप्याकागाधिकरणं स्यात्‌ ।। 


ननु स्वरूपसम्बन्धेनाकाशः सदा सर्वत्रास्ति समवायवृत्या तु 
नास्तीति तया वृत्त्या गगनात्यन्ताभावः केवलान्वयीति चेत्‌ । तहिं 
रूपादिकं प्रमेयत्वादिकं च संयोगवृत्या कुत्रापि नेति, तया वृत्या 
रूपादेः प्रमेयत्वादेश्वात्यन्ताभावोऽपि केवलान्वयी स्यात्‌ । गगना- 
त्यन्ताभावोऽपि स्वरूपसम्बन्धेनैव सर्वत्रास्ति न तु संयोगादिवृ्येति 


गगनात्यन्ताभावात्यन्ताभावरूपं गगनमपि केवलान्वयि स्यात्‌ ॥ 

अपि च प्रतियोम्यसमानाधिकरणेति विशेषणं व्यर्थम्‌ । संयोग- 
तदत्यन्ताभावयोर्भिनावयववृत्तित्वस्यान्यत्रोक्तत्वात्‌ ।। 


किञ्च प्रतियोगित्वस्य त्वन्मते स्वरूपसम्बन्धरूपत्वात्तस्य च 
व्यापतिरूपनियमगर्भितविरिष्प्रतीतिजनकत्वगर्भितत्वादात्माश्रयः ।॥। 


अपि चैवं समानाधिकरणसाध्यसाधननव्यक्तिविरेषयोरेव व्यापि- 
रिति मते पृथवीत्वस्य गन्धं प्रति व्याप्यत्वं न स्यात्‌ । सर्वस्यापि 
गन्धस्य प्रत्येकं पृथिवीत्वसमानाधिकरणात्यन्ताभावप्रतियोगित्वात्‌ । 
न हि पृथिवीत्वमिवैकेव गन्धन्यक्तिः सर्वपृथिवीनिष्ठा ॥ 


अपि च गोत्वस्य गोव्यक्ति प्रति कालिकी व्यापिः स्यात्‌ । 
गोत्ववति प्रलयकाले गोव्यक्तिध्वसस्य सत्त्वेऽपि गोव्यक्तयत्यन्ता- 
भावाभावात्‌ । एवं पृथिवीत्वस्य गन्धेन सह कालिकी व्याप्तिः स्यात्‌ । 
गन्धोत्पत्तेः प्राग्गन्धाभावस्य सत्त्वेऽपि गन्धात्यन्ताभावाभावात्‌ । 


न चात्यन्ताभावपदेन विरोध्यभावमात्रं विवक्षितम्‌, ध्वंस- 
प्रागभावौ च कालतः प्रतियोगिविरुद्धाविति वाच्यम्‌ । तथात्वे 
प्रतियोम्यसमानाधिकरणपदवयर्थ्यात्‌ । न च गोव्यक्तेः कचिदत्यन्ता- 
भावस्तावदस्ति । स च स्वाधारे कालेऽप्यस्तीति वाच्यम्‌ । तथात्वे 
हि गोत्वस्याश्वत्वं प्रत्यपि कालिकी व्यापिर्न स्यात्‌ । कचिदेशे 
सतोऽश्वत्वाभावस्यापि काले सत्त्वात्‌ ।। 


न्यायदीपा 
रूपरसादिन्याप्तितोऽन्यत्रेति । कृत्तिकोदयरोदिण्युदयनदीपूरवृषट्यादि - 

गोत्वाश्वत्व(पाक)पाकजरूपादिस्थले च सरवत्रतयर्थः । गोत्वरूपेति । 
अयमश्चत्ववान्‌ गोत्ववत्त्वात्‌ इत्यादिहेतावित्यर्थः । गत्यन्तराभावादेव- 
माश्रयते इत्यत आह- मदुक्तेति । यदेराकालसम्बन्धस्य यस्येत्यादिना 
ूर्ववादे मदुक्तरीत्येत्यर्थः ॥ 


सामानाधिकरण्यघटितव्याप्तिलक्षणेषु स्थलान्तरेऽव्याप्तिमाह- किञ्चेति ॥ 
केवलान्वय्यभावप्रतियोगित्वं सदा सर्वत्र सत्त्वं च सम्बन्धभेदेन युक्तमित्या- 
दाङ्कय प्रतिबन्या निराह- नन्वित्यादिना । अन्यत्रेति । चन्द्रिकायां 
तत्त्वविवेकादिप्रकरणे वैरोषिकाधिकरणसुधायां चेत्यर्थः । व्या्तिरूपनियम- 
गर्भितेति जनकत्वविदोषणम्‌ । नियतपूरववृत्तित्वरूपत्वात्‌ जनकत्वस्येति 
भावः ॥ 


प्रथमलक्षणं निरस्य द्वितीयलक्षणं च निराह- अपि चैवमिति । ननु 
तादृरात्यन्ताभावप्रतियोगितावच्छेद्कं यन भवति तदवच्छिनसामानाधि- 
करण्यं लक्षणार्थः । भवति च गन्धत्वमनवच्छेदकं पृथिवी गन्धवती नेत्य- 
प्रतीतेरिति चेतति पूर्वलक्षणाभेद एव । कथज्रिदधेदाभिमाने तु तुष्यतु दुर्जन 
इति न्यायेन दोषान्तरमाह- अपि च गोत्वस्येति ॥। 


पक्षधरायुक्तमनूदय निराह- न चात्यन्ताभावेति । कालत इति । 
एककाले । वैयर्थ्यादिति । संयोगात्यन्ताभावस्य संयोगाविरुद्धत्वेन 
यत्समानाधिकरणप्रतियोगिविरोध्यभावप्रतियोगितानवच्छेदकेत्याचयुक्तौ संयोग- 
साध्यकद्रव्यत्वादिनिष्ठव्याप्तावन्याप्यनापत्तेरिति भावः । यदुक्तं गोत्वस्य 
गोव्यक्ति प्रतीत्यादि तनन । तस्य गोव्यक्तयन्तराभावसमानाधिकरण- 
त्वादित्याशङ्कय निराह- न च गोव्यक्तेरिति । कालिकीति । यदा गोत्वं 
तदाऽश्वत्वमिति कालिकीत्यर्थः । तव्यनक्ति- कचिदिति । यत्तु तदाश्च- 

त्वात्यन्ताभावस्य काले सत्त्वेऽपि तस्य प्रतियोगिसमानाधिकरणत्वात्‌ 
प्रतियोगिव्यधिकरणपदेनं तनिरास इति । तन्न । येन हि सम्बन्धेनेत्यादि- 
वक्ष्यमाणदिशा तस्यापि प्रतियोगिव्यधिकरणत्वा 'व्यक्तयन्ताभावस्यापि 
व्यक्तिदङायां प्रतियोगिसमानाधिकरणत्वेनोक्तदोषापरिहाराचच ।। 

किच्च धूमोऽपि वहि्याप्यो न स्यात्‌ । वहेः समवायवृत्या 
धूमसमानाधिकरणात्यन्ताभावप्रतियोगित्वात्‌ ।। 


न च साध्यस्य व्याप्तिशरीरान्तर्गतया वृत्त्या साधनसमानाधि- 
करणात्यन्ताभावाप्रतियोगित्वं विवक्षितम्‌, धूमाग्योश्च संयोगवृत्त्यैव 
व्याप्तिरिति वाच्यम्‌ । व्याप्तेरिदानीमेव निरुच्यमानत्वेनात्माश्रयात्‌ ॥ 


न च समवायवृत्या वह्नयत्यन्ताभावस्य संयोगवृत्त्या वहि- 
समानाधिकरणतया प्रतियोगिव्यधिकरणपदेनैव तनिरास इति 
वाच्यम्‌ । येन हि सम्बन्धेन यत्र हि प्रतियोगिनो 'भावः तेनैव 
सम्बन्धेन तत्र प्रतियोगिनोऽवृत्तिरेव हि प्रतियोगिवैय्यधिकरण्यम्‌ । 
अन्यथा काले सर्वभावानां प्रतियोगिसमानाधिकरणतया प्रतियोगि- 
व्यधिकरणासिद्धेः ।॥। 


किंच प्रतियोगिव्यधिकरणपदेन यत्किचचित्प्रतियोगिव्यधिकरणत्वं 
विवक्षितम्‌ यावत्प्रतियोगिव्यधिकरणत्वम्‌ । नायः । अयं संयोग- 
विशेषाभाववान्‌ द्रव्यत्वादिति सदनुमानेऽव्याप्तः । साध्याभावरूपस्य 
संयोगस्य स्वप्रतियोगिभूतसंयोगसामान्याभावव्यधिकरणत्वात्‌ । 


१. ““न्यक्त्यन्तर'' इति पाठान्तरम्‌ । २. ““अभाव'* इति स्यात्‌ । 

नान्त्यः । अयं संयोगसामान्याभाववान्‌ द्रव्यत्वादित्यसदनुमानेऽति- 
व्याप्तेः । साध्याभावरूपस्य संयोगस्य संयोगविरेषाभावरूपप्रतियोगि- 
सामानाधिकरण्येन यावत्प्रतियोगिव्यधिकरणत्वाभावात्‌ ।। 


न्यायदीपा 


पक्षधरादयुक्तमारद्कते- न च साध्यस्येति । ननु मास्तु व्यापि- 
रारीरेत्यादिविवक्षा । अथापि समवायवृत्या बहयभावसामानाधिकरण्येन 
धूमस्याव्याप्यतापत्तिने त्याशङ्क्य निराह- न च समवायेति । 
प्रतियोगिनोवृत्तिरित्यत्र प्रतियोगिनो अवृत्तिरिति पदविभागः । समवाय- 
सम्बन्धेन च वहेरवर्तनात्‌ प्रागुक्तदोषः सुस्थ एवेति भावः । 


तर्कताण्डवम्‌ 


यच्चोक्तमन्योन्याभावगर्भलक्षणेषु प्रतियोग्यसमानाधिकरणेति 
विङोषणत्यागाघ्वाघवमिति । तन्न । संयोगात्यन्ताभावस्याव्याप्य- 
वृत्तित्वेन संयुक्तान्योन्याभावस्यापि तत्त्वावक्यम्भावात्‌ । मूले 
कपिसंयोगो नेतिवत्‌ मूले वृक्षः कपिसंयुक्तो नेत्यबाधितप्रतीतेः । 
न चेयं धीः संयोगाभावविषया । घटः पटो नेतिवत्तादात्म्य- 
निषेधरूपत्वात्‌ । अन्यथाऽन्योन्याभावोच्छेदः स्यात्‌ । विरोधस्य 
च संयोगतदत्यन्ताभावयोरिवावच्छेदकभेदेन परिहारात्‌ ।। 


ननु यः संयोगाभाववान्वृक्षः स एव संयुक्त इति प्रत्यभिज्ञाविरोध 
इति चेन । प्रत्यभिज्ञा हि किमभेदं विधत्ते किं वा भेदं निषेधति । 
नायः । एतदृक्षत्वेन तयोरभेदस्यापि सत्त्वात्‌ । नान्त्यः । मूले 
संयुक्तो नेति भेदधीविरोधेन तन्निषेधायोगात्‌ । मूले सयुक्तान्योन्या- 

भावो न चेन्मूले संयुक्तान्योन्याभावात्यन्ताभावरूपो यः संयोग- 
स्तद्धीश्च स्यात्‌ । त्वन्मतेऽन्योन्याभावात्यन्ताभावस्यान्योन्याभाव- 
प्रतियोगितावच्छेदकधर्मरूपत्वात्‌ । प्रकृते च संयोगस्य तदवच्छेद- 
कत्वात्‌ ।। | 


न्यायदीपा 


एवमत्यन्ताभावगर्भलक्षणं निरस्यान्योन्याभावगर्भ च निराह- यचोक्त- 
मिति । अत्यन्ताभावप्रतीतिं दृष्टान्तयति- नेतिवदति । नास्तीतिव- 
दित्यर्थः । अन्योन्याभावोच्छेद इति । घटः पटो नेत्यादिषु सर्वत्र घटे 
पटत्वात्यन्ताभावविषयकत्वेनोपपत्तेः सुवचत्वादिति भावः । नन्वेकस्मिन्ेव 
वृक्षे संयुक्ताभेदः संयुक्तभेदश्च कथं, विरोधादित्यत आह- बिरोधस्य 
चेति । यथाऽग्रावच्छरेदेन वृक्षे कपिसंयोगो मूलावच्छेदेन तदत्यन्ताभावः, 
एवमग्रावच्छेदन संयुक्तवृक्षाभेदो मूरावच्छेदेन भेद इत्युपपत्तेरित्यर्थः ॥। 


अन्योन्याभावस्याव्याप्यवृत्तित्वं बाधकमाराङ्कते- नन्विति ॥। 
तयोरिति ।। संयोगाभाववत संयुक्तस्य चेत्यर्थः । अन्योन्याभावस्याप्य- 
व्याप्यवृत्तित्वाभावे बाधकमाह- किञ्च मूल इति ॥ 


तर्कताण्डवम्‌ 


किं चानुमितिहेतुः किमत्यन्ताभावादिगर्भाणामुक्तसर्वव्याप्तीनां 
ज्ञानं किं वा ठघ्व्या अन्योन्याभावगर्भाया एव ज्ञानं यद्वा कदाचि- 
त्कस्यचिज्ज्ञानम्‌ । नायः । एकैकन्ञानेऽप्यनुमितिदर्शनात्‌ । न 
द्वितीयः । अत्यन्ताभावगर्भव्याप्षिज्ञानेऽप्यनुमितिदर्शनात्‌ । 
अन्योन्याभावपक्षे लाघवस्य निरासाच । न तृतीयः । अननुगमात्‌ । 

अनुपपयमानज्ञानत्वेन क्रोडीकारे चावश्यकत्वाहाघवाचानु- 
पपत्तिरेव व्याप्तिरस्त्विति दिक्‌ ॥ 


तस्मात्परोक्तव्याप्तिलक्षणानां अधोदेशनदीपूरो्वदेशवृष्ट्यादि- 
व्याप्तिष्वात्माश्रयादितकङ्गव्यापतिषु व्यतिरेकल्याप्िषु चाव्यापिः, 
पररीत्या नीलधूमस्य वहिसामानाधिकरण्येऽतिव्यापिः, महानसीयवहेः 
पर्वतीयधूमन्याप्यादावभावेनासम्भवः, गौरवम्‌, अननुगमः, आत्मा- 
श्रयादिकम्‌, यदा आकाशः तदा दिगित्यादिव्याप्तावव्यापिः, विदोषण 
वैय्यर्थ्यम्‌, आत्माश्रयः, पृथिवीत्वस्य गन्धेन सह व्याप्तावव्यापिः, 
गोत्वस्य गोव्यक्तया पृथिवीत्वस्य गन्धेन सम्बन्धेऽतिव्यापिः, 
आत्माश्रयः, अन्योन्याभावगर्भलक्षणे परोक्तलाधवायोगः, अननुगम 
इति चतुर्दश दोषाः ॥ 


न्यायदीपा 


अनुमितिज्ञानपर्यालोचनयाऽप्यस्मदुक्तव्यािज्ञानमेव कारणं न त्वदुक्त- 
मतोऽपि न त्वदुक्तव्यापिलक्षणं युक्तमित्याह- किञ्चानुमितीति ।। ननु- 
अत्यन्ताभावगर्भव्यापिज्ञानेनानुमितिदृष्टावपि लाघवादन्योन्याभावगर्भ- 
व्यापिज्ञानमेव हेतुः । भूयोदर्शनवादे मणिकृता तथैवोक्तेरित्यत आह- 
अन्योन्याभावेति । अन्योन्याभावस्याव्याप्यवृत्तित्वोक्त्या प्रतियोग्यसमानाधि- 
करणेति तत्राप्यवङ्यं वाच्यत्वादिति भावः ॥ 

इति दिगिति । अयं भावः । अनौपाधिकसम्बन्धत्वस्य द्वेधा विवरणं 
यत्कृतं तत्र साध्यव्यापकव्याप्यत्वपर्यवसितानौपाधिकत्वज्ञानमनुमितिहेतुरुत 
साधनाव्यापकान्याप्यसाध्यकत्वपर्यवसितमनौपाधिकत्वज्ञानमथोभयं, 
कदाचित्‌ किञचिज्ज्ञानमिति वा । नाच्त्रयं युक्तम्‌ । यत्कि्विज्ज्ञाना- 

दप्यनुमितिदरनात्‌ । न चतुर्थः । अननुगमात्‌ । किञ्च सर्वत्रापि 
सामानाधिकरण्यं नामं समानेनाधिकरणेन सम्बन्धः । सम्बन्धत्वं च 
विद्िष्टधीनियामकत्वम्‌ । नियामकत्वं च विरिष्टधीजनकत्वे सत्यविरिष्ट- 
ज्ञानाजनकत्वम्‌ । जनकत्वं चानन्यथासिद्धनियतूर्ववत्तित्वमित्यात्मा- 
श्रयापत्तिः । न च नियामकत्वं संसर्गविधयैव भासते न तु प्रकारत्वेनातो 
नात्माश्रयः इति युक्तम्‌ । सम्बन्धज्ञानं सम्बन्धविरोष्यकं सम्बन्धविरोषणकं 
वा व्याप्षिज्ञानहेतुरिति वाच्यम्‌ । अन्यथा सामानाधिकरण्यसन्देह- 
प्रतिबन्धकत्वानुपपत्तेः । तथा च सम्बन्धत्वं प्रकार एवेत्यवदयं वाच्यत्वे- 
नात्माश्रयापरिदहारात्‌ । यत्तु वििष्टधीनियामकत्वरूपसम्बन्धत्वस्य 
प्रकारत्वेन भानावङ्यंभावस्तदापि संयोगत्वादिना रूपेणेव भानमिति । तन्न । 
तथात्वेऽननुगमापत्तेः । समवायत्वेन भानस्थले समवायत्वस्यापि नित्य- 
सम्बन्धत्वरूपत्वेनात्माश्रयानिरासाचच । किश्चावच्छेद्कत्वमप्यवच्छित्ति- 
प्रत्ययजनकत्वं चेदात्माश्रयाद्यापत्तिः । अन्यूनानतिरिक्तवृत्तित्वं चेत्‌ 
धूमत्वस्यापि वहिसामानाधिकरण्यन्यूनवृत्तित्वादन्त्यलक्षणमलक्षणं स्यात्‌ । 
इत्यादिरूपेण तदभिमतलक्षणानि सर्वाण्यपि दष्याणीति ॥। 


तस्मादिति । दोषाणां सम्यगुपपादितत्वादिति वा अपरिदार्यत्वादिति 
वाऽर्थः । परोक्तवक्रव्याप्तिलक्षणानां चतुरदं गदोषा इत्यनेनान्वयः । 
उक्तान्दोषान्‌ सद्रहेणानुवदति- अधोदेशेति । पररीत्येति । सिद्धान्ते 
तत्रापि न्याप्यत्वाङ्गीकारादिति भावः । इत्येवास्तु लाघवादित्युक्तदोषं 
तात्पर्यतोऽनुवदति- गौरवमिति । 


।। इति परोक्तवक्रव्यापिलक्षणमङ्गः ।। २ ॥। 

अथ खण्डनोक्तव्याप्तिनिश्चयानुपपत्तिभङ्गः ॥ ३ ॥। 
व्यापिग्रहोपायस्तु पदशक्तिप्रस्तावे दर्शितः । 


ननु तर्क विना व्याप्यग्रहात्तर्कस्य च व्याप्िधीसापेक्षत्वा- 
दनवस्थेति चेत्‌ । अत्र केचित्‌-यत्राप्तवास्येन व्यािधीर्न तत्न 
तकपिक्षा । न च तत्र आपिनिश्चयोऽनुमानादेवेति वाच्यम्‌ । पित्रादौ 
स्वतः सिद्धश्रद्धयाऽनाप्तत्वशङ्कानुदयात्‌ । प्रात्यक्षिकी व्यापिधी- 
परम्पराप्यन्ततोऽत्रैव विश्राम्यतीत्याहः ।। 


अपि चानादिसिद्धकार्यकारणभावमूलाः केचन तर्काः । न चात्र 
देहात्मत्वादाविव बाधोऽस्तीति न तत्र तकरन्तरापेक्षा । 


किञ्च यत्रापि जन्मान्तरानुभूतव्या्षिस्मृतिरतुः न तत्र तकपिक्षा । 
इतरापिव्याप्तिधीरन्ततोऽत्रैव पर्यवस्यतीत्यस्तु । 


किञ्च या निर्दोषश्रत्या निर्दोषज्ञानरूपसाक्षिणा वा सिद्धा व्यापिनं 
तत्र तकपिक्षा । अन्यापि व्याप्तिधीरत्रैव विश्राम्यतीति नानवस्था । 
उक्तं हि- 

^“न परीक्षानवस्था स्यात्साक्षिसिद्धे त्वसंशयात्‌"' इति ॥। 


न्यायदीपा 
नन्वस्तु भवदुक्तैवानुपपत्तिरूपा व्यापिन तु परोक्ता । तद्रहोपायस्तु 
न सम्भवति । अनुगतजातेर्निरासेन सामान्यप्रत्यासत्तेभावादित्यत आह- 
व्याप्तीति । सादृश्यादिना तद्रहस्योपपादितत्वादिति भावः । खण्डनोक्तां 
व्यािग्रहानुपपत्तिं निरसितुमाशङ्कते- नन्विति । तर्क बिना व्याप्य- 
ग्रहादिति । अनिष्टप्रसञ्जनरूपतकामिावे व्यमिचारादिशङ्खया प्रतिबन्धेन 


30 तर्कताण्डवम्‌ 


व्याप्यनिश्चयादित्यर्थः । अत्रैव विश्राम्यतीति । आप्तवाक्यजन्यन्यापि- 
पियामेवेत्यर्थः । अत्रारुचिबीजं तु श्रद्धया सिद्धत्वेऽपि न्यायतोऽनुपपादि- 
तत्वे न्यायासाध्ये निःरङ्कप्रवृत्तेरयोगात्‌ तदर्थं न्यायानुसन्धाने स्यादेवा- 
नवस्थेत्येवं ज्ञेयम्‌ । 


अनादीति । अनादिसिद्धत्वेन ज्ञाता निःराङ्कमवगम्यमानाः ये कार्य- 
कारणभावाः तन्मूलाः केचन तर्का बीजाभावे अङ्कराभाव इत्यादयः 
इत्यर्थः । देहात्मत्वादाविति । तत्र युक्तयादिबाधो यथा न तथाऽनादि- 
सिद्धकार्यकारणभावमूलतर्कष्वस्तीति न तत्र तकपिक्षेत्यर्थः ॥ 


नन्वयं पक्षः मणावेव कार्यकारणभावादेरनादिसिद्धत्वेऽपि तत्र प्रमाणानु- 
सरणेऽनुमान एव पर्यवसानादनवस्थेवेति दूषित इत्यतः पक्षान्तरमाह- 
किञ्चेति । यस्तर्को व्याप्यनुभवमूकस्तत्र तर्कान्तरपेक्षायामपि 
व्यापिस्मृतिमूलतक न तककन्तरापेक्षेति नानवस्थेत्यर्थः । हेतुरिति । 
तर्कस्यति योज्यम्‌ । व्याप्यनुभवमूलतर्के का गतिरित्यत आह- इतरा- 
पीति ।। अनुभवरूपव्याप्तिधीरपीत्यर्थः । नन्वयमपि पक्षः स्तन्यपाना- 
दावनवस्थाद्धारेऽपि वहिधूमयो्व्यापौ गृह्यमाणायामनवस्थेति पक्षधरादौ 
दूषित इति चेन्न । अन्ततोऽप्यत्रैव सर्वापि व्यापतिधीः पर्यवस्यतीत्युक्त- 
त्वेनादोषत्वात्‌ ॥। 


पक्षान्तरं चाह- किंच येति । श्रुत्येति । ब्राह्मणो न हन्तव्यः गौः 
न पदा स्पृष्टव्यत्यादौ यो ब्राह्मणः स न हन्तव्य इत्यादि्याप्िः श्रुतिसिद्धा । 
यजलपानं तत्सुखसाधनमित्यादिव्याप्िः साक्षिसिद्धा । श्रुत्यादयन्यस्थलीय- 
व्याप्तिधीः कथमित्यत आह- अन्यापीति । उक्तं हीति । ज्ञानपादीयानु- 
व्याख्याने । परीक्षा नाम तर्क ण्व ॥। 

अपि च न तर्कः साक्षाद्वयापिग्राहकः । भूयोदर्शनव्यभिचारा- 
दर्शनसहकृतप्रत्यक्षेणेव तद्रहात्‌ । या तु व्यापिग्राहिणः प्रत्यक्षस्य 
भूयोदर्शनन्यभिचारादरनोपाध्य भावनिश्चयाः सहकारिण इति पद्धतौ 
उपाध्यभावनिश्रयस्य सहकारित्वोक्तिः सा उपाधिशङ्कास्थलाभिप्राया 
न तु सार्वत्रिकाभिप्राया । अन्यथोपाध्यभावनिश्चयस्य व्यापिसपेक्ष- 
त्काधीनत्वेनानवस्थापातात्‌ । पद्धतावेव तर्कस्य काचित्कत्वोक्तेशच । 
पार्थवत्वलोहलेख्यत्वयोस्तु वज्र एव व्यभिचारदर्नात्तदग्रहः । उक्तं 
हि- | 

“अदृष्टे व्यभिचारे तु साधकं तदिति स्फुटम्‌ । 
ज्ञायते साक्षिणेवाद्धा मानबाधे न तद्धवेत्‌"' ॥ 


इति । किंतु व्यभिचारशङ्कानिवृत्तिद्रारा । शा तु काचित्कैव । 
सा च काचित्केन तर्केण निरस्यत इति न तत्र तकपिक्षा । 


न्यायदीपा 


सर्वव्याप्तिधियस्तत्रैव पर्यवसाने विवादिनं प्रति भूयोदर्शनवादे मणौ 
सिद्धान्तितं पक्षमुपेत्याह- अपि चेति । न साक्षाग्यापिग्राहक इत्यस्य 
किंत्वित्यनेनान्वयः । किं तर्हिं साक्षाद्कयाप्षिग्राहकमित्यत आह- 
भूयोदर्शनेति । बहुषु स्थलेषु साध्यसाधनयोः सहचारदरशनित्यरथः । 
व्यभिचारेति । देतो: साध्याभावसम्बन्धादर्नित्यर्थः । प्रत्यक्षेण 
चक्षुरादिना । नन्वेवं यत्पार्थिवं तद्नोहलेख्यमिति बहुषु स्थटेषु सहचार- 
दर्शनाग्यमिचारादर्शनाच्च व्यापिग्रहः स्यादित्यत आदह- पार्थवत्वेति । 

वद्-वग्रमणौ । उक्तं हीति । भक्तिपादीयानुव्याख्याने व्यभिचारादर्शानादि- 
सहकृतं प्रत्यक्षं व्याप्तिनिश्वायकमित्येतदुक्तमित्यर्थः । तुरवधारणे । तदचि्गं 
धूमादिकं वह्णयादिसाध्यन्यभिचारेऽद्धा सर्वथाप्यदष्ट एव सति तस्य वहेः 
साधकं व्याप्यं न तु व्यभिचारदर्नि, प्रमाणबाधे तु साधकं न भवेदित्यर्थः । 
शङ्कानिवृत्तिद्धारेति । तका व्यापतिग्राहक इत्यनुकर्षः । 


तर्कताण्डवम्‌ 
ननु तर्कानवतारे विशेषादर्शनस्य सर्वत्र सत्त्वात्‌- 
“(सर्वत्र शङ्भया भाव्यं नियामकमपर्यताम्‌"” 


इति न्यायेन शङ्का सार्वत्रिकी स्यादिति चे । किमियं शङ्का 
स्वार्थानुमाने स्यात्‌ परार्थानुमाने वा । आयेऽपि स्वारसिकी वा 
आधेया वा । 


नाद्यः । एवं शङ्कायां चार्वाकस्य प्रत्यक्षेऽपि करचरणादि- 
विशेषदर्शने, अद्वैतिनोऽपि बेदनिर्दोषत्वज्ञाने, उपक्रमादिलिङ्गानां 
तात्पर्याव्यभिचारज्ञाने च स्वार्थव्यभिचारशङ्कापातात्‌ । शङ्ाविषयक- 
ज्ञानेऽपि स्वार्थस्य व्यभिचारशङ्कया त्वदुक्तव्यभिचारशङ्ाया एव 
सिद्ध्यापत्तेश्च । 


यदि च तत्र त्रिचतुरकक्ष्यानन्तरं कोरिस्मरणायभावान शङ्गा 
तहीहापि न विकोषादर्शनमात्रं संशयसामग्री । कितु कोरिस्मरणादि- 
सहितम्‌ । तथा च कतिपयकक्ष्यानन्तरं कुत्रचित्कोट्यस्मरणस्य 
कुत्रचिदुत्कटविषयान्तरसंचारस्य कुत्रचिजिज्ञासाभावस्य कुत्रचित्‌- 

““यत्त्वादौ श्रद्धया सिद्धं पुनन्यायेन साधितम्‌" 


इति न्यायेन स्वारसिकविश्वासस्यावक्यकत्वानन सर्वत्र शङ्गा । 

न हि कश्चिदपि यावज्ीवं कोरटिस्मरणधारायामेव व्याप्रियमाणोऽनु- 
भूयते । न चाविरकलत्रा शङ्काधाराऽनुभूयते । येन फलबलात्कोटि- 
स्मरणादिधाराया अविच्छेदः कल्प्येत । अन्यथा प्रत्यक्षेऽपि विरेष- 
दर्शनधारायां वेदेऽपि वेदनिर्दोषत्वज्ञानधारायां च व्याप्रियेत । उक्तं 
हि- 

यावच्छक्तिपरीक्षायामुपजीन्यस्य बाधने । 

दोषो नाशोधिते दोष उपजीव्यत्वमस्त्वलम्‌ ।। इति । 


न्यायदीपा 


विोषादर्शानस्य व्यभिचारिव्यावृत्तविरोषादर्शनस्य सर्वत्र सत्त्वादित्यस्य 
गङ्का सार्वत्रिकी स्यादित्यन्वयः । व्याधातावधिरारङ्केति वक्ष्यमाणोद्यनवाक्यं 
वक्ष्माणाब्याघातावधित्वाच्छङ्खाया इति भक्तिपादीयछललक्षणोक्तिप्रस्तावगत- 
सुधावाक्यं हदि कृत्वा व्याधातमिया एवं शङ्का न कार्येति भावेन व्याख्यात- 
माह- एवं शङ्कायामिति । एवं सर्वत्र राङ्कायाम्‌ । अनुमानाप्रामाण्यवादी 
चार्वाक एवेति चार्वाकस्येतयुक्तम्‌ । सर्वखण्डनवादी मण्डनमिश्रोऽप्यदवैत- 
वादीत्यदवैतिनोऽपीत्युक्तम्‌ । अनेन स्वक्रियाविरोध उपपादितः ॥ 


परमुखेन समाधिं वाचयित्वा समं प्रकृतेऽपीत्याह- यदीति । 
फलबलादिति । शङ्कारूपफलबलादित्यर्थः । अन्यथेति । राङ्काभावेऽपि 
परपराकल्पन इत्यर्थः । उक्तं हीति । विश्वासादिना प्रमाणत्वेन सिद्धस्य 
रङ्कानास्पदत्वं ज्ञानपादीयानुव्याख्याने उक्तमित्यर्थः । परीक्षायां सत्यां 
प्रमाणत्वेन निश्चित्येति शेषः । अश्ञोधिते । तर्कादिना अप्रमाणादविकक्ते । 

उपजीवकेन बाधेऽपि न दोषः । ननु उपजीव्यं कथं बाध्यमित्यत आह- 
उपजीव्यत्वमस्त्वलमिति । उपजीव्यत्वमात्रमप्रयोजकमिति भावः । 


तर्कताण्डवम्‌ 


द्वितीयेऽपि स्वार्थानुमाने शङद्काधायकं न तावत्प्रतिवादिवाक्यम्‌ । 
अतिप्रसङ्गात्‌ । तस्य तदानुपस्थितेश्च । नाप्युपाधिशङ्भा । तस्या 
अप्युक्तन्यायेन सर्वत्रासम्भवात्‌ । काचित्क्यास्तु काचित्केनैव तर्केण 
निरासात्‌ । निरासस्त्वेवम्‌- धूमस्यात्रिना सम्बन्धे उपाधिरैन्द्रियि- 
कश्वेदपलभ्येत । न चोपलभ्यते । अतीन्द्रियोऽपि प्रमाणान्तरवेयः 
स्यात्‌ । न च तत्प्रमाणमुपलभ्यत इति । अत एव पद्धतौ (“सोऽयं 
कचित्‌ प्रमाणान्तारानुग्राहको भवति'" इति तर्कस्य काचित्कत्व- 
मेवोक्तम्‌ । प्रमाणेनानुपरभ्यमानोऽपि कक्चिदपाधिर्भविष्यतीति 
निर्बीजा, शङ्कापिशाची तु प्रामाणिकत्वेन त्वदभिमतेऽप्यद्रैतादौ 
बाधकसहस्रं अप्रामाणिकत्वेन त्वदभिमतेऽपि दवैतादौ साधकसहस्रं 
निर्दोषत्वेन त्वदभिमते त्वद्राक्ये दोषसदस्रं च भविष्यतीत्यायति- 
प्रसङ्गहेतुत्वात्‌ सप्तमरसादिशङ्ासमाना न व्याप्तिनिश्चयोत्पत्ति- 
प्रतिबन्धिका । नाप्युत्पनस्य व्याप्िनिश्चयस्य कार्यप्रतिबन्धिका । 
उत्पनेन निश्चयेनैव शङ्धोत्पत्तिप्रतिबन्धात्‌ । न दि ग्राह्यसंडयमात्र 
तनिश्नयप्रतिबन्धकम्‌ । न चोत्पन्स्य व्याप्निनिश्चरयस्य बलव- 
द्राधकमस्ति । येनौत्सर्गिक प्रामाण्यमपोयेत । उक्तं हि- 


उत्सर्गतोऽपि यत्प्राप्तमपवादविवर्जितम्‌ । 
व्यभिचार्यपवादेन मानमेव भविष्यति ।। 


इति । उक्तं च खण्डनेऽपि- 

“अत्यन्तासत्यपि ज्ञानमर्थे शब्दः करोति दहि । 
अबाधात्तु प्रमामत्र स्वतःप्रामाण्यनिश्चलाम्‌!' । 


इति । कथं च प्रत्यक्षसिद्ध अन्नादौ निःशडस्य प्रत्यक्षसिद्धायां 
व्याप्तौ शङ्खा । उक्तं च~ व्यापतिप्रत्यक्षस्यापि सहकारिसामर्थ्या- 
त्प्रत्यभिज्ञावदतीतादिविषयकत्वमिति । वाचयिष्यते च परमुखेनैव 
व्याप्तिधीकाले व्यभिचार 'व्यावृत्तविशेषदर्शनमप्यस्तीति ॥। 


न्यायदीपा 


द्वितीयेऽपीति । स्वार्थानुमाने आदितरगङ्का भवतीति पक्षेऽपीत्यर्थः । 
अतिप्रसङ्गादिति । प्रत्यक्षेऽपि करचरणादिविदोषदर्शन इत्युक्तस्थरेष्वपि 
प्रतिवादिवाक्याच्छङ्काप्रसङ्गादित्यर्थः । उपाधिशङ्केति । रशङ्काधायिकेत्यनुकर्षः । 
उक्तेति । कोटिस्मरणाद्यभावादित्यादिनोक्तन्यायेनेत्यर्थः । अत एवेति । 
काचित्कोपाधिस्थल एव तर्कानुसरणादित्यर्थः । त्वदभिमतेति । खण्डनकारं 
प्रत्युच्यते । न व्यापषिनिश्चयोत्पत्निप्रतिबन्धिकेत्येतग्यनक्ति- न हीति । 
तथात्वे संशञयोत्तरप्रतयक्षस्यानुमित्यदेश्वानुदयापातादिति भावः । उक्तं हीति । 
बलवद्वाधकाभावे प्रमाणमेवेत्येतद्वक्तिपादीयानुव्याख्याने उक्तमित्यर्थः । 
अपवादेन व्यभिचार्यपि मानमेवेत्यर्थः । स्वतः प्रामाण्यनिश्वलां प्रमां शब्दः 
करोतीत्यन्वयः ॥ 


ननु प्रत्यक्षे शङ्कानुदयेऽप्यन्यव्याप्तौ सा भविष्यति । परिचित- 
प्रतयक्षस्थकेषु हेतोः साध्य ^व्यभिचारज्ञानेऽप्यतीतादौ तच्छङ्कया सा 
स्यादेवेत्यत आह- उक्तं चेति । यद्वा सनिकृष्टकतिपयधूमादिव्यक्ति- 
व्यापिग्रहेऽप्यतीतादिव्यक्तिषु तद्रहोपायाभावात्कथं सर्वत्र व्याप्तिग्रह इत्यत 


१. ““व्यभिचारि'* इति पाठान्तरम्‌ । २. “प्रत्यक्षव्याप्तौ"" इति पाठान्तरम्‌ । 
३. ““अन्यभिचार'* इति स्यात्‌ । 

आह- उक्तं चेति । रक्तिव्याप्यादिग्रहसमर्थनवादे । एवमियता ग्रन्थेन 
तर्कानवतारे .विदरोषादर्ोनिस्य सर्वत्र सत्त्वादित्यादिना पूर्वपक्षिणोक्तं विदोषा- 
दर्दानमभ्युपेत्य स्वार्थानुमाने स्वारसिकादितशङ्कयोः स्वन्याघातप्रसङ्गेनानुत्पाद 
उक्तः । अधुना नास्त्येव विगषादर्शनमित्याह- वाचयिष्यते चेति । 
अत्रैव भङ्गे किञ्चे व्यभिचारिव्यावृत्तविरोषस्यादर्ान इत्यादिग्रन्थेनेति भावः ॥ 


तर्कताण्डवम्‌ 


नाप्यनुमानप्रामाण्यवादिना तदप्रामाण्यवादिनं प्रति प्रयुक्ते 
परार्थानुमाने शङ्का । तत्र प्रतिवादिना मयेदं साध्यं व्यभिचरिष्यतीति 
सर्वत्र शङ्कोत्थापनादिति द्वितीयः । “तथापि त्यर्थ भोजने परबोध- 
नार्थं शब्दोच्ारणे एवं तत्तत्कायदिदेन तत्तत्कारणे च प्रवृत्तिरूप- 
स्वक्रियाव्याघातेन शङ्कानुदयात्‌ । अत्र- 


“शङ्का चेदनुमास्त्येव न चेच्छड्का ततस्तराम्‌ । 
व्याघातावधिराशङ्ध तर्कः शङ्ावधिर्मतः' ।। 


इत्युदयनोक्तदूषणार्थं चार्वाकभूषणार्थं चोक्तं खण्डने- 


“व्याघातो यदि शङकास्ति न चेच्छा ततस्तराम्‌ । 
व्याघाताबधिराशङ्का तर्कः शङ्खावधिः कुतः" ॥। 


इति । अस्यार्थः । यदि व्याघातः तर्हिं शङ्भाऽस्त्येव । व्याघातो 
हि स्वक्रियायाः शङ्क्या सह विरोधः । तथा च शङ्का प्रतियोगितया 
व्याघातनिरूपकत्वेन तनिर्वाहिकेति कथं शङ्कां विना व्याघातः । 
न चेग्याघातस्तदा निवर्तकाभावात्सुतरां शङ्कास्त्येवेति । 


१. “तत्रापि " इति पाठान्तरम्‌ । 

अत्र ब्रूमः । किमनुमानप्रामाण्येऽपि व्याप्तिनिश्चयो न 
सम्भवतीत्युच्यते किं वाऽनुमानमात्रमप्रमाणमिति । नादयः । 


अकं चेन्मधु विन्देत किमर्थं पर्वतं त्रजेत्‌"” । 


इति न्यायेन ममेष्टसिद्धेः । न ह्यहमुपेये अनुमानप्रामाण्ये सिद्धेऽ- 
प्युपायविङेषेऽभिनिविष्टोऽस्मि । व्यभिचारिणापि साध्यसिद्धिप्रसङ्गाच् । 
स्थापनायां विरक्तस्यापि तव दृष्टप्रकारत्यागेनादृष्टन प्रकारान्तरेणानु- 
मानप्रामाण्यसाधनापाताच्च । व्याप्तिसापेक्षेण तर्केणानवस्था- 
पादनायोगाचच । प्रमाणतकभ्यां व्यवहर्तव्यमिति समयबन्धायोगाच्च । 
व्याप्ेरनिश्चये शन्दशक्तेरप्यनिश्येनद्वैतश्रुतेरबोधकत्वापाताच । 
लक्षणाया अप्यभिधामूलकत्वात्‌ ॥ 


नान्त्यः । परकीयशङ्धादेरप्यनुमेयतया तच्छड्कानिवृ्त्य्थं तव 
वाक्यप्रयोगायोगात्‌ । अनुमानाप्रामाण्यस्यापि प्रत्यक्षायसिद्धत्वेन 
तत्रानुमानस्थैव प्रमाणयितव्यत्वाच । अनुमानाप्रामाण्ये कालान्तरादे- 
रप्यसिद्ध्या तत्र व्यभिचारशङ्ायोगाच । प्रवर्तकनिवर्तकयोरिष्टानिष्ट- 
साधनत्वयोरप्यनुमेयत्वेन तव कुत्रापि प्रवृत्तिनिवृत्त्ययोगाच्च । अद्वैते 
षड्‌ विधतात्पर्यलिङ्गानां प्रपञ्चमिथ्यात्वानुभूतिस्वप्रकात्वादौ 
दृश्यमानत्वानुभूतित्वादिलिङ्गानां चोक्तययोगाच । संदिग्धानैकान्तिके 
व्यावहारिकप्रामाण्यस्याभावात्‌ । विश्वमिथ्यात्वादेरव्यावहारि- 
कत्वाच । प्रत्यक्षशब्दाभ्यामिव लिङ्गेनापि ज्ञानोत्पततरुत्पनज्ञानस्य 
बाधाभावेन प्रामाण्यनिश्वयस्य तदधीननिष्कम्पप्रवृत्तः प्रवृत्तिसामर्थ्यस्य 
चानुभवेनानुमाने विशेषापराधाभावाच ।। अन्यथानुमानमेव प्रमाणं 
न तु प्रत्यक्षादीति । प्रत्यक्षेऽपि नेत्रमेव प्रमाणं न तु श्रोत्रादि, वेदेऽपि 
दवेतवाक्यमेव प्रमाणं न त्वद्वैतवाक्यमिति च स्यात्‌ ॥ 

एतेनानुमानात्सम्भावनामात्रेण प्रवृत्त्यादिकं संवादाच प्रामाण्याभि- 
मान इति निरस्तम्‌ । अनुमानाज्ज्ञानं जायते तच संवादीति वदता 
त्वयैव तत्प्रामाण्योपगमात्‌ । `सम्भावनात्वेनापि कोटयन्तरोलेखा- 
पाताच्च । निष्कम्पप्रवृत्त्यनुपपत्तेश्च । एवंविधस्य पारिभाषिक - 
सम्भावनात्वस्य मयाऽभ्युपगमाच्च । प्रत्यक्षादिनापि सम्भावनामात्र- 
मित्यापाता्च । ओत्सर्गिकाऽबाधः काचित्कवाधश्चोभयत्रापि समः ॥ 


न्यायदीपा 


परार्थानुमाने वेति प्राग्विकल्पितं द्वितीयपक्षं विवृण्वनेव निराह- 
नापीति । द्वितीय इत्यन्वयः । मया चावकिण खण्डनकारेण वा । 
स्वक्गियाव्याघातेन व्याघातो विरोधो हानिर्वा | यदि सर्वत्र शङ्का 
त्वयोत्थाप्यते तदि भोजनमपि तृप्तिं व्यभिचरिष्यति, राब्दोचारणमपि परबोधं 
व्यभिचरिष्यतीति भोजनादौ न प्रवृत्तिः स्यात्‌ । अस्ति च सा । अतो 
न सर्वत्र शङ्का कार्येत्यर्थः । 


एवं व्याघातावधिराशङ्कत्येतद्ूदिकृत्वा व्याघातदण्डभयेन सर्वत्र शङ्का 
नोत्पत्तुमर्हतीत्युक्तम्‌ । तस्य खण्डनोक्तं दोषमुद्धरतुमाह- अत्रेति । 
व्याघातभयाच्छङ्का नोदेतुमर्हतीत्युक्तप्रमेये खण्डने उक्तमित्यर्थः । शङ्का 
चेदिति । कालान्तरे देशान्तरे वा अयं हेतुः साध्यं व्यभिचरिष्यतीति शङ्का 
चदुत्पना तदाऽनुमानं प्रमाणमस्त्येव । अनुमानं विना कालान्तर - 
देरान्तरयोरनुपस्थितः । न चेदेवं शद्धा तदा सुतरां निःसन्देहमनुमानं 
प्रमाणमस्त्येव । नन्वनुमानं प्रमाणं शद्धा तु कथं निवर्त्येति सुहद्धावेन 
पृच्छन्तं प्रत्याह- तर्कः शङ्भावधिर्मतः । यावच्छङ्कं तर्वप्रवृ्त्या तर्केण 


१. ““सम्भावनात्वेह्यनुमित्तावपिः' इति पाठान्तरम्‌ । 

सा निवर्तनीयेति । ननु तर्केऽपि व्याप्रावद्यकत्वात्तत्रापि शङ्कायां 
तर्कान्तरान्वेषणेऽनवस्थेति चेत्तत्रोत्तरं- व्याघातावधिराशङति । आराड्का 
परम्परा जायमाना सती कचिद्विश्राम्यति । यत्र शङ्कायां क्रियमाणायां 
स्वक्रि याव्याघातादिर्भवति तत्र न शङ्कोत्पत्तुमर्हतीति तृतीयपरिच्छेदे 
कुसुमाज्जल्युक्त शोकार्थः । 


दगमार्थत्वादूषणसौकरयार्थमाह- अस्यार्थं इति । तथा च शङ्केति । 
तनिर्वाहिकेत्यन्वयः । व्याघातनिर्वाहिकेत्यर्थः । कथं~ प्रतियोगितयेत्यादि । 
एवं च व्याघातावधिरारङ्केति तर्कः राङ्कावधिरिति च कृत इत्युत्तरार्धस्य 
स्पष्टत्वादर्थो नोक्तः ।। व्यापिनिश्चयो न सम्भवतीति ।। तत्सम्भवस्य 
तर्काधीनत्वात्‌ तर्कस्य व्याप्तिसापेक्षत्वेनानवस्थापत्त्यानुत्थानादिति भावः । 
अके चेदिति । 


“इष्टस्यार्थस्य संसिद्धौ को विद्वान्‌ यत्नमाचरेत्‌" 


इति वाक्यदोषः । अयं च शोकः शाबरभाष्यादावुक्तः । ननु 
तर्काधीनव्याप्िनिश्चयहेतुकं प्रामाण्यं न प्राप्मेवेत्यत आह- न हीति । 
अनुमानप्रामाण्यं स्वीकुर्वता व्याप्तिनिश्चयसम्भवोऽव््यं वाच्योऽन्यथाति- 
प्रसङ्गादिति भवेनाह- व्यभिचारिणापीति । अनुमानप्रामाण्यस्वीकारस्त- 
वायुक्त इत्याह- स्थापनायामिति । कश्चिदपि मम स्थाप्यः पक्षो नेति 
वदतः खण्डनकारस्येत्यर्थः । अनुमानप्रामाण्यमुपेत्य व्याप्िनिश्चयखण्डनं 
स्वन्याहतमित्याह- व्याप्निसापेक्षेणेति । अनुमानस्येव तर्कस्यापि 
व्यापिनिश्वयं विनैव साधकत्वसम्भवादिति भावः । यद्वा तत्प्रामाण्य- 
निर्वाहकोपायान्तराभावात्‌ । अस्मदुक्तनिर्वाहस्यैव त्वयापि वाच्यत्वा- 
त्दूषणोक्तिरयक्तत्याह- व्याप्तीति । व्यािसपिक्षत्वेन तर्कस्य खण्डनं 
व्याहतमित्याह- प्रमाणेति । परमाथद्रितदू्या नास्ति समयबन्धादिव्यवहार 

इत्यत आह- व्याप्तेरिति । यद्रा व्याप्तिनिश्चय न सम्भवतीत्येतत्स्व- 
न्याहतमित्याह- व्याप्तेरिति । केवलव्यतिरेकिणाऽन्वयव्यतिरेकिणा वा 
प्रमाणलक्षणटीकादयुक्तदिशा राक्तर्ग्ाह्यत्वादिति भावः । यद्वा वृद्धव्यवहारा- 
दावापोद्रापाभ्यां शक्तिग्रहाग्याप्िनिश्चयोऽपेक्षित इति भावः । लक्षणया- 
दवैतज्ञानमस्तु किं शक्तिग्रहणेनेत्यत आह- लक्षणाया इति । मृख्यार्थ- 
सम्बन्धपूर्वकत्वाह्वक्षणाया इति भावः ।। 


नान्त्य इति । अनुमानमात्रमप्रमाणमिति पक्ष इत्यर्थः । कालान्तरा- 
देरसिद्धयेति । पररीत्या कालदेरयोरानुमानिकत्वमुपेत्य इदं दूषणं ध्येयम्‌ । 
सिद्धान्ते साक्षिसिद्धत्वात्‌ । व्यावहारिकप्रामाण्यमुपेत्य तदुक्तिरित्यत आह- 
सन्दिग्धेति । कालान्तरादौ साध्यं व्यभिचरिष्यति किमिति राङ्कास्पद 
इत्यर्थः । ता्त्विकप्रामाण्यमेव दुङयत्वादिहेतूनां उपेयं तद्वोध्यमिध्यात्वादे- 
स्तात््विकत्वात्‌ । अन्यथा व्यावहारिकप्रमाणसिद्धप्रपञ्चवन्मिथ्यात्वमपि 
मिथ्यैव स्यादिति भावेनाह- विश्वमिथ्यात्वादेरिति । ज्ञानोत्पत्तरित्यादि- 
षष्ठयन्तचतुष्टयस्यापि अनुभवेनेत्यन्वयः । नेत्रमिति चक्षुरित्यर्थः । 
सम्भावनामात्रेणेति । उत्कटकोटिकसन्देहमात्रेणेत्यर्थः । वहयाद्नुमिति- 
स्थल इति योज्यम्‌ । सम्भावनामात्रेण प्रवृत्तौ सकम्पैव प्रवृत्तिः स्यात्‌ न 
तु निष्कम्पेत्याह- निष्कम्पेति । ननु मयोपेता सम्भावना निष्कम्प- 
प्रवृत्तिजनिकै वेत्यत आह- एवमिति । परिभाषामात्रस्यानुमिति- 
प्रामाण्यापरिपन्थित्वादिति भावः । ननु प्रत्यक्षरशब्दयोरुत्सर्गतः सर्वत्राबाध 
णव । कचिदेव शुक्तिरूप्यादौ बाधः । अतो न तत्र सम्भावनामात्रोपगमेन 
परत्यक्षादेरप्रामाण्यापात इत्यत आह- ओत्सर्गिकेति । उभयत्रेति । 
परत्यक्षादावनुमाने चेत्यर्थः । 

किञ्च व्यभिचारिव्यावृत्तविरेषस्यादर्शने सम्भावनैव कुतः । 
अन्यथा सन्दिग्धव्यभिचारिण्यपि सा स्यात्‌ । दर्शने तु यदनेन तव 
सम्भावना तदनेनैव मम निश्चयोऽस्तु । स विशेषः क इति चेदा- 
त्मानमेव पृच्छ यस्त्वं दर्निन सम्भावितवान्‌ निष्कम्पं प्रवृत्तश्च ।। 


यदि तव समकोटिकशाङ्कासामग्रीविरहो सम्भावना हेतुः । तहिं 
मम समकोरिविषमकोटिकोभयशङ्ासामग्रीविरहो निश्चयहेतुः ।। 


यदि च तवान्वेषणेऽपि व्यभिचारादर्शनसहकृतमुपाध्यदर्शनं वा 
'उपाध्यदर्शनसम्भावना वा यावच्छक्तिपरीक्षा वा सम्भावनाहेतुः । 
तहिं ममापि त एव व्यापिनिश्चयहेतवः ।। 


एवं च यदुक्तं व्याघातो यदीत्यादि तदपराद्धषोरधानुष्कस्येव 
वल्गितमात्रम्‌ । नहि मया निष्पन्नभोजनक्रिया वा क्रियायाः शङ्कया 
सह बिरोधो वा तज्ज्ञानं वा शङ्ानिवर्तकमित्युच्यते । येन क्रियायां 
सत्यां शङ्कानिवृत्त्या तृप्तिकारणत्वनिर्णयः तस्मिश्च सति क्रियेति 
त्वदुक्तोऽन्योन्याश्रयः त्वदुक्तविरोधिप्रतियोगिशङावश्यभावश्च स्यात्‌ । 
किंतु त्वमपि क्रियामूलभूतेन शङ्काविरुद्धकोटयालम्बनविशेषदर्शनेन 
निवृत्तशङ्कः सन्‌ मनसा व्याप्तिं नि्चिनुषे । वाचा तु नेति ब्रूषे । 
तस्माद्राद्नसविसंवादं कुरुषे । न हि तदर्थं तत्र निष्कम्पं प्रवर्तते 
तचच्च तत्कारणं नेति शङ्कते चेति सम्भवति । तस्मात्त्वद्वचनं 
मूकोऽहमितिवत्स्वक्रियाविरुद्धमित्येवोच्यते ॥ 


किंच शङ्ानिवर्तकेन व्याघातेन निवर्त्यायाः शडायाः स्वस्मा- 


१. (“उपाध्यभाव”* इति पाठान्तरम्‌ । 

तपूर्वसतत्वमेवापेक्ष्यते । तावतैव ध्वंसं प्रतीव प्रतियोगित्वोपपत्तेः । 
न तु यावत्स्वाबस्थानं सहभावः । तथात्वे हि विरोध एव न स्यात्‌ । 
नहि विरेषदरशननिवर्त्या शङ्धा बाधनिवत्यां भ्रान्तिः ब्रह्मज्ञान- 
निवर्त्याऽविया तेजोनिवर्त्यं तिमिरं च निवर्तकसमकालं दृष्टम्‌ । 
भिन्नकालीना च शङ्का व्याघातेन निवर्तितत्वान्न व्याघातकालेऽस्ति । 
येन तकपिक्षा स्यात्‌ । अन्यथा ब्रह्मज्ञानायनन्तरमप्यवियादिकं 
स्यात्‌ ॥ 


एतेन- “व्याघातस्य स्वरूपसतः शङ्कानिवर्तकत्वे शङ्का नित्य- 
निवृत्ता स्यात्‌ । व्याघातोद्धावनवैयर्थ्यं च स्यात्‌ । ज्ञातस्य निवर्तकत्वे 
व्याघातरूपाविरोधस्य तदभावव्याप्यत्वात्मकतया व्यापिगर्भितत्वेन 
तज्ज्ञानाय पुनस्तकपिक्षा' इति खण्डनश्लोकस्य व्याख्यानान्तर- 
मप्यपास्तम्‌ । स्वक्रियामूलभूतविशेषदर्शनमेव शङ्कानिवर्तंक- 
मित्युक्तत्वात्‌ । व्याघातावधित्वाच्छङ्भाया इति सुधाया अप्यय- 
मेवाभिप्रायः । 


केचित्तु- व्यभिचारज्ञानाभावसमानकालीनमन्वयव्यतिरेकानु- 
विधायित्वज्ञानं शङ्कानिवर्तकम्‌ न तु तत्प्रयोज्या क्रिया न च क्रिया- 
ज्ञानं शङ्कानिवर्तकम्‌ येनान्योन्याश्रयः स्यात्‌ इत्याहुः ।। 


न्यायदीपा 


निष्कम्पं प्रवृत्तश्चेति । यस्त्वमित्यनुकर्षः ।। परमुखैनैव विरोषस्वरूपं 
वाचयन्‌ समं ममापीत्याह- यदि तवेति । अपराद्धेषोरिति । अपराद्धः 
लक्ष्ादन्यत्र गतः इषुः शरो यस्य तस्येत्यर्थः । त्वदुक्तदूषणमत्र न 
ठग्रमथापि तदूुःखेन ““व्याघातो यदि शङ्कास्ति"" इत्यादि केवलं वल्गन- 

मेवेत्यर्थः । कथं वल्गनं दूषणमेव कुतो नेत्यत आह- न हीति । 
निष्पन्ेति । तृप्युदेोनेति योज्यम्‌ । विरोधः-व्याघातरूपः । शङ्केति । 
भोजनक्रिया तृप्तिं न्यभिचरिष्यतीत्येवंरूपेत्यर्थः । क्रियायामिति । 
तृष्यदेदोनेति योज्यम्‌ । शङ्काविरुद्धेति । क्रिया तृप्तिं न व्यभिचरिष्य- 
तीत्येवंरूपविरुद्वकोटि । वाङ्गनसेति । अचतुरेत्यादिना निपातनात्‌ 
साधु ॥ 


दङ्खायाः सत्त्वमुपेत्यापि न दोष इत्याह- किं चेति । विरोध एव 
न स्यादिति । सहानवस्थानरूपत्वाद्विरोधस्येति भावः । “नाजात एकोऽन्यं 
हन्ति नाप्यन्याधार'* इति न्यायेन वध्यघातकस्थले सहावस्थानमावर्यक- 
मित्यतो देशतस्तथात्वेऽपि न कालतस्तथात्वं किन्तु पौर्वापर्यमेवेति 
भावेनाह- न हीति । निवर्त्यावियेत्यत्राविद्येति विभागः || 


ननु यदाकदाचिच्छङ्कायाः सत्त्वे स्यादेव तन्निवृत्त्यर्थं तकपिक्षेत्य- 
नवस्थापत्तिरेवेत्यत आह- भिन्नेति । ईष्टापत्तिरित्यत आह- व्याघातेति । 
तदभावेति । शङ्काभावव्याप्येत्यर्थः । व्याख्यानान्तरेति । व्याघातो यदि 
स्वरूपसन्‌ रङ्कानिवर्तकस्तर्हि शङ्का नित्यनिवृत्ता स्यात्‌ इति रोषः । 
व्याघातस्य स्वरूपसतः सर्वदाभावात्‌ । “न चैतत्स्वरूपसनिवर्तको न 
चेत्तज्ज्ञानाय व्यापिज्ञानपक्षायां व्यमिचाररङ्काऽस्त्येवेत्येवं व्याख्यानान्तर- 
मित्यर्थः । स्वक्रियेति । प्रवृ्त्यादिरूपस्वक्रियेत्यर्थः । उक्तत्वादिति । 
न दि मयेत्यादिपूरवग्रन्थनोक्तत्वादित्यर्थः । सुधाया अपीति । भक्ति- 
पादीया्नये- 

““जातिः स्वन्याहतिज्ञेया छलमर्थान्तरोत्तरम्‌"" 

इत्येतव्याख्यानसुधाया अपि न हि मयेत्यादिनोक्त एवामिप्राय इत्यर्थः । 

१. ““नचैतत्‌"" इति न स्यादिति भाति । 

अन्वयेति । भोजनादौ सति तृप्यादि तदभावे तदभाव इत्यन्वय- 
व्यतिरेकानुविधायित्वज्ञानमित्यर्थः । अन्योन्येति । प्रागृक्तान्योन्याश्रय 
इत्यर्थः । अत्रारुचिबीजं तु यत्राप्तवाक्यादिजन्यविशेषदरशनेन स्वक्रिया 
तत्रान्वयव्यतिरेकज्ञानाभावात्‌ । अन्वयव्यतिरेकानुविधायित्वज्ञानस्यापि 
विदोषदरशानत्वेनास्मदुक्तरीतेरेवानुसर्तव्यत्वात्‌ किमनेनेति ॥ 


।। इति खण्डनोक्तव्याप्तिनिश्चयानुपपत्तिभद्गः ।। ३ ।॥। 


अथ प्रमेयत्वाभिधेयत्वयोर्व्यािग्रह 
खण्डनोक्तसार्वज््यप्रसङ्गभङ्गः । ४ ॥। 

अत्रोक्तं खण्डने- 

एवं चेत्प्रमेयत्वाभिधेयत्वयोर्व्याप्ति गृह्णतः सार्वज्यं स्यात्‌ । तथा 
च सर्वान्तर्गतादोषविरेषाणां ज्ञातत्वादयं घटो नवेति संशयादिक न 
स्यात्‌ । न च प्रमेयमिति ज्ञानं सर्वविषयकमपि प्रमेयत्वप्रकारकमेव, 
न तु घटत्वादिप्रकारकं, समानप्रकारकमेव च ज्ञानं संशयादिविरोधीति 
वाच्यम्‌ । तत्प्रकारकत्वं हि तद्वैशि्टयविषयकत्वम्‌ । प्रमेयमिति 
ज्ञानं च सर्वविषयकत्वाद्वटत्वादिवैरिष्टयविषयकमेवेति ॥ 


अत्र केचिदाहुः- ययपि प्रमेयमिति ज्ञानं घटत्वादिवेशिष्टय- 
विषयकम्‌ । तथापि न घटत्वादिविशेषणज्ञानजन्यम्‌ । प्रमेयमिति 
ज्ञानात्पूर्वं घटत्वादिज्ञाननियमे मानाभावात्‌ । जन्यज्ञानस्य 
संशयादिविरोधित्वे च तद्विरोषणज्ञानजन्यत्वं तन्त्रमिति संशयादिकं 
युक्तमिति ।। 


यद्वा यथा ज्ञानस्य स्वाभावेन स्वविषयेण च सह सम्बन्धेऽ- 

विशिष्टऽप्यभावाद्वयावृत्तो विषयेण सह सम्बन्धविशेषोऽन्य एव, यथा 
वा घटोऽयमित्यत्र घटघटत्वयोर्विषयत्वेऽविरिष्टेपि घटत्वांशे विदष्य- 
व्यावृत्तः सम्बन्धोऽन्य एव । तथा ““घटोऽयं' “श्रमेयम्‌!” इति 
ज्ञानद्वयेऽपि घटत्वस्य भासमानवैशिष्टयप्रतियोगित्वरूपप्रकारत्वेऽ- 
विशिष्टेऽपि घटोऽयमिति ज्ञानस्य प्रमेयमिति ज्ञानाद्वयावृत्तो घटत्व- 
वैरिष्ट्यांशे सम्बन्धोऽन्य एव । तेन च स्वरूपसता सम्बन्धेन 
घटत्वविषयकत्वं संङयविरोधित्वे तन्त्रम्‌ । तच्च प्रमेयमिति ज्ञाने 
नास्तीति संशयादिकं युक्तम्‌ ।। एतदेवाभिप्रत्योक्तमाचार्यै- 


“स्वं सामान्यतो यस्मात्सर्वरेवानुभूयते"* । 
इति सामान्यतः स्वरूपसता सम्बन्धसामान्येन हेतुनेत्यर्थः ।। 


यद्रा यथा शङ्क शरत्यसाक्षात्कारानुमित्योर्विषयकृतविङेषाभावेऽपि 
करणवैजात्यप्रयुक्ताज्नातिभेदादेव पीतत्वभ्रमविरोधित्वाविरोधित्वे, 
यथा वा मण्डूकवसाज्नाक्तनयनस्य पुंसो वंशे चाक्षुषस्पार्शनयोः 
साक्षात्कारयोर्विषयकृतविरेषाभावेऽपि जातिभेदादेवोरगभ्रमनिवर्त- 
कत्वानिवर्तकत्वे, तथा विषयकृतविरेषाभावेऽपि सामान्यप्रत्यासत्त्य- 
जन्यं ज्ञानं संशयविरोधि । न तु तजन्यम्‌ । कारणवैजात्य- 
प्रयुक्ताद्वैधर्म्यात्‌ ।। एतदप्युक्तम्‌- सामान्यत इति । सामान्य- 
प्रत्यासत्तिमपेक्षयेत्यर्थः ।। 

अथवा संशयविरोधित्वे न घटत्वप्रकारकत्वमात्रं तन्त्रम्‌ । किंतु 
विरोधिकोटचव्यावृत्तरूपानालिङ्गतघटत्वप्रकारकनिश्चयत्वम्‌ । तच्च 
घटोऽयमिति निश्चयेऽस्ति । न तु प्रमेयमिति निश्चये । तत्र घटत्वस्य 
विरोध्यव्यावृत्तप्रमेयत्वालिद्गितत्वेन प्रकारत्वात्‌ ॥। 

नन्वेवं चेत्‌-प्रमेयत्वविशिष्टघटत्ववानयं इति ज्ञानमपि 

संशयविरोधि न स्यात्‌ । तत्र घटत्वस्य विरोधिसाधारणप्रमेयत्वा- 
लिङ्धितत्वेनैव -प्रकारत्वादिति चेन । उदाहतज्ञाने घटत्ववत्त्वस्य 
प्रमेयत्वालिङ्गितत्वेनाप्रतीतेः । प्रमेयमिति ज्ञाने तु स्वस्मिन्‌ 
भासमानस्य सर्वस्यापि प्रमेयत्वारिद्गितत्वेन प्रतीतेः ।। एतदप्युक्तं 
सामान्यत इति । बिरोधिकोट्यव्यावृत्तधर्मालिङ्गितत्वेनेत्यर्थः ।। 


यद्वा सामान्यप्रत्यासत्तिसापेक्षं ज्ञानं, घटस्य प्रमेयत्वेनैव सह 
गुणप्रधानभावलक्षणसम्बन्धं गृह्णाति न तु घटत्वादिना सह तदा 
तदग्रहेऽपि अन्यथा तद्रहसम्भवेन हान्यभावादिति न संशयविरोधि ।॥। 
एतदप्युक्तं सामान्यत इति । गुणप्रधानभावरूपसम्बन्धं विनेत्यर्थः ।। 


यद्वा व्याप्तिज्ञानं विप्रकृष्टव्याप्यांडे न निश्चयरूपं किंतु 
सम्भावनारूपम्‌ व्याप्यंशे तु निश्रयरूपमिति नरसिंहाकारमिति न 
कोऽपि दोषः । अत एव पद्धतौ ““ययन्यत्रापि धूमः स्यात्तं 
तस्याप्येवमित्येवं व्याप्षिग्रहो भवतीत्यतः काऽत्रानुपपत्तिः'" 
इत्यनेनैतमेव पक्षमुक्त्वा “एतेन प्रमेयत्वाभिधेयत्वयोर्व्याप्तिं गृहतः 
सार्वज्यप्रसङ्ग इत्यपि परास्तमि' त्युक्तम्‌ । दृश्यते हि यद्ययतिथिरा- 
गच्छेत्तहिं भोजयितव्यः यदि रथन्तरसामा सोमः स्यादेन्द्रवायवाग्रान्‌ 
गृह्णीयादि,! ति वाक्यजन्यज्ञानस्य निमित्तांशे सम्भावनात्वेऽपि 
तस्मिन्सति नैमित्तिकं कार्यमित्यंशे निश्रयत्वम्‌ ।। एतदप्युक्तं 
सामान्यत इति । सामुग्ध्येन निर्धारणौदासीन्येनेत्यर्थः । 


अन्यथा तवापि सर्वं खल्विदं ब्रह्मत्यादिवाक्यार्थधीर्न स्यात्‌ । 
सर्वशब्दप्रयोगश्च न स्यात्‌ । सार्बज््यापत्तिरित्यापादनं च न 
स्यादित्युक्तम्‌ ।। 

अत्रेति । व्यापतिज्ञानविषये दूषणमुक्तमित्यर्थः । एवं चेदिति । 
“न्यभिचाराभावसहचारज्ञानसहकृ प्रत्यक्षेण व्यापिग्रह्चेदित्यर्थः । 
अस्त्वित्यत आह- तथा चेति । संदायादिकं संरयविपर्ययज्ञानादिकं न 
स्यादित्यर्थः । संदायाद्युपपत्तिमागङ्कय निराह- न चेति । समानेति । अयं 
घटो न वेत्यादिसन्देहस्य घट एवायमिति घटत्वादिप्रकारकनिश्चय- 
निवर््य॑त्वादिति भावः । घटत्वादिप्रकारकमपि भवति प्रमेयत्वेन ज्ञान- 
मित्याह- तत्प्रकार-कत्वं हीति । श्वटत्वादिपरामर्शः । वैरि्येति । 
भासमानवैरिष्टप्रतियोगित्वरूपत्वात्प्रकारत्वस्येति भावः । केचित्तु 
तार्किकाः ॥ 


विरोषणज्ञानं कारणं नेति मतेनाह- यद्वेति । अन्य एवेति । 
प्रतियोम्यनुयोगिभावात्स्वाभावसम्बन्धाद्विषयविषयिभावरूपोऽन्य एवेत्यर्थः । 
घटत्वांदो घटत्वेन सह ज्ञानस्य विरेष्यव्यावृत्तोऽन्य एवेत्यर्थः । ततश्च 
किमित्यत आह- तेन चेति । उक्तमिति । तैत्तिरीयभाष्ये । प्रकृतोप- 
योगितयार्थमाह- सामान्यत इति । सम्बन्धसामान्येति । यादरासम्बन्धेन 
ज्ञानं संदायादिविरोधि तदन्येन सम्बन्धेनेत्यर्थः । तादृरसम्बन्धे विवादिनं 
प्रत्याह यद्वेति । रङ्कः शेत इति साक्षात्कारस्य श्खत्वादिहेतुजन्यानु- 
मितेशचेत्यर्थः ॥। 

ननु- शङ्खगतरेखोपरेखपरिमाणादिविषयकत्वं साक्षात्कारस्यास्ति न 
त्वनुमितेरतः कथं विषयकृतविङोषाभावः । मैवम्‌ । यद्विषयकत्वेन 
भ्रमविरोधित्वं तदो थविरोष्यस्यामिप्रेतत्वात्‌ । न हि शैत्यांशे द्वयोः 


१. व्यभिचारज्ञानाभावसहकृतप्रत्यक्षेण व्याप्षि्ेदित्यर्थः । इति पाठान्तरम्‌ । 
२. ““तदितिः" इति स्यात्‌ । ३. ““विशेषस्य'” इति स्यात्‌ । 

कश्चिदपि विङेषोऽस्तीति भावः । निवर्तकत्वानिवर्तकत्वे इति । 
यथायोगमन्वयो न तु सथाक्रमम्‌ । चाक्षुषत्वजात्याक्रान्तस्यानिवर्तकत्वं 
प्रत्युत भ्रमजनकत्वमेव स्पा्ानत्वजातियुक्तस्य न निवर्तकत्वमित्यर्थः । 
न तु तजन्यमिति । प्रमेयत्वज्ञानं च प्रमेयत्वरूपसामान्यप्रत्या- 
सत्तिजन्यमिति वाक्यशेषः । इत्यर्थं इति । यद्यपि सिद्धान्ते 
सामान्यप्रत्यासत्तिर्नास्ति । अनुगतधर्मापाकरणात्‌ पूर्वपरिच्छेदे । तथापि 
परमतावष्टम्भेनेदं समाधानम्‌ । 


यद्वा सामान्यं तु समानानां सदृशानां भावः सामान्यमिति सादृर्य- 
मेवेत्यनुगतजातिभङ्गोक्तदिङा प्रमेयत्वनिष्ठसादृर्यप्रत्यासत्तिं वा प्रमेयनिष्ठ- 
सादृक्यरूपप्रत्यासत्तिं वापेक्ष्येति स्वमतरीतिरेवेयमिति ध्येयम्‌ ॥। 


संशायविरोधित्व इति विभागः । न तन्त्रमिति नजोऽन्वयः । 
विरुद्धेति ॥ विरुद्धा या कोटिः तदव्यावृत्तं तस्यां विद्यमानं यद्रूपं यो धर्मः 
तदनालिङ्गितेत्यर्थः । उदाहृतज्ञान इति । प्रमेयत्वविरिष्टयटत्ववानयं 
इत्युक्तज्ञानाकार इत्यर्थः । घटत्ववत्त्वस्येति । घटत्वस्यैव तदालिङ्गि- 
तत्वप्रतीतेरिति भावः । गुणप्रधानभावेति । विरोषणविरोष्यभावेत्यर्थः । 
पद्त्यनुरोधेन पक्षान्तरमाह यद्वा व्यािज्ञानमिति । न निश्चयरूपमिति 
विभागः । सम्भावनारूपं उत्कटकोटिकसंरायरूपम्‌ । न कोऽपीति । 
सार्वज््यापत्तिदोषो वा संङायाचभावापत्तिदोषो वा नेत्यर्थः । एवं रूपं 
ज्ञानमदृष्टचरमित्यतो लौकिकवैदिकदृष्टान्तावाह- दृश्यत इति । यदि 
रथन्तरेति । सोमो ज्योतिष्टोमः । ज्योतिष्टोमे हि रथन्तरं पृष्टं भवति 
बृहत्पृषटं भवतीति वैकल्पिके रथन्तराख्यवृहदाख्यसामनी श्रुते तथाग्नि- 
देवतेत्युपांुमासादयति सोमो देवतेत्यन्तर्याम्यस्येत्यादिनोलूखलाकाराः 
ग्रहशाब्दिताः पात्रविदोषाश्च श्रुताः । तत्र सोमो ज्योतिष्टोमो यदि 
रथन्तराख्यसोमयुक्तः स्यात्‌ तदा टेन्द्रवायव एवाग्र: प्राथमिको येषां 

तानैन्द्रवायवाग्रान्गृह्णीयादित्यर्थः । विचारितं चैतद्वाक्यं द्वितीयस्य 
तृतीयपादीयाद्नये । अन्यथेति । पूर्वक्तपक्षषट्केऽन्यतमस्याप्यनङ्गीकार 
इत्यर्थः । तवापीति । खण्डनकारस्यापीत्यर्थः ॥ 


।। इति प्रमेयत्वाभिधेयत्वयोर्व्यापिग्रहे खण्डनोक्तसार्वज्यप्रसङ्गभङ्गः । ४ ॥ 


अथ पक्षताबवादः । २ 
अथ परोक्तपक्षलक्षणभङ्गः ।॥ ५ ॥। 
अथ पक्षता निरूप्यते । 


तत्र न तावत्सन्दिग्धसाध्यधर्मा धर्मी पक्षः । अनुमितिकाले 
सन्देहस्यासत्त्वेन विङेषणत्वायोगात्‌ । उपलक्षणत्वेऽतिप्रसङ्गात्‌ । 
असन्देहेऽपि सामग्रीनलादनुमितिदर्शनाच ।। 

नापि साधकमानाभावो यत्र स पक्षः । श्रोतव्यो मन्तव्य इत्यादौ 
साधके सत्यपि पक्षत्वदर्शनात्‌ । बिपक्षस्यापि तत्प्रसङ्ग ।। 


नापि बाधकमानाभावो यत्र स पक्षः । सपक्षस्यापि तत्प्रसङ्गात्‌ ।। 

नाप्यभावद्भयं यत्र स पक्षः । मन्तव्य इत्यादौ तदभावेऽपि 
पक्षत्वात्‌ ॥ 

नापि साध्यवत्तया सिषाधयिषाविषयो यः स पक्षः । 
अनिच्छायामप्यनुमिति दर्शनात्‌ ॥ 

ननु सिषाधयिषाविरहसहकृतसाधकमानाभावो यत्र स पक्षः । 


एवं च मन्तव्य इत्यत्र सिषाधयिषाविरहरूपविशेषणाभावात्‌ 
घनगर्जितेन मेघानुमाने साधकमानरूपविशेष्याभावात्‌ सिषाधयिषोः 

पुंसो धूमानुमाने उभयाभावाद्विशिष्टाभावोऽनुगत इति तत्र तत्र पक्षता 
युक्ता । यत्र तु सिषाधयिषाविरहयुते स्पष्टृ्टे घटादौ विदोषणं विष्यं 
चास्ति न तत्र पक्षतेति चेन्न । असिषाधयिषोधूमानुमाने घनगर्जितेन 
मेघानुमाने चानुमितेः पूर्वं लिङ्गपरामर्शरूपसाधकमानस्य सत्त्वेना- 
पक्षत्वापातात्‌ ॥। 


न्यायदीपा 


एवमनुमानलक्षणं तदङ्गन्यापतिस्वरूपं तनिश्चयोपायमुक्तवा तत्र बाधकं 
च निरस्येदानीमनुमानसहकारिसपत्तिरूपावसगप्राप्ता पक्षता निरूप्यत इत्याह- 
अथेति । यद्वाऽनुमानस्य द्वयं सामर्थ्यं व्याप्तिः समुचितदेशवृत्तित्वं च । 
तत्रान्त्यमपि द्वेधा । पक्षधर्मतारूपा तदन्यरूपा चेति । कयोश्चित्समान- 
दशकालयोः कयोधिद्धिनदरकालयोरित्यादिपद्धत्यक्तेः । तथा च काचित्क- 
पक्षधर्मतासपेक्षत्वात्सा निरूप्यत इत्याह- अथेति । तत्र पक्षतानिरूपणे 
कायं सतीत्यर्थः । सन्दिग्धसाध्यधर्मेति । साध्यधर्मत्येवोक्तौ सपक्षस्यापि 
पक्षतापातात्सन्दिग्धेत्युक्तम्‌ । धर्मपदं स्पषटर्थमित्येके । प्रामाणिकत्व- 
कथनायत्यन्ये । साधनेऽतिव्याप्निवारणाय धर्मपदम्‌ धर्मित्वं च साध्यापक्षया 
ध्येयमिति प्रक्षावन्तः ॥ 


अत्र सन्दिग्धं च तत्‌ साध्यं च सन्दिग्धसाध्यं सन्दिग्धसाध्यं धर्मो 
यस्येति बहुत्रीहौ सति "धर्मादनिच्केवलात्‌" इत्यनिच्प्रत्ययः । तत्र हि 
कवलादिति न धर्मविदोषणम्‌ किंतु बहुत्रहयाक्षपतपूर्वपदस्य विङोषणम्‌ । तेन 
ूर्वपदीभवतः केवलादन्यनिरपक्षात्परो यो धर्मशब्दस्तदन्तादित्यर्थ भवति । 
तथा च “सन्दिग्धसाध्यपदस्य वहुव्रीहौ पूर्वपदीभवतोऽन्यनिरपेक्षत्वा- 
दवत्यनिजिति ध्येयम्‌ । एतच्च धातुवृत्तौ व्यक्तम्‌ । उक्तविग्रहपक्षे कैवल्यस्य 
धर्मविरौषणत्वेऽप्यस्ति प्रत्ययप्राप्तिरित्यप्याहुः ॥ 
१. (“सन्दिग्धपदस्य'* इति स्यात्‌ । 

असत्त्वेनेति । परामरात्पूर्वं रिङ्गदर्शनव्यापिस्मरणादिना तस्य 
नादिति भावः । अतिप्रसङ्गादिति । सिद्धिददायामपि पक्षतापत्तेरिति 
भावः । व्यतिरेकव्यभिचारं चाह- असंदेहेऽपीति । घनगर्जितादिस्थल 
इति भावः । यत्रेति । यननिष्ठसाध्यविषये । यद्वा साध्यसाधकमानाभावो 
यत्र पर्वतादिप्रदेशे स इत्यर्थः । एवमग्रेऽपि । श्रोतव्यो गुरूपदेरोन ज्ञातव्यो 
मन्तव्यो युक्तयनुसन्धानरूपमननोत्पन्नानुमितिरूपज्ञानेन विषयीकर्तन्य 
इत्यर्थः । साधके सतीति । श्रवणराब्दितं उपदेशजन्यं यज्ज्ञानं तस्मि- 
न्सत्येव तत्समानविषयश्रवणानन्तरभाविमननरूपानुमानेन श्रवणविषयार्थानु- 
मित्यनुदयेन मननवैयर्थ्यात्तेरिति भावः । बिपक्षस्येति । साध्याभाववतः । 
तत्र साध्याभावसाधकस्यैव सत्त्वेन साध्यसाधकस्याभावात्‌ । अनेन सपक्ष- 
स्यापीत्येतदपि व्याख्यातप्रायम्‌ । तदभावेऽपीति । श्रवणादिरूपसाधकस्यैव 
तत्र सत्त्वेनाभावद्वयाभावेपि पक्षतासत्त्वादित्यर्थः । नापि साध्येति । 
साध्यवत्त्वेन साधयितुमिच्छा साध्यवत्तया सिषाधयिषा तद्विषय इत्यर्थः । 
अनिष्टायाः अनिष्टविषयायाः । इच्छां प्रत्यविषयीभूतपदार्थविषयाया 
इत्यर्थः | 

मणिकृता सिद्धान्तितमपि लक्षणमाङङ्ते- नन्विति । 
मण्यक्तविवरणपूर्वकं प्रागक्तदोषा नेत्याह - एवं चेति । एवं पक्षलक्षणे 
सतीत्यर्थः । सिषाधयिषोरित्येतत्सिषाधयिषाविरदरूपविङोषणाभावो - 
पपादनायोक्तम्‌ । उभयेति । साधकमानस्य सिषाधयिषाविरहस्य 
चाभावादित्यर्थः । एवमव्यापं निरस्यातिन्या्तिं च निराह- यत्र त्विति । 
विदेषणमिति । सिषाधयिषाविरहः प्रत्यक्षरूपसाधकमानं चास्तीत्यर्थः । 
असिषाधयिषोरिति । एतच्च सिषाधयिषाविरदरूपविदषणसद्धावायोक्तम्‌ । 
एवं च तत्र विरोषणविरेष्ययोर््योरपि सत्तवेनान्यतराभावेन वोभयाभावेन 
वा न विशिष्टाभावस्तत्रास्तीत्यव्याप्तिरिति भावः ॥ 

तर्कताण्डवम्‌ 
अथ मतम्‌- - 


सिषाधयिषाविरहसहकृतसिद्धयभावो यत्र स पक्षः । अनुमितेः 
पूर्वं च साधकमानसत्वेऽपि न साध्यस्य सिद्धिरस्तीति तत्र पक्षता 
युक्ता ॥। 


ननु एवं सति संशयानन्तरप्रत्यक्षस्थले पक्षता स्यात्‌ । तत्र 
पुरुषत्वसिद्धिरूपविरोष्याभावेन विशिष्टाभावसम्भवात्‌ । तस्मा- 
त्सिषाधयिषापिरहसहकृतसिद्धितत्करणान्यान्यत्वावच्छिनाभावो यत्र 
स एव च पक्षः । एवं च संशयानन्तरप्रत्यक्षस्थले च सिद्धेरभावेऽपि 
पुरुषत्वव्याप्यकरचरणादिरूपसिद्धिकरणस्य सत्त्वान पक्षता । 
धूमानुमाने तु पक्षता युक्ता । करणङब्देनानुमितिजनकपरामर्तर- 
तत्करणस्याभिप्रेतत्वादिति चेन्न । तत्र पक्षताया इष्टत्वात्‌ ।। 


न चैवं तत्रानुमितिरेव स्यान तु प्रत्यक्षम्‌ । अनुमितिसामग्य्राः 
बलवत्त्वात्‌ । अन्यथा धूमानुमानेऽपि लिङ्गपरामर्शानन्तरं तदनु- 
व्यवसाय एव स्यान त्वनुमितिरिति वाच्यम्‌ । संशयानन्तर- 
प्रत्यक्षस्थले बविषकलितयोर्व्यापिपक्षधर्मताज्ञानयो : सत्त्वेऽपि 
लिङ्गपरामरशाभावात्‌ । साक्षात्करोमीत्यनुव्यवसायेन समानविषये 
फलबलेन प्रत्यक्षसामग्प्राः प्राबल्यकल्पनाच्च ॥ 


ननु तथात्वे तत्रानुमित्सायां सत्यामप्यनुमितिन स्यात्‌ । 
अनुमित्सयापि हि पक्षतैव संपाया । त्वया च पक्षतायां सत्यामपि 
प्रत्यक्षसामग्री बलवतीति कल्पनादिति चेन्न । उभयत्र पक्षतायां 
सत्यामपि फलबलेनानुमित्सा प्रबलप्रत्यक्षसामग्रीरूपप्रतिबन्धक- 


पक्षतावादे परोक्तपक्षलक्षणभङ्ः 53 


विरोध्युत्तम्भिका । तथाः चानुमित्सायाः पक्षतासंपादकत्वाभावेऽपि 
प्रतिबन्धकप्रत्यक्षसामग््रामुत्तेजकत्वात्‌ । त्वयाऽपि टि सिद्धिरूप- 
प्रतिबन्धकविरोध्युत्तम्भकत्वेनैव सिषाधयिषा पक्षतायां प्रवेशिता ।। 


तस्मात्सिषाधयिषाविरहसहकृतसिद्धयभावो यत्र स पक्ष इति 
चेत्‌ ॥ 


न्यायदीपा 


पक्षधरायुक्तविवक्षामाराङ्गते- अथ मतमित्यादिना मैवमित्यन्तेन । 
संशयानन्तरेति । स्थाणुर्वा पुरुषो वेति संदायानन्तरं पुरुषत्वव्याप्यकरादि- 
रूपविरोषदर्शानानन्तरं पुरुष एवायमिति जायमानप्रत्यक्षस्थल इत्यर्थः । 
संरायानन्तसप्रतयक्षस्थरे दोषपरिहाराय यज्ञपतिनोक्तसमाधिं पक्षधरादयुक्तदोषेण 
ूर्वपक्षिमुखेनैव निरसितुमाह- तस्मात्सिषाधयिषेति । सिद्धितत्करणा- 
न्यतरत्वावच्छिन्नत्यस्य निष्कर्षणा्थं अन्यान्यत्वेति । सिद्धितत्करणाभ्यां 
यदन्यत्‌ जगत्‌ तदन्यत्‌ सिद्धिस्तत्करणं च तत्तवेनेत्यर्थः । अनुगत्यर्थ- 
मन्यान्यत्वावच्छिनेत्युक्तम्‌ । अन्यान्यत्वावच्छिनप्रतियोगिताकाभाव 
इत्यर्थः । प्रागक्तदोषं निराह- एवं चेति । नन्वेवं धूमादिस्थलेऽप्युक्तदिा 
लिङ्गपरामर्दासत्तवात्पक्षता न स्यादित्यत आह- धूमेति । परामर्शेति । 
एवं चेदपि संडयोत्तरप्रत्यक्षस्थले पुरुषत्वन्याप्यकरादिदर्शनरूपपरामर् 
सत्त्वेऽपि तदितप्रत्यक्षरूपसिद्धिकरणस्यापि सत्त्वान्न तत्र पक्षतापत्तिरिति 
भावः ॥ 


अथ मतमिति शङ्कितैव निराह- तत्रेति । संरायोत्तरप्रत्यक्षस्थले । 
तथा च तदर्थं सिद्धितत्करणान्यान्यत्वेत्यादि न वक्तव्यमिति भावः । एतेन 
१. तथा च अनुमित्साबिरहसहकृतप्रत्यक्षसामग्री बलवतीति कल्पनात्‌”” 
इत्यधिकम्‌ । 

तत्र पक्षताविरहदरशनात्पक्षतासत्तवस्य तत्र केनाप्यकथनादिति मणिकण्टोक्तं 
नादर्तव्यमित्युक्तं भवति । तदनुव्यवसाय इति । परामश त्पत्त्यनन्तरं 
परामर्शानुन्यवसायं प्रतिबध्यानुमितेरेवोत्पादोऽभ्युपगतोऽनुमितिसामम्प्रा 
बलवक्त्वयुक्तिमाश्रित्य तन स्यात्‌ इत्यर्थः । एतच्च ज्ञानस्य बुभुत्सित- 
ग्राह्यत्वमतमाश्रित्योक्तम्‌ । अबुभुत्सितग्राह्यत्वे तु स्यादेवानुव्यवसाय इति 
ध्येयम्‌ । परामर्शस्य चरमकारणत्वं च स्वस्य ज्ञातैकसत्त्वेन स्वप्रत्यक्ष- 
जनकत्वेनेति ध्येयम्‌ । न त्वनुमितिरिति । अनुव्यवसायेन पराम - 
नादोनानुमितिकारणाभावादिति भावः । विङकलितयोरिति । करादिः 
पुरुषत्वव्याप्यः । अयं च करादिमानित्येव तत्र धीर्न तु पुरुषत्वव्याप्य- 
करादिमानयमिति धीरित्यनुमितिसामम्य्रभावादेव नानुमितिर्न तु पक्षता- 
विरहादिति भावः । तत्राप्यस्ति पराम इति वादिनं प्रत्याह- साक्षादिति । 
समाने विषय इति । एवं च परामरौऽनुव्यवसायमजनयित्वानुमितिजनकत्वं 
युक्तम्‌ । समाने विषये प्रत्यक्षसामग्य्रा बलवत्त्वेऽपि भिने विषयेऽनुमिति 
सामग्रीबलव््वसम्भवादिति भावः । तथात्व इति । संदायोत्तरप्रत्यक्षस्थले 
पक्षतासत्त्वेऽपि प्रत्यक्षसामग्रप्राबल्येन प्रत्यक्षस्यैवोत्पादाङ्गीकारे सतीत्यर्थः । 
तत्र संशयोत्तरप्रत्यक्षस्थले । अनुमित्सा सिषाधयिषापदेनात्राभिमता । न 
तु सिद्धिसामान्येच्छा । श्रव्णानन्तरभाविनो मननस्यानुदयापत्तेरिति भावेनानु- 

मित्सापदप्रयोगः । अनुमित्सयापि हीति । सिषाधयिषाविरहरूप- 

विदोषणस्याभावप्रयुक्तविरिष्टाभावसम्पादनद्वारा विरिष्टाभावरूपपक्षतैव 
सम्पादत्यर्थः । त्वया चेति । संदायोत्तरप्रतयक्षस्थले पक्षताऽस्तीति वादिना 

चेत्यर्थः । उभयत्रेति । धूमानुमाने संगायोत्तरप्रत्यक्षस्थले चेत्यर्थः । 

फलेति । अनुमिनोमीत्यनुभवसिद्धानुमितिरूपफलबलेनेत्यर्थः । अनुमित्सा 

विरोध्यत्तम्भिकेत्यन्वयः । अनुमितिप्रतिबन्धकस्य यद्विरोधि तदुत्तम्भिके- 

त्यर्थः । कल्पनादिति । अनुमित्सादशायां अनुमितिर्न स्यादिति दोषो 

नेति योज्यम्‌ । परस्यापि सम्मतमेतदित्याह- त्वयापीति । यज्ञपति- 
नापीत्यर्थः । सिषाधयिषाविरहसहकृतसिद्धीत्यादिवदता सिषाधयिषाविरहे 
सति सिद्धिः प्रतिबन्धिका तस्यां तु सत्यां नेति कृत्वा तादृशसिद्धया्यभावः 
पक्षतेत्युक्तत्वादिति भावः ॥ 


नन्वेवमनुमित्साविरहसहकृ तप्रत्यक्षसामग्म्रा बलवत्त्वेनानुमिति- 
प्रतिबन्धकत्वे तादृङासामग््रभावः तादृरासिद्धयभावश्च द्रयमप्यनुमितौ 
कारणमिति विनिगमकाभावात्पक्षतात्वमुभयोरप्यस्त्विति चेन । द्वयोः 
कारणत्वाविदोषेऽपि लाघवात्सिद्धयभाव एव पक्षतारूपपक्षपदप्रवृत्ति- 
निमित्तम्‌ । न त्वधिकम्‌ । गौरवात्‌ । कि्चान्यान्यत्वावच्छिनाभावत्वेन 
न जनकत्वम्‌ । मण्यादिस्थलेऽपि मन्त्रान्यान्याभावत्वेनापि देतुतापत्त्या 
प्रतिबन्धकाभावकूटः कारणमिति सिद्धान्तभङ्गापततेः । तृणा्न्यान्यत्वेनापि 
हेतुतापत्त्या कार्यवैजात्यासिद्धिप्रसङ्गादित्याद्यमिप्रायेण ““अथ मतमि""- 
त्यादिशङ्किता स्वमतमुपसंहरति- तस्मादिति । 

मैवम्‌ । सत्यां सिद्धौ असत्यामपि सिषाधयिषायामनुमिति- 
दर्शनात्‌ । दृश्यते ह्यसंदिहानस्यापि आप्तवाक्याद्वहिं निश्चितवतोऽपि 
गिरिशिखरे अभ्रंछिहां धूमरेखां पश्यतो दैवाव्याप्निस्मरणे सति अननु- 
मित्सोरनुमितिः । न हि सामग्री प्क्षावती । येन मया कर्तवन्यमन्येन 
कृतमिति पर्यालोच्योदासीत । अनुभवानुसारेण हि लक्षणं कल्प्यम्‌ । 
न तु स्वकल्पितलक्षणरक्षणार्थमनुभवपीडा । अस्ति चात्र न केवलं 
वहिः श्रुतः किं त्वनुमितोऽपीत्यनुभवः । अत्रानुमित्साकल्पने च 
घनगर्जितेन मेधानुमानेऽपि सा कल्प्यताम्‌ । योग्यानुपलब्धि- 
बाधश्रोभयत्रापि समः । न च छिन्ने छिदान्तरमिव परिच्छिमे 

परिच्छेदान्तरमशस्यम्‌ । चैत्रेण ज्ञातेऽर्थे मत्रस्य, चैत्रस्यैव कालन्तरे 
ज्ञानान्तरस्य, तदानीमपि प्रत्यक्षसिद्धे शाब्दज्ञानान्तरस्य, प्रत्यक्ष- 
धारावाहिज्ञानान्तरस्य, शब्दलिङ्गाभ्यां निधितेऽप्यर्थे सामग्रीव- 
शाच्छाब्दलैङ्गिकज्ञानान्तरस्य, दर्शनात्‌ ।। 


किञ्च मणिमन्त्रादिवत्सिद्धः प्रतिबन्धकत्वे सिद्धे विशिष्टाभावस्य 
कारणत्वं सिद्धयेत्‌ । न च तदस्ति । सिद्धर्बाधवत्साक्ाद्विरोधि- 
विषयत्वाभावात्‌ । व्यभिचारज्ञानवद्धेतुविघटकत्वस्याप्यभावात्‌ । 
मण्यादिवदन्वयव्यतिरेकयोरप्यभावात्‌ ॥ 


अपि च यदि विरोध्यविषयिण्यपि सिद्धिः सिषाधयिषाषिरह- 
रूपसहकारिसंपत्त्या समानविषयानुमितिप्रतिबन्धिका तहिं लिङ्गज्ञान- 
मप्युपाधिज्ञानसहकृतं साक्षादेव लिङ्गपरामशप्रतिबन्धकं स्यात्‌ । न 
तु व्यभिचारधीद्रारा ॥ 


न च सिद्धेरविरोधित्वेऽनुमितिधारा न विच्छियेतेति वाच्यम्‌ । 
लिङ्गपरामरशस्य शाब्दधीकारणीभूतज्ञानवद्क्षणावस्थायित्वेनानुमिति- 
धाराहेत्वभावात्‌ । लिङ्गोपहितलैद्गिकभानपक्षस्य निरासात्‌ ॥ 


न च लिङ्गपरामस्य स्थितिक्षणे चैका तननाशक्षणे चान्ये- 
त्यनुमितिद्रयं नियमेन स्यात्‌ तद्धेतोः सत्त्वादिति वाच्यम्‌ । 
कचिदुत्कटविषयान्तरजिज्ञासया प्रतिबन्धसम्भवेन नियमहत्वभावात्‌ । 
कदाचिदनुमितिद्रयापादने च हेतुसत्त्वेनेष्टापत्तेः । कथं हि विज्ञातं 
भवता कदाप्यनुमितिद्रयं नास्तीति । अनुमिनोमीत्यनुन्यवसायस्य 
द्वितीयाभावाविषयकत्वात्‌ । सिद्धसाधनं तु परार्थानुमान एव दोषो 
न स्वार्थानुमाने इति वक्ष्यते ।। 


तस्मात्यक्षता दुर्निरूपेति ॥ 


पक्षतावादे परोक्तपक्षलक्षणभङ्गः 57 


न्यायदीपा 


इदमपि लक्षणमन्याप्तमिति भावेन- 
““असिद्धसाधने दोषः को व्याप्िर्यदि विद्यते" । 


इति भक्तिपादीयानुव्याख्यानसुधोक्तं हदि कृत्वा निराह- सत्या- 
मित्यादिना । तत्र वि्रोषणविररोष्ययोद्योरपि सत्तवेनान्यतराभाववप्युक्त 
स्योभयाभावनिमित्तकस्य वा विशिष्टाभावस्याभावादव्याप्िरिति भावः । न 
च पक्षतैव नेति वाच्यम्‌ । अनुमितिरूपफलदरनिन तत्र पक्षताया आवरय- 
कत्वादित्याह- दृश्यते हीति । अनुभव एव नास्तीत्यत आह- अस्ति 
चेति ॥ 


ननु तत्र फलबलेनानुमित्सैव कल्प्यतां एवं चानुमित्साविरदरूप- 
विदोषणाभावप्रयुक्तविरिष्टाभावरूपपक्षतासत्त्वान दोष इत्यत आह- अत्रेति । 
घनगर्जितेनेति । एवं च तत्र विरोषणसत्त्वमुपेत्य साधकमानरूपविरोष्या- 
भावप्रयुक्तविशिष्टाभावोक्त्या पक्षत्वोपपादनमसङ्गतं स्यादिति भावः । तत्रानु- 
मित्सा `योग्याननुभवबाधितेत्यत आह- योग्येति । इच्छाया योग्यत्वा- 
तदनुपलब्धेर्योग्यानुपलब्धित्वाद्योग्यानुपलब्धीत्यक्तम्‌ । किं परिच्छेदान्तरं 
कस्यापि नास्तीति अथ परिच्छे्तुरेव नेति अस्मिन्पक्षेऽपि कालान्तरे 
नास्त्युत तदा तदेत्यत्रापि प्रमाणान्तरेण नास्ति उत पूर्वपरिच्छेदजनक- 
प्रमाणेन शशाब्दलिङ्गाभ्यां परिच्छिने पुनस्ताभ्यामेव परिच्छेदान्तरं नेति 
कल्पान्क्रमेण निराह- चैत्रेण ज्ञात इति ।। 
१. तस्मात्‌ परोक्तवक्रपक्षलक्षणेषु सत्यां सिद्धौ, असत्यामपि सिषाधयिषायां, या 
अनुमितिः तत्राव्याप्तिः, सिद्धेरनुमितिप्रतिबन्धकत्वे बीजाभावः, लिद्गज्ञान-स्यापि 


लिङ्गपरामर्शप्रतिबन्धकत्वापत्तिः इति दोषत्रयम्‌ । इत्यधिकम्‌ । २. “योग्या- 
नुपलब्धिबाधिता”” इति स्यात्‌ । ३. अत्र “उत” इत्याधिकं स्यात्‌ । 

ननूक्तस्थले सर्वत्र फलबलात्प्रतिबन्धकीभूतसिद्धरुत्तेजकं किच्चित्परि- 
कल्पनीयम्‌ ।. अन्यथा प्रतिबन्धके सति का्योदयस्य दुर्घटत्वादित्यत आद्‌- 
कि चेति । प्रतिबन्धकत्वं सिद्धेः किं ग्राह्याभावावगाहित्वेनोत सिद्धयन्तर- 
“विघटकत्वेनान्वयन्यतिरेकाभ्यां वा न त्रयमपीति क्रमेण निराह- 
सिद्धर्बाधवदित्यादिना । सिद्धेः प्रतिबन्धकत्वे साधकं नेत्युक्त्वा बाधक- 
मप्याह- अपि चेति । लिद्गज्ञानमिति । महानसादौ गृहीतन्याप्तिकस्य 
पर्वते यद्चिङ्गदर्शनं तदित्यर्थः । सिद्धेरप्रतिबन्धकत्वेऽनुमित्यविच्छेदो वा 
सिद्धसाधनत्वस्यादोषत्वं वा स्यादित्यत आदं बाधकं तावदाशङ्भय निराह- 
न चेति । शाब्दबोधस्थले सिद्धेरप्रतिबन्धकत्वेन तत्रापि शाब्दबोध- 
परम्परापत्तेः । कारणीभूतस्य शब्दगोचरज्ञानस्य विनादोन कारणाभावान्न 
दाब्दबोधपरंपरेति चेत्सममिहापीत्याह- लिद्गपरामर्शस्येति । ज्ञानवज्ज्ञान- 
स्येव । आत्मलाभरूपजन्मक्षणमप्युपादाय वा विनाराक्षणमप्युपादाय वा 
्विक्षणेत्युक्तम्‌ ।॥। 


ननु धूमवत्पर्वतोऽग्निमानित्यनुमित्याकारोपगमेनानुमितिरपि परामरशरूपे- 
त्यत आद- लिद्गेति । `स्वतस्त्वानुमानवादे निरासादित्यर्थः । अनुमिनो- 
मीत्यनुव्यवसाय एवानुमितिद्वयाभावे मानमित्यत आह- अनुमिनोमीति । 
द्वितीयं बाधकं निराह- सिद्धसाधनं त्विति । वक्ष्यत इति । स्वमतेऽनु- 
मानदोषोक्तिवादे । एतेन सिद्धयभावस्य पक्षतात्वखण्डनेनैव सिषाधयिषा- 
विरहसहकृतसाध्यनिश्वयाभावः पक्षतेति शिरोमणिपक्षोऽपि प्रत्युक्तो ध्येयः । 
ूर्वोक्तदोषाणामत्राप्यनुवृत्तेः । उक्तदोषान्संक्षेपेणानुवदन्पूर्वपक्षमुपसंहरति- 
तस्मादिति ।। 

।। इति परोक्तपक्षलक्षणभङ्गः ।। ५ ॥। 


१. “कारण” इत्यधिकम्‌ । २. “्रामाण्यस्वतस्त्वे अनुमानोक्तिप्रस्तावे”' इति 
पाठान्तरम्‌ । 

अथ स्वमते पक्षलक्षणम्‌ । ६ ॥ 
उच्यते- 
लिङ्गाभिमतस्य यत्र यदा यं प्रति यद्धीजननानुकूलसहकारि- 
सम्पत्तिस्तत्र तदा तं प्रति तत्‌ साध्यम्‌ । तादृशसाध्यविशिष्टश्च तदा 
तं प्रति तस्यानुमितौ पक्षः ॥ 


न च पक्षताया अप्यनुमितिहेतुत्वेन सहकारिरूपायाः कथं 
सहकारिसम्पत्तिरूपतेति वाच्यम्‌ । मन्मते पक्षताया अनुमिति- 
सहकारिसंपत्तिरूपत्त्वेनानुमित्यहेतुत्वात्‌ । त्वन्मतेऽपि दि पक्षता 
सिद्धिरूपप्रतिबन्धकाभावतया हेतुः । सिद्धेश्च न सिद्धिः 
प्रतिबन्धिका । किन्त्वनुकूलैवेत्युक्तम्‌ ॥ 


नन्वेवं सति लिङ्गपरामर्शदश्ायामेव पक्षता न तु ततः प्राक्‌ । 
ततश्च लिङ्गपरामर्शः कथं पक्षधर्मताविषयकः स्यादिति चेत्‌ । कात्र 
कथंता । लिङ्गपरामरशस्य पक्षधर्मताविषयकत्वं हि न स्वपूर्वकाले 
स्वकाले च विद्यमाना या पक्षता तदाश्रये व्याप्यवतत्वविषयकत्वम्‌ । 
किं तु स्वकाले वस्तुगत्या विद्यमाना या पक्षता तदाश्रये व्याप्यवत्त्व- 
विषयकत्वम्‌ । लिङ्गपरामर्शकाले च पक्षताऽस्त्येव । पक्षताज्ञानं तु 
त्वन्मतेऽपि नानुमितिहेतुरिति कात्रानुपपत्तिः । सपक्षविपक्षावप्युक्त- 
सहकारिसंपत्तिदशायां पक्षावेव । तदसंपत्तिदशायां पक्षोऽप्यपक्ष एव । 
न हि पक्षत्वं जातिः ॥ 

एतदेवाभिप्रेत्य मिथ्यात्वानुमानखण्डनटीकायां साध्यधर्मविशिष्टः 


पक्ष' इति मूरव्याख्यावसरे “यत्प्रतीतिलिङ्गेन जनयितन्या स 
साध्यधर्म" इत्युक्तम्‌ । सुधायामपि वस्तुतस्त्वनुमितिविषयः पक्ष 

इत्युक्तम्‌ । तत्र हि तव्यप्रत्ययेन विषयशब्देन चोक्तसहकारिसम्पत्ति- 
रूपानुमितिविषयत्वयोग्यतैवाभिप्रेता ॥। 


यद्वा ग्रन्थद्वयेऽपि व्यापकवत्त्वेनानुमितिविषयत्वं पक्षत्वमभि- 
प्रेतम्‌ । व्यापकवक्त्वेन विदोषणेन तदनुमितिविषयेऽपि व्यापके 
न्यापकतावच्छेदकादौ च नातिव्याप्तिः । अस्मिंश्च पक्षे लिङ्ग 
परामर्शदशायामपि न पक्षता । किं त्वनुमितिदज्ञायामेव । 
त्वन्मतेऽप्यनुमितिदज्ायां सिद्धिविरहगर्भिता पक्षता नास्त्येव । 
अस्मिन्पक्षे लिङ्गपरामर्शस्य पक्षधर्मताविषयकत्वं तु स्वजन्यफल- 
समानकालीनपक्षताश्रये व्याप्यवत्त्वविषयकत्वम्‌ ।। 


केचित्तु- ग्रन्थद्वयेऽप्यनुमितिविषयत्वयोम्यतैव पक्षताऽभिप्रेता । 
योग्यता च समानाधिकरणा प्रमात्वेनाभिमता या साध्याभावविषया 
धीस्तदभावः । एवं च जगत्यक्षणिकत्ववादिनि व्यधिकरणायां 
प्रमात्वेनाभिमतायां क्षणिकत्ववादिनि च समानाधिकरणायां 
प्रमात्वेनानभिमतायां प्रत्यक्षायामक्षणिकत्वप्रमायां च सत्यामपि 
क्षणिकवादिनः क्षणिकत्वानुमाने जगतः पक्षता युक्ता । धूमानुमाने 
महानसे सपक्षन्यवहारस्तु निश्चितव्यापकवत्तया सपक्षत्वस्यापि 
सत्त्वात्‌ । उक्तरूपायां पक्षतायां सत्यामपि पक्षत्वाव्यवहारोऽप्यनु- 
मित्यविषयत्वात्‌ । तत्र पक्षतायां सत्यामपि कदाचिदनुमित्यभावश्च 
त्वन्मते संशयोत्तरप्रत्यक्षस्थल इव लिङ्गपरामर्शादितत्सामग्य - 
भावादित्याहुः ।। 


न्यायदीपः 


“साध्यधर्मविरिष्टः पक्ष" इति मिथ्यात्वानुमानखण्डने भगवत्पादोक्तं 
१. ““विेषणादनुमितिविषयेऽपि'* इति पाठान्तरम्‌ । 

पक्षलक्षणमिह विवक्षुः “लिङ्गेन यत्प्रतीतिर्जनयितव्या स साध्यधर्म" इति 
टीकोक्तं परिष्कुर्वन्‌ साध्यस्वरूपं तावदाह- लिद्गाभिमतस्येति । 
पर्वतोऽग्निमान्प्रमेयत्वादिति व्यमभिचारिप्रयोगादावल्याप्िनिरासाय लिङ्गामि- 
मतेत्युक्तम्‌ । व्याप्यत्वेनाभिमतस्येत्यर्थः । समानाधिकरणव्यधिकरणसर्व- 
साध्यस्वरूपनिर्वचनार्थं यत्र यदेत्याुक्तम्‌ । देशान्तरे कालान्तरे पुरुषान्तरं 
प्रति वस्त्वन्तरज्ञाने चानुक्‌लसहकारिसंपत्तिमादाय देशान्तरादौ 
साध्यतापत्तिदोषनिरासाय यत्तच्छब्दचतुषटयम्‌ । सहकारिसंपत्तिः सहकारि- 
मेलनम्‌ । लिङ्गजन्यानुमितिविषयत्वयोग्यत्वं साध्यत्वमिति फलितार्थः ॥। 


एतेन साध्यङब्देन किं संदिग्धो धों विवक्षितः किं वा प्रज्ञापनीयः 
यद्वा प्रमित्सितः । नाचः । सत्यां सिद्धावित्यादिपूर्वभङ्गक्तग्रन्थे निधित- 
स्यापि साध्यत्वोक्तिविरोधात्‌ । प्रमाणसंपववादिनां निश्चितेऽप्यनुमान- 
प्रवृत्तरङ्गीकारा । न द्वितीयः । स्वार्थानुमाने प्रयोज्यकर्तुरभावेन प्रज्ञापना- 
भावात्‌ । न तृतीयः । अनिष्टानुमानाभावप्रसङ्गादित्यादयुप्वोऽपोढः । 
लिङ्गजन्यप्रतीतिविषयधर्मस्य साध्यधर्मपदेन विवक्षितत्वात्‌ । तस्य 
कालान्तरादिकमादायातिप्रसङ्गनिवृत्यर्थं यत्र यदेत्येवं निरुक्तत्वात्‌ ॥ 


एवं च पर्वतनिष्ठधूमेन पर्वतीयवह्यनुमित्युत्पादनदायां वहेः साध्यत्वं 
नदीपूरेणोरध्वदवृषटयनुमित्युत्पादनवेलायां वृष्टेः साध्यत्वं कृत्तिकोदयेन 
रोदिण्युदयासत्त्यनुमितिकाले रोदिण्युदयासत्तेः साध्यत्वमित्यादि ध्येयम्‌ । 
अस्तु साध्यमेवं रूपं ततः किमित्यत आह- तादृशेति । उक्तरूपेत्यर्थः । 
तं प्रति पुरुषं प्रति । तस्येति । वहयादिवस्तुनः । अत्रापि कालान्तर 
पुरुषान्तरं प्रति वस्त्वन्तरानुमितौ वस्त्वन्तरविशिष्टस्य पक्षताव्युदासाय तदा 
तं प्रति तस्येत्युक्तिः ॥ 

ननु साध्यधर्मविरिष्टत्वं साध्यधर्मसम्बन्धित्वम्‌ । तच्च व्याप्यतया 
साधनस्याप्यस्तीति तत्रातिव्याप्तिरिति चेन । धर्मधर्मिभावेन वैशिष्ट्यस्य 
विवक्षितत्वात्‌ । साध्यपदं सपक्षादावतिव्याप्तिनिरासाय । साध्यविरिष्टः 
पक्ष इत्येवोक्ते वस्तुतोऽग्रिविरिष्टपवंतस्यापि साध्यत्वात्तद्विरिष्टान्यस्य 
पक्षत्वं स्यात्‌ । तदर्थं धर्मग्रहणम्‌ । न च वह्निरेव साध्यो न पर्वत इति 
वाच्यम्‌ । वहिस्वरूपमात्रस्य प्रागेव सिद्धत्वात्‌ । पर्वतसम्बन्धित्वेना- 
सिद्धत्वात्तदरूेण वहिः साध्यते इति चेत्तर्हि यथा पर्वतसम्बन्धित्वेन वहिः 
साध्यः तथा पर्वतोऽप्यग्निसम्बन्धित्वेन साध्य एव स्वरूपमात्रसिद्धावपि 
विरिष्टासिद्धेरुभयत्र समानत्वात्‌ ॥। 


ननु न्यायमते सहकारिसंपत्तिरूपत्वं पक्षतालक्षणमसम्भवीत्यत आह- 
त्वन्मत इति । उक्तमिति । पूरवभज्गे । तथा च तव मतेऽपि पक्षताया 
न सहकारित्वमिति भावः । नन्वेवमिति । अनुमितिसहकारिसंपततेः 
पक्षतात्वे सतीत्यर्थः । कथं पक्षधर्मताविषयक इति । पक्षताधिकरण- 
वृत्तयो धर्मः तद्विषयकत्वस्य पक्षर्मताविषयकत्वेन पक्षतायाः परामर्श" 
कालताऽवदयम्भावादिति भावः ॥ 


नन्वेवं पक्षतायाः परामर्कालीनत्वेन परामर्शस्य तदविषयकत्वात्तस्य 
चरमकालत्वेन तदनन्तरं पक्षताज्ञानस्यारक्यशङ्त्वात्पक्षताज्ञानं न दितुरिति 
स्यादित्यत आदह- पक्षताज्ञानं त्विति । त्वन्मतेऽपीति । न केवलं 
मन्मत इत्यर्थः । प्रतिबन्धकाभावरूपत्वात्प्रतिबन्धकाभावस्य च स्वरूपसत 
एव हेतुत्वादिति भावः ॥। 


नन्वेवं सपक्षादावपि कदाचिदुक्तसहकारिसंपत्तेः सम्भवात्पक्षेऽपि 
कदाचित्तदसम्भवादतिव्याप्यन्याप्ती स्यातामित्यत आह- सपक्षेति । 
१. ‹पूर्वकालता' इति स्यात्‌ । 

साध्यलक्षणे धीपदेन प्रमितेरविवक्षितत्वाद्विपक्षस्यापि ग्रहणं कृतम्‌ । 
सुधायामपीति । भक्तिपदे साध्यासिद्धेरदोषत्वोक्तिप्रस्तावे सुधायामित्यर्थः । 
स्वोक्तं मूलारूढतया दर्यति- तत्र हीति । उदाहतवाक्यद्वये हीत्यर्थः । 
संपत्तिरूपा योग्यतैवेत्यन्वयः । योग्यतापक्षमाश्रित्यैकं पक्षमुक्तवा फलोप- 
धानमाश्रित्य लक्षणान्तरमाह यद्वेति ॥। ननु्तपक्षद्वये कदाचिदेव पक्षता 
प्राप्ता न तु परामरशात्पूर्वं पश्चाच्ेत्यतस्त्वन्मतेऽपि तथैव प्रत्युता- 
वङ्यकानुमितिबेलायामेव नास्तीत्याह- त्वन्मतेऽपीति । सर्वदा 
पक्षतासत्त्वप्रकारमाह- केचित्विति । समानाधिकरणेति । यत्रानु- 
मित्युत्पादस्तदधिकरणवृत्तिरित्यर्थः । प्रमात्वेनाभिमतसमानाधिकरण- 
साध्याभावबुद्धयभाव इत्यर्थः । बुद्धयभाव इत्यक्तेऽसम्भवः । अभाव- 
बुद्धयभाव इत्युक्तेऽपि स एव दोषः । बाधाद्यभावनुद्धेः सत्त्वात्‌ । 
साध्याभावबुद्धयभाव इत्युक्तेऽपि स एव दोषः । भ्रमरूपसाध्याभावबुद्धेः 
संशयरूपायाः* सत्त्वात्‌ । प्रमारूपेत्युक्तौ वादिप्रतिवादिनिष्ठपरस्पर- 
साध्याभावबुद्धेः प्रमारूपत्वनियमाभावेन तादबुद्धौ सत्यामपि पक्षता 
स्यात्सा माभूदित्यभिमतेत्ुक्तम्‌ । प्रमात्वेनाभिमततादृशबुद्खयभाव इत्युक्तेऽपि 
व्यधिकरणपुरुषान्तरप्रतिवादिवुद्धिमादायासम्भव एवेति समानाधिकरणेत्यादि 
सर्वमर्थवत्‌ ॥ 


परार्थानुमानस्थले पक्षतालक्षणं लक्ष्निष्ठतया दर्शयति । एवं चेति । 
क्षणिकवादिनः यत्सत्ततक्षणिकं यथा दीपादि सेदं जगदित्येवंरूपक्षणि- 
कत्वानुमाने जगतः पक्षता युक्तेत्यन्वयः । प्रत्यमिज्ञारूपा जगत्यक्षणिकत्व- 
धीस्तावत्क्षणिकवादिनोऽक्षणिकवादिनश्चास्ति । तत्र क्षणिकवादिनः 
प्रमात्वेनानभिमता । अन्यस्य तु प्रमात्वेनाभिमता । सा चानुमातरि 
क्षणिकवादिनि सत्त्वात्समानाधिकरणा । अक्षणिकवादिनि सत्त्वाग्यधिकरणा 
१. अत्र “वा शाब्दः स्यात्‌ । 

च । तथा च तादरासाध्याभाववुद्धौ सत्यामपि समानाधिकरणप्रमात्वाभिमत- 
बुद्धयभावात्पक्षता युक्तेत्यर्थः । अक्षणिकवादिनि क्षणिकवादिनि चेत्यनन्तरं 
विद्यमानत्वेनेति दोषः । प्रत्यक्षायां प्रत्यभिज्ञानादिसाक्षात्काररूपाया- 
मित्यर्थः । नन्वेवं महानसादावप्युक्तरूपानुमितिविषयत्वयोग्यत्वसत्त्वात्पक्षता 
स्यात्‌ । तथा च तत्कार्याणां सपक्षत्वाव्यवहारपक्षत्वव्यवहारानुमिती - 
नामापात इत्यत आह- धूमेति । पक्षत्वाव्यवहारोऽपीत्यत्र हेतुरनुमित्य- 
विषयत्वादिति । लिङ्गपरामर्शादीति । तत्र यथा विकलितव्याप्ति- 
स्मरणकरादिरूपलिङ्गदर्शनयोभविऽपि व्यापिविरिष्टलिङ्गदर्शानरूपपरामर्शा- 
भावाद्वा परामरासत्त्वेऽपि प्रत्यक्षसामग्रीबलवत्त्वेन वा यथा नानुमिति- 
स्तथेत्यर्थः ॥ 


अत्र गौरवमरुचिवीजमित्येके । दैवान्महानसादौ सत्यपि पराम 
प्रत्यक्षसामम्य्ामसत्यां चानुमित्यापत्त्या पक्षत्वन्यवहाराद्यापात इत्यन्ये ॥ 


।। इति स्वमते पक्षलक्षणम्‌ ।। ६ ॥ 


अथोपाधिवादः ।। ३ ॥। 
अथ स्वाभिमतोपाधिसामान्यलक्षणम्‌ ।। ७ ।। 


अथोपाधिज्ञानस्य व्याप्षिज्ञानप्रतिबन्धकत्वादपाधिर्निरूप्यते । 
साध्यव्यापकत्वे सति साधनाव्यापक उपाधिः ।॥। 


ननु वायुः स्पार्शनः अनुद्धूतरूपानधिकरणत्वे सति प्रत्यक्ष- 
स्यराश्रयत्वात्‌ घटवदित्यादौ पक्षधर्मेण द्रव्यत्वेनावच्छिनसाध्यव्यापके 
चाध्चुषत्वायुपाधौ, समवायः समवेतः सम्बन्धत्वात्‌ संयोगवत्‌ इत्यादौ 

साधनेन सम्बन्धत्बेनावच्छिन्नसाध्यन्यापके कृतकत्वायुपाधौ 
चाव्याप्तिः । तत्र स्यार्शेनत्वादेरेव साध्यत्वात्‌ । साध्यपदेन पक्षधर्मा- 
यवच्छिनसाध्यविवक्षायां तु विमतो धूमवान्‌ वहिमत्त्वादित्यादौ 
शुद्धसाध्यव्यापके आद्रेन्धनायुपाधौ, वैधीरहिसा अधर्मसाधनं दिसात्वा- 
दित्यादौ निषिद्धत्वाचुपाधौ चाव्याप्तिरिति चेन्न ॥ 


साध्यपदेन हि व्यापकतावच्छेदकधर्माधिकरणत्वमात्रं विवक्षितम्‌ 
न तु तदतिरिक्तधर्मानवच्छिन्नत्वमपि । एवं च यथा शुद्धसाध्यं 
धूमादिकं व्यापकतावच्छेदकधूमत्वादिर्माधिकरणं तथा द्रव्यत्व- 
समानाधिकरणं स्पार्शनत्वरूपमपि साध्यं व्यापकतावच्छेदक - 
स्पार्शनत्वत्वाधिकरणमेवेति न कुत्राप्यव्याधिः । न हि धवलत्व- 
समानाधिकरणं गोत्वमगोत्वं भवति ॥। 


एतदेवाभिप्रत्योक्तं सुधायाम्‌- साध्यपदेनावच्छिनानवच्छिन- 
साध्याभिधानादिति ॥ 


यद्यप्यवच्छिननसाध्यव्यापकोऽवच्छिन्नसाध्य एवोपाधिः । तथापि 
स्वव्यावृत््यावच्छिनसाध्यं व्यावर्तंयन्नवच्छेदकव्यावृत्तेरसम्भवाद- 
वच्छेयशुद्धसाध्यव्यावृत्तौ पर्यवस्यन्भिक्षुपादप्रसरणन्यायेन जुद्धसाध्य- 
साधकानुमानेऽपि दोषो भवति । यथा विेषणासिद्धो विशिषटदेत्वसिद्धो 
पर्यवस्यन्हेतुदोषो भवति तथेति नार्थान्तरादिकम्‌ । व्यज्ञनवत्त्वायपि 
महानसत्वायवच्छिनवहिरूपसाध्यव्यापकत्वात्तत्रोपाधिरेव किंतु 
धूमानुमानस्यानुकूलतर्कसनाथत्वेनावच्छेयवहिव्यावृत्तेरसम्भवा- 
दवच्छेदकमहानसत्वव्यावृत्तेरेव च सम्भवाद्वहिमात्रसाधक- 
धूमानुमानदूषणे न शक्त इति न तत्र दोष इति भेदः ॥ 

न्यायदीपः 


उपाधिनिरूपणे का पूवसङ्गतिरित्याह- अथोपाधीति । एवमनुमानोप- 
युक्तव्याप्यादिनिरूपणानन्तरमवसरप्रापतं प्रतिबन्धकस्वरूपं निरूप्यत 
इत्यर्थः । एतेन यन्मणौ पक्षतोक्तेः प्रागेवोपाधिनिरूपणं तदनवसर - 
दुस्थमित्युक्तं भवति । उपाधिज्ञानं हि द्वेधा व्याप्िग्रहणकालीनं व्या्ि- 
ग्रहणानन्तरमनुमानप्रयोगकालीनं चेति । तत्रा्यामिप्रायेणोक्तं- व्यापिज्ञान- 
प्रतिबन्धकत्वादिति । द्वितीयस्य प्रतिपक्षतया दोषत्वेनानुमिति- 
प्रतिबन्धकत्वात्‌ । व्याप्तिज्ञानप्रतिबन्धकत्वप्रकारश्च साध्यव्यापकं 
परित्यजतो हेतोः साध्यपरित्यागस्यावङ्यकत्वादिनोपाधेदूषकताबीजोक्तिवादे 
व्यक्तः || 


'साध्यव्यापकवैलोम्यमव्याप्तिः साधनस्य तु" । 


इति युक्तिपादीयानुव्याख्यानसुधायुक्तिं हदि कृत्वोपाधिसामान्य- 
लक्षणमाह- साध्येति । अत्र साध्यपदेन पूरवाक्तदिक्ञा न लिङ्गजन्यधी- 
विषयत्वरूपं विवक्षितम्‌ । येन व्याप्षिग्रहदश्ञायां महानसीयधूमादे - 
स्तादृशत्वाभावेन तदुपाध्यद्ेन्धनादावव्यािः स्यात्‌ । किंतु व्यापकता- 
वच्छेदकधर्मवत्त्वमात्रमित्यग्रे व्यक्तम्‌ । धूमाद्यनुमाने व्यज्ञनवत्त्वादेरुपाधिता- 
व्यावृत््यर्थं सत्यन्तम्‌ । तत्रैव प्रमेयत्वादेरुपाधितानिरासाय साधनाव्यापक 
इत्युक्तिः । साधनेति साधनत्वाभिमतमुच्यते । एवं साध्यपदेनापि । 
अत्राविनाभावस्यैव व्याप्तित्वोपगमेनानौपाधिकत्वरूपव्याप्ेरनादराना- 
न्योन्याश्रय: ॥ 


उक्तलक्षणस्याव्याप्तत्वराद्कोत्तरे सुधोक्ते विवरितुमाक्षिपति- नन्विति । 
स्पार्नं त्वगिन्द्रियवेद्यः । हेतौ परमाण्वादावव्यभिचाराय प्रत्यक्षेति स्प- 


उपाधिवादे स्वाभिमतोपाधिसामान्यलक्षणम्‌ 67 


विङेषणम्‌ । तप्तवारिस्थवहावन्यभिचाराय सत्यन्तम्‌ । तन्मात्रस्य 
गगनादावन्यभिचाराय विरोष्यम्‌ । चाक्षुषत्वादयुपाधावन्यापतिरित्यन्वयः । 
यत्र स्पार्ञानत्वं तत्र चाक्चुषत्वमिति स्परशागुण एव व्यभिचारेण शद्धसाध्य- 
व्यापकत्वस्याभावेऽपि द्रव्यत्वे सति स्पार्शानत्वं यत्र तत्र चाक्षुषत्वमिति 
घटादौ व्याप्षिदरनेन पक्षधर्मावच्छिन्नसाध्यव्यापकत्वस्य सत्त्वात्ततराव्याप्तिः । 
तथा यत्र समवेतत्वं तत्र कृतकत्वमित्यस्य जात्यादौ व्यभिचारेण 
कृतकत्वस्य शुद्धसाध्यान्यापकत्वेऽपि सम्बन्धत्वे सति समवेतत्वं यत्र तत्र 
कृतकत्वमिति व्याप्तेः संयोगे दानिन साधनावच्छिनसाध्यन्यापकोपाधौ 
चान्यापिरित्यर्थः । अत्रावच्छिनत्वं समानाधिकरणत्वं ध्येयम्‌ । अव्यां 
व्यनक्ति- तत्रेति । उक्तानुमानद्वये, न त्ववच्छिननं स्पार्शनत्वादिकम्‌ । 
येनोक्तलक्षणसत्त्वादव्याधि्न स्यादिति भावः ॥। नन्वेतावुपाधित्वेनासब्राह्यौ । 
किं तु शृद्धसाध्यन्यापक एवेति चेन ॥ 


““वक्तृशरोतृप्रसक्तीनां यदापषिरनुकूलता'" । इत्यादौ (अथातो ब्रह्म- 
जिज्ञासा" इत्यादि शां प्रमाणमनुकूलवक्तरादिमत्त्वादित्यनुमाने वाक्यत्वा- 
यवच्छिनसाध्यव्यापकस्याप्तवाक्यत्वादेरुपाधित्वस्वीकाराद्रकष्माणदूषकताबीज- 
स्यावच्छिन्नानवच्छिनसाध्यव्यापकोपाधिसाधारण्याचेति भावः ॥। 


यद्यपि समवायस्याप्रामाणिकत्वेन तत्र साध्यहेत्वोर्बाधादिनैव तदनु- 
मानस्य दुष्टता तत्रोपाधेरनङ्गीकारेऽपि न क्षतिः तथापि नोदाहरण- 
मादरणीयमिति न्यायेन ध्वंसो विनाज्ञी जन्यत्वादित्यादौ साधनावच्छि्न- 
साध्यव्यापकस्य कृतकत्वादेरुपाधित्वेनोदाहरणान्तरसम्भवेन च साधना- 
वच्छिननसाध्यव्यापकोपाधिप्रदर्शन एव तात्पर्यात्‌ । परमते प्रसिद्धत्वा- 
त्सुधायामस्यैवानुवादात्‌ समवायपक्षक एव प्रयोगो दर्गित इत्यदोषः ।। 

साध्येति । सामान्यलक्षणगतसाध्यपदेनेत्यर्थः । पक्षधमति । पक्षधर्मा- 
वच्छिन्त्यर्थः । व्यापकतावच्छेदकेति । यस्मिन्प्रयोगे यब्यापकता- 
वच्छेदकम्‌ तद्धर्मावच्छिनसाध्यव्यापक उपाधिरित्यर्थः । उक्तं सुधाया- 
मिति । साध्यन्यापकवैलोम्यमित्येतव्याख्यानसुधायामित्यर्थः । ननु 
शद्धसाध्यप्रयोगेऽवच्छिनसाध्यव्यापकोपाध्यक्तौ प्रकृतानुपयुक्तान्वितोक्ति- 
रूपार्थान्तरतादोषः स्यादित्यारशङ्कामनूद्य शुद्धसाध्यप्रयोगदूषकत्वस्यापि 
सत्त्वान्न दोष इति भावेन परिहरति । यदपीति ।! 


नन्वेवं पर्वतोऽग्निमान्‌ धूमवत्त्वादित्यादिसदनुमानभङ्गप्रसङ्गः । 
तत्राप्युक्तदिङाऽच्छिनसाध्यन्यापकोपाधिसम्भवादित्यत आह- 
व्यज्जनवत्त्वादिकमिति । न रक्तं इति विभागः । 

अथवा यो यद्धर्मावच्छिनसाध्यव्यापकत्वे सति साधनाल्यापकः 
स तत्रोपाधिः । साध्यव्यापकत्वे सति साधनाव्यापक उपाधिरिति 
सुधायामपि साध्यन्यापकपदेनेदमेव विवक्षितम्‌ । एवं चावच्छिनन- 
साध्यव्यापके नाव्यापिशङ्ापिः । नापि शुद्धसाध्यव्यापके आर्द्रन्ध- 
नादौ । तस्यापि धूमत्वादिधर्मावच्छिनधूमरूपसाध्यव्यापकत्वात्‌ । 
एवं च सर्वोऽप्युपाधिरवच्छिनसाध्यव्यापक एव । सुधायामन- 
वच्छिनपदं तु व्यापकतावच्छेदकधर्मान्यधर्मेणानवच्छिन्नत्वाभिप्रायम्‌ । 


यद्वा साध्यादिपदस्थाने यत्पदप्रक्षपेण यो यव्यापकत्वे सति यद- 
व्यापकः स स्वाव्याप्ये तस्मिन्हेतावुपाधिरित्यस्तु । एवं च 
दरन्यत्वावच्छिनस्पार्शनत्वस्य दृष्यानुमानसाध्यत्वाभावेऽपि तत्र 


१. पाठान्तरे अपिपदं न । 

चाक्षुषत्वोपाधितासिद्धिः । सुधायां साध्यपदं तु प्रायिकाभिप्रायम्‌ । 
अत एव सुधायां वस्तुतस्तु यो धर्मों यग्यापकाव्यापकस्तस्य 
तेनाव्याप्िरिति साध्यपदस्थाने यत्पदमेव प्रयुक्तम्‌ ॥ 


अत्र द्वितीयतृतीयपक्षयोरप्यवच्छिनसाध्यव्यापकेऽर्थान्तरनिरास 
आदपक्षवद्रष्टव्यः ॥ 


अत्र चाये पक्षे अवच्छिननसाध्यमपि साध्यमेव । द्वितीये शुद्ध- 
साध्यमप्यवच्छिन्नसाध्यमेव । तृतीयेऽवच्छिनसाध्यस्यासाध्यत्वेऽपि 
चाक्षुषत्वस्य तत्रोपाधित्वमिति भेदो द्रष्टव्यः ॥ 


केचित्तु स्पार्शनत्वादिरूपशुद्धसाध्य एव द्रव्यत्वादिविशिष्ट- 
चाक्षुषत्वाभावस्याभाव उपाधिः ।.अयं च विशिष्टाभावरूप उपाधिः 
साध्यवति स्परशादौ द्रव्यत्वरूपविशेषणस्याभावेन घटादौ ` चाक्षुषत्वा- 
भावरूपविशेष्यस्याभावेनानुगत इति शुद्धसाध्यव्यापकः । तदुक्तम्‌- 


“ध्य उपाधिर्लालगीति साध्ये वै यद्विरोषणे । 
तद्विशेषणयुक्तैतदभावाभूस्तु केवल” ॥ 


इति । शास्रे तु व्यतिरेकव्याप्यादिनाऽन्वयव्याप्यादि 
कमिवावच्छिननसाध्यव्यापकोपाधिनोक्तशुद्धसाध्यव्यापकोपाधिराक्िप्यत 
इत्याहुः ॥ 

अयं तु प्रकारो वायुः स्पार्शनः स्यर्शत्वादित्यसिद्धिसङकीरणे 
द्रन्यत्नाबच्छिन्नसाध्यव्यापके चाक्षुषत्नोपाधौ न सम्भव- 
तीत्यसार्वत्निकः । तत्र द्रव्यत्वावच्छिनचाक्षुषत्वाभावाभाव- 
रूपोपाधावुक्तरीत्या स्पार्शनत्वरूपसाध्यव्यापकत्वेऽपि स्परशत्व- 


१. ^(तु" इति पाठान्तरे अधिकम्‌ । 

रूपसाधनाव्यापकत्वस्याभावात्साधनवति स्पर्शे द्रव्यत्वाभावेन 
द्रन्यत्वविरिष्टस्य चाक्षुषत्वाभावस्याभावेनोपाधेः साधन- 
व्यापकत्वात्‌ ॥ 


अत एव सुधायां ““कचित्साध्यावच्छेदकावच्छिनस्योपाध्य- 
भावस्य हेतुत्वायथा वायुः स्पार्शनो न द्रव्यत्वे सत्यचाक्षुषत्वात्‌"” 
इति कचित्पद प्रयुक्तम्‌ ॥ 


यत्तु साधनव्यापकोऽपि कचिद्पाधिर्यत्र पक्षावृत्तिरैतुः यथा करका 
पृथिवी कठिनसंयोगवक्त्वादित्यादावनुष्णाशीतस्पर्शवत्त्वमिति । तन्न । 
अस्योपाधित्वे घटः पृथिवी कटिनसंयोगवत्त्वादित्यत्राप्युपाधित्वा- 
पातात्‌ । न हि स एव धर्मस्तस्मिन्नेव साध्ये पक्षभेदमात्रेणोपाधि- 
रनुपाधिश्च भवति । अनुष्णाीतस्पञ्ाभावस्य साध्याभाव साधकत्वं 
तु नोपाध्यभावत्वात्‌ साधनव्यापकस्याप्युपाधित्वेऽतिप्रसङ्गात्‌ । किंतु 
प्रतिपक्षान्तरवत्स्वत एव साध्याभावव्याप्तत्वात्‌ । न हि सर्वाऽपि 
प्रतिपक्ष उपाध्यभावरूपः ॥। 


न्यायदीपः 


एवं यथाश्रुतं सुधोक्तं समर्थ्य प्रकारान्तरेण पक्षद्वयमाह- अथवेति । 
यद्वा इति च । आदयपक्षवदिति । स्वव्यावृत्त्ावच्छिनं साध्यं व्यावर्त - 
यनित्यादिनोक्तदिङोति भावः ।। 


पक्षाणां विवेकं स्वयमेवाह- अत्र चाय इति । साध्यमेवेति । 
न्यापकतावच्छेदकधर्माधिकरणत्वमात्रस्य साध्यपदेन विवक्षितत्वादिति 
भावः । उदयनादिमतमादह- केचित्त्विति । साध्यव्यापकत्वं व्यनक्ति- 
अयं चेति । य इति । य उपाधिश्चाक्षुषत्वाभावस्याभावरूप उपाधिः । 

साध्ये स्पार्ञनत्वरूपसाध्ये । द्रव्यत्वरूपयद्विशेषणे सति लालगीति 
सम्यक्सम्बध्राति तद्विशेषणयुक्तेतस्य द्रन्यत्वविरिष्टचाक्षुषत्वाभावस्याभावः 
केवले साध्ये व्यापक एव स उपाधिर्भवतीत्यर्थः । एवं तर्हिं शासे 
रुद्धसाध्यव्यापकरूपैकरूपोपाधिमनुक्तवाऽवच्छिनसाध्यन्यापकोक्तिः 
किमर्थत्यत आह- शास्रे त्तिति । तदक्षपार्था तदुक्तिरिति वाक्यङोषः ॥। 


अत्र पक्षे स्वयमेव दोषमाह- अयं त्विति । न सम्भवतीत्यक्तासम्भवं 
व्यनक्ति- तत्रेति । स्यरत्वरूपेति । कुत इत्यतो विरोषणाभावगप्रयुक्त- 
विशिष्टाभावस्य सत्त्वादिति भावेनाह- साधनवतीति । स्पर्ात्वरूप- 
साधनवतीत्यर्थः । अत एव असार्वत्रिकत्वादेन । सुधायां साध्य- 
व्यापकवैलोम्यमित्यादे््याख्यानसुधायामित्यर्थः । कचित्पदं प्रयुक्तमिति । 
द्रन्यत्वविरिष्टस्य चाक्षुषत्वस्याभाव उपाधिरिति दि प्रागुक्तम्‌ । एतदभावश्च 
प्रतिपक्षप्रयोगे देतूकृत्य कचित्पदं प्रयुक्तं चेत्प्रागुक्तविरिष्टाभावरूपोपाधि- 
प्रकारश्च कचिदेवेत्युक्तं भवतीति भावः । एतेन सुधावाक्यं केचि- 
त्वित्युपन्यस्तपक्षामिप्रायेणेत्युक्तं भवति ॥। 


कचित्साधनव्यापकोऽप्युपाधिर्यत्र पक्षावृत्तर्हतुरित्यादिना मण्युक्तेः 
साधनव्यापकस्याप्युपाधित्वात्कथं ““साध्यन्यापकवैलोम्यं साधनस्य” - 
त्यनुल्याख्यानादौ लक्षणोक्तिरित्यतस्तं पक्षमनुद्य निराह- यत्वित्यादिना । 
करकेति पक्षः पृथिवीति साध्यम्‌ । कठिनसंयोगवत्त्वं पाषाणादावेव न तु 
करकायां अल्पकाल एव द्रवीभावदर्शनात्‌ । पक्षावृत्तिश्वायं हेतुः । हेतोः 
पक्षवृत्तित्वे तव्यापकस्योपाधेरपि पक्षवृत्तितया तव्यतिरेकस्य स्वरूपा- 
सिद्धत्वेन स्वव्यावृत्तिबलेन पक्षात्साध्यव्यावृत्तिसंपादनस्याशक्यतया 
दुषकत्वमुपाधेर्न स्यात्‌ इति यत्र पक्षावृ्र्हेतरि्युक्तम्‌ । अनुष्णेति । 
यत्र पृथिवीत्वं घटादौ तत्रानुष्णाीतस्पर्शक्त्वमिति साध्यव्यापकम्‌ । यत्र 

कठिनसंयोगवत्तवं घटादावेव तत्रानुष्णाङीतस्पर्ावत्त्वमित्यपि नियमात्साधन- 
व्यापकं च । पृथिवीवाय्वोरनुष्णाङीतस्पर्शवत्त्वोपगमादिति भावः ॥ 


नन्वेकत्रोपाधित्वेऽन्यत्रापि कुत इत्यत आह- न हीति । ननु भवत्वयं 
पक्षवृत्तिदेतावप्युपाधिः । अनुकूलतर्केण तनिरासो भविष्यतीति चेत्तर्हि 
करका पृथिवीत्यादावपि तथाऽस्तु । न च तत्रानुकूलतकों नास्तीति 
वाच्यम्‌ । तर्हिं तत एव तस्य दुष्टत्वे किमनेनालीकिकेन सदनुमानदुष्टता- 
पादकेन साधनन्यापकस्याप्युपाधित्वकल्पनेन । “नन्वस्य पक्षवृत्तिहेता- 
वप्युपाधित्वे घटो न पृथिवी अनुष्णाङ्ीतस्पर्शावत्त्वाभावाज्नलवदिति 
स्वाभावेन साध्याभावसाधनं न स्यादित्यत आह- अनुष्णेति । 
अतिप्रसङ्गादिति । धूमाद्नुमाने प्रमेयत्वादेरप्युपाधितापातादिति भावः ॥। 


।। इति स्वाभिमतोपाधिसामान्यलक्षणम्‌ ।। ७ ।। 


अथोदयनायुक्तोपाधिलक्षणभङ्गः ।। ८ ॥ 


उदयनादयस्तु साध्यसमव्याप्तत्वे सति साधनाव्यापक 
उपाधिरित्याहुस्तन । शाखे पार्थिवपरमाणुरूपादयो नित्याः परमाणु- 
विङोषगुणत्वादाप्यपरमाणुरूपवदित्यादौ पृथिवीविशेषगुणत्वाभावादे- 
विंषमव्याप्तस्याप्युपाधित्वस्वीकारात्‌ । समव्याप्यभावेऽपि वक्ष्यमाण- 
रीत्या साध्यव्यापकलत्वादिमात्रेण प्रतिपक्षायुनायकत्वसम्भवेन 
दुषकताबीजसाम्याच्च । साध्यव्याप्यत्वरूपस्वधर्मस्य साधने 
प्रतिनिम्बजनकत्वरूपावयवा्थाभावेऽपि लाभायुपाधिना कृतमित्या- 
दाविव रूढ्योपाधिपदप्रयोगोपपनत्तेश्च ॥। 


१. ““नन्वस्यानुपाधित्वे करका न पृथिवी अनुष्णाङ्गीतः..."' इति पाठान्तरम्‌ । 

किञ्च न शास्रे लोकव्यवहारार्थमुपाधिव्युत्पादनम्‌ । कित्वनुमान- 
दृषणार्थमिति विषमव्याप्िके उपाधिशब्दः पारिभाषिकोऽस्तु । 
निधितसाध्यकादौ सपक्षादिशब्दवत्‌ समव्याप्तेऽवयवार्थस्य सत्तवेनान्यत्र 
गौणो वाऽस्तु । विषमव्यापिकस्य दूषणत्य एव हि ममाभिनिवेशः । 
न तु तत्रोपाधिशब्दस्य मुख्यत्वेऽपि ॥ 


ननु विषमव्याप्तस्योपाधित्वे बाधानुन्ीतपक्षेतरोऽप्युपाधिः 
स्यादिति चेन । अनुमाने अनुकूलतकसित्त्वे इष्टापत्तेः । तत्सत्त्वे 
उपाधेः साध्यान्यापकत्वनिश्चयात्‌ । अन्यथा तवापि शब्दोऽभिधेयः 
प्रमेयत्वादित्यादावशब्दत्वादेः समव्याप्तपक्षेतरस्य निरासो न स्यात्‌ । 
अत एवानुव्याख्याने साध्यव्यापकत्वमेवोक्तम्‌ न तु समन्याप्निः ॥। 


केचिन्तु- व्यतिरेकिधर्मत्वमुपाधिसामान्यलक्षणम्‌ । शुद्धसाध्य- 
व्यापकत्वावच्छिनसाध्यव्यापकत्वादीनि तु विशेषलक्षणानीत्याहुः । 
तन । व्यतिरेकिधर्मत्वस्यात्रायमुपाधिरिति व्यवहाराहेतुत्वात्‌ । 
अनुमितिप्रतिबन्धकज्ञानविषयतानवच्छेदकत्वाच्च ।। 


कधित्तु- पर्यवसितसाध्यव्यापकत्वे सति साधनाव्यापक 
उपाधिः । पर्यबसितत्वं च पक्षधर्मताबललभ्यत्वम्‌ । एवं च शब्दः 
स्वस्वेतरावृत्तित्वरहितनित्यावृत्तिधर्माधिकरणम्‌ मेयत्वादित्यादौ 
पर्यवसितेऽनित्यत्वे कृतकत्वमुपाधिः । तत्साधनेऽनित्यत्वमुपाधि 
रित्याह । तन्न । तथात्वे हि द्रयणुकस्य सावयवत्वे सिद्ध द्रयणुक 
मनित्यद्रन्यासमवेतम्‌ महत्वानधिकरणद्रन्यसमवेतत्वादित्यत्र पर्य 


वसिते नित्यद्रव्यसमवेतत्वे निःस्पर्शद्रन्यसमवेतत्वमुपाधिः स्यात्‌ ॥। 


किञ्च पक्षधर्मताबललभ्यसाध्यसिद्धौ निष्फल उपाधिः । तदसिद्धौ 
कस्य व्यापकः ॥। 

न्यायदीपः 


अनुन्यांख्याने साध्यव्यापक्वैलोम्यं साधनस्येत्युपाधिलक्षणोक्तिः 
साध्यसमव्यापकत्वलक्षणनिरासायेत्यक्तवा सुधायां "दूषितं तद्विशादीकुर्वनाह- 
उदयनादयस्त्िति । यद्यप्येतन्मतं मणावेव पूर्वपक्षे निरस्तम्‌ । 
तथाप्यधिकदोषविवक्षया सुधावाक्यविवरणचिकीर्षया चात्र पुनरुपन्यासः । 
समव्याप्तत्वं किं विषमव्या्स्योपाधित्वेन शस्रकरिरनुपादानादुपादीयते, उत 
दूषकताबीजस्य समव्याप्त एव सम्भवेन विषमन्याप्ोपाधेरभावात्‌ । 


अथ- 
स्वसम्बन्धेन यः स्वीयं धर्ममन्यत्र दर्शयेत्‌ । 
स उपाधिर्यथा लोके जपादिः स्फटिकादिषु ॥ 


इहाप्यन्याप्यहेत्वर्थन्याप्तत्व्रमहेतुता । 
ववष. स्वात्‌ 4. | 


इत्याद्युक्त्या यः समीपस्थिते हेतौ स्वधर्म व्याप्यत्वमादधाती- 
त्युपाधिपदस्यान्वर्थत्वसिद्धर्थ, यद्वा पक्षेतरत्वस्योपाधित्वनिवृत्यर्थमिति । 
आद्यं निराह- शाख इति । विषमव्याप्तस्येति । यत्र नित्यत्वं तत्र 
पार्थिवविोषगुणत्वाभावो जलपरमाण्वादाविति साध्यन्यापकत्वमिव यत्र 
पार्थिवविदोषगुणत्वाभावस्तत्र नित्यत्वमिति नास्ति । घटादौ व्यभिचारादतो 
विषमव्याप्तस्येत्युक्तम्‌ । द्वितीयं निराह- समेति । वक्ष्यमाणेति । 
दूषकताबीजोक्तिप्रस्ताव इति भावः । तृतीयं प्रत्याह- साध्येति ॥। 

ननु- 

““भवेतां यदि वृक्षस्य वाजिकर्णौ कथञ्चन । 
अदृष्टं समुदायस्य कः शक्तिं जातु कल्पयेत्‌"' ॥ 

१. ““तदूषितम्‌! इति पाठान्तरम्‌ 

इति न्यायेनावयवार्थसम्भवे रूढिकल्पना न युक्तेत्यतः मण्युक्तदोषान्तरं 
चाह- किब्ेति । सुधोक्तमाह- समव्याप्र इति । चतुर्थं श्ते- नन्विति । 
बाधस्थले सर्व तेजोऽनुष्णं पदार्थत्वादित्यादौ अतेजस्त्वादिरूपस्य 
पक्षेतरत्वस्योपाधित्वस्वीकाराद्वाधानुजीतेत्युक्तम्‌ । अनुव्याख्यान इति । 
साध्यव्यापकवैलोम्यमित्यनुन्याख्याने । व्यतिरेकिधर्मत्वमिति । 
अभावप्रतियोगिधर्मत्वमित्यर्थः । धर्मत्वमात्रस्य प्रमेयत्वादावपि सत्त्वा- 
द्ववतिरेकीत्युक्तम्‌ । शुद्धेति । शद्धन्यापकत्वावच्छिनसाध्यन्यापकत्व- 
साधनावच्छिनसाध्यव्यापकत्वघटितानीत्यर्थः । अनुमितिप्रतिबन्धकेति । 
यदवच्छिनविषयकं ज्ञानं अनुमितिप्रतिबन्धकं तादृशं ह्युपाधित्व 
मनुमानदृषणार्थमिह निरूपणीयम्‌ । तादुरं च साध्यन्यापकत्वादिकमेव न 
तूक्तरूपमिति भावः ॥ 


रत्रकोडकारमतमाह- कश्चिदिति । पक्षधर्मताबललभ्यत्वमिति । 
तथा च बाधानुनीतपक्षेतरेऽपि नातिव्याप्तिः । तस्य पक्षीयसाध्या- 
व्यापकत्वादिति भावः । स्वेति । स्वस्मिन्स्वेतरत्र चावृत्तित्वरहित- 
स्तत्रोभयत्र विद्यमान इति यावत्‌ । तादृशो, नित्येऽविद्यमानश्च यो धर्मः 
तदधिकरणमित्यर्थः । नित्यावृत्तिधर्माधिकरणमित्येवोक्तौ शब्दत्वरूप- 
धर्मव्त्वेनार्थान्तरं स्यात्‌ । अतो रदितेत्यन्तम्‌ । प्रमेयत्वादिधर्मवत्तवे- 
नार्थान्तरनिरासाय नित्यावृत्तत्युक्तम्‌ । तत्साधन इति । स्वस्वेतरावृ्तित्व- 
रहिताकृतकावृत्तिधर्माधिकरणमित्येवेरूपेण कृतकत्वसाधन इत्यर्थः । एवं 
च पक्षधर्मावच्छिनसाधनावच्छिनसाध्यव्यापकादिसर्वसङ्गहः । तादृरसाध्यस्य 
पर्यवसितेत्वात्‌ ।। 


““वाचुक्तसाध्यनियमच्युतोऽपि कथकैरुपाधिरुदधाव्यः । 


पर्यवसितं नियमयन्‌ दूषकताबीजसाम्राज्यात्‌ ' ॥। 


74 तर्कताण्डवम्‌ 


न्यायदीपः 


अनुव्याख्याने साध्यन्यापकवैलोम्यं साधनस्पेत्युपाधिलक्षणोक्तिः 
साध्यसमव्यापकत्वलक्षणनिरासायेत्युत्तवा सुधायां "दूषितं तद्विशदीकुर्वनाह- 
उदयनादयस्त्विति । यद्यप्येतन्मतं मणावेव पूर्वपक्षे निरस्तम्‌ । 
तथाप्यधिकदोषविवक्षया सुधावाक्यविवरणचिकीर्षया चात्र पुनरुपन्यासः । 
समन्यापतत्वं किं विषमव्याप्तस्योपाधित्वेन शाखकरिरनुपादानादुपादीयते, उत 
दूषकताबीजस्य समव्याप्त एव सम्भवेन विषमव्याप्तोपाधेरभावात्‌ । 
अथ- 
स्वसम्बन्धेन यः स्वीयं धर्ममन्यत्र द्येत्‌ । 
स उपाधिर्यथा लोके जपादिः स्फटिकादिषु ॥ 


इहाप्यव्याप्यहेत्वर्थन्याप्त्वभ्रमहेतुता । 
उपाधेः स्यात्‌ .... ,.. ,.. | 


इत्याद्युक्त्या यः समीपस्थिते हेतौ स्वधर्म व्याप्यत्वमादधाती - 
त्युपाधिपदस्यान्वर्थत्वसिद्धयर्थ, यद्वा पक्षेतरत्वस्योपाधित्वनिवृत्त्यर्थमिति । 
आद्यं निराह- शाख इति । विषमव्याप्तस्येति । यत्र नित्यत्वं तत्र 
पार्थिवविदोषगुणत्वाभावो जलपरमाण्वादाविति साध्यव्यापकत्वमिव यत्र 
पार्थिवविदेषगुणत्वाभावस्तत्र नित्यत्वमिति नास्ति । घटादौ व्यभिचारादतो 
विषमन्याप्स्ये्युक्तम्‌ । द्वितीयं निराह- समेति । वक्ष्यमाणेति । 
दूषकताबीजोक्तिप्रस्ताव इति भावः । तृतीयं प्रत्याह- साध्येति ।। 

ननु- 

““भवेतां यदि वृक्षस्य वाजिकर्णौ कथन । 
अदृष्टं समुदायस्य कः शक्तिं जातु कल्पयेत्‌" ।। 

१. “(दूषितम्‌ इति पाठान्तरम्‌ 

इति न्यायेनावयवार्थसम्भवे रूढिकल्पना न युक्तेत्यतः मण्युक्तदोषान्तरं 
चाह- किञ्चेति । सुधोक्तमाह- समव्याप्त इति । चतुर्थं शङ्कते- नन्विति । 
बाधस्थले सर्वं तेजोऽनुष्णं पदार्थत्वादित्यादौ अतेजस्त्वादिरूपस्य 
पक्षेतरत्वस्योपाधित्वस्वीकाराद्राधानुन्ीतेत्युक्तम्‌ । अनुव्याख्यान इति । 
साध्यन्यापकवैलोम्यमित्यनुन्याख्याने । व्यतिरेकिधर्मत्वमिति । 
अभावप्रतियोगिधर्मत्वमित्यर्थः । धर्मत्वमात्रस्य प्रमेयत्वादावपि सत्त्वा- 
द्वयतिरेकीत्युक्तम्‌ । शुद्धेति । शुदधव्यापकत्वावच्छिनसाध्यव्यापकत्व- 
साधनावच्छिनसाध्यन्यापकत्वघटितानीत्यर्थः । अनुमितिप्रतिबन्धकेति । 
यदबच्छिनविषयकं ज्ञानं अनुमितिप्रतिबन्धकं तादृशं ह्युपाधित्व 
मनुमानदूषणार्थमिह निरूपणीयम्‌ । तादृरं च साध्यव्यापकत्वादिकमेव न 
तूक्तरूपमिति भावः ॥ 


रत्रकोशकारमतमाह- कश्चिदिति । पक्षर्मताबललभ्यत्वमिति । 
तथा च बाधानुनीतपक्षेतरेऽपि नातिन्याप्निः । तस्य पक्षीयसाध्या- 
व्यापकत्वादिति भावः । स्वेति । स्वस्मिन्स्वेतरत्र चावृ्तित्वरहित- 
स्तत्रोभयत्र विद्यमान इति यावत्‌ । तादृशो, नित्येऽविद्यमानश्च यो धर्मः 
तदधिकरणमित्यर्थः । नित्यावृत्तिधर्माधिकरणमित्येवोक्तौ शब्दत्वरूप- 
धर्मवत्तवेनार्थान्तरं स्यात्‌ । अतो रहितेत्यन्तम्‌ । प्रमेयत्वादिधर्मवत्त्वे- 
नार्थान्तरनिरासाय नित्यावृत्ती्युक्तम्‌ । तत्साधन इति । स्वस्वेतरावृत्तित्व- 
रहिताकृतकावृत्तिधर्माधिकरणमित्येवंरूपेण कृतकत्वसाधन इत्यर्थः । एवं 
च पक्षधर्मावच्छिनसाधनावच्छिनसाध्यन्यापकादिसरवसब्गहः । तादुरसाध्यस्य 
पर्यवसितत्वात्‌ ॥। 


“'वादुक्तसाध्यनियमच्युतोऽपि कथकैरुपाधिरुद्धाव्यः । 
पर्यवसितं नियमयन्‌ दूषकताबीजसाप्राज्यात्‌"* ॥। 

इति तद्वचनादिति भावः । सिद्ध इति । कार्यत्वादिहेतुनेति भावः । 
असमवेतत्वेन साध्यपर्यवसानवारणाय सावयवत्वे सिद्धे इत्युक्तम्‌ । द्रव्य- 
समवेतत्वमात्र्य त्रयणुकादावव्यभिचाराय महत्वानधिकरणेति द्रव्यविरोषणम्‌ । 
मणौ जन्यत्वानधिकरणेत्यायुक्तावपि जन्यविदोषणस्य व्यर्थत्वात्परित्यागः । 
निःस्पर्द्रव्येति । अत्र द्रन्यपदं समन्याप्यमिप्रायेणेति ज्ञेयम्‌ । नन्वत्र 
पक्ष एव साध्यान्यापकत्वात्पर्यवसितसाध्यन्यापकत्वं नास्त्येवेति नाति- 
व्याप्तिरित्यरुचेराह- किञ्चेति । निष्फल इति । साध्यव्यावृत््यर्थत्वादुपाधेः 
सिद्धस्य च व्यावृत्तेरयोगादिति भावः ॥ 


॥ इत्युदयनायुक्तोपाधिलक्षणमभङ्गः ।। ८ ॥ 


अथ मण्युक्तोपाधिलक्षणभद्गः ।। ९ ॥। 


मणौ तु- पर्यवसितसाध्यव्यापकत्वे सति साधनाव्यापक 
उपाधिः । यद्धर्मावच्छेदेन साध्यं प्रसिद्धं तत्पर्यवसितं स च धर्मः 
कचित्साधनमेव कचिद्रन्यत्वादिः कचिन्महानसत्वादिः । एवं च 
हिना धूमे साध्ये वस्तुगत्या महानसत्वायवच्छिनप्रसिद्धिकस्य 
धूमस्य व्यापक अआ््रेन्धनादिधूमरूपशुद्धसाध्य एवोपाधिरिति 
नाव्यापिरित्युक्तम्‌ । 


तन । धूमेन वहिसाधनेऽपि महानसत्वायवच्छिनप्रसिद्धिक- 
वहिव्यापकस्य व्यञ्जनवत्त्वादेर्वहिरूपशुद्धसाध्य एवोपाधित्वापातात्‌ । 
यदि च वहिप्रसिद्धि प्रति महानसत्त्वं न्यूनवृत्तीति नावच्छेदकम्‌ तर्हि 
स्पा्शनत्प्रसिद्ि प्रत्यपि द्रव्यत्वं न्यूनवृत्तीति नावच्छेदकं स्यात्‌ ॥। 


अत्र केचिदाहुः- यद्धर्मावच्छिन्नेत्यत्रावच्छेदको धर्मः साधन- 
व्यापकीभूतो विवक्षितः महानसत्त्वं च साधनस्य धूमस्य न 

व्यापकमिति न बह्नौ साध्ये व्यज्जनवतत्वमुपाधिः । पक्षधर्मो 
दरन्यत्वादिस्तु प्रत्यक्षस्पश्रयत्वादिसाधनन्यापक एव । अभेदेऽपि 
व्यापकत्वसत्त्वेन साधनमपि स्वव्यापकमेव । आद्रन्धनादिरपि 
साधनीभूतबहिव्यापकं यत्प्रमेयत्वादिकं तदबच्छिनधूमरूप- 
साध्यव्यापक एवेति । तन्न । आरद्रन्धनादौ वस्तुगत्या तदुक्तस्य 
प्रमेयत्वायवच्छिन्नसाध्यन्यापकत्वस्य सत्त्वेऽपि धूमरूपशुद्धसाध्य- 
व्यापकत्वज्ञानमात्रेणोपाधिव्यवहारादनुमितिप्रतिबन्धनाच ।। 


किंचैवं स इयामो मित्रापुष्टत्वादित्यादौ मित्रातनयत्वा- 
वच्छिन्नर्यामत्वव्यापकं शाकपाकजत्वमुपाधिर्न स्यात्‌ । अवच्छेद - 
कस्य मित्रातनयत्वस्य मित्रापुष्टकोकिलादावसत्वेन साधना- 
व्यापकत्वात्‌ ॥। | 


एवं वायुः स्पार्शनः प्रमेयत्वादित्यादौ द्रव्यत्वावच्छिनसाध्य- 
व्यापकं साधनस्य प्रमेयत्वस्य चाव्यापकं चाक्षुषत्वमुपाधिर्न स्यात्‌ । 
तत्र द्रव्यत्वस्य प्रमेयत्वरूपसाधनन्यापकत्वाभावात्‌ ॥ 


न चात्रायमनुपाधिः । प्रमेयत्वरूपहेतोः स्पार्शानत्वरूपसाध्य- 
विरेषणीभूतद्रव्यत्वव्यभिचारित्वेन प्रमेयत्वं स्पार्शनत्वरूपविरेष्य- 
व्यभिचारि विशेषणाव्यभिचारित्वे सति विशिष्टव्यापकव्यभिचारि- 
त्वादिति व्यभिचारसाधकटेतुविशेषणस्य द्रव्यत्वविङेषणाव्यभिचारि- 
त्वस्यासिद्धेरिति वाच्यम्‌ । न ह्युपाध्याहितव्यभिचारे त्वदुक्तमेव 
लिङ्गम्‌ । प्रमेयत्वं स्पार्शनत्वव्यभिचारि द्रव्ये स्यार्शनत्वव्यापकोद्धूत- 
रूपवत्त्वन्यभिचारित्वात्‌ द्रन्यत्ववदित्यपि व्यभिचारानुमानसम्भ- 
वात्‌ । अत्र च द्रव्य इति विशेषणं महत्वसमानाधिकरणोद्धूतस्पर्शावत्वे 
व्यभिचारवारणार्थम्‌ । त्वन्मतेऽपि द्रव्यत्वाव्यभिचारित्वे सतीति 
विशेषणमेतदर्थमेव । त्वन्मते च व्यभिचार उपाधिनियतः ॥ 

किञ्च व्यञ्जनवत्त्वादेरपि महानसत्वायवच्छिनवहिव्यापकत्वेन 
तत्रोपाधित्वेऽपि न दोष इत्युक्तत्वात्तव्यावृत्त्यर्थं साधनन्यापकत्व- 
विशेषणं व्यर्थम्‌ ।। 
अथ मतम्‌- 

तद्धर्मावच्छिनसाध्यव्यापकत्वे सति तद्धर्मावच्छिनसाधना- 
व्यापकत्वम्‌ वा, यत्र साधनाव्यापकत्वं तद्वृत्तिधर्मांबच्छिन- 


साध्यव्यापकत्वं वा, स्वानधिकरणीभूतसाधनाधिकरणवृत्तिधर्मा- 
वच्छिनसाध्यव्यापकत्वं वोपाधित्वम्‌ ।॥। 


एवं च धूमानुमाने व्यञ्जनवत्त्वादिकं नोपाधिः । तस्य महा- 
नसत्वायवच्छिनवहिं प्रतीव तदवच्छिनधूमं प्रत्यपि व्यापकत्वेन 
तद्धर्मावच्छिनसाधनान्यापकत्वाभावात्‌ । व्यञ्जनवत्त्वस्य यत्र पर्वते 
धूमरूपसाधनाव्यापकत्वं तदवृत्तिमहानसत्वायवच्छिननवहि- 
व्यापकत्वेऽपि तद्वृत्तिपर्वतत्वायवच्छिनवल्यव्यापकत्वात्‌ । व्यञ्जन- 
वत्त्वानधिकरणीभूते धूमरूपसाधनाधिकरणे पर्वते वर्तमानो यः 
पर्वतत्वादिस्तदवच्छिन्रवहयव्यापकत्वाच्च । तस्माद्गयज्जनवक्त्वादौ 
नातिन्याप्निः ॥ 


नाप्यव्याप्तिः । उद्धूतरूपवत्त्वादेर्रन्यत्वायवच्छिन्नस्पार्शनत्व- 
रूपसाध्यं प्रति व्यापकत्वेऽप्यूष्मादौ व्यभिचारेण द्रव्यत्वावच्छिन- 
परत्यक्षस्पशांश्रयत्वरूपं साधनं प्रत्यव्यापकत्वात्‌ । यत्रोष्मादौ 
साधनाव्यापकत्वं तदृत्तिद्रन्यत्वरूपधर्मावच्छिन्नसाध्यव्यापकत्वात्‌ । 
उद्धूतरूपानधिकरणे प्रत्यक्षस्परशाश्रयत्वरूपसाधनाधिकरणे उष्मणि 
वर्तमानद्रव्यत्वावच्छिन्नसाध्यव्यापकत्वाचेति ॥ 

उच्यते- 

घटः पृथिवी द्रव्यत्वादित्यत्र घटान्यत्वावच्छिननपृथिवीत्वव्यापके 
पक्ष एव साधनान्यापके घटावृत्तिगुणवक्त्वरूपोपाधावुक्तलक्षणान्य- 
व्याप्तानि । घटावृत्तिगुणवत्त्वस्य घटान्यत्वावच्छिनपृथिवीत्वं प्रतीव 
तदवच्छिनद्रव्यत्वं प्रत्यपि व्यापकत्वात्‌ । “घटात्मपक्षे साधना- 
व्यापकस्य तस्य घटवृत्तिना घटत्वेन वा द्रव्यत्वादिना वाऽवच्छिन- 
पृथिवीत्वन्यापकलत्वाभावात्‌ । स्वानधिकरणीभूते द्रव्यत्वरूप- 
साधनाधिकरणे घटे वर्तमानघटत्वादिधर्मावच्छिनसाध्यव्यापकत्वा- 
भावात ।। 


किं चार््रेन्धनायुपाधौ धूमत्वावच्छिनसाध्यव्यापकत्वे सति 
वहित्वावच्छिनसाधनाव्यापकल्वमात्रेणोपाधिव्यवहारादनुमिति- 
प्रतिबन्धाच्च नेदमुपाधित्वम्‌ । त्वयापि ह्यनेनैव हेतुद्रयेन 
व्यतिरेकिधर्मत्वादेरूपाधित्वं निरस्तम्‌ ।। 


अपि च व्यञ्जनवत्त्वादेरपि महानसत्वायवच्छिन्नवहिव्यापकत्वे- 
नोपाधित्वेऽपि न दोष इत्युक्तत्वात्तद्वयावृत्य्थं त्रेधा विशेषणं व्यर्थमेव ॥। 


अन्ये तु पर्यवसितसाध्यव्यापकत्वे सति साधनाव्यापक 
एवोपाधिः । यद्धर्मावच्छेदेन साध्यं प्रसिद्धं तदेव पर्यवसितम्‌ । नचैवं 
व्यञ्जनवत्त्वादिरपि वहिरूपशुद्धसाध्य एवोपाधिः स्यादिति वाच्यम्‌ । 
साधनाव्यापकपदेन सकलसाध्यस्य यद्धयापकं तद्रहितेऽधिकरणे 
साधनपरित्यागस्य विवक्षितत्वात्‌ । तस्य च तत्राभावात्‌ । न हि 
व्यञ्जनवत्तवेन धूमः सकलवहिव्यापकरहिते परित्यज्यते । धूमस्य 
सदनुमानत्वेन धूमवति यत्किचिद्रहिसत्त्वेन तत्र वहिव्यापकस्यावश्य- 


१. “!घटरूपः इति पाठान्तरम्‌ । 

कत्वात्‌ । शुद्धसाध्यव्यापकेऽवच्छिनिसाध्यव्यापके चोपाधौ विवक्षितं 
साधनानव्यापकत्वमस्त्येव । आर्द्रन्धनेन सकलधूमव्यापकरहिते 
तप्तायःपिण्डे बहे परित्यक्तत्वात्‌ । चाक्षुषत्वेन च सकलानि 
दरन्यगुणादिगतानि यानि स्पार्शनत्वानि तव्यापकानि यान्युद्धूत- 
रूपाधिकरणत्वोद्धतरूपसमानाधिकरणत्वादीनि तद्रहिते वायौ 
्रतयक्षस्परशाश्रयत्वस्य त्यक्तत्वादित्याहुः ॥। 


तदपि न । उक्तकुसृष्टयुक्तसाधनाव्यापकत्वायज्ञानेऽपि निषिद्ध- 
त्वादावुपाधिपदप्रयोगादनुमितिबन्धनाच् । °विरोषणवैयर््यस्योक्त- 
त्वाच्च । एवं कुसृष्टयन्तराण्यपि दष्याणि ॥। 


एतेन- यद्यभिचारित्वेन साधनस्य साध्यव्यभिचारित्वं स 
उपाधिः । एवं चावच्छिनसाध्यव्यापकः शुद्धसाध्यं प्रत्यव्यापकोऽपि 
तत्रोपाधिः । उपाधिव्यभिचारप्रयुक्तव्यभिचारस्य शुद्धसाध्येऽपि 
सत्त्वात्‌ । इयांस्तु भेदः । शुद्धसाध्यन्यापकः शुद्धसाध्य एवोपाधिः । 
अवच्छिन्नसाध्यव्यापकस्तु शुद्धेऽवच्छिन्े चोपाधिः । तव्यभिचार- 
प्रयोजकल्यभिचारनिरूपत्वादिति मण्युक्तं लक्षणान्तरमपि निरस्तम्‌ । 
साध्यव्यभिचारोनायकत्वस्योपाधिररीरानुप्रवेशे उपाधिर्व्यभिचारो- 
नायक इति सिद्धान्तविरोधात्‌ ।। 


किंच यग्यभिचारत्वेनेत्यनेनोपाधिव्यभिचारस्य किं साध्य- 
व्यभिचारानुमिति जनकत्वमभिप्रेतं किं वा जनकत्वप्रयोजक- 
रूपवत््वम्‌ । नायः । व्यभिचाराननुमिति दज्ञायामनुपाधितापातात्‌ । 
पर्वत आकाशवान्‌ धूमादित्यत्र घटस्योपाधितापाताच । शक्यते हि 
घटव्यभिचारेणाकाशव्यभिचारोऽनुमातुम्‌ । त्वन्मते आकाशा- 


१. ““विवक्षाविरेषवैय्यर्ध्यस्य'* इति पाठान्तरम्‌ । 

त्यन्ताभावस्य के बलान्वयित्वेन वृत्तिमतः सर्वस्याप्याका- 
शव्यभिचारित्वात्‌ ।। 


किंचानुमितिजनकत्वमित्यत्रानुमितिः किं भ्रमसाधारणी 
विवक्षिता प्रमारूपैव वा । आये धूमेन वह्यनुमाने घट उपाधिः 
स्यात्‌ । सम्भवति हि घटव्यभिचारित्वेन धूमस्य भ्रमरूपा 
वहिव्यभिचारानुमितिः । द्वितीये वहिना धूमानुमाने हदत्वमुपाधिः 
स्यात्‌ । हदत्वव्यभिचारित्वेन लिङ्गेनोत्पननाया अपि वहे्धूम- 
व्यभिचारानुमितेर्विषयसत्त्वेन प्रमात्वात्‌ ॥ 


अन्त्येऽप्युपाधिन्यभिचारस्य साध्यव्यभिचारं प्रति प्रयोजकत्वं 
किं स्वस्य साध्यव्यभिचारव्याप्यत्वं साधनस्य साध्यव्यापक - 
व्यभिचारत्वमेव वा । नायः । वायुः स्पार्शनः प्रत्यक्षस्याश्रयत्वा- 
दित्यत्रोद्धूतरूपवत्त्वोपाधिव्यभिचारस्य शुद्धसाध्यव्यभिचारित्व 
न्याप्यत्वाभावेन लक्षणस्याव्याप्तेः । महत्वसमानाधिकरणोद्धूत- 
स्परशवत््वस्योद्धूतरूपवत्त्वव्यभिचारित्वेऽपि स्यार्शनत्व न्यभिचारित्वा- 
भावात्‌ ।। 


द्वितीये त्वस्मदक्तलक्षण एवान्तभविः स्यात्‌ । अस्माभिरपि 
साध्यव्यापकत्वे सति साधनाव्यापक उपाधिरित्यनेन साध्यव्यापका- 
व्याप्यत्वमेव हेतोः सोपाधिकत्वमित्यभिप्रेतत्वात्‌ । उक्तं ह्यनु- 
व्याख्याने ““साध्यव्यापक वैलोम्यमव्याप्िः साधनस्य चेति! । 
साधनस्य यत्साध्यव्यापकवैलोम्यं सराध्यव्यापकाव्याप्यत्वं 
साऽव्याप्िरित्यर्थः । तस्मात्परोक्तलक्षणान्ययुक्तानि ।। 

न्यायदीपः 


मणौ त्विति । इत्युक्तमित्यन्वयः । पक्षधर्मताबललभ्यत्वं चेत्पर्य 
वसितत्वं तदा प्रागुक्तो दोष इत्यत आह- यद्धरमति । एतच सर्वसङ्गाहक- 
मित्याह- स चेति । साध्यप्रसिद्धयवच्छेदकीभूतो धर्म इत्यर्थः । ध्वंसो 
विनाङी जन्यत्वादित्यादौ भावत्वाद्युपाधिस्थले साधनमित्यर्थः । वायुरबहि- 
रिन्द्रियप्रत्यक्षः प्रमेयत्वादित्यादौ रूपव््वादयुपाधौ द्रव्यत्वादिः, अयं धूमवा- 
न्वहिमत्तवादित्यादौ व्यञ्जनवत्त्वाचयुपाधौ महानसत्वादीत्यादिः । दृषणसौकर्या- 
योपाधावुक्तरूपमुपपादयति- एवं चेति । एवमेव साधनाद्यवच्छिनस्थलेऽपि 
ध्येयमिति भावः । धूमेनेति । पर्वतोऽग्निमान्धूमवत्त्वादिति सदनुमानेऽ- 
पीत्यर्थः ॥ 


ननु- साध्यप्रसिद्धयवच्छेदकधर्मे यावत्त्वं विवक्षितं अतो व्यज्जन- 
वत्त्वादौ नातिन्याप्तिरिति चेन । वायुः प्रत्यक्षः प्रत्यक्षस्प्शाश्रयत्वा- 
दित्यत्रोद्धूतरूपवत्त्वस्यानुपाधितापत्तेः । साध्यप्रसिद्धयवच्छेदकप्रमेय- 
त्वाद्यवच्छिनप्रत्यक्षत्वाव्यापकत्वात्‌ । अतो यत्किचित्त्वमेव वाच्यम्‌ । 
तथाचोक्तदोष एवेति भावः । यदि चेति । यद्धर्मावच्छेदेनेत्यत्र साध्य- 
प्रसिद्धयन्यूनानधिकदेशवृत्तिधर्मस्यैवावाच्छेदक धर्मपदेन विवक्षितत्वादिति 
भावः । स्पार्शनत्वेति । वायुः स्पार्शनः अनुद्धूतरूपानधिकरणत्वे सति 
्रतयक्षस्परञा्रयत्वादित्यत्र चाक्ुषत्वाद्युपाधावित्यर्थः । न्यूनवृत्तीति । 
स्पर्शगुणेऽपि स्पार्शानत्वसत्त्वेऽपि द्रव्यत्वाभावादिति भावः ॥। 


केचिदिति । यज्ञपत्यादय इत्यर्थः । ननु ध्वंसो विनाज्ञी जन्यत्वा- 
दित्यादौ साधनावच्छिनसाध्यव्यापकं भावत्वमुपाधि्नं स्यात्‌ । साधनस्य 
साधनाव्यापकत्वादित्यत आद- अभेदेऽपीति । साधनवनिष्ठात्यन्ताभावा- 

प्रतियोगित्वरूपव्यापकत्वस्य साध्यादेरिव साधनस्यापिः साधनवति 
साधनात्यन्ताभावाभावादिति भावः | 


ननु शुद्धसाध्यन्यापकत्वज्ञानमात्रेणानुमितिप्रतिबन्धादौ सत्यप्यक्तलक्षणं 
सङ्गाहकमात्रमित्यतो न सङ्गाहकमप्येतदन्यापकत्वादित्याह- किञ्चेति । 
न चात्रायमनुपाधिरिति । न चेत्यस्य वाच्यमित्यनेनान्वयः । कुतोऽय- 
मनुपाधिरिति चेत्‌ हेतोः साध्यव्यभिचारित्वोनायकत्वेनोपाधेर्दृषकत्वमिति 
मते शुद्धसाध्यव्यमिचारानुमानासम्भवादित्याह- प्रमेयत्वेति । विरेषणा- 
व्यभिचारित्वे सतीति । द्रव्यत्वरूपविशेषणेत्यर्थः । महत्वसमानाधि- 
करणोद्धूतस्परत्वे व्यभिचारवारणाय सत्यन्तम्‌ । विदोषणाव्यभिचारित्वे 
सतीत्यस्यार्थनिर्दशो द्रव्यत्वाव्यभिचारित्वे सतीति । विशेषणमिति ॥ 


ननु पित्रपुत्त्वप्रमेयत्वादिहेतावुपाधेेवभ्मस्त्वित्यत आह त्वन्मते 
चेति । इत्युक्तत्वादिति । स्वाभिमतोपाधिलक्षणोक्तिप्रस्तावे व्यञ्जन- 
वत्त्वादिरपि महानसत्वाद्यवच्छिनवदहिरूपसाध्यन्यापकत्वात्तत्रोपाधि- 
रेवेत्यादिना ग्रन्थेनोक्तत्वादित्यर्थः ॥। 


पूर्वाक्तदोषनिरासाय यज्ञपतिनैवोत्परक्षितपक्षान्तराण्याङाङ्कते- अथ 
मतमिति । यद्धर्मति । येन धर्मेण साध्यव्यापकत्वं तेनैव धर्मेण साधना- 
व्यापकत्वमाद्लक्षणार्थः । स्वेति व्यञ्जनवत््वादिरुपाधिरुच्यते । स्वस्या- 
नधिकरणीमूतं यत्साधनाधिकरणं तद्ततीत्यर्थः । स्वानधिकरणहदवृत्तिहद- 
महानसान्यतरत्वावच्छिनन्यापकमेव व्यञ्जनवत्त्वमिति तत्रातिन्याप्तिनिरासाय 
साधनाधिकरणेति । एतच लक्षणत्रयं धूमेन वहिसाधनस्थले व्यञ्जन- 
वत्त्वादयुपाधौ नास्तीति नातिन्या्िरिति तावत्क्रमेणोपपादयति एवं चेति । 


१. ““सत्वात्‌"* इति पाठान्तरे अधिकम्‌ । २. ““मित्रापुष्टत्व'* इति 
पाठान्तरम्‌ । ३. ““उपाधिरेवमास्तु"" इति पाठान्तरम्‌ । 

एवं रूपेण विवक्षायां सत्यामित्यर्थः । नाप्यव्याप्तिरिति । वायुः स्पार्शनः 
्रतयक्षस्पराश्रय्वादित्यादौ द्रन्यत्वावच्छिनसाध्यन्यापकोद्धूतरूपवत्त्वा- 
द्युपाधावनव्यापिरनास्तीत्यर्थः । क्रमेण तत्र लक्षणत्रयसक्त्वं व्यनक्ति- 
उद्धतेत्यादिना । उष्मादौ व्यभिचारेणेति । उष्मतप्तवारिस्थवह्ववादौ 
्रतयक्षस्पाश्रयत्वे सत्यप्युद्धूतरूपवत्त्वाभावादिति भावः ॥। 


नन्वेवमपि गन्धप्रागभावावच्छिनो घटो गन्धवान्पृथिवीत्वादिति साध्या- 
व्यभिचारिणि हेतौ गन्धप्रागभावकालीनत्वावच्छिनसाध्यव्यापके गन्ध- 
प्रागभावकालीनत्वावच्छिनपृथिवीत्ववति पक्षे साधनान्यापके तत्कालीन- 
रूपवत्त्वादयुपाधावतिन्या्षिरेनेति चेन । यद्धर्मवति साध्यन्यापकत्वं 
तद्धर्मवति साधनाव्यापकत्वमित्यस्याभिमतत्वात्‌ ॥। 


उक्तोपाधिश्च न तथा । तद्धर्मवतिपक्षे साधनान्यापकत्वात्‌ । न चैवं 
स इयामो मित्रातनय(पुष्ट) त्वादित्यत्र नरत्वावच्छिनङयामत्वव्यापकं 
पुष्टदंसादौ साधनान्यापकं शाकपाकजत्वमुपाधिर्न स्यात्‌, नरत्ववति 
साध्यव्यापकस्य तस्य तद्वति साधनाव्यापकत्वाभावात्‌ मित्रापुष्टस्य नरस्य 
सर्वस्यैव दाकपाकजत्वादिति वाच्यम्‌ । नरहंसान्यतरत्वादिकमादाय 
तत्राप्युक्तलक्षणसत्त्वादिति मन्यन्ते । उक्तलक्षणान्यव्याप्तानीत्युक्तम्‌ । तत्र 
लक्षणत्रयासत्तवं क्रमेण व्यनक्ति घटावृत्ति गुणवत्त्वस्येत्यादिना । 
घटान्यत्वेति । घटान्यस्मिन्पृथिवीत्ववति द्रन्यत्ववति च घटावृत्तिगुण- 
वत्त्वसत्त्वेन यद्धर्मेण साध्यव्यापकत्वं तद्धर्मेण साधना व्यापकत्वाभावा- 
दाद्यमनन्याप्तम्‌ । घटवृत्तिनेत्येतद्रन्यत्वादिना वेत्यत्राप्यन्वेति ॥ 


न चायमुपाधिरेव न भवति शुद्धसाध्यव्यभिचारानुनायकत्वात्‌ । 
येनाव्यापिर्दषायेति वाच्यम्‌ । द्रव्यत्वं पृथिवीत्वव्यमिचार द्रव्यत्वपटत्व- 

प्रमेयत्वानीति प्रतीतिविरोष्यत्वे सति घटावृत्तिगुणवत्वन्यभिचारित्वात्‌ 
प्रमेयत्वादिवदित्यादिक्रमेण तत्सम्भवात्‌ । अत्र द्रव्यत्वेति स्वरूपासिद्धि- 
वारणाय । न च व्यभिचारावारकत्वेन वैयर्थ्यम्‌ । त्रितयगोचरप्रतीति- 
विरोष्यत्वे व्यर्थत्वदाङ्भानवकारात्‌ । व्यर्थविरोष्यत्वशङ्कानिरासाय पटत्वेति । 
एवं च पटत्व एव व्यभिचारवारणाय किरोष्यमिति ज्ञेयम्‌ । व्यापिग्रहस्थानार्थं 
प्रमेयत्वेत्यक्तम्‌ । घटत्वे व्यभिचारवारणाय सत्यन्तम्‌ ॥ 


अङ्गीकृत्याप्यनुपाधित्वं दोषान्तरमाह किञ्चेति । त्वयापीति । 
उक्तलक्षणत्रयवादिनापीत्यर्थः । इत्युक्तत्वादिति । स्वाभिमतोपाधि- 
लक्षणप्रस्तावे । त्रिधेति । तद्धर्मेति, तदूत्तीति, स्वानधिकरणीभूतेति, 
त्रिधेत्यर्थः । तत्राभावादित्युक्तं व्यनक्ति- न हीति । अतिव्याप्ति 
निरस्याव्या्िं च निराह- शुद्धेति । एवं कुसृष्टयन्तराणीति । तथा हि- 
साध्यव्यापकत्वे सति साध्यसमानाधिकरणत्वे सति वा साध्यन्यभिचारि- 
साधनाव्यापकत्वमुपाधिलक्षणम्‌ । अत्र निरधिकरणे साध्यविरुद्े सर्वदोषाधि- 
व्यवहारविधुरे ऽतिव्याप्तिवारणाय सत्यन्तम्‌ । व्यञ्जनवत्त्वादेधूमादि 
देतावुपाधित्वप्रसङ्गवारणाय साध्यव्यभिचारीति विदोषणमित्यादि । तदप्येतेनैव 
निरस्तम्‌ । एतदज्ञानेऽप्युपाधिव्यवहारादनुमितिप्रतिबन्धाचेत्यक्तदेतुभ्यः ।। 


न चेदं संग्राहकमात्रमुक्तमिति वाच्यम्‌ । अनुमानदूषणार्थं द्युपाधि- 
निरूपणम्‌ । अनुमिति प्रतिबन्धकज्ञानविषयतावच्छेदकमुपाधित्वमिह 
निरूप्यमिति मणावप्युक्तेः । अतस्तादुरस्यैव सर्वसङ्गाहकस्य प्रन्थकृदुक्त- 
रीत्या त्रेधा वक्तुं राक्यत्वेनान्यादृरास्याप्यनादरणीयत्वात्‌ । एवं साध्य- 
व्यापकतास्थलातिरिक्ते साधनसमानाधिकरणो यो धर्मस्तदवच्छिन- 
साध्यव्यापकत्वे सति साधनान्यापकमित्या्यपि निरस्तमित्यर्थः ॥ 

यथाश्रुतं मणिवाक्यमनुवदति- यग्यभिचारित्वेनेति । अनुमीयत इति 
ठोषः । अन्याप्तिनिरासाय सर्त्रेतदस्तीति पक्षधरायुक्तदिशोपपादयति- एवं 
चेति । वायुः प्रत्यक्षः प्रतयक्षस्पाश्रयत्वादित्यत्रोद्धूतरूपवत्त्वादिः, ध्वंसो 
विनारी जन्यत्वादित्यादौ भावत्वादिश्चावच्छिनसाध्यव्यापकः । 
उपाधिव्यभिचारेति । प्रत्यक्षस्परंश्रयत्वं जन्यत्वं वा प्रत्यक्षत्वन्यभिचारि 
विनारित्वन्यभिचारि वा द्रव्यत्वादि रूपविङोषणाव्यभिचारित्वे सति 
तद्विरिषटप्रत्यक्षत्वादि व्यापकोद्धूतरूपवत्त्वादि व्यभिचारित्वात्‌ । इत्येवं 
रूपेणोपाधिन्यभिचारप्रयुक्तस्येत्यर्थ; । शुद्धावच्छिनसाध्यव्यापके 
सर्वत्रैकरूप्यमेव किमित्यत आह- इयांस्त्विति । इति सिद्धान्तेति । 
उपाधिरित्यक्ते साध्यन्यभिचारोनायक इति प्राप्तत्वेन व्यभिचारोनायको - 
व्यभिचारोनायक इत्यस्यासम्भवेन मणिकृत्सिद्धान्तविरोधादित्यर्थः ॥ 


फलोपधानं योग्यता वेति विकल्प्य निराह- किञ्चेति । अननुमिति- 
दशायामिति । तदानीमनुमितिरूपफलाभावादिति । तथा चोपाधे- 
नित्यदोषत्वसिद्धान्तभङ्ग इति भावः । ननु साधनस्येत्यत्र साध्य- 
समानाधिकरणसाधनस्येत्युच्यते । तथा चाकाशसामानाधिकरण्यं धूमे 
नास्तीति न दोष इति वादिनं प्रत्याह- किञ्चेति । अन्त्येऽपीति । 
प्रयोजकरूपवत््वमिति पक्षेऽपीत्यर्थः । स्वस्योपाधिव्यभिचारस्य । 
लक्षणस्येति । साध्यन्यमिचारव्याप्यव्यभिचारनिरूपकत्वरूपलक्षणस्योदधूत- 
रूपवक्त्वोपाधावव्यापतरित्यर्थः । व्याप्यत्वाभावं व्यनक्ति- महत््वेति । 
परमाण्वादिस्पर्स्याप्रत्यक्षत्वान्महत्वसमानाधिकरणेत्युक्तम्‌ । दीपप्रभादि- 
स्पस्यप्रतयक्षत्वादुद्धतेत्यक्तम्‌ । द्वितीय इति । साधनस्पेत्यादयुक्तपक्ष 
इत्यर्थः । अव्यािर्व्याप्यभाव इत्यर्थः ॥ 


।। इति मण्युक्तोपाधिलक्षणभङ्गः ।। ९ ॥। 

उपाधिश्वानुमानप्रवृत्तेः प्राग््यापिग्रहवेलायामन्यापतरेवोन्नायकः । 
साध्यन्यापकं परित्यजतो हेतोः साध्यपरित्यागस्यावरश्यकत्वात्‌ । 
साध्यपरित्यागस्यैवान्यापतित्वात्‌ । न तु तदा सत्प्रतिपक्षस्य । पक्षे 
साध्योपसंहारात्प्राक्‌ सत्प्रतिपक्षस्यानवसरात्‌ । तदुत्तरकालं तु 
प्रतिपक्षस्यैवोन्नायकः । हेतोः साध्यपरित्यागो हि पक्षादन्यत्र वा 
पक्ष एव वा । नाद्यः । स्फुटे व्यभिचारे सति तदर्थमुपाध्यप्रतीक्ष- 
णात्‌ । द्वितीये साध्यव्यापकव्यावृत्तिः पक्षे साध्यमपि व्यावर्तयतीति 
प्रतिपक्षोनायकतैव ।। 


ननु- तदाप्यव्याघ्युन्नायक एवास्तु 1 उपाधिव्यावृत्त्या साध्यरहिते 
पक्षे वर्तमानस्य हेतोर्व्यभिचारावस्यभावादिति चेन्न । तथात्वे बाध- 
प्रतिरोधयोरपि व्यभिचारोन्नायकत्वापातात्‌ । तत्र ताभ्यामेवानुमाने 
दृष्टे किं तद्पजीविना व्यभिचारेणेति चेत्तत्रापि व्यापकव्यावृत्तिरूप- 
प्रतिपक्षेणेवानुमाने दुष्टे कं तदुपजीविना व्यभिचारेण ।॥। 


न चोपाध्यभावस्य प्रतिपक्षत्वेन दोषत्वे उपाधर्दोषत्वं न स्यात्‌ 
न हि यत्र यदभावो दोषस्तत्र सोपि दोष इति वाच्यम्‌ । उपाधेः 
स्वव्यावृत्तिमुखेनैव दोषतया स्वरूपेणादोषत्वात्‌ । अन्यथा 
व्यभिचारोन्नयनपक्षेऽपि चोयं दष्परिहरम्‌ ॥ 

न चैवं सत्प्रतिपक्षे उपाध्युद्धावनं न स्यात्‌ । वैयर्थ्यादिति 
वाच्यम्‌ । स्वपक्षसाधनार्थमेकं परपक्षसाधनप्रतिरोधार्थमपरमिति 
सार्थक्यात्‌ । अन्याय्यो द्येकेन बहुनां प्रतिरोधः ।। उक्तं च- 


“द्विविधं बलवत्त्वं च बहुत्वाच्च स्वभावतः” ।। इति । 

सिद्धं चैतद्टोकशाखयोः । उक्तं हि प्रमाणतोऽरथप्रतिपत्तौ'" इति 
न्यायभाष्यव्याख्यानावसरे न्यायवार्तिकेऽपि “प्रमाणेन प्रमाणाभ्यां 
प्रमाणेरिति संएवो गम्यत!" इति । न्यायटीकायां च ““दाटर्यार्थक- 
परस्परसंवादरूपसंप्वावसर' इति ॥। 


एतेन शतमप्यन्धानां न पर्यतीति निरस्तम्‌ ।। न च बाधोन्नीत- 
पक्षेतरत्वोपाधेर्दोषत्वं न स्यात्‌ । प्रतिपक्षेऽसाधारण्यादिति वाच्यम्‌ । 
तत्रोपाधिव्यतिरेकरूपहेतोरनुकूलतकसनाथत्वेनासाधारण्यस्यादोषत्वात्‌ ॥। 


न च क्ितिबणुकादिपक्षकेश्वरानुमाने पक्षैकदेशवर्तिनो ऽ- 
नणुत्वस्योपाधित्वं न स्यात्‌ । तव्यतिरेकस्य भागासिद्धेरिति वाच्यम्‌ । 
तत्रोपाधिरहितपक्षैकदेशस्यैव पक्षीकरणात्‌ । ताबतापीश्वरानुमानो- 
देशधीविरोधित्वेन प्रतिपक्षत्वोपपत्तेः । न चान्धकारो द्रव्यं 
स्वातन्त्रयेण प्रतीयमानत्वादित्यत्राश्रावणत्वस्य, पर्वतो धूमवा- 
न्वहिमत्त्वादित्यत्राद्रेन्धनादेश्चोपाधित्वं न स्यात्‌ । तद्रयतिरेकस्य 
पक्षेकदेशेऽप्यभावादिति वाच्यम्‌ । व्यभिचारोयनपक्षेऽपि शब्दे 
तप्तायःपिण्डे च व्यभिचारस्य स्फुटतयोपाध्यनपेक्षणात्‌ । शब्दादेरपि 
पक्षत्वेन व्यभिचारस्यास्फुटत्वं चोपाधिव्यतिरेकेणापि तत्रैव साध्या- 
भावः साध्यताम्‌ ।। 


न च स इयामो मित्रातनयत्वादित्यत्र शाकपाकजत्वादेः 
संदिग्धोपाधेदाषत्वं न स्यात्‌ । तद्वयतिरेकस्य सन्दिग्धत्वेन प्रतिपक्षा- 
सम्भवादिति वाच्यम्‌ । पाक्षिकसिद्धयादिनापि सत्प्रतिपक्षफलस्य 
संदेहस्य सिद्धेः । संशयाङ्गत्वमेव च समबलत्वम्‌ ॥। 


न च पक्ष साध्यसन्देहोऽनुमानाङ्गत्वादपाधि बिनापि सिद्धं इति 
वाच्यम्‌ । पक्षे व्यभिचारसन्देहस्यापि तं विनापि सिद्धेः । 

उपाध्यायत्तो व्यभिचारसन्देदस्तं बिना नेति चेत्तदायत्तः 
साध्यसन्देहोऽपि तं विना नेति समम्‌ ॥ 


किंच त्वयैवोपाध्याभासो नाना । असाधारणविपर्ययः, अप्रसिद्ध- 
साध्यविपर्ययः बाधितसाध्यविपर्ययः इत्यादिरूपेणेतिबदतोपाधेः 
प्रतिपक्षो्नायकत्वं स्वीकृतम्‌ । असाधारण्याप्रसिद्धविरेषणत्व- 
बाधादीनामनुमानदोषत्वात्‌ ।। 


किञ्च विरूपो हेतुः धूमरूपसाध्यव्यभिचारी तव्यापका्रन्धन- 
रूपोपाध्यभाववद्वृत्तित्वादिति त्वदीयं व्यभिचारानुमानमेव पक्षे 
साध्याभावसाधकत्वात्प्रतिपक्षः । न द्त्रानुमीयमानो व्यभिचारः 
पक्षादन्यत्र पर्यवसानयोग्यः । यत्र महानसादौ हेतुसाध्ययोः सत्त्वं 
तत्र व्यभिचारस्य बाधितत्वात्‌ । यत्र चायोगोलकादौ हेतुसाध्ययोः 
सत्त्वासत्त्वे तस्योपस्थितौ व्यभिचारस्य स्पष्त्वेनोपाध्यनपेक्षणात्‌ । 
अनुपस्थितौ च तत्रापर्यवसानात्‌ ॥ 


तस्मात्परिदोषानिश्चितहेतुकत्वेन सन्दिग्धसाध्यकत्वेन चोपस्थिते 
पक्ष एव साध्याभावं ज्ञात्वा तत्र हेतोः सत्त्वं ज्ञेयमिति व्यभिचारानु- 
मितिः पूर्वं पक्षे साध्याभावं स्पृशन्ती कथं न प्रतिपक्षः । नचैव- 
मुपाध्यभावस्य हेतुताहतिः । उपाध्यभाववद्ृत्तित्वादिति देतुशरीरे 
उपाध्यभावप्रवेशात्‌ ॥ 


ननु- दष्यानुमानस्य तकानुग्रहे उपाधिर्न साध्यव्यापकः । 
उपाधेस्तदनुग्रहे त्वनुमानस्य बाध एवेति कदा प्रतिपक्षावसर इति 
चेत्‌ । यदेकत्रानु 'कूलतर्कानवतारस्तदेत्यवेहि । अन्यथा प्रतिपक्ष- 
मात्रोच्छेदः । न हि प्रतिपक्षो यावज्नीवं प्रतिपक्षः । यस्य हि 
यदानुकूलत्कावतारः स तदा बाधकोऽन्यस्तु बाध्य एव भवति ॥ 
१. ("एकत्रापिः" इति पाठान्तरम्‌ । 

प्रतिपक्षप्रयोगोऽपि- शुद्धसाध्यव्यापके वैधी्हिंसा नाधर्मसाधन- 
मनिषिद्धत्वादिति, अवच्छिनसाध्यन्यापके तु वायुः द्रव्यत्वे सति 
स्पार्शनत्वेन दीनोऽचाक्षुषत्वादाकाङवदिति, समवायः सम्बन्धत्वे 
सति समवेतत्वेन हीनोऽकृतकत्वादाकाङशवदिति, अवच्छिनसाध्य- 
व्यापकोऽपि शुद्धसाध्यः एवोपाधिरिति, चतुर्थपक्षे वायुः स्पार्शनो 
न द्रव्यत्वे सत्यचाक्षुषत्वादाकाशवदित्येव कर्तव्यः । न तु सर्वत्रापि 
विमतं व्याप्यरहितं व्यापकरहितत्वादिति सामान्येन । "व्यापक- 
रहितत्वस्यानिर्धारितत्वेनासिद्धेः । वहिमानयं तग्याप्यवत्त्वादिति 
सामान्येन प्रयोगप्रसङ्गा् । न च द्वितीयतृतीययोः साध्यविङेषण- 
वैयर्थ्यम्‌ । शब्दो न स्पर्शवद्विोषगुणः अयाबद्रन्यभावित्वा- 
दित्यादाविव व्यभिचारपरिहारार्थत्वात्‌ ।। 


ननु- विपक्षे बाधकतर्कज्ञाने उपाधेरनवतारः तदज्ञाने तत एव 
व्यापिग्रहप्रतिबन्धात्‌ किमुपाधिनेत्युपाधिचिन्ता वृथैवेति चेन्मैवम्‌ । 
तकाज्ञानदशायामुपाधिप्रसङ्गात्‌ । न हि विपक्षे बाधकतर्क्ञानं 
व्याप्तिधीहेतुः । व्यभिचारशङ्ाभावे त्कानपेक्षणात्‌ । येन तदज्ञानं 
व्यापिधीप्रतिबन्धकम्‌ स्यात्‌ । किंतु विपक्षे बाधकतकभिावज्ञानम्‌ । 
न च तकाज्ञानदशायां तकभावज्ञाननियमः । अनियतसामग्रीकत्वात्‌ ॥ 


तस्मादुपाधिर्विप्रतिपत्तितः प्रागव्याप्तेरु्नायकः । अनन्तरं तु 
प्रतिपक्षस्य । एवं च अनुव्याख्याने- 


(साध्यव्यापकवेलोम्यमन्यापिः साधनस्य च' 


इत्युपाधेरब्पाप्यन्तर्भावस्योक्तत्वात्‌ प्रमाणलक्षणे तु स 


= प = ` ` 
१. “शुद्धसाध्यव्यापकोपाधिरेव' इति पाठान्तरम्‌ । २. ““व्यापकत्वस्य'* इति 
पाठान्तरम्‌ । 

एवोपाधिदोषोऽपीति प्रतिरोधान्तर्भावस्योक्तत्वाद्विरोध इति निरस्तम्‌ । 
दङ्ञाभेदेनोभयसम्भवात्‌ ॥ 


अत एव सुधायामव्याप्तिः साधनस्य चेत्यनुव्याख्यानस्थचशब्देन 
प्रतिरोधोऽपि संगृहीत इत्युक्तम्‌ । एतदेवाभिप्रेत्य पद्धतौ उपाधिर्विप्रति- 
पत्ते प्रागव्याप्युनायकः विप्रतिपत्युत्तरकाल प्रतिपक्षोनायको भवती- 
त्युक्तम्‌ । यत्तु प्रमाणलक्षणटीकायां स एवेति मूलस्थैवकारस्य 
व्यभिचारवारकत्वेन व्याख्यानं तदपि विप्रतिपत्यनन्तरं तव्यव- 
च्छेदकत्वपरमिति न तद्विरोधोऽपीति ॥ 


न्यायदीपः 


उपाधेः कत्वेन दृषकत्वमित्यतः “साध्यन्यापकवैरोम्य'मिति 
युक्तिपादीयानुव्याख्यानसुधोक्तिं विवृण्वान आह- उपाधिश्चेति । प्रागित्यस्य 
विवरणं व्यापिग्रहेत्यादि । उपस्थित इति देषः । अव्याेर्व्याप्यभावस्य 
देतुत्वेनाभिमतं, दिंसात्वं पापसाधनत्वाव्याप्यं तव्यापकनिषिद्धत्वाव्याप्यत्वा- 
दित्येवंरूपेणोनायक इत्यर्थः । तव्यापकाव्याप्यत्वे तदव्याप्यत्वं कुत इत्यत 
सुधोक्तमेवाह- साध्येति । साध्यमपरित्यजतस्तव्यापकपरित्यागस्यायोगादिति 
भावः । तावता साध्यत्यागोायकत्वमेव प्राप्तं न त्वव्याघ्युनायकत्व मित्यत 
आह- साध्यपरित्यागस्यैवेति ।॥। 


एतेनानौपाधिकसम्बन्धस्य व्याप्तित्वात्सोपाधिकत्वे लक्षणाभावादल्यापि- 
रित्युपपादनं निरस्तम्‌ । व्याप्निज्ञानाधीनमुपाधिज्ञानं तदधीनं च निरुपाधि- 
कत्वज्ञानं तदायत्तं च व्याप्िज्ञानमिति चक्रकप्रसङ्गेन तस्य व्याप्तिलक्षणत्वा- 
योगात्‌ ॥। 


एवकारव्यावर्त्यमाह- न त्विति । तदत्तरेति । अनुमानप्रवृ्युत्तरकाल 

त्वित्यर्थः । उपस्थितोपाधिश्चेत्यनुकर्षः । न तु व्याप्यभावादेरित्येव- 
कारार्थः । प्रतिपक्षो्नयनप्रकारश्च प्रतिपक्षप्रयोगोऽपीत्यादिनाग्रे व्यक्तः ॥ 


ननु साध्यन्यापकं परित्यजतो हेतोः साध्यपरित्यागस्यावक्यकत्वे 
साध्यव्यभिचार एव प्राप्तः कथं प्रतिपक्षतेत्यतोऽन्यत्र साध्यपरित्यागे दहि 
तथा, पक्ष एव साध्यपरित्यागे तु प्रतिपक्षतैवेति भावेनान्यत्र परित्यागपक्ष 
दषयनाह- हेतोः साध्यपरित्यागो हीति । उपाध्युपस्थितिस्थल इति 
योज्यम्‌ । व्याप्यभावोननायकत्वं कथमित्यत आह- उपाधीति । परमुखेनैव 
समाधि वाचयित्वा सम इत्याह- तत्र ताभ्यामिति ॥ 


ननूपाध्यभावस्य प्रतिपक्षत्वेन दोषत्वे सत्युपाधेरदोषत्वापत्तिः, प्रतिपक्षे 
उपाध्यनुद्धावनापत्तिः, बाधोन्ीतपक्षेतरस्योपाधित्वानापत्तिः पक्षेकदे- 
वर्तिनोऽनुपाधितापत्तिः, पक्षेऽविद्यमानव्यतिरेकप्रतियोगिन उपाधितानापत्तिः, 
सन्दिग्धोपाधेरदोषत्वापत्तिः, प्रतिपक्षोद्धावनानवसरः, इति दोषसप्तक- 
भावात्कथं प्रतिपक्षोनायकत्वमित्यत आद्यं निराह- न चोपाध्यभाव- 
स्येति । चों दुष्परिहरमिति । उपाध्यभावस्य साध्यव्यभिचारोन्नायकत्वेन 
दूषकत्वे उपाधिदोषो न स्यादिति चोद्यस्य तत्रापि तुल्यत्वादिति भावः । 
द्वितीयमाशङ्क्य निराह- न चैवमिति । वैयर्थ्यादिति । उपाधिः 
प्रतिपक्षत्वेन दूषक इति वक्तव्यं वादिना प्रागुपन्यस्तहेतोरेव प्रतिपक्षस्य 
सत्वेन पुनरुपाध्यभावरूपप्रतिपक्षस्य कृत्याभावादिति भावः । पूर्व 
प्रयुक्तदेतोः पश्चादुक्तोपाध्यभावरूपटेतोश्च द्वयोरपि सार्थक्यमाह स्वपक्षेति । 
बहूनामिति । अनेकस्यत्यर्थः । उक्तं चेति । विष्णुतत्त्वनिर्णयोदाहत- 
्रह्मतर्कस्मृतावित्यर्थः । लेके प्रसिद्धमिति तदनुक्तवा शासे दर्शायति उक्तं 
हीति ॥ 

नन्वनेकहेतोर्न दाढर्यापादकत्वमित्येतनिराह- एतेनेति । प्रमाण- 
संप्वस्याङ्गीकारादित्यक्तत्वेनेत्यर्थः । तृतीयं निराह- न च बाधेति । 
वहिरनुष्णः पदार्थत्वादित्यादाववहित्वादेः । चतुर्थमाशाङ्कय निराह- न 
च कितीति । क्षितिग्यणुकादिकं सकरतृंकमित्यनुमान इत्यर्थः । 
पक्षैकदेशस्येति । ग्यणुकादिकं विकर्तृकं अणुत्वादित्येवं रूपेणेत्यर्थः । 
ईश्वरेति । ईश्वरानुमाने उदेरया या धीः सर्वकर्तृविषयिणी तद्विरोधित्वे- 
नेत्यर्थः । पचमं पक्षमनूद्य निराह- न चान्धकार इति । मीमांसकानुमाने 
नैयायिकोक्त शश्रावणत्वादेरित्यर्थः । व्यमिचारोनयनपक्षेऽपीत्यपिपदेन न 
केवलमस्मत्पक्षे किं तु त्वत्पक्षेऽप्युपाधिनपिक्षितः अस्पष्टन्यभिचारस्थले 
एव व्यमभिचारानुमानायोपाध्यपेक्षितः अस्पष्टव्यभिचारस्थले एव व्यभिचारानु- 
मानायोपाध्यपेक्षेति भावः । तथा च्‌ तत्रोपाधेरेवाभावेन न तत्र प्रतिपक्षो- 
धावनं येनासिद्धिदोषः स्यादिति भावः । तत्रैवेति । शब्द एव । तथा 
च तत्र व्यभिचारः सुज्ञान इति भावः ॥। 


षष्ठमाशङ्कय निराह- न च स श्याम इति । गर्भस्थ इत्यर्थः । 
सन्दिग्धेति । साधनाव्यापकत्वसन्देहेन सन्दिग्धेत्यर्थः । समबलत्वाभावे 
कथं प्रतिपक्षतेत्यत आद- संशयेति । प्रतिबन्ोत्तरमाह- पक्षे 
ल्यभिचारसन्देहस्येति । तेनैवोत्तरं वाचयित्वा सममित्याह- उपाधीति । 
परसम्मतं चैतदित्याह- किं च त्वयैवेति । मणिकृतैवेत्यर्थः । असाधार- 
णेति । असाधारणो विपर्ययोऽभावो यस्येति बहुत्रीहिः । एवमग्रऽप्युपाधि- 
रन्यपदार्थः । यथाऽन्वयन्यतिरेकिणि साध्ये बाधोन्नीतान्यपक्षेतरः । 
अप्रसिद्धेति । केवलान्वयिनि साध्ये पक्षेतरादिः । बाधितेति । 
वहिरनुष्णस्तेजस्त्वादित्यत्राकृतकत्वम्‌ । पक्षान्यावतंकविपर्ययो यथा 


१. (“अश्रावणत्व'' इति स्यात्‌ । 


94 तर्कताण्डवम्‌ 


क्षित्यादिकं सकर्तृकं कार्यत्वादित्यत्राणुन्यतिरिक्तत्वमित्यादिरूपेणे - 
त्युपाधिवादान्ते. वदतेत्यर्थः । स्वीकृतमित्यत्र हेतुः । असाधारण्येति । 
तद्रन्थव्याख्यातृभिरपि सत्प्रतिपक्षोनायकतापक्षमवलम्ब्यैव तदाभासाना- 
देत्यवतारितत्वाचेत्यपि ध्येयम्‌ ॥ 


ननु प्राचां रीत्याऽभ्युपेत्य सत्पतिपक्षोत्थापकत्वमुपाधेरेते आभासा 
निरूपिताः । वस्तुतस्तु व्यभिचारोनायकत्वमेव मणिकृत्सिद्धान्त इत्यतो 
व्यमिचारानुमानमेव प्रतिपक्षरूपं पक्षादन्यत्र व्यभिचारानुमानासम्भवेन पक्ष 
एव तदनुमानस्यावर्यकत्वादिति भवेनाह- किं चेति । पर्वतो धूमवा- 
न्वहिमत्त्वादित्यत्र वहिरूपदेतुरित्यर्थः । धूमव्यभिचारी धूमाभाववदत्ति- 
रित्यर्थः । उपाधिव्यभिचारित्वादित्यस्यार्थोक्तिरुपाध्यभाववद्त्तित्वादिति । 
साध्याभावेति । साध्यव्यभिचारीन्यस्य साध्याभाववद्त्तीत्यर्थत्वादित्यर्थः । 
तत्र च बहेरवृत्तिमत्त्वं सिद्धमिति हेतुमति पक्षो साध्याभावसाधन एव 
पर्यवसानादिति भावः ॥ 


ननु व्यभिचारानुमाने भवेदेवं पक्षादन्यत्र महानसादावयोगोलकादौ वा 
तदनुमान तु न प्रतिपक्षत्वावकाऱ इत्येतनिराह ।। न हीति ।। सत्वात्वे 
इति ।। यथाक्रममन्वयः । कथं न प्रतिपक्ष इति ।। उपजीव्यत्वात्प्रतिपक्ष 
एव वाच्य इत्यर्थः । तथापीष्टसिद्धिनेत्याशङ्कय निराह ।। न चैवमिति ॥ 
सप्तमं पक्षमाशङ्कते नन्विति ॥ ““अनुकूलेन तर्केण सनाथे सति साधने । 
साध्यव्यापकताभङ्गात्पक्षे नोपाधिसम्भवः' ॥ इत्युक्तेरिति भावः । तदनुग्रह 
तु- अनुकूलतकानुग्रहे त्वित्यर्थः । बाध एवेति । उपाध्यभावरूपहेतोः 
प्रबलत्वादिति भावः । अवेहि । जानीहीत्यर्थः ।। अत्रावेहीत्येकारपाठः 
साधुः । नक्तवैकारपाठः । (अव इहि" इति स्थिते “आद्रुणः इति गुणेन 
भाव्यत्वात्‌ । न च आ इहि एदि, अव एटीति स्थिते वृद्धिरेचीति' वृद्धौ 

उवहीति युक्तम्‌ । आद्पपर्वस्यागमनार्थत्वेन जानीहीत्येतदर्थकत्वायोगात्‌ । 
तथापि वृद्धिरेची"त्येतद्वाधित्वा एडिः पररूप'मिति पररूपेण भाव्यत्वाच्च | 
न च एडि पररूपमित्येतद्वाधित्वा “एत्येधत्यूटूस्वि"ति वृद्धिर्भविष्यतीति 
वाच्यम्‌ । एतदृद्धिमपि बाधित्वा (ओमाडोश्ेति' पररूपेणेव भाव्यत्वात्‌ । 
"पुरस्तादपवादा अनन्तरान्विधीन्वाधन्ते नोत्तरा'निति त्येधत्यूतूस्वि'ति 
सूतेवृत्तावेवोक्तत्वेन एत्येधत्यूतस्विति सूत्रस्यानन्तरं पठितं “एड पररूप'- 
मित्येतद्विधिं प्रत्येव बाधकत्वेन तदनन्तरं पठितमोमाडोश्वत्येतत्प्रत्य- 
बाधकत्वात्‌ ॥। 


नचैवं नित्यदोषतानापत्तेरित्यतः इष्टापत्तिमृत्तरमाह- न हि प्रतिपक्ष 
इति । एवं प्रतिपक्षोनायकत्वं समथ्यंदानीं तदुनयनप्रकारमाह- 
प्रतिपक्षेति । रुद्धसाध्यव्यापके इति कर्तव्यः अवच्छिनसाध्यव्यापके तु 
इति कर्तव्यः, इत्येवकर्तव्य इति चान्वयः । द्रव्यत्वे सतीति । द्रव्यत्व- 
विगिष्टस्पार्शानत्वहीन इत्यर्थः । हेतोः पक्षधर्मताबलाद्विरिष्टरादित्यं सिध्यत्‌ 
विङोषणराहित्ये बाधाद्विशेष्यरादित्यमादाय पर्यवस्यति दृष्टान्तेऽप्येवमेवेति 
भावः । उत्तरप्रयोगेऽप्येवं ध्येयम्‌ ॥। 


एवं शुद्धसाध्यन्यापके पक्षधर्मावच्छिनसाध्यव्यापके साधनावच्छिन- 
साध्यन्यापके च प्रतिपक्षप्रकारं क्रमेण प्रदङ्यं केचिच्ित्यादिनोक्तोपाधि- 
लक्षणेऽपि तं प्रकारमाह- अवच्छिनेति । चतुर्थेति । स्वाभिमतोपाधि- 
लक्षणोत्तिप्रस्तावोक्तचतुरथपक्ष इत्यर्थः । एवकारः सर्वत्रान्वेतव्य इति भावेन 
तव्यावर्त्यमाह- न तु सर्वत्रापीति । उक्तपक्षचतुष्टयेऽपीत्यर्थः । व्याप्येति । 
साध्यरूपव्याप्येत्यर्थः । अनिर्धारितत्वेनेति । अनुकूलतर्कादिना निर्धारि- 
तत्वे सत्युपाध्यभावस्य प्रबलतया बाधकत्वेन प्रतिपक्षत्वायोगात्‌ । 
अनुकूलतर्कानवतारकाल एवोपाध्यभावस्य प्रतिपक्षतेत्यक्तत्वादिति भावः । 
व्यभिचारेति । अयावद्रन्यभावित्वस्यात्मविरोषगुणे ज्ञानादौ भावेन 

देतो्व्यभिचारनिरासाय स्परशवदिति साध्यविोषणम्‌ । तथा चाक्षुषत्वस्य 
प्रतयक्षस्प्ञे सत्त्वेन हेतोर्व्यमिचारवारणायैव द्रव्यत्वे सतीति विद्रोषणम्‌ । 
द्वितीयप्रयोगेऽपि अकृतकत्वस्य समवेते जात्यादौ सत्त्वेन व्यभिचारवारणाय 
सम्बन्धत्वे सतीति विरोषणमित्यर्थः ।। 


ननु- तकाज्ञानमेव व्यापिप्रतिबन्धकमस्तु किमुपाधिज्ञानेनेत्यत आह- 
न हीति । किंत्विति । वाक्ये न्याप्तिधीप्रतिबन्धकमित्यनुकर्षः । ननु 
तकाज्ञान एव तकमभिावज्ञानं भवतीति तकांज्ञानमेव प्रतिबन्धकमित्यागत- 
मित्युपाधि््र्थं एवेत्यत आह- न चेति । स एवेति । प्रतिपक्ष एवेत्यर्थः । 
व्यभिचारवारकत्वेनेति । व्यभिचारस्यैव व्यापतित्वेन प्रतिपक्ष एवोपाधिदोषो 
न त्वन्याप्तिरिति प्राप्तत्वाद्िरोध इति रङ्कामिप्रायः । विप्रतिपत्त्यनन्तर- 
मिति । अनुमानप्रवृत््युत्तरकालमन्यािर्नेत्यमिप्राय इत्यर्थः ।| 


।। इत्युपाधेर्दषकताबीजम्‌ ।। १० ।। 


अथ तार्किंकोक्ततृतीयज्ञाननियमभङ्गः ।। ११ ॥। 
अथानुमितिकरणं ज्ञानमुच्यते । 


जत्र केचित्‌-धूमा्योर्महानसादौ व्याप्तिं गृहीतवतः आदौ पक्षे 
धूमज्ञानम्‌ । अथ व्याषिस्मरणम्‌ । अनन्तरमयं धूमो वहिव्याप्य 
इति वहिव्याप्यधूमवानयमिति वा व्याप्िपक्षधर्मताविशिष्टधूमविषयकं 
प्रतिसन्धानात्मकं लिङ्गपरामरशंसंज्ञकं तृतीयं ज्ञानं तदेवानुमितिजनक- 
मित्याहुः । 


तनन । यत्र हि लिङ्गदर्शनादेव व्यापिस्मृतिस्तत्रेयं प्रक्रिया । यत्र 
तु लिङ्गदर्शनं विनैवादृष्टादिहेत्वन्तरेणाप्तवचनेन वा व्यापिस्मृतिस्तत्र 

द्वितीयमेव लिङ्गदर्शनं व्यापिस्मृतिसदहितात्सनिकषदिवोक्तप्रति- 
सन्धानात्मकमुदेष्यति । सोऽयमिति प्रत्यभिज्ञावदिति किं तृतीय- 
ज्ञानेन ।। 


तदुक्तं सुधायाम्‌- नावर्यभाविनीयं प्रक्रियेति ॥ 
न्यायदीपः 


“अनुमा युक्तिरेवोक्ता व्याप्तिरेव तु सा स्मृता" इति युक्तिपादीयानु- 
व्याख्यानसुधोक्ति विवृण्वान आह- अथेति । व्यापतिस्वरूपज्ञानोपाय- 
तत्प्रतिबन्धकोक्तयनन्तरमवसरप्राप्तमित्यर्थः । केचित्‌- तार्किकाः । पक्षधर्म 
व्यापतिविशषटज्ञानं तदनन्तरं विशिषटवैरिषयज्ञानं वेति परामर्शवादे मण्युक्ते- 
राह- अयं धूमो बहिव्याप्य इति वेत्यादि । तृतीयज्ञानमिति । 
व्या्चिग्रहदायां लिङ्गदर्शनं प्रथमं, पश्चात्पर्वतादौ लिङ्गदर्शनं द्वितीयं, 
व्यापिविगिष्टलिन्गज्ञानं तृतीयमिति तृतीयज्ञानमित्युक्तम्‌ । सनिकर्षादिति । 
चक्षुर्धूमादिसम्बन्धादित्यर्थः । तथा च कदाचिद्धितीयमपि परामरशरूपं 
जातमिति किं तृतीयनियमेनेत्यर्थः 


।। इति तार्किकोक्ततृतीयज्ञाननियमभङ्गः ।। ११ ॥। 


अथ प्राभाकरोक्तज्ञानद्रयहेतुत्वभङ्गः 


प्राभाकरास्तु- धूमो वहिव्याप्य इति स्मृतिः पर्वतश्च धूमवानिति 
ज्ञानद्रयमेवानुमितिहेतुः । ज्ञानद्रयानुमित्योर्मध्ये विशिष्टज्ञाने माना- 
भावात्‌ । ज्ञानद्वयस्य स्वरूपं पूर्वभावित्वं नियमश्च प्त एव । 
विशिष्टज्ञानवादिनापि तद्धेतुत्वेन ज्ञानद्रयस्वीकारात्‌ । अनन्यथा- 
सिद्धिमात्रं कल्प्यम्‌ । विशिष्टज्ञाने चतुष्टयं कल्प्यमिति गौरवम्‌ । 

एतेन ज्ञानद्वयादप्येकस्य विरिष्टज्ञानस्य कारणत्वं ठध्विति निरस्तम्‌ । 
विरिष्टज्ञानस्यैवासिद्धेः । वस्तुद्रये युगपदुपस्थिते हि लाघवगौरव- 
चिन्तेत्याहुः ॥ 


तन । प्रत्यभिज्ञावदनुमित्यादिवचानुभवसिद्धस्य विशिष्टज्ञानस्य 
तद्धेतुभूतज्ञानद्वयेनापलापे प्रत्यभिज्ञायास्तत्तास्म्‌तीदन्तानुभव- 
रूपज्ञानद्वयेन अनुमितेर्वहिस्मृतिपर्वतानुभवरूपज्ञानद्रयेन व्यापि- 
ज्ञानस्य तद्धेतुभूतसहचारादिज्ञानेन त्वदक्तज्ञानद्रयस्य च तत्कारणे- 
नापलापप्रसङ्गात्‌ । भवति हि त्वन्मते भ्रमस्थलेऽसंसर्गाग्रहसहकृतेन 
ग्रहणस्मरणरूपज्ञानद्येनेदं रूप्यमिति विरिष्टव्यवहारवत्प्रत्यभि- 
ज्ञास्थकेऽनुमितिस्थके चासंसर्गग्रहसहकृतेनोक्तज्ञानद्वयेन सोऽयमिति 
व्यवहारः पर्वतोऽद्रिमानित्यादिव्यवहारश्च । अन्यथा भ्रान्तिरपि 
स्वीकार्या ।। 


किञ्चे व्यापषिज्ञानं त्वन्मते सामान्यप्रत्यासत्तेरभावात्सनिकृष्टधूम- 
व्यक्तिमात्रविषयकम्‌ । पक्षधर्मताज्ञानं त्वगृहीतव्याप्तिकधूमविषय- 
कम्‌ । एवं च किच्चित्प्रमेयं बहिव्याप्यं पर्वतश्च प्रमेयवानिति 
ज्ञानद्वयमिव कचिद्धूमो व्याप्यः पर्वतश्च धूमवानिति विशिकलितं 
परस्परवार्तानभिज्ञं ज्ञानद्रयमपि नानुमितिहेतुः ।। 


न च प्रमेयत्वं बहिव्याप्यतावच्छेदकत्वेन न गृहीतं धूमत्वं तु 
तदवच्छेदकत्वेन गृहीतमिति वैषम्यमिति वाच्यम्‌ । व्याप्यता- 
वच्छेदकत्वं हि व्याप्यत्वेन सह व्याप्तिः । अन्यस्य प्रकृतानुप- 
योगात्‌ । न च व्याप्तिग्रहणकाले धूमस्यात्रिनेव धूमत्वस्य धूमनिष्टया 
वहिव्याप्या सह व्यापिर्ृहीता । एवं च पक्षधर्म धूमे व्यापिग्रह- 
प्रस्तावोक्तरीत्या व्यापिग्रहसामग्रीसत्त्वेऽपि व्यापि न पदयसि, पयसि 

तु व्यापिधूमत्वयो्व्यापिग्रहसामग्रीविरहे व्याप्तिमिति नूनं ते चतुरे 
विलोचने ॥ 


एतदेवाभिप्रत्योक्तं सुधायाम्‌ । ^“न खलु विकलित व्याि- 
स्मृतिपक्षधर्मताज्ञाने भावयतोऽनुमितिः!" इति । विशकिते 
भिन्नविषय इत्यर्थः ।। 


किंच विशिष्टज्ञानाभावे व्यापिज्ञानस्य करणत्वं न स्यात्‌ । 
निर्व्यापारत्वात्‌ । न च तको व्यापारः । तस्यासार्वत्रिकत्वात्‌ । 
नापि पक्षधर्मताज्ञानं व्यापारः । तस्य व्यापिज्ञानाजन्यत्वात्‌ । 
विशिष्टज्ञानस्य तु तजन्यत्वात्‌ ॥। 

एतदप्युक्तं विकलित इति । परस्परं जन्यजनकभावरहिते 
इत्यर्थः ॥। 

अपि च संशयानन्तरभाविविरषदर्शनजन्यप्रत्यक्षस्थले कर- 
चरणादौ पुरुषत्वव्यापिस्मृतिः पक्षधर्मताज्ञानं चास्तीति त्वन्मतेऽनु- 
मितिः स्यात्‌ । अस्मन्मते तु विरशिष्टज्ञानाभावा दनुमितिर्युक्ता । एवं 
च त्वन्मते प्रत्यक्षसामग्प्रा अत्राह्ृप्तसामग्रीतो बलवत्त्वं च न कल्प्यम्‌ । 

एतदप्युक्त- विशकलित इति । उक्तस्थलेऽनुमितिं विनापि स्थिते 
इत्यर्थः ।। 


न्यायदीपः 


““न्याप्षिरेव तु सा स्मृता" इत्येतग्याख्यानसुधायां ““तदन्यो न 
मन्यत" इत्यादिनोक्ते प्राभाकरमततदूषणे विवृण्वान आह- प्राभाकरा- 


स्त्विति । इत्याहूरित्यन्वयः । परामर्शवादपर्वपक्षे मण्युक्तं निष्कृष्यानु- 


१. ““अननुमितिः'* इति स्यात्‌ । 

वदति- धूम इति । ज्ञानद्वयमेव स्मृत्यनुभवरूपज्ञानद्वयमेवेत्यर्थः । ननु 
जञानद्वयानन्तरभाविनोऽनुमितिपूर्वभाविनो व्यापिविशिष्टपक्षधर्मताज्ञानस्य कुतो 
न हेतुत्वमित्यतस्तत्स्वरूपमेव नभोनलिनायितमित्याह- ज्ञानद्रयेति । 
ज्ञानद्वयस्य कारणत्वे गौरवं विरिष्टज्ञानस्य हेतुत्वे लाघवमित्यतो विपरीतमेव 
लाघवमित्याद- ज्ञानद्वयस्येति । नियम इति । अनुमित्यव्यभिचार 
इत्यर्थः । कथं त्रितयं छक्ुप्तमित्यत आह- विशिष्टेति । अनन्यथेति । 
विरिष्टज्ञानरूपपरामरशानुपक्षीणतयाऽनुमित्येकोपक्षीणत्वमात्रं कल्प्यमित्यर्थः । 
एकस्य कारणत्वकल्पनं ठध्वित्यत आदह- एतेनेति । विरिष्टज्ञानमेव 
नेत्येतनिराह- प्रत्यभिज्ञावदित्यादिना । प्रत्यभिज्ञाया इत्यादिषष्टयन्ता- 
नामपलापप्रसङ्गादित्यन्वयः । सहचारादीत्यादिपदेन व्यभिचाराभावज्ञानग्रहः । 
विरिष्टन्यवहारान्यथानुपपत्त्या प्रत्यभिज्ञादेरेकत्वं सिद्धमित्यत आह- 
सम्भवति हीति । अन्यथेति । विरिष्टव्यवहारबलेन विङषणविदोष्य- 
तत्सम्बन्धविषयकरूपविरिषटज्ञानाङ्गीकारे विरिष्टविषयकेकज्ञानरूपा प्रान्तः 
स्वीकार्येत्यर्थः ॥ 


ननु संवादबलात्प्रत्यभिज्ञादौ विरिष्टकज्ञानत्वमुपेयम्‌ । न तु ्रमस्थल 
इति वदन्तं प्रत्याह- किञ्चेति । यद्वा विशिष्टज्ञानास्तित्वं सम्य पराभि- 
प्तज्ञानद्वयहेतुत्वं निराह- किञ्चेति । अथवा पूर्वं पर्वतादिनिष्ठधूम- 
व्यक्तिविदोषणत्वेन व्याप्तेरग्रहादन्यत्र गृहीतन्याप्िविरिष्टज्ञानमन्यत्र 
कथमुत्पत्तुम्हमित्यतस्तं ज्ञानद्वयस्यापि देतुतानापत्तिरित्याह- किञ्चेति ॥। 


सनिकृष्टधूमेति । महानसीयधूमव्यक्तिमात्रे्यर्थः । अन्यस्येति । 
अन्यूनानधिकदेगवृ्तित्वादेरित्यर्थः । सर्वधूमव्यक्तिनिष्ठ्यापतेरेकत्वे मानाभावेन 
नानात्वेऽवह्यम्भाविनि धूमत्वस्य तदनधिकदेशवृत्तित्वाभावाद्वच्छित्तिप्रत्यय- 
जनकत्वादेर्जनकत्वस्य व्याप्तिगर्भतयाऽऽत्माश्रयापाताचेति भावः । यद्राऽ- 

वच्छेद्कत्वं ह्यनुमित्युपयोगितयाऽभ्युपेयम्‌ । तच्च धूमत्वादेर््ापि- 
न्याप्यत्वरूपत्वे धूमदर्शने सति व्यापिस्मृतिद्राराऽनुमित्युपयोगि । न 
त्वधिकदेशवृत्तित्वादि । तज्ज्ञानेन व्याप्िस्मृतौ बीजाभावादित्यर्थः । 
उक्तरीत्या व्याप्तिग्रहसामग्रीति । सादृर्यादिरूपसामग्रीसत्त्वेऽपीत्यर्थः । 
चतुरे कुशले इत्युपहासः । उक्तमिति । व्याप्िरेव तु सा स्मृतेत्ये- 
व्याख्यावसरे युक्तिपादे ॥ 


त्वदङ्गीकृतव्याप्िज्ञानकरणत्वबलादपि विरिष्टज्ञानं मध्ये कारणत्वे- 
नोपेयमित्याह- किञ्च विशिष्टज्ञानाभाव इति । असार्वत्रिकत्वादिति । 
संदायस्थल एव तर्कावतारस्योक्तत्वादिति भावः । व्यापिज्ञानाजन्य- 
त्वादिति । तजन्यजनकत्वे सति तत्लन्यस्यैव व्यापारत्वादिति भावः । 
अन्वयन्यभिचाराच न ज्ञानद्वयस्य हेतुत्वम्‌ । विगिषटज्ञानस्य हेतुत्वे तु 
न व्यभिचार इति भावेनाह- अपि चेति । विरिष्टज्ञानहेतुत्वाङ्गीकारेऽ- 
न्यदप्यनुकूलितमित्याह- एवं चेति । स्थिते इत्यर्थः इति । तथा च 
तादृदो व्यापिस्मृतिपक्षधर्मताज्ञाने भावयतो नानुमितिरिति समग्रवाक्यार्थ 
इति भावः ॥ 


तकंताण्डवम्‌ 

किञ्च त्वदक्ते ज्ञानद्रये सत्यपि पक्षनिष्टधूमो वहिव्याप्तो नेति 
विपर्यये संशये वा सत्यनुमित्यदर्ञनात्तयोरनुमितिप्रतिबन्धकता 
तावद्वक्तव्या । ज्ञानस्य च ज्ञानप्रतिबन्धकत्वं विरोधिविषयत्वेनैव । 
तच द्वेधा । साक्षादनुमितिविषयविरोधिविषयत्वेन वा, तजजनकज्ञान- 
विषयविरोधिविषयत्वेन वा । तत्रायः प्रकृते न सम्भवति । 
व्याप्यभेदभ्रमस्य बाधवदनुमितिग्राह्यवह्यभावाविषयत्वात्‌ । तथा च 
व्यभिचारज्ञानस्यानुमितिहेतुव्याप्तिविघटनेनेव व्याप्यभेदभ्रमस्या- 

प्यनुमितिहेतुव्याप्याभेदज्ञानविघटनेनेवानुमितिप्रतिबन्धकत्वं वाच्य- 
मिति सिद्धं -व्याप्याभेदज्ञानस्यानुमितिहेतुत्वम्‌ ।। 


यदि च विरोध्यविषयकमपि ज्ञानं मण्यादिवद्विरोपि तर््युपाधिना 
व्यभिचारो नो्ीयेत । किन्तु मण्यायभावो दाह इव उपाधिज्ञानाभाव 
एवानुमितौ हेतुः स्यात्‌ ॥ 

न चानुमितिसामग्प्रा बलवत््वाजज्ञानद्रये सत्यनुमितिरेवोत्पयते । 
न तु प्रत्यक्षो व्याप्यभेदभ्रम इति वाच्यम्‌ । तस्या बलवत्त्वासम्मतेः ॥ 


किञ्च यत्र त्वदक्तज्ञानद्रयानन्तरं भेदभ्रमस्तत्रैवमस्तु । यत्र धूमो 
वहिव्याप्यः पर्वतीयधूमश्च बह्यव्याप्य इति पक्षधर्मताज्ञानमेव 
भेदविषयं त्वन्मते व्याप्यव्याप्योर्भि्नविषयत्वेनाबिरोधात्‌ तत्र भेद- 
ज्ञानात्पूर्वं अनुमितिसामग्प्रभावेन तया भेदघ्रमस्य प्रतिबन्धो न युक्तः ॥। 


न च धूमत्वज्ञानरूपस्य वा धूमो वहिव्याप्य इति ज्ञानरूपस्य 
वा विङषदर्शनस्य सत्त्वान्न व्याप्यभेदग्रम इति वाच्यम्‌ । स्वरूपेण 
धूमत्वज्ञानस्याविरोधित्वात्‌ । व्याप्िव्याप्यत्वेन ज्ञानस्य तु विरोधित्वे 
तस्यायं धूमवानिति पक्षधर्मताज्ञानेऽभावात्‌ । धूमो वहिव्याप्य इति 
ज्ञानस्य च त्वन्मते भिननविषयकत्वेनाप्रतिबन्धकत्वात्‌ । न च 
भिनविषयकत्वेपि समानप्रकारकत्वमात्रेण प्रतिबन्धकत्वम्‌ । प्रमेयं 
घटवदिति ज्ञानेन प्रमेये गृहे घटो नेति धीप्रतिबन्धापातात्‌ ।। 


एतदप्युक्तं विशकलित इति । व्याप्य “भ्रमेण प्रतिबद्धे इत्यर्थः ॥ 


न्यायदीपः 


व्याप्यभेदविषयकविपर्ययादेः प्रतिबन्धकत्वान्यथानुपपत्त्यापि विरिष्ट- 
१. भेदपदमधिकम्‌ । 

ज्ञानहेतुत्वसिद्धिरित्याह- किञ्च त्वदुक्त इति । ज्ञानस्य चेति । व्याप्य- 
भेदगोचरविपर्ययादिरूपज्ञानस्य चेत्यर्थः । व्याप्यभेदेति । व्याप्ये धमे 
व्याप्यो नेति व्याप्यो वा न वेतीति "न्याप्यमेदप्रमस्येत्यर्थः । प्रकारान्तरेण 
प्रतिबन्धकत्वचोद्यमनूद्य निराह- यदि चेति ॥ 


ननु व्याप्यभेदप्रम एव नास्ति । यस्य प्रतिबन्धकत्वबलेन विरिष्टज्ञान- 
हेतुत्वसिद्धिरित्यारङ्कं निराह- न चानुमितीति ॥ 


अभ्युपेत्यापि बलवत्त्वमनुमितिसामम्प्रभावस्थले विपर्ययादि बलाद्विरिष्ट- 
ज्ञानहेतुत्वसिद्धिरित्याह- किश्च यत्रेति । एवमस्त्विति । अनुमिति 
सामग्रीबलवत्त्वेन व्याप्यभेदभ्रमानुत्पादो ऽस्त्वित्यर्थः । धूम इति । 
व्या्षिग्रहणस्थलीय इत्यर्थः । विरोधात्कथमेवं भ्रम इत्यत आह- त्वन्मत 
इति । सामान्यप्रत्यासत्तेरनङ्गीकारेण पर्वतनिष्ठधूमे व्यापतेरग्रहेण तत्र व्याप्ये 
भेदभ्रमे बाधकाभावात्‌ ॥ 


सामगप्रभावेऽपि विङोषदर्शोनमेव भ्रमप्रतिबन्धकमित्याङ्गय निराह- न 
च धूमत्वेति । समानप्रकारकत्वेति । धूमो वहिव्याप्य इति ज्ञानस्य 
पर्वतीयधूमश्च व्याप्यो नेत्यस्य च धुमत्वप्रकारकत्वात्प्रतिबध्यप्रतिबन्धकभाव 
इत्यर्थः । मात्रपदेन च समानविरोष्यकत्वं व्यावर्त्यते । इत्यर्थं इति । 
समग्रवाक्यार्थः पूर्ववदष्टन्यः । 


तर्कताण्डवम्‌ 


अपि च यत्र धूमदर्शनं विनापि शन्दादिना व्याप्षिस्मृतिमतः पुंसः 
स्मृतव्याप्तिसनिकृष्टधूमत्वयोर्वैशिष्टयं प्रत्यक्षज्ञानेन बहिव्याप्य- 
१. अत्र वाक्यमेवं स्यात्‌ । “व्याप्ये धूमे व्याप्यो नेति व्याप्यभेदग्रमस्य व्याप्यो 
न वेति संशयस्य...-'” इति । 

धूमवानयमिति शब्दज्ञानेन च युगपदेव गृह्यते तत्राप्यनुमिति- 
स्तावद्ृश्यते । तत्र च व्याप्यत्वप्रकारकपक्षधर्मताज्ञानत्वेनैव हेतुता 
वाच्या । लाघवात्‌ । व्याप्यतावच्छेदकत्वस्य व्याप्यतागर्भितत्वेन 
व्याप्यताया आवश्यकत्वाचच । न तु व्याप्यतावच्छेदकप्रकारक- 
पक्षधर्मताज्ञानत्वेन । गौरवात्‌ । अनावकश्यकत्वाच्च ॥ 


ननु व्याप्तावपि व्यापिरहितावृत्तित्वरूपं व्याप्यतावच्छेदकत्व- 
मस्तीति व्याप्यतावच्छेदकत्वप्रकारकत्वं सामान्यं व्याप्यताप्रकारकत्वं 
तु विशेषः न च सामान्यस्य प्रयोजकत्वसम्भवे विषस्य तयुक्तमिति 
चेन्न । व्याप्तौ तु त्वदुक्तस्य व्याप्यतावच्छेदकत्वस्य सत्वेपि 
व्याप्नित्वेन ज्ञानमात्रेणानुमितिदरशनेन व्याप्यतावच्छेदकत्वेन 
व्या्िज्ञानस्यानुमित्यहेतुत्वात्‌ । त्वयोपाधिकधर्मरूपस्य व्यापारत्वस्य 
सामान्यत्वेऽपि तद्विहाय लाघवेन जातिरूपकृतित्वस्यैवाख्यात- 
शक्यतावच्छेदकत्वस्वीकाराच ।। 


एतदप्युक्तं सुधायाम्‌- ““यदा तु गृहीतव्यापतर्विनापि लिङ्ग- 
दर्नाद्र 'हयादिनैव व्यापिस्मृतिः'' इति ॥ 


ननु यत्र लिङ्गपक्षादिकमसनिकृष्टमतीन्द्रियं वा तत्र कथं परामर्शः, 
परत्यक्षस्यासम्भवात्‌ आनुमानिकत्वे चानवस्थानादिति चेत्तवापि कथं 
तत्र पक्षताज्ञानम्‌ । कथं च स पर्वतो बहिव्याप्यधूमवान्‌ 
परमाणुर्नित्यत्वव्याप्यनिरवयवद्रव्यत्ववानिति ज्ञानं तथा व्यवहारश्च ।। 


ननु तत्र कविकाव्यादिनिर्माणहेतुभूतज्ञानवन्मानसमेव पक्षधर्मता- 
ज्ञानम्‌ । यद्वाऽनुमानिकत्वेऽऽपि कचित्‌ स्मृतौ कचिच्छब्दे कचि- 


१. ““वचनादिनैव'* इति पाठान्तरम्‌ । 

त्परत्यक्षे पर्यवसानानानवस्थेति चेत्समं परामर्शोेऽपि । तस्मादविशिष्ट- 
ज्ञानमेवानुमितिहेतुः ।। 


न्यायदीपः 


कविद्विरिष्टज्ञानस्य हेतुतायाः ङप्तत्वादन्यत्रापि तथेति भावेन तस्य 
कचिद्धेतुत्वमाह- अपि चेति । ज्ञानद्वयरूपानुमिति सामग्री पराभिमता 
नेति वक्तं धूमदर्शनं विनापीत्यक्तम्‌ । स्मृतेति । स्मृतव्यापिश्च सनिकृष्ट- 
धूमश्च तयोरित्यर्थः ॥ 


ननु तत्राप्यनुमितिदङायां तावता विरिष्टज्ञानत्वेन न देतुता कितु 
न्याप्यतावच्छेदक प्रकारकपक्षधर्मताज्ञानत्वेनैव । तथा च ज्ञानद्वयस्थल 
इवास्मदभिमतकारणतावच्छेदकं तत्राप्यक्षतमेवेत्यत आह- तत्र चेति । 
भवत्पक्षेऽपि व्याप्यत्वज्ञानमावदयकमित्याह- व्याप्यतेति । अवच्छदकत्वं 
दि “व्याप्यत्वेनेह व्याधिरन्यस्यानुपयोगादित्युक्तदिङा व्याप्यतागर्भितत्वे- 
नेत्यर्थः । एवकारव्यावर्त्यमाह्‌- नत्विति । अनावश्यकत्वाचेति । यथा 
व्याप्यतावच्छेद्कत्वज्ञाने व्याप्यत्वज्ञानमावङ्यकम्‌ न तथा व्याप्यत्वज्ञाने 
व्याप्यतावच्छेदक ` प्रकारकत्व ज्ञानमावरयकम्‌ । धूमत्वेन धूमस्वरूप- 
विरेष्यकन्याप्यत्वप्रकारकज्ञानविषये तदनुप्रवेशाभावादिति भावः । 
तदनुप्रवेशमाशङ्कते- नन्विति । व्यापिरहिते पाषाणादाववृत्तित्वमित्यर्थः । 
सामान्यमिति । व्याप्यत्वप्रकारकज्ञानविषये व्याप्तावपि सत्त्वादिति भावः । 
विदोष इति । अयं धूमवानित्यादि व्याप्यतावच्छेदकधूमत्वप्रकारके ज्ञाने 
व्याप्यत्वप्रकारकत्वाभावादिति भावः । सामान्यविदोषभावे सत्यपि लाघवा- 


१. ““व्याप्यत्वेन सह" इति स्यात्‌ । २. ““अवच्छेदकत्व'* इति स्यात्‌ । 
३. “प्रकारकज्ञानत्व* इति स्यात्‌ । 

द्विशेषस्यैव प्रयोजकत्वं वाच्यमिति भावेनाह- त्वयेति । एतदप्युक्तमिति । 
युक्तिपाद एवापि चेत्यादिनोक्तं प्रमेयमुक्तमित्यर्थः । 


विरिष्टज्ञानहेतुतावादे कचित्सामग्य्रभावेन तदनुत्पत्तिवाधकमाशङ्कय 
प्रतिबन्योत्तरयति- नन्वित्यादिना । तवापीति । ज्ञानद्रयदेतुतावादि- 
नोऽपीत्यर्थः । न्यायमताङयेनाह- कथं चेति । यद्वा तन्मतेऽपि कचि- 
द्विरिष्टज्ञानसत्त्वस्योक्तदिशाङ्गीकारात्तदारयेनेयमुक्तिः । परमाणुरिति । 
कथश्चेत्यनुकर्षः । तथेति । व्याप्यधूमवानित्यादिन्यवहारशत्यर्थः । 
तादृरज्ञानसाध्यत्वाद्गयवहारस्येति भावः । मण्युक्तदिशा परमुखेनोत्तर 
वाचयित्वा सममित्याह- नन्विति । कवेः काव्यनिर्माणहेतुभूतज्ञानं यथा 
मानसं तथा मानान्तरोपनीते पर्वते मानान्तरोपनीतधूमसंसर्गरूपपक्षधर्मता- 
ज्ञानं मानसं व्यापनिस्मरणधूमवत्त्वज्ञानाभ्यां सहकृतेन मनसा च 
व्याप्यधूमवानिति ज्ञानं नित्यत्वस्मृतिमतो निरवयवत्वोपनायकेन तदुपनये 
च परमाणूपनायकेन परमाणौ चोपनीते मनसा नित्यत्वव्याप्यनिरवयवत्व- 
वानिति ज्ञानमस्त्वत्यर्थः ॥। 


नन्वेवं मनसो बहिररथप्रमाहेतुत्वे तदुपनायकज्ञानस्य प्रमाणान्तरत्वं 
स्यात्‌ । यदसाधारणं कारणमासाद्य मनो बहिर्गोचरप्रमां जनयति तत्प्रमाणा- 
न्तरमिति नियमादिति चेन । इन्द्रियादेः सनिकर्षादिवदुपनयस्य नियत- 
व्यापाराभावेन प्रमायामकारणत्वादित्याहुः । अनुमानेन वाऽस्तु पक्षधर्मता- 
ज्ञानादि । तावता नानवस्था । तज्ननकानुमाने पक्षधर्मतादि ज्ञानस्य स्मृति- 
रूपत्वेन वाऽऽप्तवाक्यरूपङाब्दजन्यत्वेन वा प्रत्यक्षजन्यत्वेन वोपपत्ते- 
रित्याह- आनुमानिकत्वेऽपीति । पक्षधर्मतादिज्ञानस्येत्यनुकर्षः । अत 
एव पद्धतौ न च तथाप्यनुमानस्य व्याप्यपेक्षयाऽनवस्था । अन्ततः 
परत्यक्षागममूलत्वादित्युक्तमिति भावः ॥ 


।। इति प्राभाकरोक्तज्ञानद्वयहेतुत्वभङ्गः ।। १२ ॥ 

अथ मण्युक्तपरामर्श॒प्रक्रियाभङ्गः ।। १३ ॥। 


मणौ त्वयमालोको धूमो वा उभयथापि वहिव्याप्य इति ज्ञाना- 
त्तावदनुमिति दश्यते । तत्र व्याप्यतावच्छेदकप्रकारकं पक्षधर्मताज्ञानं 
न सम्भवति । अवच्छेदकयोरधूमत्वालोकत्वयोरनिश्चयात्‌ । निश्चितस्य 
तदन्यान्यत्वस्य गौरवेण व्यभिचारावारकविरेषणत्वेन चानवच्छेद- 
कत्वात्‌ । इत्युक्तम्‌ । तन । व्याप्यतावच्छेदकपदेन व्याप्तिनियत- 
धर्मस्य विवक्षितत्वात्‌ । अन्यतरत्वे च गौरवादौ सत्यपि व्यापि. 
नैयत्यरूपस्य व्याप्यवच्छेदकत्वस्यानपायात्‌ । न हि गुर्वित्येतावता 
नियतमप्यनियतं भवति । नीलधूमादौ धूमान्यान्यादौ च वैयर्थ्यमेव 
दोषः । प्रकृते तु संदिग्धासिद्धिवारकत्वान्न वैयर्थ्यमपि ॥ 


किञ्चान्यतरत्वज्ञानस्य त्वयापि व्यािग्राहकप्रत्यक्षसहकारित्वं 
स्वीकृतम्‌ । सहकारित्वं च न भूयोदर्शनादिवत्स्वरूपेण । किं 
त्वन्यतरत्वस्य व्याप्तिव्याप्यतया तदर्शनस्य विषदर्शनत्वेनैवेति 
कथमन्यतरत्वस्य व्यापिव्याप्यत्वाग्रहः ।। 


केचित्तु- धूमत्वालोकत्वाभ्यां सब्दिग्धे वस्तुनि धूमालोका- 
न्येभ्योऽन्यत्वमेव दुगरहम्‌ । न हि साधनाश्रययोरन्यतरत्वमित्यादौ 
साधनाश्रययोः साधनत्वाश्रयत्वाज्ञाने तदन्येभ्योऽन्यत्वं गृह्यत 
इत्याहुः । तस्मान मण्युक्तं युक्तम्‌ ॥। 


न्यायदीपः 


परामर्ावादसिद्धान्तोक्तप्राभाकरखण्डनप्रकारमनुवदति- मणौत्विति । 
इत्यक्तमित्यन्वयः । तदन्यान्यत्वस्येति । धूमालोकाभ्यां यदन्यत्‌ तदन्य- 
त्वस्येत्यर्थः । व्यभिचारेति । धूमालोकान्यान्यवक्त्वादित्यत्र धूमव्वादा- 

लोकवत्त्वादित्येकैकरेतृक्तौ व्यभिचाराभावाद्कयभिचारवारकस्यैव सार्थक्यादिति 
भावः । गुरुधर्मतया व्या्िग्रहानुपयुक्तविदोषणत्वेन चेत्यर्थ इत्यप्याहुः । 
अन्यान्यत्व इत्यस्यार्थानुवादोऽन्यतरत्वे चेति ॥ 


नन्वेवं परवतोऽग्िमामीलयूमवतत्वादधमान्यान्यवत्त्वादित्यादिप्रयोगोऽपि 
साधुः स्यात्‌ । नीलधूमत्वादेरगरुत्वेऽपि न्याप्तिनियतत्वेन व्याप्यता- 
वच्छेदकत्वानपायादित्यत आह- नीलेति । सन्दिग्धेति । धूमवत्त्वादिति 
वा आलोकवत्त्वादिति वोक्तावन्यतरसत्त्वस्यानिश्चयादिति भावः । त्वया- 
पीति । गुरोरप्यन्यान्यत्वज्ञानस्य विशेषदर्शनत्वेन प्रत्यक्षसहकारित्वादन्या- 
न्यत्वज्ञानं तत्र व्याप्यताज्ञानोपक्षीणमिति मणावुक्तेरिति भावः ॥। 


अत एव मणावेतदरुच्यापि चेत्यादिना प्रागस्मदुक्तपक्ष एव किचि 
वहिन्याप्यवानयमिति शाब्दज्ञान इत्यादिनोपन्यस्त इति ध्येयम्‌ । यदपि 
संरायस्थलेऽन्यान्यत्वनिश्चयमुपेत्य व्याप्यत्वज्ञानोपक्षीणत्ववचनम्‌ 
तदप्ययुक्तमित्याह- के चित््विति । प्रतियोगितावच्छेदकप्रकारेण 
प्रतियोगिनोऽनिश्चये तदन्योन्याभावस्य दङ्ञानत्वादिति भावः ॥ 


।। इति मण्युक्तपरामर्शप्रक्रियाभङ्गः ।। १२३ ॥ 


अथ व्यापकत्वपरामर्शस्यानुमिति हेतुत्वभङ्गः ।।१४।। 


ननु- हेतुसमानाधिकरणात्यन्ताभावाप्रतियोगिसाध्यसामा- 
नाधिकरण्यं व्याप्यत्वम्‌ । तच्च व्यापकत्वगर्भितमिति लाघवात्पर्वत- 
वृत्तिधूमव्यापको वहिरिति व्यापकत्वपरामरशं एवानुमितिहेतुः । न 
तु वहिव्याप्यधूमवान्पर्वत इति व्याप्यत्वपरामर इति चेन्न । मन्मते 
साध्यरहितावृत्तित्वरूपाया अन्यथानुपपत्तिरूपाया वा व्याप्ते. 
व्यापकत्वागर्भितत्वेन गौरवाभावात्‌ ॥। 

यद्यपि साध्यरहितावृत्तित्वज्ञानं साध्यं बिनानुपपत्तिज्ञानं वा 
साध्यत्वरूपव्यापकत्वेन ज्ञानं विनानुपपन्नम्‌ । तथापि धूमजातीयस्य 
वहिजातीयरहितावृत्तित्वज्ञानं च वहिज्ञानमेवपेक्षते न तु व्यापकत्वे- 
नेति न गौरवम्‌ ॥ 


न्यायदीपः 


मणौ परामर्शवादान्ते “अन्ये त्वि'"त्यादिनोपन्यस्तमेकदेशिमत- 
मप्यााङ्कय निराह- नन्वित्यादिना । व्यापकत्वेति । उक्तरूपा- 
भावाप्रतियोगित्वस्य व्यापकत्वात्तद्रर्भितमित्यर्थः । साध्यरहितेति । 
साध्यरहितेऽवृत्तित्वमित्यर्थः । अन्यथेति । साध्येन विनासम्भवरूपाया 
वेत्यर्थः ॥। 


।। इति व्यापकत्वपरामरस्यानुमिति हेतुत्वभङ्गः ।। १४ ।। 


अथ लिङ्गपरामरघस्य करणत्वम्‌ ।। १५ ॥ 


लिङ्गज्ञानमेव करणम्‌ । न तु लिङ्गम्‌ । स तदा वहिमान्‌ तदा 
धूमवत्त्वादित्यादौ धूमाभावेऽपि तज्ज्ञानेनैवानुमितिदर्शनात्‌ । न च 
तत्र धूमत्वं सादिकं लिङ्गान्तरमस्तीति वाच्यम्‌ । तस्यापरामर्शात्‌ । 
अपरामृश्यमानस्य हेतुत्वे च मानाभावात्‌ । अत एवोक्तं सुधायाम्‌- 
“न धूमादिकमेवानुमानं किं नाम तज्ज्ञान'मिति ॥ 


न्यायदीपः 


यत्तु मणौ लिङ्गकरणतावादे लिङ्गपरामर्शः करणं न तु परामृश्यमानं 
लिङ्गमित्युक्तम्‌ । तदस्माकमनुमतमेव । किं तु पराम इत्यत्र तृतीय- 

ज्ञानत्वमेव नाभिमतमिति भावेनाह- लिङ्गज्ञानमेबेति । लिङ्गपदेन 
व्याप्यमुच्यते । प्रत्यक्षेणानुमानेन शब्देन वा जातं यद्धिङ्गज्ञानं तदित्यर्थः । 
व्यापिविरिष्टलिङ्गज्ञानमेवेत्यर्थः । स इति । पर्वतादिः । अत एवोक्तं 
सुधायामिति । प्रत्यक्षवच्च प्रामाण्यमित्येतव्याख्यानसुधायामित्यर्थः ॥ 


उपलक्षणमेतत्‌ । अन्यथाख्यातिवादसिद्धान्ते लिङ्गज्ञानस्य करण- 
तयाऽभ्युपगतत्वादिति सुधोक्तिरपि ग्राह्या । यत्तु पद्धतौ लिङ्गस्य सम्यग्ज्ञानं 
वा सम्यगृज्ञातं वा लिङ्गमित्युक्तम्‌ । तत्त्वभ्युपगमवादेन वा लिङ्गसत्त्व- 
स्थलामिप्रायेण वा नेयम्‌ । वस्तुतस्तु व्या्तिप्रकारमनुसृत्यानुमितिं जनयती- 
त्यत्रैव तात्पर्यादनास्थयोक्तावपि सुधानुरोधाद्िङ्गज्ञान एव तात्पर्यमिति 
भावः । अस्मिन्पक्षे क्रियायोगन्यवच्छिननत्वमेव करणत्वं न सन्यापारत्व- 
मित्येके । लिङ्गज्ञानं करणं तज्न्याव्यापिस्मृतिर्व्यापारः । शाब्दज्ञाने 
शक्तिस्मृतिवदित्यन्ये । मन एव करणं व्याप्यज्ञानं व्यापारः । न 
चानुमितेर्मानस प्रत्यक्षत्वापत्तिः संस्कारव्यापारकत्व एव तथात्वात्‌ 
व्यापारप्राधान्यविवक्षया लिङ्गज्ञानं करणमित्युक्तिरित्यपरे ।। १५ ॥ 


।। इति लिङ्गपरामर्शस्य करणत्वम्‌ ।। १५ ॥। 


अथ तर्कस्यानुमानान्तर्भावः ।। १६ ।। 


अनुमानं द्विविधं साधनानुमानं दृषणानुमानं चेति । तत्रायमद्ि- 
रग्रिमान्‌ धूमवक्त्वादित्यादि । द्वितीयमपि द्वेधा दष्त्वप्रमितिसाधनम्‌ 
तर्कश्रेति । तत्रायं नेदं स्वसाध्यसाधकम्‌ असिद्धत्वादित्यादि । द्वितीयं 
यदि निरद्गिकः स्यात्‌ तर्हिं निर्धूमः स्यादित्यादि । अस्य दुषणानु- 
मानत्वं च परोक्तनिरग्निकत्वादिप्रतिक्षेपरूपत्वात्‌ ॥। 


तत्र केचित्‌- व्याप्यारोपेण व्यापकारोपः तर्कः । स च 

प्रमाणानुग्राहक एव । न तु प्रमाणमित्याहुः । तन्न । बाष्पे धूमभ्रम- 
जन्यश्रमरूपानुमितावतिव्याप्तेः ।। 


नापि व्याप्यारोपे व्यापकप्रसज्ञनं तर्कः । प्रसञ्जनस्य तर्कत्वे 
आत्माश्रयात्‌ । आरोपत्वे उक्तदोषात्‌ ।। 


न च व्यापकाभाववत्तया ज्ञाते व्याप्यारोपाद्वयापकारोपस्तर्कः । 
एवं -चानुमित्याभासे नातिव्यासिः व्यापकाभाववत्तया ज्ञातेऽनु- 
मित्यनुदयात्‌ । तर्कस्तु व्यापकीभूतनिर्धूमत्वाभाववत्तया ज्ञात एव 
भवतीति वाच्यम्‌ । यत्राशङ शङ्तयावगम्य पीतोयं शङ्धो न शङ्ख 
इति प्रत्यक्षभ्रमानन्तरं शङ्त्वाच्छु ङ इत्यनुमिनोति तस्यामनु- 
मितावतिव्यापेः ।। 


अथ ज्ञात इत्यस्यावधृत इत्यर्थः । शुङ्खत्वानुमितौ तु न शुङकत्वा- 
भावस्यावधारणम्‌ । शुङ्खत्वाभावग्राहकप्रत्यक्षस्यान्यथासिद्धिमुपजीव्यै- 
वानुमितिप्रवृत्तिरिति चेन्न । तर्केऽपि निधूंमत्वरूपव्यापका- 
भावस्यावधृतत्वेन निर्धूमत्वारोपस्यासम्भवात्‌ । आहार्योऽयमारोपः । 
स च बाधितेऽपि भवतीति चेन्न । पुरुषत्वाभावनिश्रयानन्तर प्रत्यक्षा- 
दाहार्यव्याप्यकरचरणायारोपाजन्ये प्रत्यक्षे आहार्यपुरुषारोपेऽतिव्याप्तेः ॥ 


नापि वर्धमानोक्तरीत्या अव्यवस्थिताभ्युपगम्यमानकोटवुपाधिका- 
निष्टसत्त्वप्रतिसन्धानं तर्कः । निरश्िकत्वस्याव्यवस्थितत्वं हि संशयो 
विपर्ययो वा न द्रयमपि । ययर्थिरस्कनिर्रिकत्वन्ञानं प्रमेति 
वक्ष्यमाणत्वात्‌ । एवं प्रतिसन्धानमपि संशयो विपर्ययो वा न द्यमपि । 
तहि स्यादित्यर्थरिरस्कनि्धूमत्वज्ञानं प्रमेति वक्ष्यमाणत्वात्‌ ॥। 


तस्मात्तर्कोऽनुमानविशेष एव । व्याप्तिबलेन गमकत्वात्‌ । 
संशयोत्तरप्रत्यक्षं व्याप्तिबलेन गमकमपि न व्यापिज्ञानकरणकम्‌ ॥ 

मन्मते त्वद्गीकृतेन साध्याभावेन सहानङ्गीकृतस्य साधनाभावस्य 
व्यापकत्वप्रमा वा साध्याभावाङ्गीकारनिमित्तका साधनाभावस्याङ्गी- 
कर्तव्यत्वप्रमा वा तरक्यतेऽनेनेति व्युत्पत्त्या तर्कः । तत्करणिका 
साधनस्य साध्येन सह व्याप्यनुमितिस्तु त्कणमिति व्युत्पत्त्या तर्कः ।। 


एतदेवाभिप्रेत्य पद्धतौ कस्यचिदर्थस्याद्गीकारेऽर्थान्तरापादनं तर्क 
इति, प्रमाणलक्षणटीकायां च व्याप्याङ्गीकारेऽनिष्टव्यापकप्रसञज्नं तर्क 
इत्युक्तम्‌ । स्पष्टयिष्यते चैतदनुपदमेव ॥ 


न्यायदीपः 


““तकरप्रतिष्ठानादप्यन्यथानुमेयमि" ति ब्रह्मसूत्रे सूचितं तर्कस्यानु- 
मानान्तर्भावं वक्तुं पुनर्िविधं साधनानुमानं दूषणानुमानं चेत्यादिपद्धत्यक्तं 
विवृण्वान आह- अनुमानमिति । ननु परोक्तनिरासकस्यैव दूषणानुमानत्वेन 
तर्कस्य कथं तथात्वमित्यत आह- अस्येति । स्वमते तर्कस्वरूपमग्र 
लिलक्षयिषुः परोक्ततर्कलक्षणान्यनुद्य निराह- अत्र केचिदित्यादिना । 
तार्किकादय इत्यर्थः ।। व्याप्यारोप इति ।। निमित्तसप्तमीयम्‌ ।। 


तत्र किं व्याप्यप्रमजन्यव्यापकभ्रमस्तर्क इत्यभिमतं, तनिमित्तक- 
व्यापकप्रसञ्जनं वा, व्यापकाभाववत्तया ज्ञाते व्याप्यारोपनिमित्तकन्यापकभ्रमो 
वा, व्यापकाभाववत्तयाऽवधृते व्याप्यारोपनिमित्तकन्यापकारोपो वा, 
तादृरव्यापकाहार्यारोपो वा, अन्यवस्थिताभ्युपगम्यमानकोट्चुपाधिका- 
निषटत्वप्रतिसन्धानं वेति षट्कल्पान्‌ क्रमेण मणिकण्ठोक्तदिरा निराह- बाष्य 
इत्यादिना । राङ्खत्वलिङ्गजन्यानुमितेर्व्याप्यज्ञानस्य चारोपत्वसिद्धवर्थमाह- 
अडङ्‌ शङ्तयाऽवगम्येति । व्यापकाभाववत्तयाऽवगत इत्यंडोपपादनाय 
पीतोऽयमित्यादि । अन्यथासिद्धिमौपाधिकम्रमत्वम्‌ । निर्धूमत्वेति । 
निर्ूमत्वरूपं यद्रह्ययभावन्यापकं तदभावस्य धूमसत्त्वस्यावधृतत्वनेत्यर्थः । 

तथा चासम्भवि लक्षणमिति भावः । आहार्यो बुद्धिपूर्वकः । वक्ष्य- 
माणत्वादिति । ननु तर्कस्येत्यादिना, कथं तस्य प्रामाण्यमित्यादिना वा, 
ग्रन्थेनेत्यर्थः । व्याप्निबलेनेति । आपाद्यापादकयोर्व्याप्तिबलेन 
साध्यसाधनयोरविनाभावगमकत्वादनुमानविङेष एवेत्यर्थः । विलक्षण- 
प्रकारत्वाद्विरोषपदप्रयोगः ॥ 


नन्वेवं यत्र स्थाणुर्वा पुरुषो वेति संरायानन्तरं पुरुषत्वन्याप्यकरादि- 
मानयमिति विकोषदर्रानि सति पुरुष एवेति प्रत्यक्षं तदप्यनुमानं प्रसज्यते 
इत्यत आह- संशयेति । अत्र प्रत्यक्षपदेन न्याप्यदर्शनं पुरुष एवेति 
फलीभूतं प्रत्यक्षं च गृह्यते । तत्राद्यं यत्र करादि तत्र पुरुषत्वमिति व्यापति- 
बलेन पुरुषत्वगमकमपि पुरुषत्वप्रत्यक्षं न व्याप्षिज्ञानकरणकं किं तु 
चक्षुरादिकरणकमेव । अतो न तस्या नुमानत्वमिति भावः । साध्याभावेन 
निरग्निकत्वादिरूपेण निधूमत्वादिरूपसाधनाभावस्य व्यापकत्वप्रमा तर्क 
इत्युच्यते । करणव्युत्पत्त्यैवेत्याह- तक््यतेऽनेनेतीति । अआपादकस्या- 
सिद्धिनिरासायोक्तम्‌ अङ्गीकृतेनेति । इष्टापत्तिनिवृत्त्य्थं अनङ्गीकृतस्ये- 
त्युक्तम्‌ । यदि घट उपेयते तरह पटोऽप्यङ्गीकायं इत्यादावतिव्याप्तिवारणाय 
साध्याभावसाधनाभावपदोक्तिः । स किं प्रति करणमित्यत आह- 
तत्करणिकेति । तर्कणमिति व्युत्पत्त्येति । भावव्युत्पत्त्येत्यर्थः । 
एतदेवेति । पद्धतावापादनमित्यस्य लक्षणटीकायां प्रसञ्जनमित्यस्य च 
साधनाभावस्य व्यापकत्वप्रमैवेत्यर्थः इति भावः । एतच्चोपलक्षणम्‌ । 
व्याप्याङ्गीकारेऽनिष्टन्यापकप्रसञ्जनमिति तत्त्वनिर्णये चेत्यपि ध्येयम्‌ ॥ 


कथं व्याप्यनुमितिजनकत्वमस्य तर्कस्येत्यतो वा कथं व्याप्याङ्गी- 
कारेणानिष्टस्य न्यापकत्वप्रमाप्रकार इत्यतो वाऽऽह- स्पष्टयिष्यत इति । 


१. अनुमानफलत्वमिति पाठान्तरम्‌ । 

कथं तस्य प्रामाण्यमित्यादिग्रन्थेन कृतराङ्कानिवृत्तयर्थमुपोद्धातोक्तयनन्तरमत्र 
च निरग्निकत्वप्रमेत्यादिग्रन्थेनेत्यर्थः । 

ननु तर्कस्यानुमानत्े आपादकं निरग्निकत्वं लिङ्गम्‌ आपां 
निरधूमत्वं लिद्गीति वाच्यम्‌ । तथा च हेतोरसिदधिर्बाधोऽपसिद्धान्त्च । 
सिद्धान्तिना पक्षे निरग्निकत्वनिर्धूमत्वयोरस्वीकारात्‌ । धूमस्य 
प्रतीतत्वाचेति चेन्न ॥ 


साधनरूपस्यैव लिङ्गस्य असिद्धिर्दोषो न त्वापादकरूपस्य । 
आपादकत्वव्याघातात्‌ । यद्धयापादकं तत्पराभ्युपगतमेव भवति ॥ 


अत एव व्याप्यस्य 'पक्षनिषठत्वे पराभ्युपगमनिमित्तकज्ञानविषय- 
व्यतिरेकज्ञानभञ्ननीयत्वमापादकत्वम्‌ । कुटीरस्येवापादकस्य स्वप्रसूत- 
युक्तया प्रतिहतत्वादित्याहुः । भज्यते हि निरग्निकत्वं स्वाभ्युप- 
गमनिमित्तकज्ञानं प्रति विषयस्य निर्धूमत्वस्य व्यतिरेकरूपस- 
धूमत्वस्य ज्ञानेन । कथमन्यथा न चायं निर्धूमः तस्मान निरग्निक 
इति `विषयविपर्ययावसानम्‌ । तदभावे तर्क एवाभासः स्यात्‌ । न 
चात्र निरङ्रिकत्वं साधनत्वेनोपात्तम्‌ । तथात्वे हि यदीति स्यादिति 
च न स्यात्‌ । किं तु निरग्निकत्वादिति स्यात्‌ ।। 


एवं साध्यरूपस्यैव टिङ्गिनो बाधो दोषः । नत्वापाद्रूपस्य 
आपाद्त्वव्याघातात्‌ । यद््यापायं तदनिष्टमेव । प्रमाणबाध 
एवानिष्टत्वम्‌ । अत एवापादकाभिमतभञ्जकन्ञानविषयव्यतिरेक- 
प्रतियोगित्वमापायत्वमित्याहुः । न चात्र निर्धूमत्वं साध्यम्‌ । 
१. "्क्षनिषठत्सेनः' इति स्यात्‌ । २. बिपर्ययपर्यवसानमिति स्यात्‌ । 

तथात्वे हि तदहीति स्यादिति च न स्यात्‌ । किं तु निर्धूमोऽयमिति 
स्यात्‌ । न च निर्धूमोऽयमिति ज्ञानस्य यावान्विषयस्तावानेव तर्हि 
निर्धूमः स्यादित्यस्यापि विषयः । अधिकस्य तर्हि स्यादिति 
शब्दयोरर्थस्याप्युलेखात्‌ ।। 


अत एव नापसिद्धान्तोऽपि । स हि सिद्धान्तविरुद्धस्य साधने 
नत्वापादने । तस्मात्प्रसद्गरूपानुमानेऽसिद्धिबाधापसिद्धान्ता 
भूषणान्येव । न तु दूषणानि ॥। 


अत एवोक्तसाधनानुमानवेधम्यदिवास्य प्रसङ्गानुमानत्वम्‌ । दृश्यते 
च साधनानुमानेष्वपि केवलान्वयिकेवलव्यतिरेक्यन्वयव्यतिरेकिषु 
अन्योन्यं वैधर्म्यम्‌ । तेष्ववान्तरवैधर्म्येपि व्याप्तिबलेन गमकत्वा- 
दनुमानत्वं चैतत्तर्केऽपि समम्‌ ॥ 


न्यायदीपः 


श्रसङ्गर्थतया प्रोक्ता न सिद्धान्तस्य दूषकाः” । इत्यादिभक्तिपादीयानु- 
व्याख्यानसुधयोरुक्तं विवृण्वान आक्षिपति- नन्विति । असिद्धयपसिद्धान्ती 
न्यनक्ति- सिद्धान्तिनेति । अनुमानप्रयोक्त्रेत्यर्थः । बाधं व्यनक्ति- 
धूमस्येति । अत एवेति । पराभ्युपगतस्यापादकत्वादेवेत्यर्थः । व्याप्यस्य 
निरग्रिकत्वादिरूपव्याप्यस्य पर्वतादिनिषठत्वेन यः पराभ्युपगमः तन्निमित्तकं 
यज्ज्ञानं निरधूमत्वज्ञानं तद्विषयत्वस्य निरधूमत्वादे्यो व्यतिरेकः धूमवत्तवं 
तज्ज्ञानेन भञ्जनीयत्वं यत्तदेवापादकत्वमित्यर्थः । कुत इत्यत आह- 
कुलीरस्येवेति । कुटीरस्य जलजन्तुविरोषस्य यथा स्वोत्पनापत्यहतत्वं 
तथैवापादकस्यापि स्वोत्पननिरधूमत्वाभ्युपगमरूपयुक्तिप्रतिहतत्वादित्यर्थः । 
आहस्तारकिका इत्यर्थः । उक्तज्ञानभञज्जनीयत्वं व्यनक्ति- भज्यते हीति । 
तदभावे विपर्यये पर्यवसानाभाव इत्यर्थः ॥ 

““व्यापिस्त्काप्रतिहतिरवसानं विपर्यये । 
- अनिष्टाननुकूलत्वमिति तकङ्गिपञ्चकम्‌ ।।'' 


इत्यक्ताङ्गपश्चकमध्ये एकाङ्गविकलत्वादाभासः स्यादित्यर्थः । 


असिद्धिं निरस्य बाधं निराह- एवमिति । अत एवेति । प्रमाण- 
बाधितस्यैवापाचत्वादेवेत्यर्थः । आपादकामभिमतं यनिरग्निकत्वं तद्धज्ञकभूतं 
यज्ज्ञानं सधूमत्वज्ञानं तद्विषयो यो व्यतिरेकः सधूमत्वं तत्प्रतियोगित्व- 
मित्यर्थः । यन्यतिरेकज्ञानेनापादकं भज्यते तत्त्वमापाद्यत्वम्‌ । भज्यते दि 
निर्पूमत्वव्यतिरेकसधूमत्वज्ञानेन निरग्निकत्वम्‌ । न चायं निर्धूमः तस्मान 
निरग्रिक इति विपर्यये पर्यवसानात्‌ । अन्यथा तर्कस्याभासत्वापत्तेरिति 
भावः । ननु निर्धूमत्वसाधने कथं न वाध इत्यत आह- न चात्रेति ॥। 


अपसिद्धान्तदोषं च प्रागुक्तं निराह- अत एवेति । निधूमोऽय- 
मित्यसाधनादेवेत्यर्थः । ननु साधनानुमानवैलक्षण्यात्कथमस्यानुमानतेत्यत 
आह- अत एवेति । तस्य विवरणं उक्तात्‌ यदि तर्यादिरिरस्कत्वादि- 
रूपादवैधरम्यादिति । वैधर्म्यमिति । विपक्षरन्यत्वसपक्षशन्यत्व- 
तदुभयवत्तवादिरूपं वैधर्म्यमित्यर्थः ॥। 


““सर्वेषु केषुचिद्रापि सपक्षेषु कृतान्वयि । 
विपक्षशन्यं पक्षस्य व्यापकं केवलान्वयि'" ॥ 


इत्यादेरिति भावः । एतेनापादकस्यासिद्धिरदूषणमित्यादि पद्धतिवाक्यम्‌ 
विवृतं ध्येयम्‌ । अनुमानसामान्यलक्षणोपेतत्वात्केवलान्वय्यादिकमनुमान- 
मेवेत्याशङ्कामनूद्य साम्यमाह- तेष्विति । 

नन्वेवं बाधादेरदोषत्वे कथं तस्य प्रामाण्यमिति चेच्छुणु । 
सधूमोऽपि निरत्रिकोऽस्त्विति शङ्का हि द्वेधा सम्भवति । निरब्रिकत्वं 
प्रति नि्धूमत्वे व्यापकत्वस्यैवाभावेन वा सत्यपि व्यापकत्वे पक्षे 
नि्धूमत्वस्यापि सत्त्वेन वा ॥ 


तत्रायो निरधूमत्वस्य व्यापकत्वप्रदकिन यदि निरग्रिकस्तर्हि 
निधूम इत्यनेन निरस्यते । यदि गवयो गोसदृशस्तहिं गौरपि गवय- 
सदृशी यदि जीवन्गृहे नास्ति तिं बहिरस्ति, यदि धूमस्तर्हि 
वहिरित्यादौ यदितर्यो : स्वसमभिव्याहतपदार्थेऽन्यथानुपपत्ति- 
रूपव्याप्तिबोधकत्वस्य व्युत्पत्तिसिद्धत्वात्‌ ॥। 


अत एव सुधायां यदीदं त्हीदमित्येव व्याप्िग्रह उक्तः । यदि- 
युक्तेन स्याच्छब्देन तु स्वसमभिव्याहतनिरग्रिकत्वस्य पक्षे पराभ्युप- 
गममात्रं बोध्यते । तर्हियुक्तेनापि स्याच्छब्देन निर्धूमत्वस्य पक्षेऽ- 
निष्टत्वं बोध्यते । विपर्यये पर्यवसानपर्यन्ते तके तथैव व्युत्पत्तेः ॥ 


तेनैव स्याच्छब्देन द्वितीयोऽपि निरस्तः । ययतिथिरागच्छेत्तहिं 
भोजयितव्य इति तु विपर्ययपर्यवसानाभावात्सम्भावनामात्रं न तु तर्क 
इति तवापि संमतम्‌ । अत्र च निरग्िकत्वं प्रति निधूमत्वस्य 
व्यापकत्वं लिङ्गम्‌ । तज्ज्ञानं करणम्‌ । निरग्निकत्वाभावं प्रति 
नि्धूमत्वाभावस्य व्याप्यत्वं लिङ्गि तज्ज्ञानं फलम्‌ । द्वयमपि 
प्रमारूपमेव । कारणाभावे कायभिवनियमात्‌ । व्यापकाभावस्य 
व्याप्याभावं प्रति व्याप्यत्वाच्र ॥ 


अत एव प्रसङ्गाशेनैव निधूमत्वाभावस्य निरब्रिकत्वाभावेन व्याप्तेः 
सिद्धत्वादेव विपर्यये पर्यवसाने न चायं निर्धूम इत्यनेन तस्य 

पक्षधर्मतामात्रं प्रदर्श्य तस्मान निरग्रिक इत्यनेन साध्यमुक्तम्‌ । न 

तु त्वयाशङ्कितं पक्षे निरश्निकत्वज्ञानम्‌ करणम्‌ । नापि पक्षे 

नि्धूमत्वज्ञानं फलम्‌ । येन द्वयोरप्यप्रमात्वं स्यात्‌ ॥ 
असिद्धयायुक्तिस्तु निरत्रिकत्वं प्रति निधूमत्वस्य च व्यापकत्व- 


प्रदर्शनार्थं तर्कवाक्येनोपात्ते ये निरग्रिकत्वनिधूमत्वरूपे व्याप्यव्यापके 
तदभिप्राया ॥ 


तस्मायायर्थालिङ्गितस्यार्थस्याबाधान्न तर्कस्याप्रामाण्यम्‌ ॥। 


एतदेवाभिप्रेत्य सुधायां-यद्यलतस्य निरग्निकलत्वादेरसिद्धत्वं 
नास्तीति, तथासति यदीति स्यादिति च न स्यादिति चोक्तम्‌ । अयं 
पक्षः, प्रसङ्गरूपानुमाने च न साध्यवदापादस्य प्रमाणविरोधादि 
दूषणमिति प्रमाणलक्षणटीकायां प्रसद्गरूपानुमाने बाधापसिद्धान्तयोर- 
दूषणत्वादिति सुधायां चोक्तः ॥। 


एतदेवाभिप्रत्योक्तमनुव्याख्याने- 
प्रसङ्कार्थतया प्रोक्ता न सिद्धान्तस्य दूषकाः ।। इति । 


प्रसङ्गः अनुग्राह्यानुमानाद्गभूतान्वयव्याप्िलिङ्गभूतायाः परा- 
निष्टायाः व्यतिरेकल्याप्तेः प्रदर्शनम्‌ । तदर्थतया तत्प्रयोजनकतया 
हदादिनिष्ठा निरग्रिकत्वनिधूमत्वादयः प्रोक्ताः न तु पक्षनिष्टतया 
प्रोक्ताः । तस्मान्न सिद्धान्तस्य दूषका इत्यर्थः ।। 


न्यायदीपः 


कथमिति । नि्ूमत्वज्ञानरूपफलस्य बाधितविषयकस्याप्रमात्वा- 
निरग्रिकत्वल्ञानस्य च करणत्वादप्रमाजनकस्यासिद्धविषयस्य स्वयं 
भ्रमरूपस्य च प्रमाकरणत्वरूपं प्रामाण्यं कथमित्यर्थः ।। 

नैवं फलकरणभावः । किं त्वन्यैव । तत्र च फलीभूतं करणभूतं 
द्वयमपि ज्ञानं प्रमारूपमेवेति लक्षणटीकापद्धतिसुधानुसारेण त्रेधा परिहारं 
अत्र च निरग्िकत्वमित्यादिना विवक्षुरुपोद्धातमाह- श्रुण्वित्यादिना । तर्कः 
गङ्कावधिरित्युक्तत्वेन तस्य शङ्कानिवर्तकत्वादिति शङ्का दीत्युक्तम्‌ । 
तर्कनिवर््यं शङ्कत्य्थः । कथमित्यत आह- यदीति । गृह्यमाणगतसादृर्य- 
जञानात्स्मर्यमाणगतसादृर्यज्ञानमुपमानमिति शाबरोपमानस्योदाहरणम्‌ । यदि 
गवय इति । जीवित्वे सत्त्वे गृहेऽसत्तवमनुपपद्यमानं बहिः सत्त्वं कल्पयती- 
त्यर्थापत्तिप्रमाणस्योदाहरणम्‌- यदि जीवनिति । प्रसिद्धानुमानस्योदाहरणम्‌- 
यदि धूम इति । आदिपदेन यदि चैत्रमैत्रयोरन्यतरत्वे सति यद्ययं 
चैत्रस्तर््न्यो मैत्र इत्यादिग्रहः । अत. एवेति । यद्यादिरिरस्कस्थले 
व्याप्तिबोधकत्वस्य व्युत्पत्तिसिद्धत्वादेव ॥। 


रोहिण्युदय आसनः कृत्तिकाभ्युदिता यतः । 
इत्युक्ते साधनं नो किं न द्याज्ञैवात्र साधिका ॥ 


इति भक्तिपादीयानुव्याख्यानव्याख्यानसुधायां यदीत्येव व्याप्तिग्रह उक्त 
इत्यर्थः । नन्वेवमापाद्यापादकस्थले स्याच्छब्दद्वयं व्यर्थम्‌ । कृत्या- 
भावादित्यत आह- यदियुक्तेनेति । यदिङाब्दयुक्तेनेत्यर्थः । तेनैवेति । 
तरहीतिराब्दयुक्तेन स्याच्छब्देन निर्पुमत्वस्य पक्षे सत्त्वमिति पक्षोऽपि निरस्त 
इत्यर्थः ॥ 


नन्वेवं तर्हिं भोजयितव्य इत्यादावप्यनिष्टबोधः स्यात्‌ । स्यात्पर्यायस्य 
तव्यप्रत्ययस्य सत्त्वादित्यत आह- यदतिथिरिति । सम्भावनामात्र- ` 
मिति । योग्यतामात्रमित्यर्थः । तवापीति । तथैव मणिकण्ठोक्तेरिति ` 
भावः । अस्त्वेवं तावता कथं प्रामाण्यमित्यत आह- अत्र चेति । 

लिङ्गीति । अनुमेयं वस्त्वित्यर्थः । द्रयमपीति । लिङ्गज्ञानं लिग्गिज्ञानं 
चेति द्वयमित्वर्थः । ` 


ननु कथं लिङ्गज्ञानस्य प्रमात्वं तस्यासिद्धत्वात्‌ । न च यदि 
निरग्निकस्तदि निर्धूम इत्यनेनाव्यापकत्वगङ्का निरस्यत इति वाच्यम्‌ । 
देत्वभावादित्यत आह- कारणेति । अग्रिरूपकारणाभावे कायभिाव- 
नियमात्‌ । यदि निरग्निक इत्यादिना सा शङ्का निरस्यत इति निधूमत्वस्य 
व्यापकत्वरूपं लिङ्गं नासिद्धमिति भावः । ननु तावता व्याप्यत्वरूपलिग्गिनो 
ज्ञानं प्रमेति कुतो व्याप्यत्वस्यासिद्धेरित्यत आह- व्यापकाभावस्येति । 
निर्धूमत्वाभावस्य निरग्निकत्वरूपव्याप्यस्याभावं प्रतीत्यर्थः । तत्र 
ज्ञापकमाह- अत एवेति ॥ 


ननु यद्येवमसिद्धिवाधादिकमारङ्कय तर्के न दोष इत्युक्तं तत्कथ- 
मुक्तरीत्याऽसिद्धयादेरभावादित्यत आह- असिद्धयायुक्तिस्त्विति । 
सुधायामिति । भक्तिपादीयसुधायामित्यर्थः । उक्तमिति । भक्तिपादीयानु- 
व्याख्याने । स्वोक्तपक्षानुगुणतयाऽर्थमाह- प्रसङ्ग इत्यादिना । 

यत्तु सुधायां प्रसङ्गः अङ्गीकर्तव्यतया ज्ञापनमिति व्याख्यानम्‌ 
तत्‌ वक्ष्यमाणतृतीयपक्षस्थत्वात्तदभिप्रायम्‌ । यद्वाऽऽपादकरूपलिङ्गस्य 
निर्रिकत्वस्य पक्षे पराभ्युपगतत्वमेव पक्षसम्बन्ध इति नासिद्धिः ॥ 


युक्तं चैतत्‌ । यक्षानुरूपबलिन्यायेन लिङ्गिनो निर्धूमत्वस्यापि 
पक्षेऽभ्युपगमनीयत्वस्यैव पक्षसम्बन्धत्वात्‌ । धूमरसादेः पक्षे 
सयुक्तत्वसमवेतत्वादिना ज्ञातस्यैवाग्रिरूपादिसाधकतया तत्र संयोग- 

समवायादेरिव निरश्चिकत्वस्यापि पक्षे पराभ्युपगतत्वेन ज्ञातस्यैवा- 
पादकतयाऽभ्युपगमस्यैव संबन्धताया उचितत्वात्‌ ॥। 


दृश्यते च कृत्तिकोदयाधोदेशनदीपूरादिरूपसाधनानुमानस्यापि 
रोदिण्युदयोध्वदेशादिरूपपक्षेऽभावेपि पक्षनिष्टसाध्यसमानकालीनत्व- 
पक्षनिरूप्याधोदेशस्थत्वादिःत्वन्मते ज्ञानत्वादिरूपप्रमेयत्वादेरपि 
पक्षीभूतशब्देन स्वरूपप्रत्यासननज्ञानसमवेतत्वादिश्च परंपरासम्बन्धः ।। 


अस्मिन्पक्षे तर्कस्य प्रामाण्यं निरब्रिकत्वनिधूमत्वयोः पक्षेऽभ्युप- 
गतत्वाभ्युपगमनीयत्वरूपेण सत्त्वात्तेन च रूपेण तद्विषययो - 
निरश्विकत्वनिरधूमत्वज्ञानरूपयोः करणफलयोः प्रमात्वायुक्तम्‌ ।। अयं 
च पक्षः पराभ्युपगममात्रस्य तत्र सिद्धिपदार्थत्वादिति पद्धत्युक्तः । 


अथवा यदि निरग्निकः स्यादित्यस्य यदि निरश्रिकत्वाङ्गीकार 
इत्यर्थः । तथादङ्गीकारश्च सिद्ध एव । अन्यथा तकंस्याप्यनुत्थानात्‌ । 
एवं तर्हि निर्धूमः स्यादित्यस्य निधूमत्वेनाङ्गीकर्तव्य इत्यर्थः । 
आपादनं हि अङ्गीकर्तव्यतया ज्ञापनम्‌ । न पुनः सद्धावप्रतिपादनम्‌ । 
यदि विषं भक्षयिष्यसि तर्हिं मरिष्यसीत्यादिवत्‌ । नचानङ्गीकारे 
स्वक्रियाविरोधादिरूपाङ्गीकारयोग्यता बाधिता ।। 


एवं च पर्व॑तो निर्धूमत्वेनाङ्गीकर्तन्यः निरत्निकत्वेनाङ्गीकृतत्वात्‌ 
हदवत्‌ इत्यनुमानमेव तकं इति साधनानुमान इव तर्कऽप्यसिद्धयादिकं 
दोष एवेति न तर्कस्य साधनानुमानाद्रैषम्यमपि ॥ 


अत्र च द्वितीये पक्षे निरग्रिकत्वमेव लिङ्गम्‌ । अभ्युपगमस्तु तस्य 
पक्षेण सम्बन्धः । तृतीये त्वभ्युपगम एव लिङ्गमिति भेदः ।। 


१. “्ञेयत्व* इति स्यात्‌ । 

अयमपि पक्ष (“आपादनं नामाङ्गीकर्तव्यतया ज्ञापनम्‌ । न 
तत्प्रमाणविरुद्धम्‌'' इत्यादिसुधायामेवोक्तः ।। 


न्यायदीपः ` 


वक्ष्यमाणेति । अथवेत्यादिना वक्ष्यमाणेत्यर्थः । बाधासिद्धी 
प्रकारान्तरेण निराकुर्वन्‌ परोक्तरीत्या निरग्निकत्वनिर्धुमत्वज्ञानयोः करणत्व- 
फलत्वेऽभ्युपेत्य तर्कस्य प्रामाण्यमाह- यद्वेति । यक्षानुरूपेति । 
यक्षस्योग्रत्वे तदनुरोधबलिः अत्युगरत्वे अतिबलिः मूदुत्वे अल्पबिरिति 
न्यायेनेत्यर्थः । धूमेति । धूमश्च रसश्च तदादेरित्यर्थः । एवमग्निश्च रूपं 
च तदादेः अग्निरूपादेः साधकतयेत्यर्थः । यथाक्रममन्वयः ॥। 


ननु संयोगसमवायाभ्यामन्यस्य कथं पक्षधर्मताघटकसम्बन्धत्वं 
काप्यदरनादित्यत आह दृश्यते चेति । कृत्तिकोदयश्चाधोदेदानदीपूरच 
तदादिरूपस्येत्यर्थः । रोदिण्युदय आसनः कृत्तिकाया उदितत्वात्‌, 
उर्ध्वदो वृष्टिमान्‌ अधोदेदे नदीपूरवत््वात्‌ इत्यादिरूपानुमानस्येत्यर्थः । 
पक्षेति । रोदिण्युदयरूपपक्षनिष्ठासनत्वरूपसाध्यसमानकालीनत्वरूपः 
पक्षसम्बन्धः कृत्तिकोदयरूपलिङ्गस्य दुर्यते । उर्ध्वदेशञरूपपक्षनिरूप्योयो 
अधोदेकः तत्स्थत्वरूपपक्षसम्बन्धो नदीपूरस्य दुर्यते । अन्यथा न्यायमते 
तयोरपक्षधर्मताकत्वेन ताभ्यां रोदिण्युदयासत्त्या्नुमित्यनुदयापातः । न 
चेष्टापत्तिः । अनुभवविरोधादिति भावः । त्वन्मत इति । न्यायमते 
दब्दोऽभिधेयो ज्ञेयत्वादित्यत्र ज्ञेयत्वं नाम शब्दस्य परम्परासम्बन्धेन 
ज्ञानत्वमेव । प्रमेयत्वं च प्रमात्वमेव । न ततोऽन्यत्‌ । तथा च तस्य 
पक्षधर्मताघटकः ज्ञानस्यार्थस्य च स्वरूपसम्बन्धः ज्ञानादिना च ज्ञानत्वादेः 
समवाय इति परम्परासम्बन्धो दृर्यत इत्यनुकर्षः । प्रामाण्यमिति । 

युक्तमित्यन्वयः । प्रसङ्गार्थतयेत्यत्र सुधोक्तिमनुरुध्याह-अथवेति । 
नन्वङ्गीकर्तव्यताज्ञापनेपि कथं बाधितत्वनिरास इत्यत आह- न चेति । 
निर्धूमत्वस्याङ्गीकर्तन्यता हयज्गीकारयोग्यता स्वक्रियाविरोधरूपा, धूमरूप- 
कार्यमङ्गीकृत्याग्रिरूपकारणाभावाङ्गीकारे कायोदिरोन कारणे प्रवृत्तिरूप- 
स्वक्रियाविरोध इत्येतनिर्धूमत्वमङ्गीकार्यमिति भङ्गयन्तरेणोच्यते । तथा च 
सा न प्रमाणबाधितेत्यर्थः । यद्वाऽङ्गीकर्तन्यताज्ञापनं कथमनिषटम्‌ । 
अनिष्टस्यैवापाद्यत्वादित्यत आह- न चेति । पूर्वं धूमोऽस्त्वित्यक्तत्वेन 
निर्धूमत्वाङ्गीकारे स्वक्रियाविरोधरूपाङ्गीकारायोग्यता न च बाधिता । 
येनानिष्टापादनं न स्यादित्यर्थः ॥ 


अस्मिन्पक्षे प्रामाण्यमुपपादयितुं तत्स्वरूपमवधारयति- एवं चेति । 
अङ्गीकारार्थत्वे सतीत्यर्थः । असिद्धयादिकं दोष एवेति । यत्र व्यापका- 
भावस्य परेणानङ्गीकारेऽप्यङ्गीकृतत्वादिदमङ्गीकर्तव्यमित्युच्यते तादुङ्स्थल 
एव । तादृशस्य प्रामाण्यमस्मामि्नोपियत एव । यत्र पुनरङ्गीकारो व्यापका- 
भावस्य सिद्धस्तादङास्यैवासिद्ध्यादिून्यस्य प्रामाण्यमुपेयत इति भावः ॥ 


ननु यदवत्युक्तद्वितीयपक्षेऽपि पराभ्युपगमेनैवासिद्ध्यादिपरिहारात्तेतीयस्य 
ततः को भेद इत्यत आह- अत्र चेति । अयमपि तृतीयोऽपि । सुधायां 
भक्तिपादीयसुधायाम्‌ । 


तर्कताण्डवम्‌ 
या तु- 
स्वन्यायैः साधनं कार्य परन्यायैश्च दूषणम्‌ । इत्यनुव्याख्याने, 
स्वसिद्धैः साधनं परसिद्धर्दषघणमतो न दुषणेऽपसिद्धान्तादीति 
प्रमाणलक्षणे च, साधनद्षणानुमानयोर्व्यवस्थोक्तिः सा न तृतीय- 

पक्षे । तत्र प्रसङ्गानुमानस्य साधनानुमानादवैषम्यस्योक्तत्वात्‌ । 
किंत्वितरपक्षयोः । आयोक्ताया असिद्धयायदोषताया, द्वितीयोक्ताया 
अभ्युपगमस्यैव सिद्धितायाश्च साधनानुमाने काप्यदर्शनात्‌ ।। 


यद्वा तृतीयोक्ताया अभ्युपगमायोग्याभ्युपगमस्य लिङ्गताया अपि 
साधनानुमाने काप्यदर्घनात्‌ व्यवस्थोक्तिः पक्षत्रयसाधारणीति ज्ञेयम्‌ ॥। 


एतेन विपर्ययपर्यवसानरूपानुमाननिरेक्षस्य तर्कस्य न प्रामाण्य- 
मिति निबन्धादावुदयनायुक्तं निरस्तम्‌ । तनिरपेक्षस्यैव प्रसङ्गस्य 
प्रामाण्योपपादनात्‌ ॥ 


या तु अनिष्टापादनं विपर्यये पर्यवसानं चोभयं मिलितमेवानुमिति 
साधनं भवतीति तर्कस्य प्रामाण्यमिति पद्धतिः, सा निधूमतयाद्गी- 
कर्तव्यतासाधनस्य सिद्धसाधनताशङ्भानिरासार्थ, स्यादित्यनेन बोधित- 
प्रमाणविरोधोपपादनार्थं च तर्कस्याङ्गभूतविपर्ययपर्यवसानसापेक्षत्व- 
मात्रेण वा धूमस्य बहिव्याप्तिप्रमायां अङ्गीकर्तव्यताप्रमायां च 
निरपेक्षत्वेऽपि तदुदेश्यायां न निर्रिक इति प्रमायां पर्यवसानसापक्ष- 
त्वेन वेति ज्ञेयम्‌ ।। 


किं च तर्करूपं हि ज्ञानं न तावत्संशयः । एककोटिकत्वात्‌ । 
नापि विपर्ययः । निरस्तत्वात्‌ । तस्मात्प्रमाणमेव ॥ 


किं च तरकज्ञानस्याप्रमाणत्वे तर्कवाक्यमसदत्तरं स्यात्‌ । यदि 
विषं भक्षयिष्यसि तहिं मरिष्यसीत्या्याप्तवाक्यं, यदि हरिश्न्द्रोऽनृतं 
्रूयात्त्व्रिरपि शीतः स्यादित्यादिस्मृतिश्चाप्रमाणं स्यात्‌ । अनुभव- 
विरोधश्च स्यात्‌ । ययार्थरिरस्कस्य तर्कस्य बाधाननुभवात्‌ ॥। 


किञ्च अप्रमात्वेनानाशङ्िते धूमरूपविरेषस्य साक्षात्कारे सति 
कथं निर्धूमत्वस्यारोपः ॥ 

न च तर्कस्य प्रतिमायां नारायणबुद्धिवदाहार्यारोपरूपत्वाद्विरोष- 
दर्शनं न विरोधीति वाच्यम्‌ । तस्य फलानुसन्धानसापेक्षत्वागयापि- 
ज्ञाननिरपेक्षत्वाच्च । तर्कस्य फलानुसन्धाननिरपेक्षत्वात्‌ । व्या्षिज्ञान- 
सपिक्षत्वाच । प्रतिमायां नारायणध्यानस्येव पर्वते निर्धूमत्वध्यानस्या- 
ननुभवाच ।। 


न्यायदीपः 


ननु तर्केऽप्यसिद्धयादेरदोषत्वे तददोषत्वोक्तिर्विरुद्धेत्यत आह- या 
त्विति । इत्यनुव्याख्यान इति । भक्तिपादीये । अत इत्यादि 
ग्रन्थकारवाक्यं, स्वसिद्धेरित्यादिवाक्यद्वयाभिप्रायविवरणम्‌ । व्यवस्थेति । 
स्वसिद्धत्वपरसिद्धत्वरूपव्यवस्थेत्यर्थः । इतरयोः पक्षयोरेव व्यवस्थेत्युक्तं 
व्यनक्ति- आयेति । अभ्युपगमायोग्येति । निरग्निकत्वस्याभ्युपगमायोम्यस्य 
योऽभ्युपगमस्तस्य लिङ्गताया इत्यर्थः । एतेनेति । एवं त्रेधा 
प्रामाण्योपपादनेनेत्यर्थः । तदेव व्यनक्ति- तनिरपेक्षस्यैवेति । एवं दि 
पद्धतिविरोध इत्यतो द्वेधा समाधिमाह- या त्विति । सेत्यन्वयः ॥ 


आद्यपक्षद्रयानुरोधेनाह- धूमस्य बहिव्यापिप्रमायां वेति । अथवे- 
त्युक्तान्त्यपक्षानुरोधेनाह- अद्गीकर्तव्यताप्रमायां वेति । तदुदेश्याया- 
मिति । व्यापिप्रमाङ्गीकर्तव्यताप्रमाभ्यामुदस्यायां तयोः फलमूतायामित्यर्थः ॥ 


तर्कः प्रमाणं न चेदप्रमाणं स्यात्‌ । उभयवहिर्भावायोगात्‌ । अप्रामाण्यं 
च संदायत्वेन विपर्ययत्वेन । न द्वयमप्यतोऽगप्रामाण्यायोगात्प्रामाण्यमेव 
युक्तमिति परिदेषेणापि प्रामाण्यमाह- किं चेति । विपक्षबाधकेनापि तर्कस्य 
प्रामाण्यमाह- किं च तर्कज्ञानस्येति ।। 


न केवलमतिप्रसङ्नभयात्तर्कस्याप्रमत्वमुपेयं किं तु विरोषदर्शनरूपविरोधि- 

सत्तवेऽ“प्युपपनत्वान भ्रमत्वं तस्योपेतुं शक्यमित्याह- किं चाप्रमात्वे- 
नेति । अगप्रमात्वकोटिकराङ्कारन्ये व्याप्यदर्नि सतीत्यर्थः । कथं निधूम- 
त्वारोप इति । रकिंत्वस्मदक्तदिा प्रमारूप एव वाच्य इति भावः । 
आहार्यत्वात्सम्भवतीत्यारङ्कय निराह- न चेति । फलेति । अदृष्ट 
फलठेत्यर्थः । प्रतिमायां नारायणरूपबद्धिर्ध्यानरूपा । न द्यवं प्रकृत 
इत्याह- प्रतिमायामिति । 

एतेन- तर्कः संशयात्प्रच्युतो निर्णयं चाप्राप्न इत्युदयनोक्तम्‌, 
अव्यवस्थितनिरग्रिकत्वाभ्युपगमोपाधिकानिष्टप्रतिसन्धानरूपत्वात्तकक- 
ज्ञानस्याप्रामाण्यमिति वर्धमानायुक्तं ; त्कः सन्देहविपर्ययप्रमा- 
विजातीयं ज्ञानान्तरं सा च जातिः तर्कयामि न तु निश्चिनोमि 
इत्यनुव्यवसायसाक्षिकेति मणिकण्ठोक्तं च निरस्तम्‌ । ययर्थरिरस्के 
प्रमाणत्वस्योक्तत्वात्‌ ॥ 


कि च तर्कत्वस्य जातित्वे तर्कस्य त्वदङ्गीकृतं संशयनिवर्तकत्वं 
न स्यात्‌ । ज्ञानस्य विरोधिविषयत्वेनैव निर्वतकत्वात्‌ ।। 


किञ्च जात्यैव निवर्तकत्वेऽनुमानानुग्राहकस्तकों निरत्रिकत्वानु- 
मानस्य च प्रतिवन्धिकामपि शङ निवर्तयेत्‌ । जातेः साधारण्यात्‌ । 
न हि गौः किच्चित्प्रत्यगौर्भवति । न च मण्यादिवत्प्रतिनियत- 
प्रतिबन्धकत्वम्‌ । तत्रोदेशदाहत्वस्येवात्र शङ्भात्वस्यैव प्रतिवध्यता- 
वच्छेदकत्वं चेदुक्तातिप्रसङ्गात्‌ । तर्कबिषयविरोधिविषयङ्कात्वस्य 
तथात्वे तर्कस्यापि छकृप्तेन शङ्भाविषयविरोधिविषयत्वेनैव प्रतिबन्धक- 
ताया न्याय्यत्वात्‌ । अन्यथा व्याघातत्वादिकमपि जातिः स्यात्‌ ॥ 


१. ^“उत्पनत्वात्‌!* इति स्यात्‌ । २. ““रूप'*पदं पाठान्तरे नास्ति । 

तस्मात्तर्कः प्रमाणमेव । तत्रापि व्याप्िसापेक्षत्वेन शाब्दत्व- 
परत्यक्षत्वयोरसम्भवेन परिदेषादनुमानमेव । परार्थे तर्के वादिवाक्या- 
पेक्षा तु परार्थानुमान इव व्याप्यादिस्मारकत्वेन । न त्वागमत्वेनेति ॥ 


न्यायदीपः 


उदयनोक्तं वर्धमानादुक्तमित्यनयोरपि निरस्तमित्यनेनान्वयः । 
अन्यवस्थितेति । अप्रमीयमाणेत्यर्थः । सन्देहेति । संायविपर्ययप्रमाभ्यः 
विजातीयमित्यर्थः । उक्तत्वादिति । श्रुण्वित्यादिना ग्रन्थेनेति भावः । 
मणिकण्ठपक्षे दोषान्तराण्याह- किं च तर्कत्वस्येति । संशयेति । 
व्यभिचारसंरायेत्यर्थः ॥ 


ननु तर्करूपज्ञानस्य जात्यैव संडयनिवर्तकत्वमस्त्विति वक्तारं प्रत्याह- 
किंचेति । ननु जात्यैव निवर्तकत्वेऽपि मण्यादिकं जात्या प्रतिबन्धकमपि 
यथा दाहस्यैव न त्वन्यस्य एवं तत्तदीयतर्कस्तत्तदीयशङ्कानिवर्तको न 
सर्वसाधारण इत्याशङ्कय निराह- न च मण्यादीति । तर्कविषय- 
विरोधीति । शङ्का व्यभिचारविषयिणी, तर्कस्त्वन्यभिचारविषय इति 
विरोधिविषयराङ्कात्वस्येत्युक्तम्‌ । व्याघातत्वेति । स्वक्रियाविरोधत्वादिक- 
मित्यर्थः । तर्को ह्यनुमानवत्स्वार्थपरार्थभेदेन द्विविधः । स्वस्योत्पन- 
शङ्कानिवर्तकः स्वार्थः परस्य शङ्कानिवृत्तये प्रयुक्तः परार्थः । तत्र तर्वप्रयोक्त- 
वाक्यसापेक्षत्वात्तर्करूपज्ञानस्य शाब्दत्वं कुतो नेत्यत आह- परार्थ इति ॥ 


।। इति तर्कस्यानुमानान्तर्भावः ।। १६ ॥ 

अथ स्वमते तर्कस्योपयोगः ।। १७ ।। 
तर्कस्योपयोगस्त्वत्थम्‌- 


तर्कनिवर्त्याऽप्रयोजकत्वशङ्का हि द्वेधा । पक्षतदितरसाधारण्येन 
सधूमोऽपि कश्चिनिरग्रिकोऽस्त्विति वा, पक्षादन्यत्र नियमेऽपि पक्षे 
समबलस्य प्रबलस्य वा साध्याभावप्रमाणस्याभिमानेन पक्ष एव सधूमो 
निरग्रिकोऽस्त्विति वा । तत्राया व्यभिचारशङ्कारूपा लिङ्गपरामर्शा- 
त्प्राचीना । द्वितीया तु प्रतिप्रमाणशङ्कारूपा तस्मादर्वाचीना ॥ 


यदयपि द्वितीयापि फलतो व्यभिचारशङ्कैव । तथाप्याया, 
पार्थिवत्वलोहलेख्यत्वादौ भूयोदर्शनादिके सत्यपि व्यभिचारदर्शना- 
त्तन्निमित्तका स्वारसिकी । पक्षतदितरसाधारणी च । द्वितीया तु 
प्रतिप्रमाणशङ्कानिमित्तकाधेया पक्षासाधारणी चेति भेदः ॥। 


द्विविधापि श्भा तकेण निरस्यते । अन्यथोपपत्तिविषयया शङ्कया 
प्रतिप्रमाणेन च साक्षादनुपपनत्तिप्रमापकस्य त्क॑स्य विषयकृतविरोधस्य 
सत्त्वात्‌ । तर्कस्य व्याघातपर्यन्ततया दृटमूलत्त्वेन शङ्कप्रतिप्रमाणा- 
भासाभ्यां प्राबल्याचच ॥ 


निवर्त्यभेदानिवर्तकस्तर्कोऽपि द्वेधा । तत्रायोऽनुमितिकरण- 
निष्पादको द्वितीयस्तु निष्पन्नेन करणेन प्रतिप्रमाणशङ्कानिरासार्थ- 
मपेक्षितत्वेन फलोपकारकत्वादनुमानानुग्राहकः ॥। 


एतदेवाभिप्ेत्योक्तं पद्तौ- “सोऽयं कचिद्विपरीतशङ्ानिरसनद्रारेण 
“करणस्यानुग्राहकोऽपि भवतीति । कचिदशाविशेषे करण- 


१. “श्रमाणान्तरानुग्राहकः'* इति पाठान्तरम्‌ रिप्पणीसम्मतश्च । 

निष्पत्तर्वाक्‌ प्रतिप्रमाणशङ्कानिरसनद्रारेण* करणशरीरनिष्पादकश्च 
भवतीत्यर्थः ॥ 


यद्वा कचित्प्रत्यक्षादावनुग्राहको भवति । तत्र करण- 
निष्पादकत्वासम्भवात्‌ । अपिकब्दादनुमान उक्तरीत्योभयात्मकश्च 
भवतीत्यर्थः ॥ 


यद्वा कचिद्रयभिचारस्य प्रतिप्रमाणस्य वा शङ्ायामनुग्राहकः । 
करणनिष्पादनेन वा निष्पन्नस्य करणस्य सहकारितया वोपकारको 
भवति । अपिन्दाच्छङ्ाया *अभावेन तनिवर्तकस्य तर्कस्या- 
नपेक्षितत्वादननुग्राहकश्च भवतीत्यर्थः ॥ 


यद्वा कचिदद्रिरग्निमान्धूमवत्त्वादिति प्रयोग उक्तरीत्याऽनुग्राहको 
भवति । अपि शब्दात्कचित्स्वतन्त्रोऽपि भवति । अग्रिरत्निमान वेति 
विप्रतिपत्तौ साधनानुमानं विनैव यदि निरग्निकः स्यात्तर्हि निर्धूमः 
स्यान्न चायं निर्धूम इति तर्करूपानुमानेनैवागनिसिद्धेः । न हि 
विधिमुखेन साधयित्वैव निषेधमुखेन साधनीयमिति कुलधर्म इत्यर्थः । 
उक्तं च टीकाकारैर्दृषणानुमानविभागप्रस्तावे । नायं निरग्निकोऽ- 
निधूमत्वादिति । यद्वा कविदुदेश्यायां तस्मान निरत्रिक इति प्रमायां 
साध्यायामनुग्राहको भवति । अपिशब्दानिर्धूमत्वेनाङ्गीकर्तव्य इति 
प्रमायां व्याप्निप्रमायां वा साध्यायां स्वतन्त्रश्च भवतीत्यर्थः । 
तस्मायथाप्रमाणसंग्रवे द्वितीयं प्रमाणभूतमेव प्रथमप्रमाणदादर्बहेतुत्वेन 
प्रथमानुग्राहकम्‌ । तथा तर्कोऽपि स्वयं प्रमाणमेव प्रमाणस्यानु- 
ग्राहकः । साधकं बाधकं वा प्रमाणमेव हि शङ्ानिवर्तकम्‌ । न 
त्वप्रमाणम्‌ । तर्कज्ञानस्य भ्रमत्वे हि व्याप्तियोग्यतादि- 
१. करणस्यानुग्राहकः भवति । अपिशब्दात्‌ ततः प्राण्व्यभिचारशङ्का- 
निरसनद्वारेण"” इति पाठान्तरम्‌ । स्वरसश्च । २. ““अभावे'' इति पाठान्तरम्‌ । 

भ्रमजन्यानुमितिरशाब्दज्ञानादेरिव धारावाहिकभ्रमे द्वितीयानुगृहीतस्य 
प्रथमस्येव -वा प्रमाणतकरनुगृहीतानुमितेरेवाप्रमात्वं स्यात्‌ । 
अप्रमाणतर्कबाधितस्य प्रत्यनुमानस्यैव च प्रामाण्यं स्यात्‌ ॥ 


न्यायदीपः 


पद्धत्युक्तमुपयोगं विवृण्वान आह- तर्कस्येति । तस्मादर्वाचीनेति । 
परामर्शादनन्तरभाविनीत्यर्थः । उक्तयोः पक्षयोरभेदमारशङ्कय स्वारसिकत्वा- 
धेयत्वाभ्यां भेदं साधयति- यद्यपीत्यादिना । फलत इति । हेतुमति 
साध्याभावरद्कायां साध्याभाववति हेतुसत्त्वरूपन्यभिचारस्य फलितत्वा- 
दित्यर्थः । तन्निमित्तकेति । बहुका: सहचरितयोरपि यत्कचिव्यभिचारदर्ौनं 
तेन निमित्तेनात्रापि धूमादौ तथेति ज्ञायमानेत्यर्थः । आधेया बलादुत्पाद्या । 
स्वरसवाहिन्याः परामर्शरूपविरोषदर्शननिरस्तत्वादिति भावः । द्विविधापि 
शङ्का तर्कण निरस्यत इति । केवलान्वयिसाध्यके साध्याभावाप्रसिद्धरेवं 
शङ्कायाः एवानुदयात्तत्र तर्कस्योपयोगासम्भवो न राङ्कयः । सर्वस्य 
व्यतिरेकिधर्मत्वेन सिद्धान्ते केवलान्वयिनोऽभावादिति भावः ॥ 


निरासे को हेतुरित्यत न मणिकण्ठोक्तदिङ्ा जात्या, किंतु विरोधि- 
विषयत्वेनेति भावेनाह- अन्यथोपपत्तीति । साध्येन विना या उपपत्तिः 
सम्भवः तद्विषयेत्यर्थः । पक्षतदितरसाधारण्येन वा पक्ष एव वेति भावः । 
विषयकृ तेति । अन्यथोपपत्त्यन्यथानुपपत्तिरूपविषयकृतेत्यर्थः । 
विरोधिविषयकत्वमात्रेण कथं निवर्तकतेत्यत आह- तर्कस्येति । तर्कस्य 
गङ्कापर्यन्तत्वाच्छङ्काया व्याघातपर्यन्तत्वाब्याघातपर्यन्ततयेत्युक्तम्‌ । शङ्का 
च प्रतिप्रमाणाभासश्च ताभ्यामित्यर्थः । अनुमितिकरणेति । व्याप्तिविरिष्ट- 
विङ्गज्ञानरूपकरणेत्यर्थः । व्यभिचारङङ्कानिवृत्तौ व्यापिनिश्चयसम्भवादिति 
भावः । फलेति । अनुमितिरूपफलोपकारकत्वात्‌ । उपकारकत्वं 

प्रतिबन्धकनिवर्तकत्वम्‌ । एतदेवेति । उक्तपक्षद्वयमेव । प्रमाणान्तरेति । 
लिङ्गपरामरशरूपप्रमाणान्तरेत्यर्थः ॥। 


नन्वत्र वाक्ये द्वितीयपक्ष एव प्रतिभाति न त्वाद्य इत्यत आह- 
अपीति । प्रमाणान्तरेत्यस्य प्रत्यक्षादिकमर्थमुपेत्याह- यद्वेति । 
कचिदित्यनुवादः । प्रत्यक्षादाविति व्याख्या । अनुग्राहकपदमस्मिन्पक्षे 
युक्तमित्याह तत्रेति । प्रत्यक्षशाब्दयोरित्यर्थः । प्रमाणान्तरपदस्यानु- 
मानस्येत्यर्थमुपेत्य प्रकारान्तरेण पद्धत्यर्थमाह- यद्वा कचिग्यभिचार - 
स्येति । कचिदित्यस्य शङ्कायामित्यन्वयः । सधूमो निरग्निकोऽस्त्विति 
व्यभिचाररङ्कायामित्यर्थः । द्वितीयपक्षानुरोधेनाह- प्रतिप्रमाणस्य वेति । 
कचिदित्यस्यार्थमृक्तवाऽनुग्राहक इत्यस्यार्थमाह करणेति । परामर्शरूप- 
करणेत्यर्थः । सहकारितया प्रतिबन्धकनिवर्तकतयेत्यर्थः । उक्तरीत्येति । 
करणनिष्पादनेन वेत्यादिनोक्तरीत्येत्यर्थः । स्वातन्त्र्यं व्यनक्ति- अद्रिरिति । 
साधनेति । अद्विरग्निमान्धूमव््वादित्यादिप्रकारं विनैवेत्यर्थः ॥। 


नन्वग्निमान्धूमवत्त्वादिति विधिमुखेनासाधयित्वा कथं निषेधमुखेनैव 
साधनमित्यत आह-- न हीति । इत्यर्थ इति । “अपिरब्दात्पद्धति- 
वाक्यस्येत्यादिवाक्यव्याख्यावसर इति भावः । उक्तं चेति । प्रमाणलक्षण- 
टौकायामात्माश्रये योज्यम्‌ । अनुग्राहको भवतीति । राङ्खानिवृत्तद्ारेति 
भावः । प्रागुक्ताच्यान्त्यपक्षद्रयामिप्रायेण क्रमेणाह- व्यापनिप्रमायामिति । 
इति प्रमायां वेति । ननु धूमवत्त्वादिसाधनानुमानफलभूतामग्नित्त्वादिप्रमामेव 
विपर्यये पर्यवसानमुखेन जनयतस्तर्कस्य कथं प्रामाण्यमित्याराङ्कां सदृष्टान्तं 
परिहरनुपसंहरति- तस्मादिति ॥। 


१. ““पद्धतिवाक्यस्य इति योज्यम्‌!” इति पाठान्तरम्‌ । 
२. ““इत्यादिवाक्यव्याख्यावसरे'* इति पाठान्तरम्‌ । 

यदवोक्तदिशा प्रमाणानुग्राहकस्य कथं प्रामाण्यम्‌ । तथात्वेऽनुग्राहकत्वमेव 
न स्यादित्याशङ्कां सदृष्टान्तं निरस्यनुपसंहरति- तस्मादिति । उक्तरीत्या 
प्रमाजनकत्वादित्यर्थः । राङ्कानिवर्तकत्वान्यथानुपपत्त्या च तर्कस्य 
प्रामाण्यमित्याह- साधकं हीति । अप्रामाण्ये बाधकं चाह- तर्कज्ञान- 
स्येति ।। 


| इति स्वमते तर्कस्योपयोगः ।। १७ ।। 


अथ परमते तर्कोपियोगासम्भवः । १८ ॥ 


किञ्च परमते तर्कस्य किं विषयविशोधन उपयोगः किं वा 
व्याप्तिग्रहे । आयेऽपि किमुदयनरीत्या अनिष्टप्रसञ्जनत्वमात्रेणोप- 
योगः, किं वा वर्धमानरीत्या साध्याभावसन्देहनिवर्तनेन, यद्वा 
तजन्यसाध्याभावजिज्ञासानिवर्तनेन, अथवा तजन्यसाध्यजिज्ञासो- 
जीवनेन । नायः । अनिष्टप्रसञ्जनत्वमात्रेण तकोपयोगे शङ्भाभावेऽपि 
तकपिक्षाप्रसङ्गात्‌ । न द्वितीयः । सन्देहस्य तज्नन्यजिज्ञासयैव 
निवृत्तेः । निर्धूमत्वज्ञानस्य निरग्निकत्वसन्देहेन सह विषयकृत- 
विरोधाभावेन तदनिवर्तकत्वाच् । प्रत्युत निधूमत्वस्य साश्निकत्व- 
निरग्रिकत्वरूपकोटिद्रयसाधारण्येन तज्ज्ञानं सन्देहोपोद्लकमेव । 
मन्मते तु विषयकृतविरोधः प्रागेवोक्तः । 


किञ्च वहिव्याप्ते धूमे दृष्टे कथं वह्यभावसन्देहः । न च विदोष- 
दर्शने सति स्वारसिकस्य वह्यभावसन्देहस्यासम्भवेपि प्रतिप्रमाणा- 
हिता तच्छङ्का युक्तेति वाच्यम्‌ । प्रतिप्रमाणेऽनन्यथासिद्धे जाग्रति 
तर्कसहस्रेणापि तदाहितङङ्कानिवृत्त्ययोगात्‌ । न च तकदिव प्रति- 
प्रमाणस्यान्यथासिद्धिः । त्वन्मते विषयकृतविरोधाभावादित्युक्तत्वात्‌ ।। 

न तृतीयः । ज्ञानस्य दीच्छानिवर्तकत्वमनिष्टतावच्छेदकधर्म- 
प्रकारकत्वेनैव । अन्यथा प्रमेयत्वादिप्रकारकमपि विषादिज्ञानं 
तनिवर्तकं स्यात्‌ । न च निर्धूमत्वज्ञानं त्वन्मते निर्धूमतां तदा- 
पादकत्वेनानिष्टां निरग्रितां वाऽनिष्टतावच्छेदकधर्म 'तयोद्धिखति । 
तथात्वे तर्कस्य प्रामाण्यापातात्‌ । किं तु पक्षनिष्ठतयैवेति कथं तर्केण 
निरग्निकत्वजिज्ञासानिवृत्तिः ।। 


किंच प्रमाणविरुद्धनिरधूमत्वापादकतया निरश्चिकत्वमेवानिष्टं न 
तु तज्ज्ञानम्‌ । तस्यारोपरूपत्वेन तदनापादकत्वात्‌ । तथा च निरग्नि 
कत्वविषयेच्छाया एव निवृत्तिः स्यात्‌ । न तु तज्ज्ञानविषयेच्छा 
रूपजिज्ञासायाः ॥ 


किञचेच्छाविच्छेदकमनिष्टत्वं दुःखतत्साधनान्यतरत्वरूपं न 
त्वप्रामाणिकतदापादकान्यतरत्वरूपम्‌ । आप्तवाक्यादिना स्वस्य 
दारिद्रयं निश्चितवतोऽपि धने ओत्कण्ट्यदर्शनात्‌ । तथा चाप्रामाणिक- 
निधूमत्वापादके निरत्विकत्वे कथं शब्दसाम्यमात्रेणेच्छाविच्छेदं ब्रूषे ।। 


किञ्च साध्याभावजिज्ञासा न साध्यानुमितिप्रतिबन्धिका । येन 
तनिवृत्तये तकोऽपेक्ष्येत । सा हि साध्याभावविषयकज्ञानविषयिणी । 
न च साध्याभावविषयविषयकमपि साध्यज्ञानविरोधि । तथात्वे हि 
पक्षे साध्याभावज्ञानमिति ज्ञानेनाप्यनुमितिः प्रतिबध्येत ॥ 


नापि चतुर्थः । निधूमत्वविषयस्य तर्कस्य भिनविषयत्वेनात्नि- 
विषयकनजिज्ञासोज्ीवकत्वायोगात्‌ । एतेन व्यािग्रहे उपयोग इति 
द्वितीयोऽपि निरस्तः । निर्धूमत्वज्ञानस्य विषयकृतविरोधाभावादारोप- 
त्वेन ज्ञातत्वाच निरग्रिकोऽस्त्विति शङ्कां प्रत्यविरोधित्वादिति दिक्‌ ॥। 


१. (“धर्मवत्तया' इति स्यात्‌ । 

एतदेवाभिप्रत्योक्तं पद्धतौ विपरीतशङ्ानिरसनद्वारेणेति । न 
तूदयनादिरीत्याऽनिष्टपरसज्ञकत्वादिनेत्यर्थः । अत्र विपरीतशब्देन 
परमते स्वमत इव निवर्त्यायाः शङ्ाया निवर्तकेन तर्केण सह 
विषयकृतो विरोधो नेति दरिंतम्‌ ।। ` 


न्यायदीपः 


नन्वस्तु भवदुक्तरीत्या तर्कस्योपयोगे सति प्रमाणत्वम्‌ । न त्वेवम्‌ । 
किं त्वन्यथैवोपयोगः । तत्र च तर्कस्याप्रामाण्येऽपि न दोष इत्यत- 
स्तदुक्तोपयोगं खण्डयितुमाह- किञ्चेति । व्याप्षिग्राहकस्य विषय- 
परिशोधकस्य वेति परामर्शावादान्ते मण्युक्तेराह- किं विषयेति । 
तज्जन्येति । साध्याभावसन्देहजन्येत्यर्थः । तजन्यजिज्ञासयैवेति । 
उत्तरात्मविङोषगुणानां पूर्वगुणनिवर्तकत्वादिति भावः । कोटिद्रय- 
साधारण्येनेति । निर्धूमत्वस्यायोगोककादाविव साग्निकत्वेऽपि हदादाविव 
निरग्निकत्वेऽपि सम्भवात्‌ साधारण्येनेत्युक्तम्‌ । भवन्मतेऽपि तर्हि 
निरधूमत्वज्ञानाच्छङ्कानिवृत्तिनं स्यादित्यत आह- मन्मते त्विति । 
अन्यथोपपत्त्यन्यथानुपपत्तिरूपविषयकृतविरोधस्य सन्देहतर्कयोः पूर्ववादे 
प्रतिपादितत्वादित्यर्थः । नन्वन्यथोपपननत्वङ्काया धूमादिविषयायास्तरकेण 
निरधूमत्वापादनरूपेण निरासेऽपि भिनविषयकसाध्यसन्देहस्य कथं निवृत्ति- 
रित्यतो देतोरन्यथोपपत्तिरङ्कानिवृत्यैव तदाहितः साध्यसन्देहो निवर्तत 
एव । प्रत्युत त्वन्मत एव तन्निवृत्तिरयुक्तेति भावेनाह- किञ्चेति ॥। 


यद्वा तर्कजन्यनिधूमत्वज्ञानं किं स्वारसिकसाध्यसन्देहनिवर्तनेनोपयुज्यते 
अथाऽहितसन्देहनिवर्तनेन । नाद्यः । तस्यैवानुदयात्‌ । नान्त्यः । 
बिरोधिविषयत्वाभावात्‌ । इत्याह- किंचेति । उक्तत्वादिति । 
प्रत्युतेत्यादिग्रन्थेनोक्तत्वादित्यर्थः । प्रतिप्रमाणं-साध्याभावविषयं तर्वज्ञानं 

तु निधूमत्वविषयमिति विरोधिविषयकत्वं नेति भावः । साध्या- 
भावजिज्ञासानिवर्तनेनेति पक्षं निराह- न तृतीय इति । जिज्ञासा हि 
ज्ञानेच्छा । निर्धूमत्वज्ञानेन जिज्ञासानिवृत्तौ निवृत्तिप्रयोजकधमभिवानन 
सामर्थ्यमिति सामान्यन्यायोक्तिपूर्वमाह- ज्ञानस्य हीति । अनिष्टतायां 
यदवच्छेदकं अहित्वविषत्वकण्टकत्वादिकं तत्प्रकारकत्वेनैवेत्यर्थः । 
अस्त्वेतदपि ज्ञानं तथेत्यत आह- न चेति । निर्धूमतामित्यत्राप्य- 
निष्टामित्यन्वेति । नचोद्टिखतीति । प्रमाणविरुदधत्वादेरनिष्टतावच्छेदक- 
स्फुरणस्याननुभवादिति भावः । विपक्षे बाधकं चाह- तथात्व इति । 
अनिष्टमनिष्टतावच्छेदकेनोष्ेखे सति वहित्वादिना बह्याुद्धेखिज्ञानस्येव 
प्रामाण्यं स्यादित्यर्थः ॥ 


ननु धूमं पद्यतः कथं निरधूमत्वादिज्ञने प्रमाणविरुदधत्वादिकं न भायात्‌ । 
न चैवं प्रामाण्यापातः अविद्यमानपक्षनिष्ठत्वभानादग्रामाण्यमस्त्विति चेदेवमपि 
निर्ुमत्वज्ञानेन निरग्निकत्वेच्छैव निवर्त्यं न तु तज्ज्ञानेच्छारूपा जिज्ञासे- 
त्याह- किश्चैति । अनिष्टतावच्छेदकप्रकारकं ज्ञानमनिष्टविषयेच्छां 
निवर्तयति । सा च निरग्निकित्वेच्छैव । तस्या अनिषटत्वात्‌ । न तु तज्ज्ञाने- 
च्छारूपा । जिज्ञास्यज्ञानस्यानिष्टत्वाभावादित्यर्थः ॥ 


नन्वनिष्टविषयकत्वानिरग्निकत्वज्ञानमप्यनिष्टमेवेत्यतो विषयस्याप्य- 
निष्टत्वमभ्युपेत्योक्तम्‌ । वस्तुतस्तदपि नेत्याह- किचेच्छेति । न 
चाप्रामाणिकेति । अप्रामाणिकत्वं वा, तदापादकत्वं वा, येन 
निधूमत्वमप्रामाणिकमिति निरग्निकत्वं च तदापादकमित्युभयमनिष्ं 
स्यादित्यर्थः । धन इति । तस्य स्वस्मिन्नप्रामाणिकत्वनिश्चयेऽप्यनिषटत्वा- 
भावात्प्रत्युतौत्कण्ठरूपेच्छाविषयत्वेनेष्त्वस्यैव दर्शानादित्यर्थः । शन्द- 
साम्यमात्रेणेति । दुःखं तत्साधनं वा यथानिष्टमुच्यते तथाऽप्रामाणिके 

तदापादके वाऽङ्गीकारानर्हत्वमात्रेणानिष्टपदमस्तीति रब्दसाम्यमात्रेणेत्यर्थः । 
निर्धूमत्वादिज्ञानेन ह्यनुमितिप्रतिबन्धकं निरस्यम्‌ । साध्याभावजिज्ञासा तु 
न प्रतिबन्धिकेति तनिरासायासो व्यर्थ एवेत्याह- किञ्चेति । इति ज्ञाने- 
नापीति । साध्याभावज्ञानविषयकज्ञानस्यापि स्वविषयज्ञानद्रारा साध्याभाव- 
विषयकत्वादिति भावः ॥ 


मणिकण्ठे तु- साध्याभावमात्रविषयकजिज्ञासा ्यनुमितिप्रतिबन्धिका । 
न तु साध्यतदभावोभयविषया । संदायेन चोभयकोटिकैव जिज्ञासा जन्यते । 
न तु साध्याभावमात्रकोटिका जिज्ञासा । तस्मिन्काले साध्याभावमात्र- 
जिज्ञासोत्पत्तौ कारणाभावात्किं तनिवर्तकतर्केणेत्यक्तम्‌ । तत्र साध्याभावमात्र 
जिज्ञासाया अप्यक्तदिशा प्रतिबन्धकत्वाभावो ध्येयः ।। साध्याभावसंदाय- 
जन्यसाध्यजिज्ञासोज्जीवकत्वेन तर्कस्योपयोग इति पक्षं निराह- नापि चतुर्थ 
इति । द्वितीयोऽपि निरस्त इति । "धूमत्वज्ञानं हि धूमस्य निरग्रिकत्व- 
रूपसाध्याभावसामानाधिकरण्यरूपन्यभिचारज्ञाननिवृत्तिद्राराऽव्यभिचरित- 
सामानाधिकरण्यरूपन्यापतिग्रहोपयोगीति वाच्यम्‌ । ज्ञानस्य व्यभिचारज्ञान- 
निवर्तकत्वं तद्विरोधिविषयत्वेनैव । न च निर्धुमत्वज्ञानं साध्याभाव- 
सामानाधिकरण्यविरोधिविषयकं येन व्याप्षिग्रहोपयोगि स्यादिति भावेनाह- 
नि्धूमत्वज्ञानस्येति ॥। 


किञ्च त्वन्मते केवलान्वयिसाध्यकदेतुप्रयोगस्थले साध्याभावाप्रसिद्धया 
मास्तु प्रमेयत्वमित्यादिरङ्कानुदयेन तत्र तनिवर्तनासम्भवात्कथं तत्र 
तर्कस्योपयोगः । अपि च तर्कस्यापि व्या्तिसपिक्षत्वेन तकञ्गव्यापिज्ञानेऽपि 
तकपिक्षायामनवस्थापातेन न न्यापतिग्रहोपयोगित्वं तर्कस्य स्यात्‌ । यदि 
कचित्तकैण विनापि व्याप्िग्रहस्तदहिं व्यमिचारात्कथं तर्कस्य तदुपयोगित्वम्‌ । 


१. ““निर्धूमत्वज्ञानं'* इति स्यात्‌ । 

सिद्धान्ते तु स्वतन्त्रप्रमाणत्वानन व्याप्तिग्रह एवोपयोगः । उपयोगोऽपि 
बहुप्रकारेण प्रागेवोपपादि इत्या्यनुसन्धायाह- दिगिति । स्वमत इवेति । 
अन्यथोपपत्त्यन्यथानुपपत्तिरूपविरुद्वविषयकत्वं यथा स्वमते तथा न परमत 
इत्यर्थः ॥ 

।। इति परमते तर्कोपयोगासम्भवः ।। १८ ॥ 


अथ परोक्तकेवलान्वयित्वलक्षणभङ्गः ।। १९ ॥। 


यच मणौ व्यापिर््रैधा अन्वयव्यतिरेकभेदात्‌ । ततश्चानुमानमपि 
केवबलान्वयिकेवलन्यतिरेक्यन्वयव्यतिरेकिभेदात्त्रिविधम्‌ । तत्र 
वृत्तिमदत्यन्ताभावाप्रतियोगित्वं केवलान्वयित्वम्‌ । गगनात्यन्ता- 
भावस्य केबलान्वयित्वार्थं वृत्तिमत्पदमिति तन । गगनस्य 
केवलान्वस्यत्यन्ताभावप्रतियोगित्वे तुच्छत्वापातात्‌ । न हि 
शभूङ्गादेरपीतोऽन्यदसतत्वमस्ति । विस्तृतं चैतन्यायामृते ॥ 


न्यायदीपः 


यत्तु पद्धतौ केवलान्वयिकेवलव्यतिरेकीत्यादिना परोक्तानुमानत्रैविध्यमनूद्य 
निरस्तं तद्विवरितुकामः तच्वानुमानं त्रिविधमित्यादिनामण्युक्तं निरसितुमाह- 
यच्चेति । वृत्तिमदिति । वृत्तिमान्योऽयमत्यन्ताभावस्तदप्रतियोगित्व- 
मित्यर्थः । अत्र वृत्तिमानित्यनेन स्वसामानाधिकरण्यविरोधिनी या 
वृत्तिस्तद्वान्विवक्षितः । तेन संयोगात्यन्ताभावे नाव्याप्तिः । संयोगवृत्ते- 
स्तदत्यन्ताभावसामानाधिकरण्याविरोधित्वादित्याहुः । एतच प्रमेयत्वामि- 
धेयत्वादावस्ति । तदत्यन्ताभावस्य व्याघातभयेन काप्यङ्गीकर्तुमाक्यत्वात्‌ । ` 
सर्वेस्याप्यन्योन्याभावप्रतियोगित्वादसम्भववारणायात्यन्तपदम्‌ । तर्हि 
तावदेवास्त्वित्यतो दूषणसौकर्याय विरेषणकृत्यमाह- गगनेति । भावा- 

भावयोरन्योन्यविरदरूपतया गगनात्यन्ताभावोपि गगनरूपात्यन्ताभाव- 
प्रतियोगीति तत्राव्याप्तं लक्षणं स्यादतो वृत्तिमदिति । गगनं चावृत्तिपदार्थ- 
स्तन्मत इति वृत्तिमदत्यन्ताभावो न गगनरूपः किं तु घटात्यन्ताभाव 
एव । तथा च तदप्रतियोगित्वं गगनात्यन्ताभावेऽस्तीति नान्याप्तिरिति । 
तस्यापि केवलान्वयित्वसिद्धर्थं वृत्तिमत्पदमित्यर्थः । न्यायामृत इति । 
मिथ्यात्वनिरुक्तिभङ्गे प्रतिपनोपाधौ त्रैकालिकनिषेधप्रतियोगित्वखण्डनप्रस्तावे 
तथा- 

त्रिकालसर्वदेशीयनिषेधाप्रतियोगिता । 

सत्तोच्यतेऽध्यस्ततुच्छे तं प्रति प्रतियोगिनी ॥। 


इति सत्त्वनिरुक्तिप्रस्तावे, असतोऽत्यन्ताभावप्रतियोगित्वसमर्थनप्रस्तावे 
चेति भावः ॥ 


।। इति परोक्तकेवलान्वयित्वलक्षणमभङ्गः ।। १९ ।। 


अथ केवलव्यतिरेकिभङ्गः ।। २० ॥। 


केवलन्यतिरेक्यनुमानं च न युक्तम्‌ । त्वन्मते व्याप्िग्रार्थ 
प्रतिज्ञावाक्यस्याबोधकत्वपरिहारार्थं च विशिष्टज्ञानं विेषणज्ञान- 
पूर्वकमिति नियमार्थं साध्यप्रसिद्धेरावश्यकत्वात्‌ । केवलव्यतिरेकिणि 
च तस्या अभावात्‌ ।। 


तत्र साध्यप्रसिद्धिनं तावत्पक्षे केवलव्यतिरेकिवैयर््यात्‌ । 
नाप्यन्यत्र । तत्र हेतोरवृत्तावन्वयित्वस्यावृत्तावसाधारण्यस्य चापातात्‌ 


नापि पक्षैकदेशे तेन नासाधारण्यम्‌ । पक्षादन्यत्र तदप्रसिद्धेः, 
नापि केवलन्यतिरेकवेयर्थ्यम्‌ । तस्य कृत्स पक्षे साध्यप्रतीत्यर्थ- 

त्वादिति वाच्यम्‌ । पृथिवीतरभिनेत्यादौ पक्षस्यैकदेशसत्त्वेपि गगन- 
मितरभिनमित्यादौ तदभावात्‌ । अरो सिद्धसाधनाच । अभेदानुमान 
इव पक्षैकदेशस्य निध्रितसाध्यकतयाऽन्वयदृष्टान्तत्वसम्भवेन केवल - 
व्यतिरेकित्वभङ्गाच्च । पक्षभिन्नत्वेन विशेषणे च गौरवम्‌ ।। 


न चान्वयाप्रतिसन्धानदशायां केवलव्यतिरेकित्वमिति वाच्यम्‌ । 
तथात्वेऽन्वयव्यतिरेकिण्यपि तत्प्रसङ्गात्‌ । अन्वयाप्रतिसन्धाने 
स्वनिरूपितव्याप्िज्ञानाभावेनानुमितिरेव नास्तीति वक्ष्यमाणत्वाच्च । 


न च यत्रानित्ये वाद्गनसे इत्यादो पक्षतावच्छेदकनानात्वं तत्रैवांशे 
सिद्धसाधनम्‌ । इह तु तदवच्छेदकं पृथिवीत्वमेकमेवेति वाच्यम्‌ । 
उदेरयप्रतीतिसिद्धयसिद्धयोरेव सिद्धसाधनतदभावौ प्रति तन्त्रतयाऽस्य 
परिभाषामात्रत्वात्‌ ॥। 


न च तदहुदिश्यायाः पृथिवीत्वावच्छेदेनेतरभेदवुद्धररोऽप्यभावानांरो 
सिद्धसाधनमिति वाच्यम्‌ । निश्चितसाध्यकत्वेन सन्देहसिषाधयिषयोर - 
भावेनैकदेशस्य त्वन्मते पक्षत्वायोगात्‌ ॥ 


न च घटस्य घटत्वेनेतरभेदनिश्वयेऽपि पृथिवीत्वेन तत्सन्देहादिक- 
मिति वाच्यम्‌ । विरेषाकारेणेतरभेदनिश्चये सति सामान्याकारेण 
तत्संदेहस्य तद्विरेषेतरविशेषविषयत्वनियमात्‌ । अन्यथैतत्पर्वतत्वेन 
वहनिमत्तया निश्चयेऽपि पर्वते पर्वतत्वेन तत्सन्देहापत्त्या तत्र वह्हयर्थिनो 
निष्कम्पप्रवृत्तिन स्यात्‌ ।। 


नापि पक्ष एव सन्देहरूपा साध्यप्रसिद्धिः । एवं च नान्वयि- 
त्वादिकम्‌ । पक्षेकदेशेऽपि साध्यानिश्चयात्‌ । नाप्यसाधारण्यम्‌ 
सपक्षाभावात्‌ नापि व्यतिरेकिवैयर्थ्यम्‌ । तस्य निश्चयार्थत्वादिति 
वाच्यम्‌ । साध्यकोटेरप्रसिद्धया सन्देहस्यैवायोगात्‌ ।। 

न च तेजोभिन्ना पृथिवी जलादिद्रादशभिन्ना न वेति तेजोभिन- 
धर्मिकजलादिद्वादशभिन्नत्वकोटिकसंशयेनार्थात्‌ त्रयोदशभिन्नत्व 
रूपसाध्यप्रसिद्धिर्युक्तेति वाच्यम्‌ । संशयस्यासार्वत्रिकत्वात्‌ । 
संदायरूपसाध्यप्रसिद्धर्मयापि स्वीकाराच । शशीयकर्णादौ शशीयमिदं 
भृङ्गं न वेति सन्देहेन शशशुङ्गस्यापि प्रसिद्धिप्रसङ्गाच । विरेषण- 
निश्चयजन्यविशिष्टनिश्चयरूपानुमित्यङ्गभूतायाः साध्यतावच्छेदकत्रयो- 
दशभिनत्वप्रकारिकाया निश्चरयरूपप्रसिद्धेरभावाच्च ॥। 


न च तहि पक्षादन्यत्रैव त्रयोद्ञसु त्रयोदश्ञभेदानां विशकलितानां 
निश्रयरूपा प्रसिद्धिरस्तीति नाप्रसिद्धविेषणत्वादीति वाच्यम्‌ । 
जीवच्छरीरजातं सात्मकमित्यादावखण्डसाध्यक उक्तप्रकारा- 
सम्भावात्‌' । त्रयोदशसु साध्यप्रसिद्धौ तत्र साध्याभावस्यासत्त्वेन 
व्यतिरेकल्यापिग्रहासम्भवाच ।। 


किञचैकेनैव लिङ्गेनैकदा साध्यमाना अपि त्रयोदशभेदाः प्रत्येक- 
निरूपितत्रयोदशव्याप्तिभिरेव साधनीयाः । न तु मिलितनिरूपितैक- 
व्याप्या । मिलिताप्रसिद्धौ तदज्ञानात्‌ । तथा च प्रत्येकमेव साध्यता 
विश्रान्तेत्येकेैकभेदरूपसाध्यवतो जलादेरेव सपक्षत्वेन ततो व्यावृत्त- 
त्वेन हेतोरसाधारण्यतादवस्थ्यम्‌ ।। 


ननु- प्रत्येकन्याप्या प्रत्येकभेदसाधनेऽपि नासाधारण्यम्‌ । 
अनुमितिविषयसाध्यवग्यावृत्त्या हि तद्धवति । अन्यथा दष्यानु- 
मित्यविरोधित्वेनासाधारण्यस्य प्रतिपक्षोनायकत्वं न स्यात्‌ । न च 
प्रकृतेऽनुमिति विषयमिलितभेदरूपसाध्यवानन्योऽस्ति । येन 
तव्यावृत््याऽसाधारण्यं स्यादिति चेन । प्रत्येकभेदवद्भयावुत्तेऽपि 


१. “शङाभृङ्खोिखिता भूरित्यादावपि बिशकलितानां प्रसिद्धेः सुवचत्वाच ।' 
इति पाठान्तरे अधिकम्‌ । 

स्वसाधितप्रत्येकभेदाभावद्वारेण भेदमेलनविघटकतया द्ष्यानुमिति- 
विरुद्धत्वात्‌ ॥ 


किं चास्मिन्पक्षे भेदमेलनं पक्षधर्मताबललभ्यम्‌ । न च 
तद्वललभ्यसाध्यवद्वयावृत्त्याऽसाधारण्यं युक्तम्‌ । तथात्वेऽनुमानफलस्य 
निष्पनननतया साधारण्यस्याकिञ्चित्करत्वापातात्‌ ।। 


अथ- साध्यतावच्छेदकावच्छिनसाध्यवद्भयावृत्त्यैवासाधारण्यम्‌ । 
प्रकृते च साध्यतावच्छेदकं भेदगतं व्यासज्यवृत्तित्रयोदशत्वम्‌ । तच्च 
न प्रत्येकपरिसमाप्तम्‌ । ततः प्रत्येकभेदवद्भयावृत्तावपि नासाधारण्य- 
मिति चेन्न । एवमसाधारण्यपरिहारेऽपि त्रयोदशत्वपर्याप्यधि- 
करणत्वरूपसाध्यतावच्छेदकावच्छिनसाध्याप्रसिद्धेरप्रसिद्धविरेषणत्व- 
तादवस्थ्यात्‌ । जलादौ स्वस्माद्धेदाभावेऽपि तेज आदिद्रादकभेदानां 
सत्त्वेन त्रयोदङभेदाभावरूपसाध्यव्यतिरेकाभावेन व्यतिरेकव्यापि- 
ग्रहानुपपत्तेश्च ।। 


ननु घटस्य सत्त्वेऽपि पटाभावेन घटपटौ न स्त इतिवसनले द्वादश- 
भेदेषु सत्स्वपि जलाद्धेदाभावेन व्यासज्यवृत्तिप्रतियोगिताकत्रयोदश- 
भेदाभावोऽस्तीति चेन्न । पृथिव्यां जलात्मकत्वे सत्यपि तेज आद- 
नात्मकत्वमात्रेण त्रयोदशान्योन्याभावोपपत्त्याऽ्थान्तरात्‌ । लाघवेन 
प्रतियोगिसत्त्वमात्रमभावविरोधीति वदता त्वयैव व्यासज्यवृत्ति- 
प्रतियोगिकाभावानङ्गीकाराच्च । घटे सत्यपि घटपटौ न स्त इति 
धीस्तु घटे पटसाहित्याभावविषयेति त्वयैवोक्तम्‌ ।। 


तस्मादप्रसिद्धविरोषणत्वांगे सिद्धसाधनत्वान्वयित्वासाधारण्या- 
नामन्यतरदूर्वारम्‌ ॥ 
१. अन्वयित्वेति पाठान्तरे नास्ति । 

न चासाधारण्यस्य सत्प्रतिपक्षवद्विपक्षे बाधकाभावदशायामेव 
दोषत्वात्प्रकृते च विपक्षे बाधकस्य सत्त्वात्तस्यादोषत्वमिति वाच्यम्‌ । 
तथापि सपक्षसत्तवेनावियमान सपक्षत्वरूपकेवलव्यतिरेकित्वभङ्गात्‌ ॥ 


एतेन जलत्वावित्रियोदशधर्मसंसर्गात्यन्ताभावाः साध्याः । ते च 
पक्षैकदेशे घटादौ मिलिता वा पक्षादन्यत्र विशकलिता वा घटादौ 
जलत्वं नेत्यापिप्रत्यक्षण सिद्धा इति निरस्तम्‌ । उक्तरीत्याऽन्वयित्वा- 
साधारण्यान्यतरापत्तेदर्वारत्वात्‌ ॥ 


ननु तहिं जलं तेजःप्रभृतिद्रादशभिनननिष्ठभेदप्रतियोगि द्रव्यत्वा- 
त्तेजोवदित्यनुमानेन वा व्याघातदण्डभयेन वा सामान्यतः प्रसिद्ध 
त्रयोदङ्ञभिन्नत्वं पृथिव्यां साध्यते । ततो नान्वयित्वमसाधारण्यं वा । 
सामुग्ध्येन साध्यसिद्धावपि पक्षो वा पक्षादन्यो वायं साध्यवानिति 
व्यक्तिविरोषनिश्चयाभावादिति चेन्न । व्यक्तिविशोषानिश्चयेऽपि 
व्यतिरेकिप्रवृत्तेः प्राकश्चित्साध्यवानिति निश्चये तस्यैव सपक्षत्वेन 
व्यतिरेकित्वभङ्गात्‌ । अन्यथोपाधिना कचिद्रयापिभङ्ग इति निश्चयेऽपि 
अत्रेति व्याप्तिभङ्गस्थलविरेषस्यानिश्चरयात्‌ सोपाधिकोऽपि सद्धेतुः 
स्यात्‌ ।। 


अथ- यदनङ्गीकारेऽनिष्टप्रसक्तिः तत्प्रामाणिकमिति नियमात्‌ 
प्रकृतसाध्यानङ्गीकारे चानिष्टप्रसक्तेः सत्त्वात्‌ साध्यस्य सामान्येन 
प्रामाणिकत्वे सिद्धे प्रमाणविरदोषजिज्ञासायां व्यतिरेक्युपन्यास इति 
न कोऽपि दोष इति चेन्न । प्रामाणिकत्वेनैवार्थ निशिते प्रमाण- 
विरेषनजिज्ञासायाः बिदोषगतविरेषजिज्ञासाया इव वैयर्थ्यात्‌ । 
प्रमाणसामान्येन साध्यवत्तया निश्चितस्यापि सपक्षत्वेन केवल- 
व्यतिरेकित्वभङ्गाच्च ।। 

तस्मान व्यतिरेक्यनुमानं युक्तम्‌ । किञ्चाभावगतया व्यतिरेक- 
व्याघ्या कथं भावस्य गमकत्वम्‌ ।। 


ननु गमकत्वेऽन्वयनव्यतिरेकव्याप्यनुगतं व्यापनित्वमेव तन्त्रम्‌ । 
न त्वन्वयव्यापषित्वम्‌ । गौरवात्‌ इति चेन । तथात्वे धूमगतया 
बहिव्याप्या कृतकत्वस्यानित्यत्वगमकत्वापत्त्या स्वनिष्टव्याित्वं 
तन्त्रमिति वक्तव्यत्वेनाभावनिष्ठव्याप्या भावस्य गमकत्वायोगात्‌ ।। 


नन्वन्वयिनि स्वनिष्ठा व्यापिस्तन्त्रम्‌ । व्यतिरेकिणि त्वभाव- 
गता । न चातिप्रसङ्गः । प्रतियोम्यनुयोगिभावस्य नियामकत्वादिति 
चेन्न । व्याप्यं लिङ्गमिति लिङ्गलक्षणस्य व्यतिरेकिण्यव्याप्यापातात्‌ ।। 


ध्न च स्वनिरूपितव्यभिचारविरोधित्वरूपं वा स्वनिरूपित- 
व्यभिचारधीप्रतिबन्धकधीविषयत्वरूपं वा व्याप्तिमत्त्वमुभयानुगतमिति 
वाच्यम्‌ । स्वनिरूपितव्याप्यपेक्षयाऽस्य गुरुत्वात्‌ । एतदज्ञानेऽप्यनु- 
मित्युत्पत्तेरनुभवाचच । साध्यसाधनसामानाधिकरण्यगर्भितत्वेन 
त्वन्मतेऽस्य व्याप्तित्वायोगाच्च ।। 


किंच व्यापिविशिष्टपक्षधर्मताज्ञानरूपलिद्गपरामर्शोऽनुमितिमात्रे 
हेतुः । व्यतिरेकिणि च स न युक्तः । व्याप्तिपक्षधर्मतयोर्वेयधि- 


करण्यात्‌ ।॥। 


न चान्वयिनि लिङ्गपरामर्शो, व्यतिरेकिणि साध्याभावव्यापका- 
भावप्रतियोगित्वज्ञानं, अनुमितिमात्रे तु पक्षधर्मताधीरहतुरिति वाच्यम्‌ । 
तृणारणिमणिजन्यवहिष्विव लिङ्गपरामर्शादिरूपोक्तकारणद्वयजन्यानु- . 


१. किं च व्याप्तिविशिष्टपक्षधर्मताज्ञानरूपलिङ्गपरामर्शो अनुमितिमात्रहेतुः । 
व्यतिरेकिणि च स न युक्तः । व्यापतिपक्षधर्मतयोः वैय्यधिकरण्यात्‌ । इति 


पाठान्तरे अधिकम्‌ । 

मितिष्ववान्तरविरेषस्याननुभवात्‌ । तत्कल्पनस्य चान्योन्याश्रयेण 
योग्यानुपलृब्धिबाधेन चायुक्तत्वात्‌ ॥ 


किव व्यतिरेकव्याप्तेः साक्षाद्रमकत्वे व्यर्थविदोषणत्वस्य त्वदभि- 
मतं व्यापिज्ञानप्रतिबन्धद्वाराऽनुमितिप्रतिबन्धकत्वं न स्यात्‌ । वैयथ्ये- 
नान्वयव्याधिविघटनेऽपि व्यतिरेकस्याखण्डाभावतया वैय््याभावेन 
व्यतिरेकल्याप्यविघटनात्‌ ।। 


अपि चैवं विरुद्धस्य साध्यव्यापकाभावप्रतियोगित्वं दषकता- 
बीजमिति त्वदभिमतं न सिध्येत्‌ । तथा हि- उक्तप्रतियोगित्वस्य 
ज्ञानं किमन्यभिचारज्ञानप्रतिबन्धद्वाराऽनुमितिप्रतिबन्धकम्‌ । किं वा 
सहचारज्ञानप्रतिबन्धद्रारा । नायः । विरुद्धस्य साधारणान्त- 
भावापातात्‌ । न द्वितीयः । सकलसाध्यवति हेत्वभावज्ञानस्यान्वय- 
सहचारज्ञानविघटकत्वेऽपि व्यतिरेकसहचारज्ञानविघटकस्य सकल- 
साध्याभाववति साधनमिति ज्ञानस्याभावेन तदविधटनात्‌ ।। 


तस्मान्न व्यतिरेक्यनुमानं युक्तम्‌ ॥ 


परीक्षकाणां व्यतिरेकल्याप्युपन्यासस्तु- यथोपाधिसिद्धिसाध्य- 
साधनवैकल्यादेरनुमानदृषकव्यभिचारादिसाधनतयोपन्यासो न तु 
साक्षादृषकतया । यथा वा दृष्टान्तस्यानुमानाङ्गव्याप्षिप्रदर्शक - 
तयोपन्यासः न तु साक्षादङ्गतया । तथानुमानाङ्गान्वयव्याप्तिसाधक- 
तया न तु साक्षादङ्गतयेति द्रष्टव्यम्‌ ॥। 


यद्यप्यन्वयव्यतिरेकिणि व्यतिरेकल्यापिर्नान्वयव्यापिसाधिका । 
तत्रान्वयन्याप्तेरन्यत एव सिद्धेः । तथापि स्पष्टन्यभिचारेऽप्यनुमाने 
उपाधिवन्मूकीभूता वा अन्वयन्यापतेरेव व्यभिचारशङ्कां निराकुर्वन्ती 
वाऽवतिष्ठते ।। 

यत्तु सुधायां व्यतिरेकि नानुमानं पच्चरूपतावैधुर्यादित्येतत्परि- 
शेषादिरूपानुमानेष्वनैकान्तिकमिति व्यतिरेकिणस्तटस्थाशङ्किता- 
ननुमानत्वनिराकरणं तदप्रसिद्धविशेषणत्वस्य दोषत्वे व्यतिरेकि- 
प्रामाण्यं न स्यादिति परं प्रत्यापादनस्य तत्र प्रस्तुतत्वात्पररीति- 
मा्रित्य वा *व्यतिरेकिव्याप्तिसाधकतयोपयुज्यत इत्यभिप्रेत्य वा, 
पचवरूपतावैधुर्यादननुमानत्वं न कि तु व्याप्तिपक्षधर्मत्ोर्वेयधिकरण्या- 
देवेत्यभिप्रेत्य वेति द्रष्टव्यम्‌ ॥। 


अन्यथा व्यतिरेकन्याप्तरनुमानानङ्गत्वादित्यादितद्वाक्यविरोधात्‌ । 

तस्माद्वयापरर्द्ेविध्यमनुमानस्य तैविध्यं चायुक्तमिति ।॥। 
न्यायदीपः 

केवलान्वयिधर्मलक्षणखण्डनेनैव केवलान्वयिसाध्यकमनुमानं निरस्तं 
मत्वाऽऽह- केवलन्यतिरेकीति । यस्य धर्मस्य केवलं व्यतिरेको अभाव 
एव प्रसिद्धः न तु भावः स धर्मः केवलव्यतिरेकीति तादृरधर्मसाध्यकमनुमान- 
मपि केवलव्यतिरेक्यनुमानमित्यर्थः । व्याप्तीति । साध्यप्रसिद्धौ तनिरूपित- 
तत्सामानाधिकरण्यादिरूपव्यापिग्रहासम्भवादिति भावः । अबोधकत्वेति । 
साध्यधर्मस्याप्रसिद्धौ तत्र शब्दस्य शक्तिग्रहायोगेनाव्युत्पनसाध्यपदधटित- 
प्रतिज्ञावाक्यस्य बोधकत्वायोगादिति भावः । विशिष्टेति । व्यतिरेकिरहेतु- 
नोत्पनसाध्यविदोषणकपक्षविरेष्यकविरिषटज्ञानमनुमितेः पूर्वं साध्याप्रसिद्धौ 
विरोषणज्ञानपूर्वकं न स्यात्‌ । तथा च तत्पूर्वकत्वनियमश्च निर्विकल्पक- 
ज्ञानवादिना त्वयाऽङ्गीकृत इति तद्रक्षार्थं साध्यप्रसिद्धिरावर्यकीत्यर्थः ।। 


कथमभाव इत्यतो भक्तिपादे साध्याप्रसिद्धेरदोषत्वोक्तिप्रस्तावे 
१. अन्वय इति शोधितमस्ति । 

सुधोक्तरीत्याऽऽह- तत्रेति । केवलव्यतिरेकिणीत्यर्थः । व्यतिरेकवादे मणौ 
सिद्धान्ते कथितं निराद- नापीति । इतरेति । जलादीन्यष्टद्रन्याणि 
गुणकर्मसामान्यविोषसमवायाः पञ्चेति त्रयोदङापदार्थां इतरपदार्थाः । 
तदभावादिति । तस्याखण्डत्वोपगमात्ताकिंकैरिति भावः । अभेदेति । 
अयमेतद्धिन' एतदक्षत्वादेतदक्षवदित्यनुमान इवेत्यर्थः || 


ननु पक्षादन्यत्र निश्चितसाध्यकत्वमेव दृष्टान्तत्वे प्रयोजकमित्यत 
आह- पक्षेति । नन्वस्तृक्तदिा व्यतिरेकिणोऽन्वयित्वं तथापि न 
केवलन्यतिरेकित्वभङ्ग इत्याशङ्कय प्रत्याह- न चान्वयेति । इष्टापत्तिं 
मन्वानं प्रत्याह- अन्वयेति । स्वेति । साध्यनिरूपितेत्यर्थः । 
वक्ष्यमाणत्वादिति । अत्रैवोत्तरत्र किञ्चाभावगतया व्यतिरेकव्याप्या कथं 
भावस्य गमकत्वमित्यादिनेति भावः । मण्यायुक्तमेवादातः सिद्धसाधनता- 
दोषोद्धारमाराङ्कय निराह- न च यत्रेति । तत्रैवेति । पक्षतावच्छेदक- 
सामानाधिकरण्येन साध्यसिद्धर्नुमानफलम्‌ । नानात्वस्थले चैकावच्छेदेन 
साध्यसिद्धावप्यनुमानफलस्य जातत्वात्पुनरन्यावच्छेदेनाप्यनुमित्युत्पादनार्थ- 
मनुमानाप्रवृत्तेरिति भावः । एकमिति । तथा च घटा घटत्वा्यवच्छेदेन 
साध्यसिद्धावपि पृथिवीत्वरूपपक्षताबच्छेदक सामानाधिकरण्येनेतर - 
भेदरूपसाध्यासिद्धया तत्रानुमित्युदयार्थमनुमानप्रवत्तिसम्भवान तत्र दोष इति 
भावः । पक्षत्वायोगादिति । तथा च केवलव्यतिरेकिणोऽन्वयित्वमेव 
प्राप्तमिति भावः । संदेहसिषाधयिषयोरभावेनेत्ययुक्तमित्यारङ्कय निराह- 
न चेति । यज्ञपत्युक्तमेव दोषमाह- विशेषेति । तद्विरोषेतरेति । 
घटादिरूपविङेषेतरपृथिवीविषयकत्वनियमादित्यर्थः । ज्ञानयोः समान- 


१. (“एतदभिन्नः' इति पाठान्तरम्‌ । २. ““पक्षतावच्छेदकावच्छेदेन"” इति 
स्यात्‌ । 

प्रकारकत्वेनैव निवर्त्यनिवर्तकभाव इति न्यायस्य सामान्यविरोषप्रकारान्य- 
परत्वमिति भावः ॥ 


एवं मणिकृदभिमतं पक्षैकदेसाध्यप्रसिद्धिपक्षं निरस्योदयनाद्भिमतं 
मणावनूद्य निरस्तमपि मण्युक्तदोषे तय्याख्यातृणां विवादभावात्स्वयं 
दृढदोषविवक्षया संशयरूपसाध्यप्रसिद्धिपक्षमारङ्य निराह- नापीति । 
जलादित्रयोदक्गापदार्थान्योन्याभावानामेकत्राप्रसिद्धया सन्देहायोगेऽपि 
तेष्वभावेष्वेकस्तेजोन्योन्याभावो जले प्रसिद्धः, पृथिवी तेजोभिना न वेति 
संशयेन पृथिन्यामेव वा प्रसिद्धः । जलादितेजोन्यद्वादरपदार्थान्योन्या- 
भावास्तेजसि प्रसिद्धाः । एवं च तत्रैकं पक्षभूतधर्मिविरोषणं कृत्वाऽन्य- 
कोटिकसंडयोत्पादे किमपि न बाधकमित्यारङ्खय निराह- न च तेजो- 
भिनेति । असार्वत्रिकत्वादिति । तथा च यत्र न सन्देहस्तत्राप्रसिद्धि- 
दुबरिति भावः । 


ननु सन्दिग्धे न्यायप्रवृत्तेः संरायः सार्वत्रिक इति चेत्‌ । सिद्धेऽपि 
सिषाधयिषयाऽनुमानप्रवत्तेः । एवमपि त्वदुक्तरीत्या संशयस्य सात्मकत्वाद्य- 
खण्डसाध्येऽयोगाच । घनगर्जितादिस्थले सन्देहाभवेऽप्यनुमितिदर्नाचेति 
भावः । मयापीति । व्यतिरेकी नेति वदतापीत्यर्थः । यद्वा व्यतिरेकिणि 
साध्याप्रसिद्धिवादिनापीत्यर्थः । तथा च तादृ प्रति निश्वयरूपसाध्य- 
प्रसिद्धिरेव वाच्येति भावः । शङभङ्गस्यापीति । भूतलं शङाभृङ्गवदित्यप्यनु- 
मानं स्यादिति भावः । साध्यतेति । साध्यतावच्छेदकं यत्‌ त्रयोदाभिननत्व 
तत्प्रकारिकाया इत्यर्थः । अथवेत्यादिना मण्युक्तं पक्षान्तरमाशङ्कय निराह- 
न च तीति । त्रयोदशसु जलादिसमवायान्तेषु त्रयोदङस्वित्यर्थः । 
विकलितानामिति । जले तेजःप्रभृतिद्राद्ान्योन्याभावाः प्रसिद्धाः । 
जलान्योन्याभावश्च तेजःप्रभृतिषु । तथा जलादिद्रादशान्योन्याभावास्तेजसि । 

तेजोन्योन्याभावोऽन्यत्रेत्येवंरूपेणेत्यर्थः । यद्वा त्रयोदङपदार्थानामन्योन्या- 
भावानां जलभेदस्तेजसि तेजोभेदो जले इत्येवं रूपेण प्रसिद्धिरित्यर्थः । 
आदिपदेन व्याप्यग्रहादिग्रहः । तत्र साध्याभावस्यासत्त्वेनेति । यत्र 
त्रयोदशानामन्योन्याभावानामभावस्तत्र पृथिवीत्वाभाव इति हि व्यतिरेक- 
व्यापिर्जलादौ प्रदर्शनीया । तत्र जले जलान्योन्याभावाभावस्य सत्त्वेऽपि 
तेजःप्रभृतिप्रतियोगिकानां द्वादङभेदानामभावस्यासत्वेन साध्याभावस्या- 
भावात्‌ । एवं तेजःप्रभृतिष्वपीति कथं व्यतिरेकव्याप्िग्रह इत्यर्थः ॥ 


नन्वेकसत्तवेऽपि द्यमिह नास्तीति प्रतीत्या द्वित्वावच्छिनप्रतियोगिताका 
भाववत्त्रयोदशत्वावच्छिनिजलादन्योन्याभावनिष्ठप्रतियोगिताकाभावो जलादौ 
भविष्यतीति नानुपपत्तिरिति चेन । व्यासज्यधर्मावच्छिन्प्रतियोगिताका- 
भावस्य व्या्षिवादे मणिकृता निरासेन मणिकृन्मते तदभावात्‌ । प्रतीते- 
रन्यतराभावविषयत्वेनोपपत्तावतिरिक्ताभावकल्पनायोगाच ।। 


ननु- यन्मते तादृङाभावस्वीकारस्तन्मतरीत्याऽयं पक्षो मणावुक्तं इति 
चेन । तन्मतस्यैव गौरवेण दुष्यत्वादिति भावः । अभ्युपेत्यापि दोषमाह- 
किञ्चेति । प्रत्येकप्रतियोगिकाभावनिरूपितेत्यर्थः । व्यतिरेकिण्यन्वय- 
व्याप्ेरभावात्‌ मिलितनिरूपितेति । यत्र त्रयोदशान्योन्याभावानामभावस्तत्र 
पृथिवीत्वाभाव इत्येवंरूपेण मिलितप्रतियोगिकाभावनिरूपितैकन्याप्येत्यर्थः । 
तदज्ञानादिति । मिलिताप्रसिद्धौ मिलितप्रतियोगिकाभावव्याप्यज्ञानादित्यर्थः | 
यद्वा व्यतिरेकन्याप्िरेतादृशस्थले न वाच्या । किं त्वन्वयव्याप्तिरेव । न 
च मिलितसाध्याप्रसिद्धया तनिरूपितैकन्याप्यज्ञानमिति वाच्यम्‌ । 
प्रत्येकाभावानां प्रत्येकनिरूपितान्वयव्याप्तिभिरेव तावतां भेदानां साध्य- 
त्वादिति भावेनायं ग्रन्थः प्रवृत्त इति यथान्यास एव ग्रन्थः साधुरिति ज्ञेयम्‌ । 


पक्षधरमतमारङ्कते- नन्विति । अन्यथेति । अनुमितिविषयैक- 

देरवव्यावृ्तिमात्रेण “साधारण्येऽनुमितिविषयाभावपविषयकत्वात्सत्प्रतिपक्षतया 
दोषत्वं न स्यादित्यर्थः । अनुमितिविषयवतो व्यावृत्तत्वमेव पृथिवीत्व- 
देतोरस्त्वित्यत आह- न च प्रकृत इति ॥। 


नरहर्यायुक्तदोषेण निराह- प्रत्येकेति । साध्यतावच्छेदकं व्यासज्य- 
वृत्तिधर्ममादायासाधारण्याभावमारङ्कवाप्रसिद्धविरोषणत्वेन निराह- 
अथेत्यादिना । व्यासज्यवृत्निप्रतियोगिकाभावोऽन्यो नेत्युपेत्य व्याप्यभावदोषं 
चाह- जलादाविति । व्यासन्यवृत्तिधर्मावच्छिनप्रतियोगिताकाभावोऽ- 
न्योऽस्तीति वादी शङ्कते- नन्विति । व्यासज्येति । व्यासज्यवृत्तिः 
अनुगतवृ्तिमान्यः तादृराधर्मावच्छिना प्रतियोगिता यस्य तादृ यस्रयोदश- 
भेदानामभाव इत्यर्थः । जलात्मकत्वे सत्यपीति । पृथिन्यां जलादि- 
त्रयोदरपदार्थतादात्म्याभावरूपास्रयोदमेदाः साध्यन्ते तत्सिद्धि्न स्यात्‌ । 
जलतादात्म्ये सत्यपि तेजःप्रभृतिद्रादशपदार्थतादात्म्यानामभावमात्रेण 
त्रयोदशत्वरूपव्यासज्यवृत्तिध्मावच्छिनप्रतियोगिताकत्रयोदरातादात्म्यानामभावसिद्धयापि 
साध्यपर्यवसानसम्भवेन जलमेदासिद्धयाऽर्थान्तरदोषः स्यात्‌ । अतो न 
तादृररोऽभावोऽङ्गीकर्तुं शक्य इति प्रागुक्तव्यापिग्रहानुपपत्तिः सुस्थेति भावः । 
किञ्च प्रतियोगिसत्त्वस्थले तादृङाभावो विरोधानाङ्गीकार्यः । न च 
यावत्प्रतियोगिसत्वमभावविरोधि नत्वेकप्रतियोगिसत्वं, व्यासज्यवृत्तिस्थले 
चैकप्रतियोगिसत्त्मेवेति वाच्यम्‌ । तस्य गुरुत्वादिति भावेनाह- लाघवेनेति । 
इति वदतेति । व्याप्तिवादे । त्वया मणिकृता । अन्यतरदिति ॥ 


यद्यप्यन्यतममिति वक्तव्यम्‌ । द्वयोरेव डतरचो विधानात्‌ । अन्यतरा- 
न्यतमराब्दयोरखण्डत्वेऽपि द्विबहुविषयत्वेन व्यवस्थितत्वस्य पस्प्ञाहिके 
कैय्यटेऽभिधानात्‌ । तथापि त्रयाणां मध्ये द्वयमेकीकृत्य द्वित्वसम्पाद- ` 
नेनान्यतरदिति साध्विति ध्येयम्‌ ॥ 


१. “असाधारण्ये' इति पाठान्तरम्‌ । २. (अविषयकत्वात्‌" इति स्यात्‌ । 

असाधारण्यदोषोद्धारमाशाङ्कय दोषान्तरमाद- न चेति । प्रकृते चेति । 
इतरभेदसाध्यकपृथिवीत्वहेतौ देतच्छित्त्यादिविपक्षबाधकस्येत्यर्थः । 
सपक्षस्येति । प्रत्येकं त्रयोदराभावानां साध्यत्वेनाभिमतानां जलादित्रयोदरसु 
प्रसिद्धत्वेन तेषामेव सपक्षत्वादिति भावः । योऽपि मणावन्ये त्वित्यादिना 
तत्तदसाधारणधर्मात्यन्ताभावाः साध्या इत्यन्ताभावसाध्यकपक्ष उक्तः तमपि 
निराह- एतेनेति । सिद्धा इति । अतो नाप्रसिद्धविदोषणत्वमिति भावः। 
उक्तरीत्येति । “पक्षेकदेशस्य घटादेर्निश्चितसाध्यकतयाऽन्वयदृषटान्तत्व- 
सम्भवेने'"त्यादिनोक्तरीत्यान्वयित्वस्य, तथा “किं चैकेनैव णिङ्गेने"त्यादि- 
नोक्तरीत्या साधारण्यस्य चेत्यर्थः । प्रत्येकमेवात्यन्ताभावानां साध्यत्वात्तेषां 
च प्रत्येकं जलादावेव प्रसिद्धस्तत्र च हेतोरवृत्तेः । अनुमितिविषयसाध्य- 
वद्भयावृत््या ह्यसाधारण्यमिति जयदेवपक्षस्य च निरासादिति भावः । यदपि 
मणौ "यद्वा जलं तेजःप्रभृतिद्रादभिनप्रतियोगिकान्योन्याभाववदित्या"दिना 
सामान्यतः प्रसिद्धिसंपादकमनुमानमुक्तम्‌ तदप्याङङ्कय निराह- ननु 
हीत्यादिना ।। 


यद्यपि मणावन्यथैव साध्यनिर्देराः कृतः तथापि तत्र यथाश्रुते 
तेजःप्रमृतिद्रादरानिरूपितमेदाधिकरणे जलभेदासिद्ध्या सिषाधयिषितत्रयोदङ्ञ- 
पदार्थनिरूपित भेदानामेकत्राप्रसिद्धे(द्धि)रेव । अतस्तद्घ्याख्यातृभिर्व्यत्यासेन 
योजितस्य साध्यनिर्दशस्यायमनुवाद इत्यदोषः । तेजः प्रभृतयो ये द्वादङा- 
पदार्थास्तद्धिनं यद्वस्तु तनिष्ठो यो भेदस्तत्प्रतियोगीति साध्यार्थः । तथा 
च जलभेदस्तजःप्रभृतिद्वादापदार्थभेदाशचेकत्रैव सामान्यतः सिद्धा इति 
अनुमानेन वा सिद्धं त्रयोदरामिन्त्वमित्यन्वयः । प्रामाण्यवादे प्रामाण्यानुमिति 
सिद्ध्यर्थ प्रामाण्यप्रसिद्धिसम्पादकतया मण्याचक्तं तुल्यन्यायत्वादिहाप्या- 
दङ्गते- व्याघातेति । साध्याप्रसिद्धौ त्रयोदशान्योन्याभावरूपसाध्यं न 

प्रसिद्धमिति निषेधायोगेन निषेधता पुरुषेण साध्यं सामान्यतोऽवगतमेवेति 
न प्रसिद्धमित्युक्ताविद्‌ नाभिधेयमित्युक्तिवद्भयाघातरूपदण्डभयेनेत्यर्थः । कथं 
नान्वयित्वादिकमित्यतो मण्युक्तरीत्यैव व्यनक्ति- सांमुग्ध्येनेति । अयं 
पृथिन्यादिरित्यर्थः । अन्वयित्वासाधारण्ययोरभावेऽपि यदसपक्षत्वं 
व्यतिरेक्यनुमानस्य लक्षणमुक्तं तद्धग्मित्याह- व्यक्तिबिरोषेति । अनिष्ट- 
प्रसक्ते रिति । जलादिवैधर्म्यगन्धाद्युपलम्भहानिरूपानिष्टप्रसक्ते रिति, 
पृथिवीरूपवस्तुहानिरूपानिष्टप्रसक्तेरिति वाऽर्थः ॥ 


एवं मण्यायुक्तसाध्यप्रसिद्धिप्रकारं अनुसृत्य व्यतिरेक्यनुमानं निरस्येदानी 
व्यतिरेकन्याप्ेः प्रकृतसाध्यसिद्धौ अनुपयोगात्‌ ““न हि भावेन भावसाधने 
अभावेनाभावस्य व्यापनिरुपयुज्यते'* इत्यादि पद्धत्यादुक्तं हदिकृत्वा 
प्रकारान्तरेण व्यतिरेकिणं निराह- किं चाभावगतयेति । न चातिप्रसङ्ग 
इति । धूमनिष्ठया व्याप्या कृतकत्वस्यानित्यत्वगमकत्वप्रसङ्ग इत्यर्थः । 
प्रतियोगीति । व्याप्यव्यापकमभावापनाभावयोर्हतुसाध्ययोश्च प्रतियोग्यनुयोगि- 
भावस्येत्यर्थः । व्यतिरेकिणीति । केवलन्यतिरेकिसाध्यकपृथिवीत्वादि- 
हेतावित्यर्थः । साध्याभावस्यैव व्याप्यत्वाद्धतुत्वेनाभिमतपृथिवीत्वादेर- 
व्याप्यत्वादिति भावः । व्यापिद्वयस्याप्यनुगमकमाराङ्कय निराह- न च 
स्वेति । व्यतिरेकोऽन्वयश्च स्वराब्दार्थः । व्यतिरेकनिरूपितो व्यभिचारो 
“हेत्वभाववति साध्यासत्तवं तद्विरोधित्वं व्यतिरेकल्यापतरस्ति । साध्याभाववति 
हेतुसत्त्वमन्वयव्यभिचारः । तद्विरोधित्वमन्वयव्यापतेरस्तीति स्वनिरूपित- 
व्यभिचारविरोधित्वमुभयव्यापतरस्ति । एवं धीपक्षेऽपीत्यनुगतन्या्षिज्ञानरूपं 
करणमुभयत्रास्तीति तद्विरिष्टपरामर्शो व्यतिरेकिण्यपि युक्तं इति भावः । 
त्वन्मत इति । सामानाधिकरण्यगर्भितव्याप्तिवादिनो मत इत्यर्थः । 


= - ---------- 
१. “श%हेत्वभावाभाववति साध्याभावसत्वं'” इति स्यात्‌ । 

अवान्तरवैजात्यस्येति । तदवङ्यमङ्गीकर्तव्यम्‌ । अन्यथा सामग्रीद्रयस्य 
परस्परव्यतिरेकन्यभिचारेणानुमितिं प्रति हेतुत्वासिद्ध्यापातात्तृणारणि- 
मणिजन्यवहिष्वपि वहित्वन्याप्यतत्तजनन्यतावच्छेदकावान्तरजातिनोपिया 
स्यात्‌ । न चासौ जातिरनुभूयते । अतो नैवं कल्पना युक्तेति भावः । 
तृणारणिमणिजन्यवहिष्विवेति पररीत्या व्यतिरेकदृष्टान्तः । तत्राप्यवान्तर- 
जातेरद्रितीयपरिच्छेदे निरासात्‌ । स्वमतेनान्वयदृष्टान्त एवायमित्यन्ये । 
अननुभूयमानापि सामग्रीवेजात्यात्कल्प्यत इत्यत आह- तत्कल्यनस्येति । 
सिद्धे वैजात्ये विदोषसामग्रीद्रयकल्पनं सामग्रीद्रयसिद्धौ वैजात्यकल्पनमित्य- 
न्योन्याश्रयेणेत्यर्थः । व्यतिरेकिणि त्वदुक्तगमकत्वस्याद्याप्यसिद्धेरिति भावः । 


ननु व्यतिरेकिणोऽपि शास्रे तत्र तत्र संव्यवहारात्तदन्यथानुपपत्त्या 
व्यतिरेकन्यापतेरप्यनुमितिसामग्रीत्वं कुप्तमिति चेन । परंपरयैवानु- 
मित्युपयोगामिप्रायेण तत्संन्यवहार इति भावेन साक्षादुपयोगं निराह- 
किञ्चेति । गमकत्वेऽनुमितिजनकत्व इत्यर्थः । व्यर्थविशेषणत्वस्येति । 
पर्वतोग्निानीलधूमवत्त्वादित्यादौ व्यर्थविकोषणत्वस्य वहिनिरूपितधूमनिष्ठ- 
व्याप्षिज्ञानप्रतिबन्धद्वाराऽनुमितिप्रतिबन्धकत्वेपि यत्र वहयभावस्तत्र नील- 
धूमाभाव इति व्यतिरेकव्यापतेरप्रतिबन्धेनानुमितिः स्यादेव । नीलधूमरूप- 
विरिष्टाभावस्य व्यापकत्वे व्यर्थविोषणत्वाभावात्‌ । अभावस्याखण्डत्वा- 
दित्यर्थः ॥ 


ननु व्यतिरेकन्याप्तिः केवरव्यतिरेकिण्येव साक्षाद्रमिका । अन्यत्र तु 
व्यभिचारज्ञाननिवृत्तिद्रारोपयुज्यते न साक्षादिति वदन्तं प्रत्याह- अपि 
चेति । एवमिति । व्यतिरेकव्याप्तः साक्षाद्रमकत्व इत्यर्थः । त्वदभिमत- 
मिति । देत्वाभासग्रन्थे तथैवोक्तेरिति भावः । किमन्यभिचारेति । 
बाधप्रतिपक्षौ दहि ग्राह्यभावावगाहितया साक्षादनुमितिप्रतिबन्धकौ । 

विरुद्धासिद्धव्यभिचारासखरयोऽनुमितिकरणपरामर्शाविघटकत्वेनानुमिति- 
प्रतिबन्धकाः । परामर्गविघटकत्वं च तद्विषयाभावविषयकत्वेन । तद्विषयश्च 
व्याप्तिः पक्षधर्मता चेति द्वयम्‌ । तत्रासिद्धिः पक्षधर्मताविरोधित्वेन । 
अन्यद्वयं व्याप्तिविरोधित्वेन । व्याधिश्चाव्यमिचारः सहचारशरेति दलद्वयम्‌ । 
तत्र विरुद्धस्थक्े साध्यव्यापकीभूताभावप्रतियोगित्वज्ञानं किमव्यभिचारज्ञान- 
प्रतिबन्धद्वाराऽथ सहचारज्ञानप्रतिबन्धद्वारत्यर्थः । साधारणेति । साधारणा- 
नेकान्तिकेत्यर्थः । विरुद्त्वज्ञानस्येत्यस्य विवरणेन निर्देशः- सकलसाध्य- 
वति हेत्वभावज्ञानस्येति । अन्वयसहचारेति । हेतौ साध्यसामानाधि- 
करण्यरूपसहचारेत्यर्थः । तदविघटनादिति । तथा च तत्र व्यतिरेक- 
सहचाराप्रतिबन्धेनाव्यमिचारज्ञानप्रतिबन्धकस्यान्यस्य कस्यचिदभावाद्विरुद्ध- 
स्थलेऽपि व्यतिरेकव्यापिज्ञानसम्भवेनानुमितिः स्यादेवेति भावः । कथं तर्हि 
डास्रे तदुपन्यासस्तत्रतत्र क्रियत इत्यत आह- परीक्षकाणामिति । 
उपाधिश्च सिद्धसाधनं च साध्यवैकल्यं च तदादेरित्यर्थः । व्यभिचारा- 
दीत्यादिपदेन सिद्धसाधनमाश्रयासिद्धिसाधकतया साध्यवैकल्यं व्याप्यत्वा- 
सिद्धिसाधकतयेत्येवं ग्राह्यम्‌ । एवं हि धूमादावन्वयव्यतिरेकिणि व्यतिरेकोप- 
न्यासो व्यर्थं इति शङ्कामनदयान्वयव्यतिरेकिणि तु व्यतिरेकल्यापिरनुपयुक्तै 
वेत्यादिपद्धतिवाक्यं हदि कृत्वा परिहारमाह- ययपीति । भक्तिपादीयसुधा- 
विरोधमाशङ्कय त्रिधा तात्पर्योक्तया निराह- यत्विति ॥ 


| इति केवलव्यतिरेकिभङ्गः ।। २० ॥। 


अथ पञ्चावयवादिनियमभङ्गः ।। २९१ ॥ 


पुनरप्यनुमानं द्विविधम्‌ । स्वार्थं परार्थं च । तत्र परोपदेशानपेष 
स्वार्थम्‌ । तत्सापेक्षं परार्थम्‌ । ससामर्थ्यलिद्गग्रतिपादकवाक्यात्मकः 

परोपदेशोऽपि परार्थानुमानमित्युपचर्यत इति स्थिते तस्य परोपदेशस्य 
जिज्ञासासंशयशक्यप्राप्िप्रयोजनसंडयनिरासप्रतिज्ञाहेतूदाहरणोप- 
नय(निगम)नानीति दज्ञावयवा इति जरनैयायिकाः । प्रतिज्ञादयः 
पञ्चेति नवीनाः । प्रतिज्ञादयो वोदाहरणादयो वा त्रय एवेति 
मीमांसकाः । उदाहरणोपनयौ द्वावेवेति सौगताः ॥ 


तन । आयपश्चकस्यारन्दात्मकतया वाक्याबयवत्वस्यैना- 
भावात्‌ । उक्तनियमेषु हेत्वभावाच्च ।। 


ननु- यावता व्याप्निपक्षधर्मतादिविरिष्टलिङ्गधीस्तावदाकाह्का- 
क्रमेणाभिधेयं अन्यथा न्यूनत्वापत्तेः । तत्र साध्यानुपस्थितौ हेत्वा- 
काङ्कैव नोदेतीति तदुपस्थत्यर्थं प्रतिज्ञा । ततः कस्मात्प्रमाणादिदं 
ज्ञेयं इत्याकाह्ायां पराङ्गतापनलिङ्गस्वरूपमात्रप्रतिपादकं धूमादिति 
हेतुवचनम्‌ । ततोऽस्य सामर्थ्यजिज्ञासायां प्रथमं व्यापिप्रदर्शनार्थ- 
मुदाहरणम्‌ । पश्चात्क्षधर्मताप्रतिपादनार्थमुपनयः । ततः सर्वस्यैक- 
बुद्धयारोहायैकवाक्यतामापादयितुं निगमनम्‌ ॥। 


यद्धा पक्षे प्रतिज्ञया प्रमेये उपस्थापिते हेतुना च तदवधारणार्थ 
लिङ्गरूपे प्रमाण उक्ते तस्य निरस्तसमस्तदोषशङ्स्यैव प्रमेयावधार- 
कत्वाच्छड्कानिरासार्थं उदाहरणादयोऽपेक्षिताः । तत्र व्यापिदङ्किनोदा- 
हरणेन विरुद्धानैकान्तिकानध्यवसितानां निरासः । उपनयेनासिद्धेः । 
निगमनेनापि सिद्धे सत्यारम्भस्य नियमार्थत्वात्‌ तस्मादेव नान्य- 
स्मादिति हेत्वनुवादेन सिद्धसाधनताया अत्रिमानेव न त्वन त्रिक इति 
साध्यानुवादेन वाधसत्प्रतिपक्षयोर्निरास इति कथं पञ्चावयवनियमे 
हेत्वभाव इति ।। 


१. “पक्षे इति नास्ति । 

उच्यते- 

आद्यः पक्षस्तावन युक्तः । न हि वादिवाक्यमाप्तवाक्यतया 
व्याप्यादिविरशिष्टलिङ्गप्रमापकम्‌ । येनाकाङ्कक्रमेणावयवनियमः 
स्यात्‌ । वादिनोः परस्परमनाश्वासात्‌ । अन्यथा प्रतिज्ञयैवालम्‌ । 
किं तु गृहीतन्याप्यादिकं पुरुषं प्रति तत्साधकत्वेनागृहीतव्याप्यादिकं 
प्रति तु तजिज्ञासाजनकत्वेनोपयुज्यते ॥। 


तथा च व्याप्निपक्षधर्मताभ्यां वा व्याप्तिसमुचितदेशसिद्धिभ्यां वा 
विशिष्टलि्गस्मृतिर्यावता भवति तावदेव वक्तव्यम्‌ । अन्यथाऽऽधिक्या- 
पातात्‌ ॥ 


सा च पर्वतोऽग्निमान्धूमवत्त्वान्महानसवदिति प्रतिज्ञाहेत्‌- 
दाहरणेकदेशदृष्टान्तवचनमात्रेण वा, अग्विव्याप्तधूमवत्पर्वतोऽग्रिमानिति 
देतुगर्भप्रतिज्ञामात्रेण वा, विवादेनैव प्रतिज्ञासिद्धो कुतः पर्वतोऽत्ि- 
मानिति प्रशऽश्विव्याप्तधूमवत्त्वादिति हेतुमात्रेण वा पर्वतस्याद्गिमत्त्वे 
किं प्रमाणमिति प्रभनेऽ्चिव्याप्तधूमवत्त्वमिति लिङ्गोक्तिमात्रेण वा, 
धूमवन्महानसवत्पर्वतोग्रिमानिति सप्रसिज्ञेन हेतुगभेण दृष्टान्तवचन- 
मात्रेण वा, अग्निना व्याप्तो धूमः पर्वतेऽस्तीत्युपनयमात्रेण वा, 
व्याप्तिमद्धूमवत्त्वात्पर्वतोऽङ्रिमानिति निगमनमात्रेण वा, जायमानानु- 
भूयत इति किं पच्चावयवादिनियमेन ।। 

आये ह्यनुमानमुद्राभिनज्ञस्य व्यापिग्रहणस्थले उक्ते व्यापिस्मृति- 
भवत्येवेति न न्यूनता । व्याप्तिवाचकशब्दस्तु यो यो धूमवानसाव- 
सावश्रिमानित्युदाहरणभागान्तरेऽपि नास्ति ॥ 

द्वितीयेऽपि लोके शाखे च हेतुगर्भविशेषणप्रयोगान्दृष्टवतो 
व्युत्पन्नस्य धूमवत्त्वं हेतुरिति धीर्भवत्येवेति न न्यूनता ॥। 

तृतीयेऽपि धूमवत्त्वादित्यस्य प्रश्नस्थेनाब्रिमानित्यनेनान्वयाना- 
पार्थकता ।. नापि प्रतिज्ञाभावेन साध्यानुपस्थितेनन्यूनता । विवादेनैव 
तदुपस्थितेः । न च समयबन्धादिना विप्रतिपत्तिर्व्यवहितेति वाच्यम्‌ । 
समयबन्धानन्तरभाविना कुतोऽग्रिमानिति प्रश्न पुनरपि साध्योप- 
स्थितेः । आयपक्षस्तु स्वपक्षं साधयेत्यायनुयोग एव प्रवृत्त इति 
स्वपक्षभूतसाध्योपस्थित्यर्थं तत्र प्रतिज्ञाऽपेक्षितैव ॥ 


ननु तथापि हेतुमात्राकाङ्गाश्ामकेन हेतुवचनेन धूमादित्येवरूपेणैव 
भाव्यम्‌ । न तु धूमवत्त्वादित्येवरूपेण । तथा च पक्षधर्मताया 
अलाभात्‌ पुनरपि तृतीये न्यूनतैव । मन्मते तूपनयेन तट्वाभ इति 
चेन । पक्षस्य साध्यवत्त्वे को हेतुरित्याकाङ्काशामकेन हेतुवचनेन 
हेतौ पक्षसम्बन्धस्यापि बोधनीयत्वात्‌ । अत एवोपनयोऽधिकः ॥ 


पञ्चमेऽपि महानसवदित्यनेन व्यापतेरधूमवदिति दृष्टान्तबिरोषणेन 
पक्षधर्मतायाश्चरोपस्थितिरिति न न्यूनता ।। 


न चैवं वादिवाक्यस्याप्तवाक्यवदनुसरणीयत्वेन निग्रहोद्धावनं न 
स्यादिति वाच्यम्‌ । प्रमापकत्वांडत्यागेन ज्ञापकत्वांडे लोकशाख- 
प्रहतरीत्यनुसारिणो वादिवाक्यस्याप्यनुसरणीयत्वात्‌ । अन्यथाऽग्नि- 
मानित्युक्तेऽग्रिशब्दस्य चित्रमूलायर्थत्वमादायार्थान्तरायुद्धावनं स्यात्‌ ।। 


कि च त्वत्पक्ष एव न्यूनादिनिग्रहोद्धावनं न स्यात्‌ । न्यूनादिकं 
प्रति लोकसिद्धमर्यादाया एवावधित्वात्‌ । मत्पक्षे निग्रहोद्धावनं तु 
लोकसिद्धरीत्यतिक्रमे सावकाम्‌ ॥। 


या तु सुधायां संस्कारोद्रोधोपयुक्तं सादृश्यसम्बन्धादिकं किम- 
प्येष्टव्यमित्यादिना व्याप्तिपक्षधर्मतयोरन्यतरस्मिनुक्तेऽन्यस्य स्मृति- 

भविष्यतीत्युक्तिः सा दृश्यते खलु लोके पदैकदेशेन पदार्थस्मृति- 
रित्युक्तिवत्कथाबाह्यप्रयोगाभिप्राया वा, वादकथाभिप्राया वा, 
एकोक्तिमात्रेण द्वयंरस्मृतिमत्युरुषविङेषाभिप्राया वा, कैमुत्याभिप्राया 
वा, न तु द्रयोरन्यतरदेवाभिधेयमित्यमिप्राया ॥ 


अत एव विष्णुतत्त्वनिर्णयटीकायां “(स्मरणं तु पदैकदेशादिनापि 
दृष्टं किमुत प्रतिज्ञादिभिः* इत्युक्तम्‌ । अत एव च ब्रह्मतर्के 


युक्तिः प्रतिज्ञारूपा च हेतुदृष्टान्तरूपिका । 
तथोपनयरूपा च परा निगमनात्मिका ।। 


इत्यबयवपश्चकस्य प्रत्येकं परार्थानुमानत्वं प्रतिज्ञायान्ते 
व्याप्निमाश्रित्य केवले" " इत्युक्तया सर्वत्रापि व्याप्यभिधानं सूचितम्‌ ।। 


विष्णुतत्त्वनिर्णयटीकायामपि “व्याप्िमाश्चित्येत्यपि पक्षान्तर- 
दर्शनं” इत्युक्त्या प्रतिज्ञादावपि व्याप्यभिधानं सूचितम्‌ ॥ 


प्रमाणपद्धतावपि उपनयेऽग्निना व्याप्तो धूमः पर्वतेऽस्तीति, 
निगमनेऽपि व्याप्यादिमद्धूमवत््वादिति व्यापिरुक्ता । प्रमाणलक्षणेऽपि 
हितुगर्भा प्रतिज्ञा केवलाऽपि, सिद्धौ प्रतिज्ञायां हेतुमात्रं च, वृष्टन्तः 
सप्रतिज्ञो हेतुगर्भ इति व्याप्यरूपलिङ्गवचनार्थकेन हेतुशब्देन सर्वत्रापि 
व्याप्यभिधानं सूचितम्‌ । सुधायामपि ससामर्थ्यलिद्गप्रतीतिजनकं 
वाक्यमुपदेश इत्युक्तम्‌ ॥ 

यदवा धूमवत्त्वादित्येव हेतुः । न तु व्याप्तधूमवक्त्वादिति । 
एवमवयवान्तरेऽपि द्रष्टव्यम्‌ । तथापि न न्यूनता । प्रतिवादिन 
आकाङ्कक्रमेण व्याप्यादेस्तृतीयादिकक्ष्यासूक्तिसम्भवात्‌ । स्वीकृता 
च त्वयाऽप्याकाह्वाक्रमेणोक्तिः । किं तु तव मते प्रतिवादिना 

द्वितीयादिकक्ष्यास्वाकाह्िष्यमाणमपि व्याप्यादिकं वादिना पश्चा- 
वयवेन महावाक्येना्यकक्ष्यायामेव वक्तव्यमिति नियमः । मम तु 
न । उत्तरत्राकाद्विष्यमाणस्याप्यादावेवोक्तावाकथापरिसमापि याव- 
दरक्तव्यं तावत आदाबेवोक्तिप्रसङ्गात्‌ ॥ 


किञ्च युगपदुक्तिनियमेऽपि तदभिमतस्योपनयस्य निगमनस्य च 
प्रत्येकं व्याप्यायुक्तौ शक्तत्वात्किमवयवान्तरेण । तस्मादायः पक्षो 
न युक्तः ॥ 


नापि सकलशङ्कानिरासार्थं पञ्चावयवनियम इति द्वितीयः । 
आदावेव सकलराङ्कानिरासकस्यैव परार्थानुमानत्वे पश्चावयवप्रयोगेणेव 
तनिवृत्तौ तावतैव कथामुद्रणापातेन तनिवर्तिकाया कृत्स्रकथाया एव 
परार्थानुमानत्वप्रसङ्गात्‌ । अवान्तरशङ्कानिवर्तकत्वं तु प्रत्येकं प्रतिज्ञा- 
देरप्यस्ति ॥ 


किचोक्तरीत्यैकैकावयवेनापि व्याप्िपक्षधर्मतयोरभिधानात्सकल- 
शङ्कानिवर्तकत्वं तस्याप्यस्ति । अपि चास्मिन्‌ पक्षे कण्टकोद्धारोऽपि 
पृथडन कर्तव्यः स्यात्‌ । तस्मात्पक्षद्रयमप्ययुक्तम्‌ ॥ 


अपि च पञ्चावयवादिनियमोऽपि विप्रतिपन्नं प्रत्यनुमानेनैव 
साध्यः । तस्य प्रत्यक्षायविषयत्वात्‌ । पञ्चावयवप्रयोगेणैव तत्साधने 
मीमांसकादि प्रत्याधिक्यप्रसद्गात्‌ । तत्परिहारार्थं पञ्चावयवनियमस्य 
तात््िकत्वसाधने चानवस्थानात्‌ । तद्रीत्या त्यवयवादिप्रयोगे च 
तव न्यूनत्वापातात्‌ ।। 


तत्तन्मतरीत्या प्रयोक्तव्यमिति वा, यावता व्याप्यादिविशिष्ट- 
लिङ्गधीस्तावत्प्रयोक्तव्यमिति वा, समयबन्धेन च मीमांसकादिना 

स्वाभिमतावयवनियमसिद्धयर्थं कृतेन तर्यवयवापिप्रयोगेन तव व्यापि. 
स्मृत्यादिरावश्यक इति स्वीकृतत्वेन त्वयैव पञ्चावयवनियमस्त्य- 
क्तव्यः । एवं मीमांसकादिभिरपि स्वाभिमतो नियमस्त्यक्तव्य इति 
कथं तनियमः ॥ 


किञ्च नेदं स्वसाध्यसाधकं, असिद्धत्वादित्याय 'साधकानुमानेषु 
नायमसिद्धः तद्टक्षणरदितत्वात्‌ इत्यादिकण्टकोद्धारानुमानेषु प्रथम - 
प्रयुक्तहेतोर्व्याप्तिपक्षधर्मतादौ विप्रतिपत्तौ तत्साधकेषु द्वितीयादि- 
कक्ष्यानिपातिषु शाखानुमानेषु वादिभ्यां कथामध्ये स्वाभिमततत्त- 
त्प्रमेयसिद्धयर्थं पञ्चावयवतां विनाऽप्युच्यमानेषु परिशषार्थापत्त्यादि- 
रूपेषूपशाखानुमानेषु च त्वयैव नियमस्त्यक्त इति कथमन्यत्र 
तन्नियमः ॥ 

नन्वसिद्धत्वादेरसाधकत्वादिना व्याप्यस्वीकारे कथानधिकारेण 
तत्र व्यापरेरुभयसंमतत्वात्पक्षधर्मतामात्रं प्रदर्शनीयमिति चेत्‌ तर्हि 
कृतकत्वानित्यत्वयोरपि व्याप्तेमीमांसकसम्मतत्वात्तत्र केवलान्वयि- 
साध्यके हेतौ च व्यभिचारशङ्कानुदयात्तत्रापि पक्षधर्मतामात्रं प्रदर्शनीयं 
स्यात्‌ ॥। 

किञ्च केवलान्वयिहेतौ पक्षधर्मतायाः सर्वसंमतत्त्वात्तत्र व्यापिमात्र 
प्रदर्शनीयं स्यात्‌ ॥ 

यदि च व्याप्यादौ प्रतिवादिनः संमतेऽपि वादिना स्वकर्तव्यं ` 
तर्यसिद्धत्वासाधकत्वयोरव्यापिप्रदर्शनमपि कर्तव्यमेव । किञ्चैवम- 
सिद्धस्यापि साधकत्वस्वीकारे कथानधिकार इत्यपि सुवचत्वेना- 
साधकतानुमानं विफलम्‌ ।। 


= 
१. “"असाधकतासाधक”' इति पाठान्तरम्‌ । २. “कर्तव्यम्‌”* इत्यधिकम्‌ । 

यदि च तत्स्वीकारिणोऽपि कथानधिकारे विप्रतिपनं प्रति 
असाधकतानुमानं सफलम्‌ । तर्सिद्धत्वासाधकत्वयो्व्यापौ विप्रतिपन्नं 
प्रति तत्प्रर्शनमपि सफलमेव ॥ 


किञ्चैवं शाखोपदाखानुमानेषु का गतिः तत्र व्यापतेरुभय- 
सम्मत्यभावात्‌ मदक्तरीतिरेव वक्तव्येति मूलानुमानेषु तथैऽवास्तु ॥ 


अपि चाग्निना व्याप्तो धूमः पर्वतेऽस्तीति वाक्यं आप्तोक्तं 
व्याप्यादिविशिष्टलिङ्गप्रमापकं दृष्टमिति तदेव वायुक्तं कथं तज्ज्ञापकं 
न स्यात्‌ । किञ्च त्वयाऽपि त्वत्कल्पितपन्चावयवनियमविस्मृति- 
दज्ञायामवयवानियमोऽयुक्तः अतिप्रसङ्गादित्येतावतैबावयवानियमा- 
युक्तत्वस्य साध्यमानत्वात्स्वक्रियाविरोधः ॥ 


नन्वेवमनियमवादिमते कथं न्यूनायुद्धावनमिति चेन्न । 
उदाहरणान्तमुदाहरणादि वावयवत्रयमेवेति परमते कथमप्राप्तकाला- 
दयुद्धावनम्‌ । कथं चोदाहरणे दृष्टान्तोक्तिः यच्छब्दतच्छब्दयोवीप्सा 
विशिष्य कण्टकोद्धारः असाधकताऽनुमानम्‌ उपाधेः स्वशब्दोऽद्धावनं 
चानियतमिति नैयायिकमते न्यूनायुद्धावनम्‌ ।। समयबन्धानुसारेणेति 
चेत्‌ । समं प्रकृतेऽपि । उक्तपक्षेष्वेतं* पक्षमाश्रित्य वक्तव्यमिति 
वा लोकशाखसर्वावगतमार्गेण व्यापिपक्षधर्मताविरिष्टलिङ्गोपस्थिति- 
यावता तावद्रक्तव्यमिति वा समयस्य बन्धनीयत्वात्‌ । अत एव 
ब्रह्मतर्के ॥ 


““पृथक्पृथक्प्रमाणत्वं याति युक्तितयैव तु" । 
इत्यत्र परा्थानुमानत्वे युक्तिशब्दवाच्यव्यापिपक्षधर्मताविरशिषट- 


चिद्खोपस्थापकत्वमेव तन्त्रमित्युक्तम्‌ । 
१. (“एकं इति स्यात्‌ । 

यच्चोक्तं साध्योपस्थापकत्वात्प्रतिज्ञैव प्रथमेति । तन्न । कचि- 
द्विधितोऽप्यर्थवादस्य प्राथम्यवत्‌, भटादिमते उदाहरणस्य प्राथम्यवत्‌, 
(“आघ्नायस्य त्रियार्थत्वादानर्थक्यमतदर्थानां तस्मादनित्यमुच्यते'' 
"अत एव प्राणः'* “्रवृत्तिसामर्थ्यादिर्थवत्प्रमाणं'* इत्यादौ निगमने 
च हेतोः प्राथम्यवच्च लोक़ाखन्यवहूतेनोपाद्धातन्यायेन हेतोरपि 
प्राथम्यसम्भवात्‌ । विवादेनैव साध्योपस्थितेरुक्तत्वाचच । पर्वतस्यात्ि- 
मत्त्वं कुत इति प्रभ प्रतिज्ञाया अनन्वयाच । त्वयाऽपि त्वत्कल्पित- 
प्रतिज्ञाप्राथम्यनियमविस्मृतिदशञायां कदाचिद्धेतोरपि पूर्वमुक्ता 
स्वक्रियाविरोधाच् ।। 


अत एव हेतुवचनस्य द्वितीयत्वनियमोऽपि निरस्तः । उपनयस्य 
सार्थक्यार्थं हेतुवचनस्य मतुबादिराहित्यं तु प्रागेव निरस्तम्‌ । 
पृथिवीत्वादिसम्बन्धात्पृथिवीत्यादिस्वभाष्यविरुद्रं च ।। 


यचोक्तं प्रतिज्ञायामद्गिशब्दे हेतौ धूमशब्दे च तज्ज्ञाने लक्षणा । 
अन्यथा धूमस्या्निं प्रत्यकारणत्वेन पञ्चम्या अयोगादिति । तन । 
धूमे वहिज्ञानजनकज्ञानविषयत्वरूपज्ञापकहेतुत्वस्य सत्त्वात्‌ ।। 


ननु तद्विषयकज्ञानजनकत्वमेव ज्ञापकहेतुत्वं तच्च धूमज्ञानस्यैव 
न तु धूमस्येति चेन्न । धूमज्ञानगतं हि ज्ञापकत्वं न तावद्वहिं प्रति । 
धूमज्ञानाद्रहिरिति कदाऽप्यप्रयोगात्‌ । नापि वहिज्ञानं प्रति । तत्र 
कारकटेतुत्वस्यैव सम्भवात्‌ । व्यावृत्तिधीहेतुधीविषये दण्डादौ 
व्यावर्तकरब्दस्येव वहिधीहेतुधीविषये धूम एव वहिज्ञापकर्दस्य 
प्रयोगाच्च ॥ 


ज्ञापकहेतौ चानुपपत्तिप्रतिसन्धाननिरपेक्षप्रचुरप्रयोगादिना पञ्चमी 
मुख्यैव । अन्यथा सा कारकहेतावेवामुख्या स्यात्‌ । कारकहेतावेव 

मुख्यत्वेऽपि पञ्चम्यामेव लक्षणाऽस्तु । न तु प्रधाने धूमप्रातिपदिके । 
न च सुच्विभक्तौ न लक्षणेति कुलधर्मः। वेदे प्रयाजशेषेण हवी - 
ष्यभिघारयति" इत्यादौ, त्वन्मते चतुर्विंशतिगुणाः, एकः समवाय 
इत्यादौ च तददर्शनात्‌ । न हि गुणा इत्यादिविभक्त्युक्ता बहत्वादि- 
सङ्खया त्वन्मते गुणादावस्ति । प्रत्युत हेतुवचने ज्ञानलक्षणायामुदाहरणे 
उपनये च ज्ञानस्य गमकत्वार्थं तस्यैव व्याप्यादिविषयकत्वं वक्तव्यम्‌ । 
न तु लिङ्गस्य व्याप्यादिमत्तवम्‌ ।। 


किंचावयवेनानुमित्यङ्गमेव ज्ञानमुत्पादयितव्यम्‌ । लिद्गज्ञानमेव 
च तदङ्गम्‌ । न तु रिङ्गज्ञानज्ञानम्‌ । नापि विशब्दे लक्षणा । 
पश्चम्युक्तज्ञापकत्वान्तर्गतज्ञानं प्रति विषयतया वा ज्ञापकत्वं प्रत्येव 
ज्ञाप्यतया वाऽन्वयेनैव वहेज्ञाप्यत्वसिद्धेः । दृश्यते च चैत्रमातेत्यादौ 
सीत्वविशिष्टजनकत्वरूपमातृत्वान्तर्गतजनकत्वेन सह चैत्रस्य जन्य- 
तयाऽन्वयः । उदाहरणेपि योयो धूमवानसाव ग्रिमानिति पूर्वभागेनैव 
वा, यथा महानस इत्युत्तरभागेनैव वा व्याप्युपस्थितेरन्यतय्यर्थम्‌ ।। 


अत एव दृष्टान्ताभिधानं सामयिकमिति चेन्न । अनुपयुक्त- 
मप्यभिधेयमिति समयवन्धस्यैवायोगात्‌ । यस्य पुंसः पूर्वभागेन न 
व्यापिस्मृतिस्तं प्रति दृष्टान्तस्याप्युक्तिरिति चेन । तथात्वेऽवयवा- 
नियमसिद्धेः ॥। 


यच्च सकलस्यापि साधनवतः साध्यवत्त्वरूपव्याप्यन्तर्गत- 
साकल्यार्थं यच्छब्दे वीप्सेत्युक्तम्‌ । तन्न । गौर्न पदा स्पृष्टव्या! 
“यस्योभयं हविरार्तिमार्छेत्‌" यो ब्राह्मणायावगुरेत्तं शतेन यातया' - 
दित्यादाविव बीप्सां विनाऽपि यो धूमवानिति सामान्योक्त्यैव 
तत्सिद्धेः । इदमेतदभिन्नम्‌, एतदसाधारणधर्माधिकरणत्वात्‌ एत- 

द्दित्यभेदानुमाने सपक्षव्यक्तिभेदाभावेन वीप्सार्थाभावाच । कचि- 
द्वीप्सा तु स्पष्टतार्था । अत एव विमतो भिन्नो मुक्तत्वा्यदित्थं 
तत्तथेत्यादावाचार्योक्तौ न वीप्सा ॥ 


उपनयोऽपि हेतुवचनेन गतार्थः । अत्रिव्याप्तधूमवांश्चायमिति 
त्वदभिमते उपनये उदाहरणसिद्धन्याप्यनुवादांशवैयर्थ्य च । निगमन- 
मपि प्रतिज्ञया गतार्थम्‌ । न चोपसंहारार्थं तत्‌ । विजातीयवहुप्मेया- 
व्यवधानेन तदनपेक्षणात्‌ । अन्यथा प्रत्येकं कण्टकोद्धारानन्तरं 
तस्मात्सर्वदोषराहित्यादिदं साधकमित्यायपि निगमनं नियतं स्यात्‌ । 
न च बाधादिङ्ङ्धानिरासार्थं तत्‌ । उदाहरणोपनयोक्तव्यापिपक्षर्मता- 
भ्यामेव स्वविरोधिसर्वदोषप्रतिक्षेपात्‌ ॥ 


तस्मात्पश्चावयवादिनियमो न युक्त इति ।। 


न्यायदीपः 


पुनरनुमानं द्विविधम्‌ स्वार्थं परार्थं चेत्यादिना पद्धत्युक्तं विवृण्वान आह- 
पुनरिति । प्रागुक्तविभागपेक्षया पुनःशब्दः । व्याप्तिविरिष्टलिन्गज्ञानरूप- 
मनुमानमित्यर्थः । तत्र तयोर्मध्ये । परोपदेशे वहिव्याप्यधूमवानयमित्यादि- 
रूपपरकृतोपदेशं नापेक्षत इति परोपदेशानपेक्षम्‌ । व्याप्तिविरिष्टलिज्ग- 
ज्ञानमिति विरोष्यं अत्रोत्तरत्र च योज्यम्‌ । परोपदेशस्वरूपस्य पद्धतावनुक्तेः 
“अनुमा युक्तिरेवोक्तेति" युक्तिपादीयानुव्याख्यानसुधोक्तमाह- ससामर्थ्येति । 
व्यापिसमुचितदेकशवृत्तित्वरूपसामर्थ्यसहितम्‌ । यद्रा व्याप्तिरेव सामर्थ्यम्‌ । 
तत्सहितं यद्चिङ्गं धूमादि तत्प्रतिपत्तिजनकं वाक्यं परोपदे इत्यर्थः । ` 
स च वहिव्याप्यधूमवानयमित्यादिरूपः । वाक्यमात्रस्य परोपदेशतानिवृत्तये 
प्रतिपादकेत्यन्तोक्तिः । ससामर्ध्यलिङ्गप्रतिपत्तिसामान्यकारणादृष्टमनः- 

संयोगादिष्वतिव्याप्िवारणाय वाक्यात्मक इत्युक्तिः । धूमोऽस्तीति वाक्येऽति- 
व्याप्तिनिरास्राय सामर््येति । पद्धतौ ^तजनकत्वात्परोपदेशोऽपि 
परार्थानुमानमिति कचिदुपचर्यते" इत्युक्तेराह- परार्थति । इत्युपचर्यत 
इत्यर्थः ॥ | 


यत्तु- ससामर्थ्यलिङ्गप्रतिपादकवाक्यं न परोपदेशः तस्मिनेव वाक्येऽति- 
व्याप्तेरिति तनन । ससामर््यलिङ्गप्रतिपादकं वाक्यमिति वाक्यस्य तादृरावर्ण- 
मालारूपवाक्यप्रतिपादकत्वेन तादृ लिङ्गाप्रतिपादकत्वात्‌ । अन्यथा 
घटाभावनज्ञानमपि घटज्ञानं घटाभावन्यवहारोपि घटन्यवहार इत्यापातात्‌ । 
अन्यानवच्छेदेन घटावगाहि घटज्ञानमिति चेत्‌ अन्यानवच्छेदेन तादृरालिङ्ग- 
प्रतिपादकं परोपदेशः । न चैवमतिप्रसङ्गोऽस्ति । अन्यथा छलोत्तरत्वं 
स्यादिति भावः । आयेति । जिज्ञासा ज्ञातुमिच्छा, वहिमान वेत्यादि- 
संदायः, प्रां योग्यता शक्यप्रािः प्रयोजनं प्रसिद्धं, वहिमान वेत्यादिसन्देह- 
निरास इत्येवरूपाद्यपश्चकस्येत्यर्थः ॥ 


तत्र प्रतिज्ञादिस्वरूपं पक्षवचनं प्रतिज्ञा, लिङ्गं हेतुरित्यादिना 
मिथ्यात्वानुमानखण्डनतद्रीकातद्धावप्रकारिकासु प्रमाणपद्धत्यादौ च 
व्यक्तत्वात्तत्स्वरूपमनुक्त्वा पश्चैवावयवाः क्रमेणैव प्रयोज्याः न न्यूनाः, 
त्रय एव प्रयोज्याः न न्यूनाः नाधिकाः, द्वावेव प्रयोज्यौ न त्वधिक इति 
वादिनां यो नियमपक्षस्तननिरासे युक्तिपादीयानुव्याख्यानसुधायक्ति हदि कृत्वा 
देतुमाह- उक्तनियमेष्विति । आकाङ्गैव हेतुरिति भावेन सुधारङ्कितरीत्या 
मण्यादयुक्तरीत्या च शङ्कते- नन्विति । पर आहेत्यादिना सुधोक्तं 
पक्षान्तरमनुवदति- यद्वेति । अनध्यवसितपदेनासाधारणानेकान्तिकग्रहः । 
सुधोक्तरीत्या निराह- आदय इत्यादिना । पररीत्या- व्याप्तिपक्षधर्म- 
ताभ्यामिति । स्वमतेनाह व्याप्नतिसमुचितदेशसिद्धिभ्यामिति ।। 

ननुक्तरूपलिङ्गस्मृतिः कियता भवतीत्यतः पद्धत्याुक्तसपतप्रकरिरभव- 
तीत्याह- सा चेति । जायमानेत्यन्वयः । व्याप्यमिधानपूरवं दृष्टान्तवचनं 
हयुदाहरणम्‌ । तत्र यो यो धूमवानसावसावग्िमानिति व्याघ्युक्तयंशत्यागेन 
महानसवदिति दृष्टान्तवचनमात्रेणेत्यर्थः । उक्तसर्वपक्षेषु व्याप्िस्मृत्युत्पाद- 
प्रकारमुपपादयन्यूनतादिदोषं निराह- आये हीत्यादिना ।। 


ननु न्याप्तिबोधकञशब्दाभावे कथं व्यापनिस्मृतिरित्यत आह- 
व्याप्तिवाचकेति । यो य इति साध्ये सकलसाधनाधिकरणसत्तवबोधकस्यैव 
सत्त्वाग्याप्तीतिपदाभावादिति भावः । नन्वेवमाद्यपक्षे प्रतिज्ञा व्यरथैवेत्यतो 
दश्ञाविरोष एव स पक्ष इत्याह- आदपक्षस्त्विति । अनुयोग एव~ प्रशन 
सत्येवेत्यर्थः । अधिकः कृतकार्यं इत्यर्थः । व्यर्थ इति यावत्‌ । प्रमाप- 
कत्वांडोति । आप्तवाक्य इव वादिवाक्ये प्रमापकत्वाभावेऽपि ज्ञापकत्व- 
मात्रस्य सत्त्वाद्वाधितार्थकवाक्यस्यापि बोधकताया योग्यतावादे साधनादिति 
भावः || 


चित्रमूलादीति । ननु तथोक्तौ छलेन निगृदयेतेति चेत्‌ तदेव कुतः । 
प्रकरणाद्यननुसन्धानादिति चेत्‌ समं प्रकृतेऽपीति भावः । लोकसिद्धेति । 
अस्मदुक्तप्रकारा एवे लोकसिद्धमर्यादानुसारिण इति भावः । ननु युक्ति- 
पादीयसुधायां व्याप्षिपक्षधर्मत्वयोरन्यतरदेवाभिधेयम्‌ । व्याप्यमिधानं 
नावदयकमिति प्रतीतेः प्रागुक्तपक्षेषु च द्वयोरप्यभिधानप्रतीतेविंरोध इत्यतः 
सुधोक्तमनूद्य तस्य चतुर्धाऽभिप्रायोक्तया विरोधं निराह- या तु 
सुधायामित्यादिना । स इत्यस्यार्वाक्यप्रयोगामिप्राया वेत्यादिनान्वयः । 
वादेति । तत्र निर्णी ताप्भावत्वेन निग्रहस्थानाभावेन चैकदेङाकीर्तनेऽप्युभय- . 
स्मृतिसम्भवादिति भावः । कैमुत्येति । एवमेकदेशकीर्तनेनापि 
ससामर्थ्यलिङ्गस्मृतिर्भवति किमु प्रागुक्तसप्तप्रकरिः तत्रापेक्षितशब्दानां 

संयोगादिष्वतिव्याप्िवारणाय वाक्यात्मक इत्युक्तिः । धूमोऽस्तीति वाक्येऽति- 
व्याप्िनिरासाय सामर्ध्येति । पद्धतौ ^तजनकत्वात्परोपदेशोऽपि 
परार्थानुमानमिति कचिदुपचर्यते इत्यक्तेराद- परार्थेति । इत्युपचर्यत 
इत्यर्थः ॥। 


यत्तु- ससामर्थ्यलिङ्गप्रतिपादकवाक्यं न परोपदेशः तस्मिनेव वाक्येऽति- 
व्याप्तरिति तन । ससामर्थ्यलिद्गप्रतिपादकं वाक्यमिति वाक्यस्य तादृदावणं- 
मालारूपवाक्यप्रतिपादकत्वेन तादृ लिङ्गाप्रतिपादकत्वात्‌ । अन्यथा 
घटाभावज्ञानमपि घटज्ञानं घटाभावव्यवहारोपि घटव्यवहार इत्यापातात्‌ । 
अन्यानवच्छेदेन घटावगाहि घटज्ञानमिति चेत्‌ अन्यानवच्छेदेन तादृरालिङ्ग- 
प्रतिपादकं परोपदेशः । न चैवमतिप्रसङ्गोऽस्ति । अन्यथा छलोत्तरत्वं 
स्यादिति भावः । आयेति । जिज्ञासा ज्ञातुमिच्छा, वहिमान वेत्यादि- 
संशयः, प्रघ योग्यता राक्यप्रापिः प्रयोजनं प्रसिद्ध, वहिमान वेत्यादिसन्देह- 
निरास इत्येवंरूपाद्यपञ्चकस्येत्यर्थः ॥। 


तत्र प्रतिज्ञादिस्वरूपं पक्षवचनं प्रतिज्ञा, लिङ्गं हेतुरित्यादिना 
मिथ्यात्वानुमानखण्डनतदटीकातद्धावप्रकारिकासु प्रमाणपद्धत्यादौ च 
व्यक्तत्वात्तत्स्वरूपमनुक्त्वा पञ्चैवावयवाः क्रमेणैव प्रयोज्याः न न्यूनाः, 
त्रय एव प्रयोज्याः न न्यूनाः नाधिकाः, द्वावेव प्रयोज्यौ न त्वधिक इति 
वादिनां यो नियमपक्षस्तननिरासे युक्तिपादीयानुव्याख्यानसुधादयक्तिं हदि कृत्वा 
हेतुमाह- उक्तनियमेष्विति । आकाङ्खैव हेतुरिति भावेन सुधारङ्कितरीत्या 
मण्याद्युक्तरीत्या च राङ्कते- नन्विति । पर आहेत्यादिना सुधोक्तं 
पक्षान्तरमनुवदति- यद्वेति । अनध्यवसितपदेनासाधारणानैकान्तिकग्रहः । 
सुधोक्तरीत्या निराह- आदय इत्यादिना । पररीत्या- व्यापिपक्षधर्म - 
ताभ्यामिति । स्वमतेनाह- व्याप्तिसमुचितदेशसिद्धिभ्यामिति ।। 

ननुक्तरूपलिङ्गस्मृतिः कियता भवतीत्यतः पद्धत्याुक्तसपप्रकाररभव- 
तीत्याह- सा चेति । जायमानेत्यन्वयः । व्या्यमिधानपूर्व दष्टान्तवचनं 
ह्युदाहरणम्‌ । तत्र यो यो धूमवानसावसावग्निमानिति व्याघ्युक्तयंरत्यागेन 
महानसवदिति दृष्टान्तवचनमात्रेणेत्यर्थः । उक्तसर्वपक्षेषु व्याप्षस्मृत्यत्पाद- 
प्रकारमुपपादयन्यूनतादिदोषं निराह- आये हीत्यादिना ॥ 


ननु व्याप्िबोधकङाब्दाभावे कथं व्यापनिस्मृतिरित्यत आह- 
व्याप्तिवाचकेति । यो य इति साध्ये सकलसाधनाधिकरणसत्त्वबोधकस्यैव 
सत्त्वाग्याप्तीतिपदाभावादिति भावः । नन्वेवमाद्यपक्षे प्रतिज्ञा व्यर्थैवेत्यतो 
दङ्ञाविदोष एव स पक्ष इत्याह- आदपक्षस्त्विति । अनुयोग एव~ प्रशन 
सत्येवेत्यर्थः । अधिकः कृतकार्य इत्यर्थः । व्यर्थ इति यावत्‌ । प्रमाप- 
कत्वांदोति । आप्तवाक्य इव वादिवाक्ये प्रमापकत्वाभावेऽपि ज्ञापकत्व- 
मात्रस्य सत्त्वाद्राधितार्थकवाक्यस्यापि बोधकताया योग्यतावादे साधनादिति 
भावः || 


चित्रमूलादीति । ननु तथोक्तौ छलेन निगृद्येतेति चेत्‌ तदेव कृतः । 
प्रकरणा्यननुसन्धानादिति चेत्‌ समं प्रकृतेऽपीति भावः । लोकसिद्धेति । 
अस्मदुक्तप्रकारा एव छोकसिद्धमर्यादानुसारिण इति भावः । ननु युक्ति- 
पादीयसुधायां व्याप्तिपक्षधर्मत्वयोरन्यतरदेवाभिधेयम्‌ । व्याघ्यमिधानं 
नाकयकमिति प्रतीतेः प्रागुक्तपक्षेषु च द्रयोरप्यमिधानप्रतीतेविरोध इत्यतः 
सुधोक्तमनूद्य तस्य चतुर्धाऽमिप्रायोक्तया विरोधं निराह- या तु 
सुधायामित्यादिना । स इत्यस्यार्धवाक्यप्रयोगाभिप्राया वेत्यादिनान्वयः । 
वादेति । तत्र निर्णीताप्तमावत्वेन निग्रहस्थानाभावेन चैकदेशकीतनिऽप्युभय- 
स्मृतिसम्भवादिति भावः । कैमुत्येति । एवमेकदेकीर्तनेनापि 
ससामर्थ्यलिङ्गस्मृतिर्भवति किमु प्रागुक्तसप्तप्रकरिः तत्रापेक्षितदगब्दानां 

सत्त्वादिति कैमुत्यामिप्राया वेत्यर्थः । अत एव चेति । व्याप्या्यभिधान- 
स्यावरयकत्वदिवेत्यर्थः । `सूचितमित्यन्वयः । ब्रह्मतर्कं इति । तत््व- 
निर्णयोदाहते, युक्ति्व्याप्यादिमद्चि्गम्‌ । प्रतिज्ञा रूपं निरूपकं स्मृत्यादि- 
जननी यस्याः सा तथोक्ता । एवं हेतुरूपिका दृष्टान्तरूपिकेत्याद्यपि 
व्याख्येयम्‌ ॥। 


दृष्टान्तशब्देन तद्वचनमुपलक्ष्यते । उदाहरणैकदेङग्रहणार्थं दृष्टान्ते- 
त्युक्तम्‌ । युक्ति रनिगमजन्यस्मृतिमतीत्यर्थ निगमनात्मिकेत्यौपचारिकप्रयोगः । 
यक्तेरेकत्वेऽपि तत्स्मृतिजनकभेदाभिप्रायेणो 'पचाेत्युक्तम्‌ । अत्र सर्वत्र 
देतुगरभप्रतिज्ञारूपेति सप्रतिज्ञहेतुरूपिकेति देतुगर्भसप्रतिज्ञदृष्टान्तरूपिकेति 
सप्रतिज्ञोपनयरूपेत्येवं पूरणीयम्‌ । प्रतिज्ञादेतुरूपैवेत्यादिवाक्यरोषात्‌ । 
विष्णुतत्त्वेति । अत एवेत्यनुषङ्गः । तत्र सप्रतिज्ञोपनयरूपेति 
प्रागुक्तपक्षापेक्षया सन्याप्तिकोपनयरूपेत्येतदर्थपरत्वप्रतीतावपि तुल्य- 
न्यायत्वात्प्रतिज्ञादावपीत्युक्तम्‌ । प्राक्‌ स्वोक्तरीत्येपि भावः । सुधाया- 
मपीति । “न्याधिरेव तु सा स्मृते'ति युक्तिपादीयानुव्याख्यानव्याख्यावसरे 
सुधायामित्यर्थः । एवमवयवान्तरेऽपीति । प्रतिज्ञादयः पञ्चाप्यवयवाः 
हेत्वादिकिञ्चित्सहिताः सन्तः प्रत्येकं परोपदेशा इत्युक्तम्‌ । तत्र प्रागुक्तस्सु 
परोपदेराप्रकारवाकयेष्ववयवभूतो यो हेत्वंशः स व्या्यमिधानशून्यः । केवल 
एवामिधेय इत्यर्थः । तृतीयादीति ।। 


धूमक्त्वादिति वादिनः प्रथमकक्षा, व्यापतिनास्योपलभ्यते कथं व्याप्तिरिति 
वादिनो द्वितीया कक्ष्या, यो यो धूमवानिति व्याप्यमिधानवादिनः तृतीया 
कक्षा, कथं व्याप्तस्य पक्षनिष्ठता समुचितदेशवृत्तिर्वेति प्रतिवादिनश्तुर्थी 


१. “सूचितमित्यन्वयः'* इति वाक्यं ““तत्वनिर्णयोदाहते'" इति वाक्यानन्तरं 
पठनीयं इति भाति । २. निगमन इति स्यात्‌ । ३. ““परेत्युक्तं' इति स्यात्‌ । 

कक्षा, वहिव्याप्तो धूमः पर्वतेऽस्तीत्युपनयवादिनो वादिनः पचमी कक्ेत्येवं 
रूपेण कथाप्रवृत्तेस्तृतीयादिकक्षास्वित्युक्तम्‌ । मम तु नेत्युक्तम्‌ । 
आकङ्किष्यमाणस्याप्यादावेव वक्तव्यत्वादित्यत आह- उत्तरत्रेति । 
पररीत्याप्युपनयनिगमनान्यतराभ्यामेवालमन्यग्यर्थमित्याह- किञ्चेति ॥। 


न पत्चावयवोक्तौ तु विवादावसितिभवेत्‌ । 
दष्टान्तादिषु चैवं स्यात्‌ ॥ 


इत्यनुन्याख्यानसुधोक्तदिङा निराह- आदावेवेत्यादिना । ननु 
हेत्वाभासादिदोषदुष्टतारूपावान्तरदाङ्कापञ्चावयवप्रयोगमात्रेण निरस्यत इति 
तानदेवैकं महावाक्यमित्युच्यत इति ` चेत्तर्हि पर्वतो बहिमान वेति 
शङ्भानिवर्तकत्वं पर्व॑तोऽग्निमानिति प्रतिज्ञायाः कं तोऽग्निमत्त्वमिति 
राङ्गानिरासकत्वं धूमवत्त्वादितिहेतुबचनस्य, कथमस्य व्याप्यादीति 
शङ्कानिषेधकत्वमुदाहरणस्य, इत्येवं रूपेणावान्तरशङ्का एंकैकावयवोक्तावपि 
निवर्त्यत इति प्रतिज्ञादिकमपि प्रत्येकं परोपदेशरूपमहावाक्यं स्यादित्यर्थः । 
पूर्वपक्ष इवास्मिन्‌ पक्षेऽपि पररीत्या सर्वाभासनिरासस्य प्रत्येकं सम्भवादवय- 
वान्तरं व्यर्थमेवेत्यत आह- किञोक्तरीत्येति । सा च पर्वतोऽग्निमान्‌ 
धूमक््वादित्यादिनोक्तरीत्येत्यर्थः । तस्यापीति । प्रतिज्ञादेतुदृष्टान्तरूपादै- 
कैकावयवस्यापीत्यर्थः ॥ 


त्रिपञ्चावयवामेव युग्मावयविनीमपि । 
नियमाद्योऽनुमां ब्रयात्त त्रूयाद्यदि तादुरीम्‌ ॥। 


इत्यनुव्याख्यानसुधोक्तयुक्तया च नियमपक्ष निराह- अपि च 
पश्चावयवेति । प्रत्यक्षायविषयत्वादिति । आगमस्य चाभावादित्यपि 
ध्येयम्‌ । अनवस्थानादिति । पञ्चावयवनियमस्य पञ्चावयवयुक्तानुमानेन 

मीमांसकमवयवत्रयनियमवादिनं प्रति साधने त्वया कृते मीमांसकेनाधिकं 
निग्रहस्थानमित्युक्ते पुनस्त्वयाऽऽधिक्यदोषनिरासार्थं पञ्चावयवनियम एव 
परमार्थत्वमिति पञ्चावयवयुक्तेनानुमानेनैव साध्यम्‌ । तत्रापि तेन 
पूरवोक्तदोषेऽभिहिते पुनरनुमानान्तरेण त्वया तथैव साध्यमित्यनवस्थाना- 
दित्यर्थः । तद्रीत्या मीमांसकरीत्या ॥ 


एवं मीमांसकादिभिरिति । अवयवत्रययुक्तानुमाने मीमांसकेनोक्ते 
न्यूनतया नैयायिकेन प्रत्युक्ते ऽवयवत्रयनियमस्य तात््विकतासाधनमपि 
तादुरप्रयोगेणैव कार्यमित्यनवस्थानात्‌ । न्यायमतरीत्या मीमांसकेनोक्ते 
स्वमतेनाधिक्यं तत्तन्मतरीत्या प्रयोक्तव्यमित्याचक्तौ च न्यायमतरीत्या 
नैयायिकेन पञ्चावयवप्रयोगे कृते तेन तव व्याप्तिस्मृत्यादि भवतीत्युपेयमित्य- 
वयवत्रयनियमस्त्यक्त एव । एवं बौद्धेनापि स्वाभिमतो नियमस्त्यक्तव्य 
एवेत्यर्थः ॥ 


कचित्करुप्तत्वात्प्राथमिकस्थापनानुमानेपि न पञ्चावयवादिनियमो ग्राह्य 
इति प्रतिबन्दीमुखेनापि नियमभङ्ग साधयति- किञ्च नेदमिति । तथेव 
देत्वाभासान्ते मणौ व्यक्तत्वादिति भावः । शाखानुमानेष्विति । प्रथमं 
प्रधानप्रमेयसाधनार्थ प्रयुक्तमनुमानं प्रधानं महावृक्षस्थानीयं तदुपयुक्ततया 
तदूषकतया वा प्रयुक्तानि शाखानुमानानि मध्येमध्येऽवान्तरप्रमेयोप- 
युक्तान्यनुमानान्युपङाखानुमानानीति शाखानुमानेषुपशाखानुमानेष्विति 
चोक्तम्‌ ॥ 


परमुखेनोत्तरं वाचयित्वा सममित्याह- नन्विति । अविवादे तु 
नावयवान्तरप्रयोग इत्यत्र दोषान्तरमाह- किंच केवलान्वयीति । 
मदुक्तरीतिरिति । यावता तद्वोधः तावन्मात्रमित्यादिना प्रागुक्तसप्त- 
प्रकारान्यतममेवानुसर्तव्यमित्यर्थः । सजातीयान्वयदरशनरूपं वा अन्वयिता- 

वच्छेदकवत्त्वरूपं वा योग्यतावत्त्वं हेत्ववयवेऽप्यस्तीति तदेवानुमिति 
देतुलिञ्नज्ञानजनकमित्यवयवान्तरं व्यर्थमेव । तावतैव सर्वदोषरङ्कानिवृत्ति- 
सम्भवाचेति भावेनाह- अपि चाश्निनेति ॥ 


व्याघाता नियमपक्षस्त्याज्य इत्याह- किञ्च त्वयापीति । इत्येता- 
वतैव साध्यमानत्वादित्यन्वयः । इत्येतावतैव-प्रतिज्ञाहेतुरूपावयवद्वय- 
नेत्यर्थः । तत्र ेतुस्त्वत्कल्पितेत्यादि । अनियमेति । पञ्चावयवानियम- 
पक्षस्य यदयुक्तत्वं तस्येत्यर्थः । प्रतिबन्योत्तरमाह- उदाहरणान्तमिति । 
मन्मत इव तन्मतेऽप्यनियमस्य तुल्यत्वादिति भावः । अप्राप्तेति । 
क्रमविपर्यासोऽप्राप्तकालमित्यप्राप्तकालाख्यनिग्रहस्थानादयुद्धावनमित्यर्थः । 
कथन्वेत्यस्य न्यूनाद्युद्धावनमित्यन्वयः । अनियतपदं प्रत्येकमन्वेति । 
तेनैवोत्तरं वाचयति- समयेति । त्वयोदाहरणान्तमेव वाच्यमिति समयबन्धे 
सति तदतिक्रमेणोदाहरणादिप्रयोगे कथिते निग्रहस्थानोद्धावनमिति 
चेदित्यर्थः । अनियमपक्षे समयबन्ध एवायुक्त इत्यत आह- उक्तपक्षे- 
ष्विति । सा चेत्यादिना प्रागुक्तसप्तपक्षेषु ॥ 


ननु यावतेत्यादिना ग्रन्थेन प्रतिज्ञायवयवानां यः पौर्वापर्यरूपक्रमः 
शङ्कितः तमपि प्रत्याचष्ट- यच्चेति । विधितोऽप्यर्थवादस्येति । 
“प्रजापतिर्वा इदमेक आसीत्‌, सोऽकामायत प्रजाः पदान्‌ सृजेयेति स 
चात्मनो वपामुदखिदत्तामग्रौ प्रागृहणात्ततोजस्तुपरः समभवत्‌ तं स्वायै 
देवताया आलभत्ततो वै स प्रजाः पशूनसृजत यः प्रजाकामः पञुकामस्स्यात्स 
एतं प्राजापत्यमजं तूपरमालभेते"'त्यादावर्थवादस्य प्राथम्यं यथेत्यर्थः ।। 


भट्भादीत्यादिपदेन बौद्धग्रहः । हेतोः प्राथम्येऽर्थवादाधिकरणगतजैमिनि- 
सूत्रमुदाहरति- आम्नायस्येति । वेदस्य धर्माधर्मरूपकर्मलक्षण- 
क्रियाबोधकत्वात्‌ । अतदर्थानामक्रियार्थकानां अर्थवादानामानर्थक्यं तस्मादर्थ- 

हीनत्वादनित्यमिवानित्यमप्रमाणमुच्यतेऽर्थवादजातमिति पूर्वपक्ष सूत्रार्थः । 
तथैव व्याससुत्रमुदाहरति- अत एवेति । निरवकाशालिङ्गादेव प्राणरान्दार्थो 
ब्रह्मेति सूत्रार्थः । तत्रैव गौतमसूत्रमुदाहरति- प्रवृत्तीति । सफटप्रवृ्ति- 
जनकत्वादर्थावगाहि प्रमाणमित्यर्थः । निगमने चेति । तस्मात्पर्वतो 
वह्निमानिति निगमनाख्यावयवेत्यर्थः । अत्रापि कथकानुमानप्रयोग- 
स्थलेऽपीत्यर्थः । प्रतिज्ञाया एवानैयत्यं कुतस्तत्प्राथम्यनैयत्यमित्याह- 
विवादेति ॥ 


ननु गिरिरग्निमान्‌ गिरिरनग्िकं इति विवाद एव स्पपरपक्षप्रतिज्ञारूप 
इति वदन्तं प्रति प्रकारान्तरेण तद्नैयत्यमाह- पर्वतस्येति । अत एवेति । 
देतुवचनप्राथम्यस्य प्रदर्बितत्वदेवेत्यर्थः । यत्तु मण्यादौ कथायां धूमादित्येव 
प्रयोक्तव्यं न तु धूमवत्त्वादिति । मतुबो व्यर्थत्वात्‌ । पक्षधर्मता तुपनय- 
ठभ्यत्युक्तं तन्निराह- उपनयस्येति । मतुबादीत्यादिपदेन उदाहरणसार्थक्यार्थ 
यद्वयाप्तिराहित्यमुक्तं तद्रहः । बहिव्याप्यधूमवत्त्वादिति प्रयोगस्य 
दर्शितत्वादिति भावः । प्रागेवेति । ननु तथापि हेतुमात्राकाङ्खा- 
शामकेत्यादिग्रन्थेनेति भावः । इति स्वभाष्येति । गौतमसूत्रभाष्ये । 
हेतुवचन एव मतुबर्थस्य पक्षसम्बन्धस्योपादानेन हेतुबचने मतुबो 
राहित्यकथनं तद्विरुद्धमित्यर्थः । मण्यादुक्तमन्यदपि निराह- यच्चेति । 
अग्िमानित्यस्याग्ज्ञान “मित्यर्थः । धूमादित्यस्य च धूमज्ञानादित्यर्थः । 
धूमादिप्रातिपदिकेन ज्ञानलक्षणायां देतुत्वार्थकपच्रमी मुख्यैव संपद्यत 
इत्यर्थः । यज्ञपत्यादुक्तदिङा निराह- धूम इति । व्यावृत्तीति । 
दण्डविरिष्टे अदण्डितो व्यावृत्तीत्यर्थः ।। 


ननु धूमे वहिकज्ञापकराब्दप्रयोगो लक्षणयाऽस्त्वित्यत आह- ज्ञापकहेतौ 
१. (“अग्रिज्ञानवान्‌!* इति स्यात्‌ । 


पञ्चावयवादिनियमभङ्ः 171 


चेति । मुख्यार्थानुपपत्तीत्यर्थः । एवं प्रयोगेऽपि लक्षणेत्यक्तौ बाधकमाह- 
अन्यथेति । यद्वा नन्वन्यायश्चानेकार्थत्वमिति न्यायेनैकत्रैव मुख्यत्वमन्यत्रा- 
मुख्यत्वमपेयमित्यत आह- अन्यथेति । अस्तु वा त्वद्रीत्या कारकदेतावेव 
पञ्चमी मुख्या । तथाप्यन्यत्र ज्ञापकटेतौ लाक्षणिकीति स्यादित्याह- 
कारकहेतावेवेति ॥ 


ननु सुच्िभक्तौ लक्षणा न युक्तेत्यत आह- न चेति । काप्यनुपलम्भान 
सुब्विभक्तौ लक्षणेत्यत आह- वेद इति । प्रयाजशेषेणेति । वाजपेयगते 
प्रयाजरेषेणेति वाक्ये द्वितीयातृतीयाभ्यां रोषस्य हविस्संस्कारार्थत्वप्रतीत्या 
प्रयाजनामकयागसाधनाज्यद्रनयदेषेण हविस्संस्कुर्यादित्यर्थ इति प्राप्ते रोषस्य 
प्रतिपत्तिमात्रापेक्षत्वात्तत्प्रातिपदिकस्वारस्यानुरोधेन प्रयाजनामकयाग- 
साधनाज्यरोषं हविष्षु स्थापयेदित्यर्थस्य चतुर्थस्याद्यपादे “अभिघारणे 
विप्रकर्षादनुयाजवत्पात्रभेदः स्या"दिति त्रयोदोऽधिकरणे व्यवस्थापितत्वेन 
तृतीयादितीययोः कर्मत्वाधिकरणार्थत्वस्वीकारदर्नादित्यर्थः । बहुवचनैक- 
वचनयोरविवक्ितार्थत्वम्रान्तिनिरासाय चतुर्विशतीति एक इति च विरोषणो- 
पादानम्‌ । तदर्शनादिति । गृण्यादिस्थसङ्गवालक्षणया* दर्शनादित्यर्थः ।। 


लिद्ज्ञानमेव चेति । न तु लिन्गज्ञानज्ञानम्‌ । ज्ञानलक्षणापक्षे च 
लिङ्गज्ञानज्ञानमेवोत्पाद्यम्‌ । गङ्गापदेन तीरज्ञानमिव । तच नानुमित्यज्गमिति 
भावः । हेतौ ज्ञानलक्षणां निरस्य साध्येऽपि तां निराह- "न त्विति । 
वहिज्ञानजनकज्ञानविषयत्वरूपज्ञापकत्वान्तर्गतवहिज्ञानं प्रतीत्यर्थः । 
जञाप्यतयेति । ज्ञानजनकत्वरूपज्ञापकत्वं प्रत्येव तजन्यज्ञानविषयत्व- 
रूपज्ञाप्यतयेत्यर्थः ॥। | 


नन्वादयपक्षे पदार्थैकदेदोन कथमन्वय इत्यत आह- दृश्यते चेति । 
१. ““लक्षणायाः'* इति स्यात्‌ । २. ““नापिः' इति स्यात्‌ । 

उदाहरणरूपावयवमपि परामिप्रेतं निराह- उदाहरणेऽपीति । शङ्कते- अत 
एवेति । पूर्तभागमात्रेण व्याप्युपस्थितेर्जातत्वादेव । सामयिकं समयवबन्ध- 
कृतमित्यर्थः । अवयवेति । अवयवानियमस्यास्मत्पक्षस्य सिद्धेरित्यर्थः ॥। 


गौरिति । या गौः सा पदा न स्पृषटव्येत्यभिप्रायेण “गौर्न पदा 
स्पष्टवये"त्युच्यते वेदे, तथा “यस्योभयं सायङ्कालीनं प्रातःकालीनं च हविः 
क्रिमिकीटादिवरोनार्ति नाङमाप्ुयात्‌ एन्द्रं पश्चररावमोदनं निर्वपे"दित्यत्र यस्य 
यस्य पुंस इति वक्तव्ये यस्येति सकृदेवोक्तिर्यथा, अथ यो ब्राह्मणायावगुरेत्‌ 
वधोदयोगं कुर्यात्‌ तं शतयातनाख्यनरकिणं विदयादित्यादौ यो य इति वीप्सां 
विना यथोक्तिरित्यर्थः ॥ 


ननु कथं तर्हिं “यदयत्पापं प्रति जहि जगनाथ तन्मे" शयां यां प्रियः 
परेक्षते" त्यादौ वीप्सोक्तिरित्यत आह- कचिदिति । आचार्योक्ताविति । 
तत्त्वोद्योते । उपनयाख्यावयवं च निराह- उपनयोऽपीति । पञ्चमावयवं 
च निराह- निगमनमपीति । उपसंहारार्थमिति । पृथक्पुधग्वाक्योक्तानामेक- 
बुद्ध्यारोहार्थमित्यर्थः । प्रत्येकं कण्टकेति । नायमसिद्धः तद्लक्षणदीनत्वा- 
दित्युत्तवा तस्मादसिद्धिरादित्यादिदं साधकम्‌, नायं विरुद्धः तद्क्षणराहित्या- 
दित्युक्तवा विरुद्धराहित्यादिदं साधकमिति प्रत्येकं निगमनं स्यात्‌, तथा 
नायमाभासः तदनक्षणे्हीनत्वादित्यनन्तरं तस्मात्सर्वदोषराहित्यादिदं साधक- 
मिति, तथा इदमसाधकं असिद्धत्वादिति दूषकतानुमानेऽपि तस्मादसिद्ध- 
त्वादिदमसाधकं तस्मादाभासकत्वादिदमसाधकमित्युपसंहारः स्यात्‌ । ननु 
कदाचित्तत्रापीष्यत एवेत्यत आह- नियतमिति । तदिति । निगमन- 
मित्यर्थः । पूर्वक्तदिदोति भावः ॥ 


।। पञ्चावयवादिनियमभङ्ः ।। २१ ॥। 

अथ स्वाभिमतानुमानदोषः ।। २२ ॥। 
अथानुमानदोष उच्यते ॥। 


यत्सद्धावे लिङ्गाभिमतं प्रमां न जनयति सोऽनुमानदोषः । 
प्रमाजनकत्वाभावश्च संशयविपर्ययजनके ज्ञानाजनके चानुगतः ।। 


स च त्रिविधः । प्रतिज्ञाहेतुदृष्टान्तभेदेन । तत्र प्रतिज्ञातार्थस्य 
प्रमाणविरोधः प्रतिज्ञादोषः । स द्विविधः । बलवत्‌ प्रमाणविरोधः । 
समबलप्रमाणविरोधश्चेति । हीनबलस्याकिचित्करत्वात्‌ । समबलत्वं 
चाभिमानिकम्‌ ।। 

द्वयमपि पुनखिविधम्‌ । प्रत्यक्षानुमानागमविरोधभेदात्‌ । 
अनुमानविरोधोऽपि द्विविधः । तेनैव हेतुना हेत्वन्तरेण चेति । 
तत्रा्यः परैः प्रकरणसम इत्युच्यते । द्वितीयस्तु सत्प्रतिपक्ष इति । 
न चाद्योऽसम्भवी । एकस्मिन्‌ पक्षे साध्यतदभावव्याप्ययोरिवेकस्मिन्‌ 
हेतौ साध्यतदभावव्याप्योरप्यभिमानतः सम्भवात्‌ ॥ 

हेतोः साध्यप्रमाजननसामथ्यभिावो हेतुदोषः । स द्विविधः 
असिद्धिर्यापिश्वेति । समुचितदेशो हेतोरभावोऽसिद्धिः । व्याि- 
विरहोऽव्यापिः । सा च त्रेधा सम्भवति । साधनस्य साध्याभावेनेव 
साध्येनाप्यसम्बन्धेन सत्यपि साध्यसम्बन्धे तदभावेनापि सम्बन्धे 
साध्याभावेनैव सम्बन्धेन चेति ॥ 

व्याप्निग्रहणानानुकूल्यं दृष्टन्तदोषः । स द्विविधः । साध्यवैकल्यं 
साधनवैकल्यं चेति । तत्र प्रमाणविरोधाख्य आदयो दोषः प्रत्यक्षागम- 
साधारणः । इतरौ त्वनुमानासाधारणौ । 


उक्तं हि प्रमाणलक्षणटीकायाम्‌ । अत्र प्रतिज्ञाविरोधः साधारणः । 

इतरौ त्वसाधारणाविति । न च हैतुदोषविभागस्य न्यूनता । 
पराभिमताः सन्यभिचारविरुद्धन्याप्यत्वासिद्धयो अव्याप्तावन्तर्भूता 
इति बाधयप्रतिरोधो तु हेतुदोषावेव नेति, आश्रयासिद्धिव्यधिकरणासिद्धी 
तु सत्यां व्याप्तौ न दोषाविति वक्ष्यमाणत्वात्‌ । सिद्धसाधनस्य तु 
मन्मते स्वार्थानुमानेऽदोषत्वात्‌ । परार्थानुमाने चासङ्गतावन्तर्भावात्‌ । 
अनुकूलतकौभावस्य प्रतिकूलतर्कस्य चाव्याप्तावन्तर्भावात्‌ । उपाधेरपि 
सत्प्रतिपक्षेऽव्याप्तौ चान्तर्भावस्योक्तत्वात्‌ । व्यर्थविशेषणादे- 
श्राधिक्येऽन्तर्भावात्‌ ।। तस्मादसिद्धिरव्यापिश्चेति द्वावेव हेतुदोषौ ॥ 


न्यायदीपः 


निर्दोषोपपत्तिरनुमेत्युक्तम्‌ । तत्र दोषज्ञाने सत्येव तद्विविक्ततयोपपत्तिः 
सुज्ञानेत्यतः “अथ निर्दोषोपपत्तिरनुमानमित्युक्तम्‌ । के तत्रोपपत्तिदोषा"” 
इत्यादिना पद्धत्यायुक्तेष्वनुमानदोषानिष्कृष्य विवृण्वान आह- अथेति । 
एवमनुमानोपयुक्तारोषोक्तयनन्तरमित्यवसरसङ्गतिमथपदेन सूचयति । 
अनुमानपदेनात्र लिङ्गत्वनाभिमतमुच्यते । तथा चार्थदोषोक्तेरेवेयं प्रतिज्ञा 
न तु वचनदोषस्यापि । तस्यापि परम्परयाऽर्थदोषत्वेऽपि साक्षादर्थदोष 
एवात्रोच्यत इत्यर्थः । उपलक्षणमेतत्‌ । प्रतिज्ञादृष्टान्तदोषश्चेच्यत इत्यपि 
ध्येयम्‌ ॥ 


यद्वाऽनुमानदाष एतावानिति निष्कृष्योच्यत इत्यर्थः । प्रतिज्ञादृष्टान्त- 
दोषोक्तिरग्रेतनी अनुमानदाषविवेकार्थां । अथवा अनुमानपदेनात्र प्रतिज्ञा- 
दृषटान्तरूपपरिकरसहितं लिङ्गमुच्यते । तस्य दोष इत्यर्थः । अत एवाग्र 
प्रतिज्ञादित्रितयदोषसाधारणं सामान्यलक्षणमुच्यते ॥। 


१. “हेतु” इति स्यात्‌ । 

यत्सद्धाव इति । व्याप्यादिमद्चङ्गस्य प्रमितिजनकत्वनियमाद्‌- 
सम्भवनिरासाय लिङ्गमित्यनुक्त्वा लिङ्गाभिमतमित्युक्तम्‌ । स्वज्ञानद्वारेति 
योज्यम्‌ । लिङ्गाभिमतस्य प्रमित्यजनकतापादकत्वं दोषत्वमित्यर्थः । एतस्य 
ज्ञानमात्राजनके संदायविपर्ययजनके च भावाद "व्यापतिरित्याह- प्रमाजन- 
कत्वाभावश्चेति । चरगब्देन ज्ञानाजनकग्रहः । पद्धत्यादौ यत्सद्धावे 
लिङ्गामिमतं ज्ञानं न जनयति, संरायविपर्ययौ वा करोती"त्यक्तिस्तु विस्पष्टा- 
थेति भावः । परोक्तहेत्वाभासानां सर्वेषां न हेतुदोषत्वं किं तु केषा्चिदेवेति 
वक्तु विभागमाह- स चेति, प्रतिज्ञेति । प्रतिज्ञादेतुपदाभ्यां तद्ग्रहणम्‌ । 
यद्वाऽर्थदोष एव तद्वोधकवचनस्यापीति प्रतिज्ञाहेत्वित्येवोक्तम्‌ । (त्रिविधो 
विरोधः प्रतिज्ञाहेतुदृष्टान्तमेदेने' "त्यादि प्रमाणलक्षणानुरोधेनायं निदेशो 
लक्षणोक्तिरपीति ज्ञेयम्‌ । साध्यधर्मविरिष्टो धर्मी प्रतिज्ञातार्थः तस्येत्यर्थः । 
हीनबलप्रमाणविरोधस्यापि सत्त्वात्‌ त्रिविध इति वाच्यमित्यत आह- 
हीनबलस्येति । वस्तुनो दैरूप्यापातेन समबलत्वमसम्भावितमित्यत 
आह- समेति । पुनखिविधमिति । समबलप्रत्यक्षविरोधः, प्रबलप्रतयक्ष- 
विरोधः, समबलानुमानविरोधः, प्रबलानुमानविरोधः, समबलागमविरोधः, 
प्रबलागमविरोध इति त्रिविध इत्यर्थः । त्रिविधमध्ये द्वितीयमपि विभज्याह- 
अनुमानेति ।। 


ननु पक्षद्वयेऽपि त्रिरूपो हेतुः प्रकरणसम इति समबलो भवति । स 
च न युक्तः । शब्दोऽनित्यः गुणत्वात्‌, शब्दो नित्यः गुणत्वादित्यत्रा- 
नित्यत्ववादिनो हि घटरूपादिः सपक्षः, नित्यत्ववादिनः स एव विपक्षः | 
तथा च सपक्षे सत्त्वं ततो व्यावृत्तत्वं च द्वयमेकस्य न युक्तम्‌ । अत. 
उभयनिरूपितव्याप्योरेकत्रायुक्तत्वात्तेनैव हेतुना विरोधोऽसम्भवीत्याशङ्कव 
निराह- न चाय इति । व्याप्ययोरिवेति । सत्प्रतिपक्षहेत्वोरिवेत्र्थः । 


१. ““नाव्यापिः'' इति पाठान्तरम्‌ । 

एकस्यैव हेतोः, वादिनः साध्यव्याप्यत्वाभिमानः, प्रतिवादिनस्तदभावन्याप्य- 
त्वाभिमान्‌ इति सपक्षसत्त्वादिकमप्यभिमानत एवेति ध्येयम्‌ । एवं प्रतिज्ञादोषं 
निरूप्य हेतुदोषमाह- हेतोरिति । लिञ्गस्येत्यर्थः । सामर्थ्येति । 
व्याप्तिसमुचितदेरवृत्तित्वरूपसाम्यभाव इत्यर्थः । अनुगतसामान्याभावे 
विभागायोगात्पद्धत्यायनुक्तमपि स्वयमाह- व्याप्तीति । अन्यथानुपपत्ति- 
रूपन्यापतिविरह इत्यर्थः । साधनस्य साध्याभावेनेवेत्यादित्रयमपि परैः 
क्रमादसाधारणानैकान्तिकसाधारणानैकान्तिकविरुद्धरब्दैर्गीयते ।॥। 


प्रतिज्ञादेतुदोषौ निरूप्य दृष्टान्तदोषमाह- व्याप्तीति । ग्रहणपदेन 
प्रमाग्रहः । यस्मिन्‌ सति व्यान प्रमातुं शक्यते स दृष्टान्तदोषः । एवं 
विरोधत्रयं निरूप्य तद्विवेकमाह- तत्रेति । प्रतिज्ञादेतुदृष्टान्तविरोधमध्ये | 
इतरौ त्विति । देतुदृष्टान्तदोषौ । निरूपितविभागस्य फलं वक्तुमाह- न 
चेति । परोक्तानां सव्यभिचारविरुद्धसत्प्रतिपक्षबाधितानां मण्यायुक्तानां 
तदवान्तरभेदानां च बहूनां सत्त्वात्‌ । तेषां चेहापरिगणनादिति भावः । 
कुतो न न्यूनतेत्यत आह- पराभिमता इति । इतिरगब्दद्वयस्याप्यगरेतनेति- 
शब्दस्येव वक्ष्यमाणत्वादित्यनेनान्वयः । असङ्गताविति । विरोधोऽसङ्गति- 
शेति द्वावर्थदोषौ । तत्र विरोधस्यैवात्र प्रपञ्चनं कृतम्‌ । न त्वसङ्गतेः । 
सा त्वाकाद्खाविरदोऽसङ्गतिरित्यादिना पद्धत्यादौ प्रपञ्चितेतीह त्यक्ता । 
इष्टापत्तिः सिद्धसाधनत्वादसङ्गतमेवेति प्रमाणलक्षणाुक्तेरिति भावः । 
उक्तत्वादिति । उपाधर्दूषकताबीजोक्तिप्रस्तावे उक्तत्वादित्यर्थः ॥ 


व्यर्थेति । यद्यपि, “विदोषणे, वैयर्थ्यमेकासिद्धौ च विरिष्टासिद्धिरेव 
हि' इति भक्तिपादीयानुन्याख्यानसुधायां विङोषणवैयर््यै तु विरिष्टस्य 
व्याप्यत्वाभावादोषत्वमित्यक्तम्‌ । तथाऽपि यद्वाऽऽधिक्यान्तर्भूतमेवैतदित्य- 
प्युक्तत्वादेवमुक्तमित्यदोषः ॥ 


।। स्वाभिमतानुमानदोषः ।। २२ ।॥। 

अथ स्वमते बाधादेर्व्यभिचारायसड्रः ।। २३ ।॥। 


ननु पक्षे साध्याभावप्रमितिदशायां हेतुरप्रमितः प्रमितो वा । आये 
प्रमित्यसिद्धिः । द्वितीये पक्ष एव व्यभिचारो ज्ञात इति पेन 
व्यभिचारादिनैव दुष्त्वेनासङ्कीणोदाहरणाभावात्किं बाधप्रतिरोधयो- 
दोषत्वकल्पनयेति चेत्‌ न । पक्षद्वयेऽपि दोषाभावात्‌ ॥ 


तथा हि- आयस्तावदस्तु । प्रमित्यसिद्धिर्हिं करणसामर्थ्य- 
विघटनद्वाराऽनुमितिप्रतिबन्धिका । हेतुवचनाधीनोपस्थितिका च । 
बाधादिस्तु साक्षात्प्रतिबन्धकः । प्रतिज्ञाधीनोपस्थितिक्श्च । न 
चान्तरङ्गे पूवोपस्थिते प्रत्यक्षादौ पे च बाधादौ लन्धे तद्विपरीतस्या- 
सिद्धत्वस्य प्रतीक्षा युक्ता । अन्यथोच्यमानग्राह्ये निग्रहे लब्धेऽपि 
उक्तग्राह्यः प्रतीक्षेत ॥ 


द्वितीयो वाऽस्तु । हेतुहिं साध्याभाववार्तानभिज्ञेन ज्ञानान्तरेण 
पक्षे प्रमितः साध्याभावस्तु हेतुवार्तानभिज्ञेन बाधेन । हेतोः साध्या- 
भावसामानाधिकरण्यरूपव्यभिचारस्तु न केनापि । तद्विषयकस्य 
साध्याभाववति हेतुरिति ज्ञानस्याभावात्‌ । तथा च बाधायुपस्थिति- 
दशायां सनपि व्यभिचारो न धीस्थ इति द्राग्धीस्थत्वाद्विषयापहारि- 
त्वेनोत्कटत्वाचच बाधादिरेव दोषः । यथा मूको वक्तेत्यादौ प्रमाण- 
विरोधे सत्यपि द्राग्धीस्थः प्रतिज्ञापदविरोध एव दोषः । यथा च 
माता वन्ध्या प्रमेयत्वादित्यत्र व्यभिचारे सत्यप्युत्कटः प्रतिज्ञाविरोध 
एव दोषः । अस्तु वा साध्याभाववति पक्षे हेतुरिति विशिष्टज्ञानम्‌ । 
तथापि पक्षे साध्यं नेति ज्ञानांशः पक्षे हेतुरिति ज्ञानांशनिरपेक्ष एव 
दोषः । विषयापहारित्वात्‌ । पक्षे हेतुरिति ज्ञानाशस्तु पक्षे साध्यं 
नेति ज्ञानांशसापक्ष एव दोषः । तनिरपेक्षस्य तस्य गुणत्वात्‌ । तथा 


178 तर्कताण्डवम्‌ 


च यथा साधारणे सयपक्षवृत्तित्वे सत्यपि विपक्षवृत्तित्वमेव दोषः तथा 
पक्षे हेतुज्ञाने सत्यपि प्राप्राप्राप्तविवेकेन पक्षे साध्याभावप्रमारूप- 
बाधां एव दोषः ॥। 


न्यायदीपः 


प्रतिज्ञादोषस्य हेतुदोषात्पार्थक्यं यदुक्तं तदयुक्तम्‌ । हेतुदोषाभ्यां 
असिद्धयव्याप्षिभ्यामेव सब्गहसम्भवादिति भवेन- “स्ववाक्येन विरोधेऽपि 
नैव साधकतां व्रजेत्‌" ।। इति युक्तिपादीयानुव्याख्यानसुधोक्तं विवृण्वान 
आक्षिपति- नन्विति । प्रबलप्रमाणविरोधापेक्षयोक्तं साध्याभावप्रमितीति । 
प्रतिरोधपक्षया तु साध्याभावज्ञानदश्ञायामिति ध्येयम्‌ । व्यभिचारो ज्ञात 
इति । प्रबलप्रमाणविरोधे व्यभिचारज्ञानं निश्चयरूपं, समबलविरोधपक्षे तु 
संरायरूपं ध्येयम्‌ । अत एव ज्ञात इति सामान्योक्तिः । ननु पक्षीय- 
व्यभिचारसन्देहोऽनुकूल एव नानुमानप्रतिकूलः तथात्वेऽनुमानमात्रो - 
च्छेदापात्तेरिति चेन । स्वारसिकन्यभिचारसन्देहस्यानुक्‌ त्वेऽपि 
प्रमाणविरोधादयाहितसन्दहस्य प्रतिकूलत्वात्‌ । अन्यथा सन्दिग्धोपाध्यादेर- 
दोषत्वापातादिति भावः । पक्षद्वयेऽपीति । अप्रमितत्वप्रमितत्वरूपपक्षद्वय 
इत्यर्थः । सामर्थ्येति । समुचितदेशस्थत्वरूपसामार्थ्यविघटद्ररेत्यर्थः । 
अनुमिति विषयाभावानवगाहिनस्तथेव प्रतिबन्धकत्वादिति भावः । हेतु- 
वचनेति । प्रतिज्ञामात्रेण तदनुपस्थितेरिति भावः । प्रतिज्ञाधीनेति । 
“प्रतिज्ञामात्रेणास्य स्फुरणा"दिति प्रमाणलक्षणटीकोक्तेरिति भावः । 
उच्यमानेति । मूकोऽहमित्यादौ स्वक्रियाविरोध उच्यमानग्राह्यः प्रमाण- 
विरोधः । उक्तयनन्तरग्राह्य्वादुक्तगराह्यः । पूर्वं हेतोः साध्याभावसामानाधि- 
करण्यरूपव्यभिचारो नोपस्थित इत्युपेत्य पृथग्दोषत्वं बाधादेरुक्तम्‌ । इदानीं 
व्यमिचारोपस्थितिमभ्युपेत्यापि पृथग्दोषत्वं बाधादेराह- अस्तु वेति । 

साधारण इति । पक्षसपक्षविपक्षवृत्तिरूपसाधारणानैकान्तिक इत्यर्थः । 
विपक्षवृत्तित्वमेवेति । पक्षसपक्षवृत्तित्वस्यानुमित्यनुकूलत्वेन विपक्ष- 
वृत्तित्वमात्रस्यैव प्रतिकूलत्वेन तस्यैव दोषताया देत्वाभासग्रन्थे मण्यादा- 
वक्तेरिति भावः । प्राप्ताप्राप्तेति । दोषत्वेन प्राप्तः साध्याभावप्रमांशः 
दोषत्वेनाप्राप्तः हेतुसत्तवप्रमांरा इति प्राप्ताप्राप्तविवेकेनेत्यर्थः ॥। 


॥। स्वमते बाधादेर्व्यभिचारायसङरः ।। २३ ॥ 


अथ बाधप्रतिरोधयोः प्रतिज्ञादोषत्वसमर्थनम्‌ ।।२४।। 


केचित्तु बाधप्रतिरोधौ हेतुदोषावित्याहुः । तन्न । कुठार 
कुण्ठत्वादिदोषाभावेप्याकाशस्य छेदनायोम्यत्वेनैव छेदानुत्पत्तिवत्‌, 
चक्षुरादौ काचादिदोषाभावेऽप्यतिद्रत्वाति सामीप्यसमानाभिहार- 
सादृश्यायर्थदोषेणेव प्रत्यक्षप्रमानुत्पत्तिवत्‌, अग्निना सिच तीत्यादिकब्दे 
निरभिधेयत्वन्यूनत्वादिशब्ददोषाभावेऽप्ययोग्यत्वरूपार्थदोषादेव 
शाब्दप्रमानुत्पत्तिवदनित्यो घटः प्रमेयत्वादित्यादौ प्रमेयदोषाभावेऽपि 
हेतुदोषेणैव दुष्टत्ववच, सर्व तेजोऽनुष्णं प्रमेयत्वादित्याचनुमाने 
हेतुदोषाभावेपि प्रतिज्ञातार्थस्य प्रमाणान्तरविरुद्धत्वेन साधनानर्हत्व- 
रूपप्रमेयदोषेणैवानुमानिक प्रमानुत्पत्ेर्वक्तव्यत्वात्‌ ॥ 


किञ्च बाधप्रतिरोधयोरनुमितिग्राह्यविरुद्धविषयत्वेन परमुख- 
निरीक्षणनिरपेक्षतया प्रत्यक्षादाविवानुमानेऽपि साक्षादेवानुमिति- 
रूपफलप्रतिबन्धकत्वे सम्भवति बकबन्धन्यायेन करणवैकल्य- 
सम्पादनद्वारा फलप्रतिबन्धकत्वकल्पनमयुक्तम्‌ । अन्यथा 
सादृश्यायर्थदोषेणैव दूषिते प्रत्यक्षे काचादिकरणदोषः कल्प्येत ॥। 

अपि च यो हि यनिष्ठतया ज्ञातः सन्ननुमितिप्रतिबन्धकः स 
तस्य दोषः .। अन्यथा प्रतिज्ञाहान्यादिकमपि हेतुहान्यादिकं स्यात्‌ । 
नित्यः शब्दः अनित्य इति प्रतिज्ञाभरिताः स्ववचनविरोधादयः 
अनित्यो वर्णं इति मीमांसकप्रयुक्त प्रतिज्ञाश्रितापसिद्धान्तादयश्च 
हेतुदोषाः स्युः । न च बाधादिरहतुनिष्टतया ज्ञातस्तत्प्रतिबन्धकः । 
प्रतिज्ञानन्तरं हेतूपस्थितेः प्रागेव प्रतीतेन तेनानुमितिप्रतिबन्धात्‌ । 


यदि च पक्षनिष्ठत्वेन प्रमिताभावप्रतियोगिसाधकत्वं बाध इति 
बाधस्य हेतुनिष्ठत्वेन ज्ञानं कल्प्यते तर्हिं पक्षनिष्ठत्वेन प्रमिता- 
भावप्रतियोगिसाध 'कत्वमसिद्धिः व्याप्तिरहितसाध 'कत्वमन्याप्तिरित्य 
सिद्धयन्याप्योरपि साध्यनिष्त्वेन ज्ञानं कल्प्यताम्‌ ।॥। 


अपि च बाधादिः प्रत्यक्षादिसाधारणः । रेत्वाभासत्वे तु हेत्व- 
साधारणदोषत्वं तन्त्रम्‌ । अन्यथा मनोऽनवधानादिरपि हेत्वाभासः 
स्यात्‌ ॥। 


ननु साधारण्येऽपि ज्ञायमानत्वेनानुमितिप्रतिबन्धकतया मनोऽ- 
नवधानादिविलक्षणत्वाद्वाधादेहंत्वाभासत्वमिति चेन । 
त्वन्मतेऽनुमितिप्रतिबन्धकसाध्यसिद्धि प्रति विषयस्य साध्यस्यापि 
"हेत्वाभासत्वात्‌ ।। 


ननु प्रत्यक्षादावुत्पनस्य ज्ञानस्य बाधेनाप्रमाणत्वमेव बोध्यते 
दिङ्खोहादौ दर्शनात्‌ । अनुमितौ तूत्पत्तिरेव प्रतिवध्यते इत्यसाधारण्य- 
मिति चेन । तथापि शब्दस्यात्यन्तासत्यपि "धीहेतुत्वेन लिङ्गाभास- 


१,२. उभयत्रापि “(साधनकत्वं* इति स्यात्‌ । ३. “£ित्वाभासत्वापातात्‌'" 
इति स्यात्‌ । ४. (“धीहेतुत्वदरशनेन'* इति पाठान्तरम्‌ । 


बाधप्रतिरोधयोः प्रतिज्ञादोषत्वसमर्थनम्‌ 181 


स्यापि तद्धेतुत्वावश्यम्भावात्‌ "मत्साधारण्यापरिहारात्‌ । विषय- 
बाधेऽविशिष्टे शब्दाभास इत्यस्य च परिभाषामात्रत्वात्‌ । दृश्यते च 
बाधावतारानन्तरमपि त्वदनुमितमसदित्य "नुवादः ॥ 


किं च यः करणसामर््यरूपव्याप्तिपक्षधर्मतान्यतरविघटनरूपः 
स एव हेत्वाभासः । बाधादिस्तु न तथा । करणासंस्पर्वित्वात्‌ ॥। 


तस्माद्राधप्रतिरोधौ साधनानर्हत्वरूपप्रमेयदोषत्वात्‌, साक्षादेवानु- 
मिति प्रतिबन्धकत्वात्‌, प्रतिज्ञानन्तरं हेतूपस्थितितः प्रागेव 
प्रतिभासात्‌, प्रत्यक्षशब्दसाधारण्यात्‌, करणसामर्थ्याविघटनत्वाच्च न 
हेतुदोषौ । किं तु प्रतिज्ञादोषाविति ॥ 


या तु टीकाकारीता- 
अदृष्टे व्यभिचारे तु साधकं तदितिस्फुटम्‌ । 
ज्ञायते साक्षिणेवाद्धा मानवाधे न तद्धवेत्‌ ॥ 
इत्यनुव्याख्यानस्य प्रत्यक्षबाधेनानुमानस्य व्यभिचारो भवतीति 
व्याख्या सा व्यापिग्रहणदशामिप्राया । तदा प्रतिज्ञादिविभागाभावात्‌ । 


अनुमितिदश्ञायां तु बाधो विषयापहारेण प्रतिज्ञादोष एव । अन्यथा 
प्रमाणविरुद्धार्थप्रतिज्ञा प्रतिज्ञाविरोध इति प्रमाणलक्षणविरोधात्‌ ।। 


याऽपि अनुव्याख्याने- 
“विरोधोऽपि त्रिधैव स्यात्प्रतिज्ञार्थविरुद्धता । लिङ्गराहित्य- 
मव्याप्तिः'' | 
इति बाधप्रतिरोधयोरसिद्धयादिना सह हेतुदोषत्वोक्तिः साऽपि 


१. ““मत्साधारण्यापरिहारात्‌"* इति वाक्यस्य अर्थो अत्र न ज्ञायते । २. 
““अनुभवः'* इति पाठान्तरम्‌ । 

बाधादिनैव दूषिते विषये प्रवर्तमानस्य हेतोरप्यविषयवृत्तित्वं नाम 
दोषोऽस्तीत्यभिप्रेत्यैव । न तु बाधादिर्न विषयदोष इति ।। 


न्यायदीपः. 


नन्वथापि बाधप्रतिरोधयोरसिद्धयव्यापिरूपहेतुदोषत्वाभावेऽपि बाधित- 
विषयत्वादिरूपं पृथगेव हेतुदोषत्वमस्तु तथैव मण्याचुक्तेः प्रतिज्ञादोषत्वं 
कथमित्यतस्तत्समर्थयितुमाह- केचित्विति । तार्किकादयः ॥। 


“'विरोधोऽपि त्रिधैव स्यात्प्रतिज्ञार्थविरुद्धता । 
रिद्गरादित्यमन्यापिः'' 


इत्यादियुक्तिपादीयानुव्याख्यानसुधोक्तं हदि कृत्वा करणस्या- 
दषटत्वेऽप्यर्थदोषनिबन्धनकार्यानुत्पत्तिस्थले अर्थदोषस्यैव वाच्यत्वादिति 
सदृष्टान्तमाह कुटारेति । समानेति । क्षीरनीरादौ माषरािमष्यादौ 
साद्यसृक्ष्मत्वरूपार्थदोषेणेत्यर्थः । विजातीयकरणं सजातीयप्रतयक्षराब्द्‌ 
रूपकरणं च दृष्टान्तीकृत्यान्तरङ्गानुमानरूपकरणं च दृष्टान्तयति- अनित्य 
इति । प्रमेयेति । साध्यदोषाभावेऽपीत्यर्थः । हेतुदोषाभावेऽपीति । 
सर्वतेजसः पक्षतया तदन्यस्य व्यभिचारस्थलस्याभावेन व्यभिचारदोषाभावात्‌ 
असिद्ध्यादेरनाराङ्कयत्वादिति भावः ॥। 


ननु बाधस्य पक्षनिष्ठत्वेन प्रमिताभावप्रतियोगिसाधकत्वेन रूपेण 
देतुदोषत्वोक्तावप्यानुमानिकप्रमानुत्पत्तर्युक्तेति वादिनं प्रति लक्षणटीकोक्त- 
रीत्या दोषान्तरं चाह- किं चेति । प्रत्यक्षादाविति । पीतः शङ्खः 
इत्यादिप्रत्यक्षे शवेतः राङ्क इति प्रत्यक्षस्य यथा साक्षाद्राह्यविरुद्धविषयकत्वेन 
पीतत्वप्रत्यक्षप्रतिबन्धकत्वं, घटोऽस्ति, घटो नास्तीत्यनयोः शब्दज्ञानयो - 
र्यथा विरुद्धविषयकत्वेन प्रतिबध्यप्रतिबन्धकभावस्तथेत्यर्थः ।। 

बकबन्धेति । केनचित्कचचितप्रति बकबन्धोपायं ब्रूहीति पृष्टे वदति । 
बकस्य शिरसि नवनीते निहिते सत्यातपेन नवनीते द्रवीभूते चक्षुषोर्मध्ये 
पतिते सति चक्षुषोर्िमीलनं यदा बकस्य भवति तदा तद्भन्धनं कार्यमिति । 
तत्र नवनीतनिधानदायामेव बन्धनसम्भवे पश्चाद्वन्धनोपायो यथा व॒क्रस्तथा 
व्यापिरूपकरणवैकल्यसंपादनद्वारा देतुदोषत्वकल्पनमपि वक्रत्वादयुक्त- 
मित्यर्थः । यद्वा परामरशरूपकरणे व्याप्िविषयकत्ववैकल्यसंपादनद्वरितयर्थः । 


गुरुत्वान देतुदोषत्वकल्पनं युक्तमित्युक्तम्‌ । कल्पकाभावाच्च न 
देतुदोषत्वं युक्तमिति सामान्यन्यायं विपक्षबाधपूर्वमाह- अपि चेति । 
प्रतिज्ञेति । येन यद्यथा प्रतिज्ञातं तेन तस्य तथा परित्यागः प्रतिज्ञाहानिः, 
आदिपदेन प्रतिज्ञान्तप्रतिज्ञाविरोधप्रतिज्ञासन्यासादिग्रहः । पूर्व शब्द 
इत्यविशिष्टतयोक्ते साध्यभागे वर्णात्मको नित्य इति विदोषणप्रक्षेपः 
प्रतिज्ञान्तरम्‌ । मिथो व्याघातः प्रतिज्ञाविरोधः । स्वोक्तापलापः प्रतिज्ञास- 
न्यासः । प्रतिज्ञाहान्यादिनिग्रहस्थानमपि त्यक्तप्रतिज्ञकत्वादिरूपेण 
देतुहान्यादिकं स्यादित्यर्थः । हेतुदोषाः स्युरिति । विरुदधप्रतिज्ञकत्वादिरूपेण 
हेतुनिष्ठतयेति भावः । व्यापि समर्थ्य पक्षे नास्तीत्याह- न चेति ।। 
बाधकभावाच न हेतुदोषत्वकल्पनं युक्तमित्याह- यदि चेति । यद्वा 
बाधादिरपि हैतुनिष्ठत्वेनैव ज्ञातो दोषो नान्यथेति वादिनं प्रति बाधकमाह- 
यदि चेति ॥ 


प्रतिज्ञाविरोधः साधारणः इतरौ त्वसाधारणाविति लक्षणटीकासूचित- 
युक्तया च हेतुदोषत्वं निराह- अपि च बाधादिरिति । प्रतिरोध आदि- 
पदार्थः । तावता कुतो न हेतुदोषतेत्यत आह- हेत्विति । अन्यथेति । 
परत्यक्षादिसाधारणदोषस्यापि हेत्वाभासत्व इत्यर्थः वेषम्यमारङ्कय निराह- ` 
नन्वित्यादिना । साध्यस्यापीति । साध्यसिद्धः प्रतिबन्धकत्वे साध्य- 
स्यापि ज्ञायमानतया प्रतिबन्धकत्वादिति भावः ॥। 

बाधादेः प्रत्यक्षादिसाधारण्यमेवासिद्धं येन हेतुदोषत्वं न स्यादिति 
शङ्कते नन्विति । ` बाधेन विपरीतज्ञानेनेत्यर्थः । उत्पत्तिरेवेति । 
अनुमित्युत्पत्तिरेव बाधेन प्रतिबध्यत इत्यर्थः । उत्पत्तिप्रतिबन्ध एवासिद्धः 
येनासाधारण्यं स्यादित्याह- शब्दाभासस्येति । रराविषाणमस्तीत्यादि- 
वाक्याद्रोविषाणमस्तीति वाक्यादिव बुद्धयुत्पत्तर्वादिवाक्यादसदर्थकात्प्रति- 
वादिनो बोधोत्पादस्य योग्यतावादे व्युत्पादितत्वादिति भावः ॥। 


ननु तत्र बाधावतारानन्तरं शब्दादवगतमस्देवेत्यनुभवादस्तु शब्दा- 
भासस्याबोधकत्वं न तु लिङ्गाभासस्य । तथाऽननुभवादित्यत आह- दृश्यते 
चेति । करणासंस्पर्ित्वादिति । साध्याभावप्रमायां करणाप्रतीतेरिति 
भावः । तस्मादित्येतत्प्रागुक्तरीत्या पञ्चधा व्याचष्टे- साधनानर्हत्वे- 
त्यादिना । भक्तिपादीयसुधाविरोधमाराङ्भय तदमिप्रायोक्तया निराह- या 
त्विति । सेत्यन्वयः । व्यापिग्रहणेति । “व्यापतिग्रहणसमयेऽव्यापतरुत्थापको 
बाध इति पक्षस्त्विष्यत एव" मानबाधे न तद्धवेदिति वक्ष्यमाणत्वा" "दिति 
युक्तिपादीयसुधोक्तेरिति भावः । युक्तिपादीयानुव्याख्यानोक्तिविरोधं च निराह- 
याऽपीति । तत्र प्रतिज्ञार्थविरोध इत्येवोक्तावपि सुधायां वक्ष्यमाण- 
विभागानुरोधेन बाधप्रतिरोधयोरित्यनुवादः । इत्यभिप्रत्येति । तथेव सुधायां 
प्रतीतेरिति भावः ॥। 


।। वबाधप्रतिरोधयोः प्रतिज्ञादोषत्वसमर्थनम्‌ ।। २४ ।॥। 


अथ साध्यसाधनवैकल्ययोर्दष्टान्तदोषत्वसमर्थनम्‌ 
।। २५ ॥। 


ननु साध्यविकलो दृष्टान्तो विपक्ष एवेति तत्र वर्तमानो हेतुः 


१. ““असदर्थनोधकत्वं”* इति स्यात्‌ । 

सपक्षान्तरवृत्तौ सत्यां पक्षत्रयवृत्तित्वात्साधारणः । असत्यां तु 
सपक्षवृत्तौ पक्षविपक्षयोरेव वर्तमानत्वाद्विरुद्रः । साध्यधर्मवति दृष्टान्ते 
साधनविकले हेतुर्व्याप्यत्वासिद्ध इति दृष्टान्ताभासो हेत्वाभासान्तर्गत 
एवेति चेन्न । बाधादेः पक्षा्निततयेवाव्याप्यादेरहत्वाभरिततयेव च 
साध्यवैकल्यादेदृष्टान्ताश्रिततयैव प्रतिभासात्‌ । प्रतिभासानुसारेण 
चोद्धाव्यत्वात्‌ । उद्धाव्यस्य चैव व्युत्यादयत्वात्‌ ॥ 


किञचोपजीव्यत्वेनानुमानाङ्गदृष्टान्तदोषेणैवानुमाने दष्टे कथं 
पिष्टपेषकहेत्वाभासप्रतीक्षा । अन्यथा बाधे पक्षस्यैव विपक्षत्वात्‌ बाधो 
व्यभिचारेऽन्तर्भूतः स्यात्‌ । सव्यभिचारविरुद्रौ च व्यापिहीनत्वा- 
ग्याप्यत्वासिद्धेऽन्तर्भूतौ स्याताम्‌ । असाधारणे च सपक्षस्य साधन- 
वैकल्यावश्यम्भावात्सोऽपि साधनवैकल्येऽन्तर्भूतः स्यात्‌ । अनुप- 
संहारिणि च दृष्टान्ताभाव आवश्यक इति सोऽपि दृष्टान्ताभासेऽन्तर्भूतः 
स्यात्‌ ॥। 


किञ्च जीवच्छरीरजातं सात्मकं प्राणादिमत्त्वात्‌ घटवदित्यत्र 
शब्दोऽभिधेयः प्रमेयत्वाग्यतिरेकेण घटवदित्यत्र च क्रमेण व्यतिरेक- 
व्यापतेरन्वयव्यापतश्च सत्वेन हेतुदोषाभावेऽपि धूमानुमानेऽपि हदे 
दृष्टान्तिते हेतुदोषाभावेऽपि दृष्टान्तो दष्ट इति तदोषः पृथगेव । 
तत्राप्यनुपदर्शितव्याप्तिकत्वाद्रयाप्यत्वासिद्धिरेबेति चेन्न । तथाप्यर्थं 
दोषाभावात्‌ । तत्रैव महानसे दृष्टान्तिते व्याप्यत्वासिद्धर्नेति तस्या 
नित्यदोषत्वापाताच । हदे दृष्टान्तितेऽपि यत्र धूमस्तत्राप्िरिति 
पूर्वभागेन व्यापेरुपदर्शिंतत्वाच्च ॥ 


उभयवैकल्यं तु न पृथग्दोषः । एकवैकल्येनैव दुष्टत्वसिद्धरितर- 
वैकल्यस्य वैयर्थ्यात्‌ । सम्भवमात्रेण पृथग्वचने अनैकान्तिक- 

कालातीतत्वं असिद्धकालातीतत्वमित्यायपि हेत्वाभासान्तरं स्यात्‌ । 
`आश्रयहीनत्वाव्याप्यभिधानायुदाहरणाभासस्यान्तर्भावः पद्धत्यादौ 
द्रष्टव्यः ।। 


या तु (“साध्यस्य साधनस्य वाऽननुगमो दृष्टान्तविरोधः' इति 
प्रमाणलक्षणव्याख्यावसरे टीकाकारीया ““उभयोर्वेति ग्राह्य" मित्युक्तिः 
सा यथा मनोऽनित्यं मूर्तत्वात्परमाणुवत्‌ कर्मवत्‌ इत्यत्र क्रमेण 
साध्यवैकल्यं साधनवैकल्यं च दोषः तथा गगनवदित्यादौ उभय- 
वैकल्याख्यौ दोषौ स्त इत्यभिप्रेत्यैव । न तूभयवैकल्यदूषणस्य 
पृथग्दोषत्वमित्यभिप्रेत्य । अन्यथेकैकवैकल्येन दृष्टान्तस्य दष्टत्वे 
समुदितकल्पनावैयर्थ्यादित्यादि सुधयोभयवैकल्यं न पृथम्गणनीयमिति 
प्रमाणपद्धत्या च विरोधात्‌ ॥ 


न्यायदीपः 


साध्यवैकल्यादेरहतुदोषत्वेनः पार्थक्यं प्रागुक्तमयुक्तमित्यारङ्कय निराह- 
नन्वित्यादिना ॥ 


““साध्यसाधनवैकल्यं दृष्टान्तस्य विदोषणे"" । 


इति भक्तिपादीयानुव्याख्यानसुधोक्तरीत्या दुष्टान्तदोषत्वमुपपादयति- 
बाधादेरिति । ननु साध्यवैकल्यादिस्थले व्यभिचारादेरपि सामग्रीबलेन 
स्फुरणसम्भवात्‌ न्यमभिचारादिरप्युद्धाव्य इति हेत्वाभासत्वेन व्युत्पादनं 
युक्तमिति चेत्तदाऽप्युपजीव्यत्वाद्रष्टान्तदोष एवेत्याह- किञ्चेति । 
विपक्षेऽनेकबाधकसत्त्वाच्च दृष्टान्तदोषत्वमेव युक्तमित्याह- अन्यथेति । 


१. रिप्पणीवाक्यपरामरेन ““आश्रयहीनत्वव्याप्यनभिधान'* इति स्यात्‌ । २. 
^“सङ्गहसम्भवादृष्टान्तदोषत्वेन' इति पाठान्तरे अधिकम्‌ । 

हेतुदोषसाङ्कर्यमात्रेण हेतुदोषत्व इत्यर्थः । अनुपसंहारिणि चेति । 
सन्यभिचारसखिविधः साधारणोऽसाधारणोऽनुपसंहारीत्युक्त रव्यभिचारमेदभिने 
सर्वमनित्यं कार्यत्वादित्यादावित्यर्थः । हेतुदोषासद्कीर्णत्वा्च दृष्टान्तदोषः 
पृथगित्याह- किञ्च जीवच्छरीरेति । ““सपक्षान्तरे वर्तमानस्य साधनस्य 
दृष्टान्तीकृते सपक्षेऽवृत्तौ हेत्वाभासत्वानुपपत्तेश्चे' "ति पद्धत्युक्तमाह- 
धूमेति । देतुदोषसाङ्कर्यमारङ्कते- तत्रापीति । तत्रैवेति । धूमानुमान 
एवेत्यर्थः । तस्याः न्याप्यत्वासिद्धेः । उपदर्शितन्याप्तिकत्वदशायां 
व्याप्यत्वासिद्धिरङ्कापि नेत्याह- हृद इति ॥ 

नन्वस्त्वेवं साध्यवैकल्यादेरदष्टान्तदोषत्वं तथाऽपि दृष्टान्तदोषो द्विविध 


इत्ययुक्तं तस्यानेकविधत्वादित्यत आह- उभयेति । सुधोक्तमेवाह- 
एकवैकल्येनैवेति ॥ 


नन्वथापि दृष्टान्तरूपाश्रयासिद्धिव्याप्यनमिधानविपरीतव्याप्यमि- 
धानादीनां दृष्टान्तदोषाणां का गतिरित्यत आह- आश्रयहीनत्वेति । आदि- 
पदेन प्रमाणलक्षणटीका ग्राह्या । उभयवैकल्यस्यापि दोषत्वेन लक्षणटीकाया- 
मुक्तत्वप्रतीते; तद्विरोधमाशाङ्कय निराह- या त्विति । सुधयेति । 
भक्तिपादीयसुधयेत्यर्थः ॥ 


। साध्यसाधनवैकल्ययोृष्टान्तदोषत्वसमर्थनम्‌ ।। २५ ॥ 


अथाश्रयासिद्धर्दोषत्वभङ्ः । २६ ॥। 


आश्रयासिद्धिस्तु न दोषः । तथा हि- 


न तावदाश्रयासिद्धत्वं अनित्यो घटः कार्यत्वा 'द्वटवदित्यादाविव 
१. “पटवत्‌” इति स्यात्‌ । ““घटान्तरवत्‌! इति वा तदर्थः । 

सिद्धसाधकत्वं तत्र सन्देहगर्भितपक्षत्वाभावेन पक्षरूपाश्रयाभावादिति 
युक्तम्‌ । सन्देहाभावेऽपि पक्षताया उक्तत्वात्‌ । तस्य मन्मतेऽप्य- 
सङ्गतत्वान्तभविण दोषत्वात्‌ ॥ 


नापि स्वर्णमयोऽद्िरग्निमानित्यादाबिव पक्षविशेषणाभावेन 
पक्षीकृताकारेणासत्त्वं तस्य मन्मतेऽपि बाधान्तभविण दोषत्वात्‌ । 


नाप्यत्यन्ताभावाभ्रयकत्वम्‌ । अभावस्य तुच्छत्वेन प्रतिबन्धका- 
भावे कारणत्वस्येवाभावे आश्रयत्वस्याप्यभावात्‌ अत्यन्ताभावस्या- 
प्रामाणिकप्रतियोगिकत्वेनाप्रामाणिकत्वाचेति युक्तम्‌ । अत्यन्ताभाव- 
प्रतियोगिन एव तुच्छत्वेनाभावस्यातुच्छत्वात्‌ । प्रतिवन्धकाभाव- 
स्याप्यन्यथासिद्धयैवाकारणत्वात्‌ । अप्रामाणिकत्वस्य प्रामाणिका- 
त्यन्ताभावप्रतियोगित्वरूपत्वेन हेतोर्विरुद्धत्वाच । तस्याप्यभावत्वा- 
प्रामाणिकप्रतियोगिकत्वादिधर्माभ्रयत्वाच । तदुक्तम्‌ । “न चात्यन्ता- 
भावोऽपि सर्वधर्मरहित' इति ॥। 


किं तु वन्ध्यासुतो न वक्ता अचेतनत्वादित्यादाविवासाश्रयत्वम्‌ । 
तस्य तु दोषत्वं किमसतो निर्धर्मकत्वेन, साध्यधर्मानाश्रयत्वेन 
बाधात्‌, साधनाभावेनासिद्धर्वा प्रतीत्यविषयत्वेन विधिनिषेधरूप- 
सकलव्यवहाराभाजनत्वाद्वा अप्रामाणिकत्वेन प्रमाणानङ्गत्वाद्रा 
तस्यादोषत्वेऽतिप्रसङ्गाद्वा निरधिकरणयोर्ध्मयोर्नियतसामानाधिकरण्य- 
रूपन्याप्यभावाद्धा ॥। 


नायौ । असति त्ववुक्तयोः साध्यसाधनधर्मानाश्रयत्वरूपयोः 
साध्ययोनिर्धर्मकत्वरूपस्य साधनस्य चासम्भवेन तवापि बाधादि- 
प्रसङ्गात्‌ । त्वदुक्तधर्माणामभावरूपत्वात्तत्र सम्भवे च तत एव 

मदुक्तावकतृत्वाचेतनत्वादेरपि सम्भवात्‌ । भावरूपाणां तु मयाप्यनङ्गी- 
कारात्‌ । 


यदि च साध्यधर्मायभावाद्याश्रयत्वाभावेऽपि साध्यधर्मादय- 
नाभ्रयत्वस्य सत्त्वात्तव न बाधादिः तहिं वक्तृत्वाभावाभ्रयत्वाभावेऽपि 
वक्तृत्वानाश्रयत्वस्य सत्त्वान्ममापि न बाधादिः ॥ 


एतेनासत्त्वादेव वक्रृत्वादिवदवक्रत्वादिकमपि नेति बाधादीति 
निरस्तम्‌ । बन्ध्यासुतविशिष्टस्य वक्तृत्वस्याभावं प्रति वन्ध्यासुता- 
सत्त्वस्य साधकत्वेनाबाधकत्वात्‌ । विदेषणविरेष्ययोरभावे विरिष्टा- 
भावदादटर्यात्‌ । ततत एव प्रामाणिकत्ववदप्रामाणिकत्वस्याप्य- 
भावापाताच ॥ | 


नन्वप्रामाणिकत्वादिकमसत्त्वानुगुणं तदभावे प्रामाणिकत्वेन 
सत्त्वापातादिति चेत्‌ समं प्रकृतेऽपि अवक्तृत्वाभावे वक्तृत्वेन 
सत्त्वापातात्‌ ॥ 


किञ्च वक्तृत्ववदक्तृत्वस्याभावे बाधवदबाधोऽपि स्यात्‌ । अपि 
च त्वदुक्तवक्रत्वावक्तृत्बोभयाभावरूपं साध्यमसत्त्वरूपं साधनं च 
न स्यादिति तवापि बाधादि स्यात्‌ । नन्वप्रामाणिकत्वादिकं 
प्रत्यसतोऽनाश्रयत्वेऽपि अप्रामाणिकत्वादिके तदाश्रितत्वं वा असत्येव 
तज्ज्ञानहेतुभूतज्ञानविषयत्वविेषरूपं निरूपकत्वं वा युक्तम्‌ । 
अतीतादौ विषयत्वरूपध्मभिावेऽपि तज्ज्ञाने तद्विषयकत्वदर्शनात्‌ । 
शुक्तिरूप्यतादात्म्यादौ प्रतीतिमात्रेण निरूपकत्वदर्शनाचेति चेत्‌ । 
समं प्रकृतेऽपि ।। | 


विचित्रा हि धर्माः । केचिदाश्रिताः । यथा रूपादयः । 

केचिदन्याश्रिता अन्योपरञ्जकाः । यथा ज्ञानादयो घटादीनाम्‌ । 
केचिदनाश्रिताः । यथाऽसत्त्वादयः शशभङ्गमसदित्यबाधितप्रतीतेः । 
अन्यथा तस्यासत्त्वासिद्धेः ॥ 


किञ्च त्वन्मते भूतलघटाभावयोरपि सम्बन्धो न संयोगादिः 
नाप्यूर्ध्वाधरीभावादिः । किंतु निरूप्यस्याभावस्य स्वरूपमेव । न 
तु निरूपकस्याधिकरणस्योभयोर्वा स्वरूपम्‌ । घटतज्ज्ञानयोः 
सम्बन्धस्य निरूप्यज्ञानमात्रस्वरूपत्वदरनात्‌ । एवं वन्ध्यासुत- 
वक्तृत्वाभावयोरप्यभावस्वरूपमेव सम्बन्ध इति नायमधिकरण- 
सतत्वापेक्षः ॥ 


मन्मतेऽपि भूतलघटाभावयोरिव वन्ध्यासुतवक्तृत्वाभावयोरपि 
संयोगायन्योऽभावमात्राधरितः संबन्धो नाधिकरणसत्त्वापेक्षः । 
अतीततज्ज्ञानयोरसत्तज्ज्ञानयोः शुक्तिरूप्यतादात्म्यतदभावयोरतीते 
वर्तमानं नास्तीत्यवाधितप्रतीत्या अतीतवत॑मानाभावयोः शङाभृङ्गमस- 
दित्यबाधितप्रतीत्या शङभृङ्गसत्त्वाभावयोः सम्बन्धे निरूप्यज्ञाना- 
भावादिस्वरूपमात्राधरितत्वदर्शनात्‌ । तद्रदचेतनत्वादेरसत्त्वादेर- 
सदाश्रितत्वस्य बा तनिरूप्यस्वभावत्वरूपस्वरूपसम्बन्धस्य वा 


अभावमात्राभ्रितस्य सम्बन्धान्तरस्य वा सिद्धयादिशब्दार्थत्वाना- 
सिद्ध्यादि ॥। 


न तृतीयः । प्रतीत्यविषय इति प्रतीतिविषयत्ववत्‌ सकल - 
ज्यवहाराभाजनमिति व्यवहारविषयत्ववचच न वक्तेत्यादिप्रतीति- 
विषयत्वव्यवहारभाजनत्वयोरपि सम्भवात्‌ । विस्तृतं चैतन्यायामृते ॥ 


किच सकलन्यवहाराभाजनत्वे तव मौनं स्यात्‌ । न चाप्रामाणि- 
केऽथे वावदकत्वादपि मूकत्वमेव वरमिति वाच्यम्‌ । बन्ध्यासुतस्या- 

प्रामाणिकत्वेऽपि तदप्रामाणिकत्वस्येव तदवक्तृत्वस्यापि प्रामाणि- 
कत्वात्‌ । अप्रामाणिकेऽर्थे इत्युक्त्वा पुनर्मूकत्वोक्तौ, विधिनिषेधा- 
भाजनत्वमुक्तवा पुनर्वावद्कत्वनिषेधे मूकत्वविधौ च व्याघाताच्च । 
अप्रामाणिकमसदाश्रयकत्वं निषेद्धुं प्रक्रम्य व्याघातोद्धावनेऽप्रतिभया 
मध्ये मूकीभावादपि आदावेव मूकीभावस्य वरत्वेन मदक्तासदाश्रयत्व 
निरासासिद्धेश् ।। 


न चतुर्थः । असन्न प्रमाणाङ्गं अप्रामाणिकत्वादिति प्रमाणाङ्- 
त्वात्‌ न वक्ता अचेतनत्वादिति प्रमाणाङ्गत्वस्यापि सम्भवात्‌ ।। 


न पञ्चमः । बाधादिहीनस्य बन्ध्यासुतो न वक्तेत्यादेः सेद्धेतुत्वेन 
शाशृङ्गमस्ति शङ्गत्वात्‌ बन्ध्यासुतो वक्ता सुतत्वादित्यादेरसद्धेतो्च 
बाधासिद्धयादिनैव दषटत्वेन चातिप्रसङ्गाभावात्‌ । सुतत्वाभावेऽपि 

बन्ध्यासुतो न वक्तेत्यादौ पक्षीकरणं च वन्ध्यासुतङब्देन तथा 
प्रतीतिमात्रेण युक्तम्‌ । नहि वन्ध्यासुतोऽसनिति निषेधप्रयोजनक- 
प्रसक्तयर्थं वन्ध्यासुत इत्युक्तिमात्रेण सुतत्वस्य सतत्वं सिध्यति । 
अतिप्रसङ्गात्‌ ।। 


न षष्ठः । सदाश्रयत्वेऽपि प्रमेयत्वानित्यत्वादौ व्याप्यदृष्टया 
असदाश्रयत्वेऽप्यप्रामाणिकत्वासत्त्वयोव्यांिदृक्ष्या चावक्तृत्वा- 
चेतनत्वयोरपि व्यभिचारादर्निनाविनाभावरूपव्याप्तेः सम्भवात्‌ । 
तयोर्धटादौ सामानाधिकरण्यदर्शनाच ॥ 


किञ्च असदाश्रयस्य साधकत्वं नेत्यपि केनचिदङ्गेन साधनीयम्‌ । 
तत्र चासनाश्रयः एवंवत्वादित्यसन्वा पक्षीकर्तव्यः, असदाश्रयो हेतुर्न 
१. ““अप्रामाणिकमसदाश्रयत्वं इति” इति स्यात्‌ । २. ्रमाणाङ्गत्ववत्‌!' 
इति स्यात्‌ । 

साध्यसाधकः एवं त्वादित्यसदाश्रयो हेतुर्वा उभयथाऽपि स हेतुर- 
सदाश्रय एव । असति सद्धर्मानङ्गीकारात्‌ । तच लिङ्गं व्याप्यभावेऽ- 
साधकत्वसाधकं न स्यादिति कथमसदाश्रयधर्मयोर्व्यास्यभावः ॥ 


तदुक्तं भगवत्पादैः । ““असदाश्रयस्य साधकत्वं नेत्यपि व्याप्ति 
विना कथं निवार्यते” इति ॥ 


तस्मादोषान्तरासङ्ीर्णोदाहरणाभावानिषेधं प्रति पक्षत्वस्य च 
प्रतीतिमात्रेणोपपत्तेः नाश्रयासिद्धिर्दोष इति ।। 


तदुक्तं भगवत्पादैः । “असत्यपि व्याप्तिरस्त्येवे" ति । पक्षे 
असत्यपि अविनाभावरूपा व्यापिरस्त्येवेत्यर्थः ।। 


न्यायदीपः 


ननु यदुक्तमसिद्धरव्याप्िरिति द्वावेव हेतुदोषाविति तदयुक्तम्‌ । आश्रया- 
सिद्धत्वाप्रसिद्धसाध्यकत्वव्यधिकरणासिद्धत्वरूपहेतुदोषाणां भावादित्यतः 
“आश्रयसाध्यव्यधिकरणासिद्धयो न दूषणम्‌" इत्यादिप्रमाणलक्षणतद्रीकाययक्त- 
रीत्याऽऽश्रयासिद्धत्वादेरदोषत्वं व्युत्पादयितुकाम आश्रयासिद्धत्वांरो 
तावदुत्तरमाह- आशभ्रयासिद्धिस्त्विति । तत्किमाश्रयासिद्धत्वं सिद्धसाधकत्वं 
वा पक्षीकृ ताकारेणासत्त्वं वा अभावाश्रयत्वं बा असदाश्रयत्वं वा 
असदाश्रयकत्वं वा । आदयत्रयं तावन युक्तमिति निराकरोति- न 
तावदिति, नापि स्वर्णमय इति, नाप्यत्यन्ताभावेति च ग्रन्थेन । 
न तावदित्यस्य युक्तमित्यन्वयः । सिद्धसाधकस्य कथमाश्रयासिद्धत्वमित्यतो 
दूषणसौकर्यायाह- तत्रेति । उक्तत्वादिति । पक्षलक्षणोक्तिप्रस्तावे साध्यधर्म 
विशिष्टः पक्ष इत्युक्तत्वादित्यर्थः । दोषत्वादिति । परार्थानुमानेऽसङ्गति- 
रूपनिग्रहस्थानान्तर्भूतत्वेन दोषत्वस्य स्वाभिमतानुमानदोषोक्तिप्रस्तावे 

कथितत्वादिति भावः । पक्षविेषणाभावेनेति । आश्रयविदेषणासिद्ध्या 
चाश्रयासिद्धिरसंकीर्णति मण्युक्तेरिति भावः । बाधान्तभविनेति । पक्ष- 
तद्विरोषणसाध्यतद्विरोषणादिबाधभेदेन बाधस्यानेकविधत्वात्पक्षविरोषण- 
बाधेऽन्तर्भाव इति भावः । नापीति । युक्तमित्यन्वयः ॥ 


अभावपक्षकत्वे आश्रयासिद्धत्वं हेतोः कुत इत्यत आह- अभाव- 
स्येति । अप्रामाणिकत्वाचेति । तथा च तस्य कथं पक्षत्वेनानुमान- 
प्रमाणविषयतेत्यर्थः । कथं तर्हि प्रतिबन्धकाभावस्य कारणत्वं नेत्यक्तं 
द्वितीयपरिच्छेदे इत्यतस्तस्यासत्त्वादकारणत्वं न भवतीत्याह- 
प्रतिबन्धकेति । द्वितीयो देतुरयुक्त इत्याह- अप्रामाणिकत्वस्येति । 
अत्यन्ताभावोऽप्रामाणिकः अप्रामाणिकप्रतियोगिकत्वादित्युक्तिरयुक्ता 
अप्रामाणिकगप्रतियोगिकत्वादित्यस्य तु प्रामाणिकात्यन्ताभावप्रतियोगी यः 
तत्प्रतियोगिकत्वादित्यर्थः । तथा चात्यन्ताभावोऽप्रामाणिक इति यत्साध्यं 
तदभावेन प्रामाणिकत्वेनाप्रामाणिकप्रतियोगिकत्वादिति दैतुर््याप् इति कथं 
न विरुद्धहेत्वाभास इत्यर्थः । तस्यापीति । तथा चाश्रयत्वस्येवाभावादिति 
व्याहतमिति भावः । तदुक्तमिति । प्रमाणलक्षणे ॥ 


एवं पक्षत्रये निरस्ते प्रश्चपर्वं चतुर्थमवडोषयति- किंत्विति । 

“ “दोषो व्याहतिरेवास्ति नृशृङ्गास्तित्वसाधने"' 

इत्यादिभक्तिपादीयानुव्याख्यानावतरणप्रस्तावे सुधायां विकल्पितरीत्या 
षोढा -विकल्पयति- किमित्यादिना । बाधादित्यादिपश्वम्यन्तानां 
दोषत्वमित्यनेनान्वयः । धर्मयोरिति । साध्यसाधनरूपधर्मयोरित्यर्थः । 


नायाविति । साध्यं नास्ति साधनं नास्तीति कल्पावित्र्थः । बाधा- 
दीत्यादिपदेनासिद्धिग्रहः । त्वदुक्तधर्माणामिति । साध्यधर्मानाश्रयत्व- 

साधनधर्मानाश्रयत्वनिरर्मकत्वरूपधर्माणामित्यरथः । तत्रेति । वन्ध्यासुता- 
दावसतीत्यर्थः । एतेनेत्युक्तं व्यनक्ति- वन्ध्येति । कथं साधकत्वमित्यत 
आह- विशेषणेति । बन्ध्यासुतरूपविरोषणस्य वक्तृत्वरूपविोष्यस्य 
चाभाव इत्यर्थः । तत एवेति । असत्त्वादेवेत्यर्थः । सममित्यक्तं व्यनक्ति- 
वक्तृत्वेति । वक्तृत्ववदिति । वक्तृत्वस्येवेत्यर्थः । बन्ध्यासुतो न 
वक्ताऽचेतनत्वादित्यत्रावक्तृत्वरूपसाध्यधर्माभावाद्वाध इत्युक्तं त्वया, मया 
अवक्तृत्वाभावे वक्तृत्वं स्यादित्युक्तम्‌ । कक्तृत्वमपि न चेत्तहिं अवक्तृत्वं 
नेति कृत्वा बाध इति त्वयोच्यते तथा तदभावरूपवक्तृत्वमपि नेत्यबाधोऽपि 
स्यादित्यर्थः । असदाश्रयस्थले बाधासिद्ध्योरु्धावनं स्वव्याहतं चेत्याह- 
अपि च त्वदुक्तमिति । बन्ध्यासुते वक्तृत्ववदवक्तृत्वमपि नास्ति 
असत्त्वादेवेति त्वदुक्तमित्यर्थः । न स्यादिति । असत्त्वादिति त्वदुक्तदेतो- 
रेवेति भावः । बाधादीति । बाधासिद्धी स्यातामित्यर्थः || 


परमुखेन समाधिं वाचयित्वा साम्येनोत्तरमादह- नन्वित्यादिना । 
“एतज्ज्ञानेति । अप्रामाणिकत्वादिकं प्रति असत्‌ आश्रय इति 
निरूपकत्वमस्ति । निरूपकत्वं च निरूप्यज्ञानहेतुभूतज्ञानविषयत्व- 
मित्यर्थः । घटादिव्यवहारं प्रति निरूपकघटादिनिष्ठनिरूपकत्वन्याव्त्यर्थ 
विदोषरूपमित्युक्तम्‌ । केषाश्चिदाश्रयाभावे असत्त्वमेव दृष्टमिति 
कथमाश्रयाभावे धर्माणां सत्त्वमित्यतः स्वभाव एवायं धर्माणामिति भावेन 
सुधोक्तमेवाह- विचित्रा हीत्यादिना ॥ 


ननु बन्ध्यासुते वक्तृत्वाभावरूपसाध्यसम्बन्धो न वन्ध्यासुतसत्तव 
विनोपपद्यत इति कथं तत्राचेतनत्वहेतुना साध्यसम्बन्धः सिध्येदित्यतोऽ- 
भावस्वरूपमेव तत्र सम्बन्ध इति दृष्टान्तपूर्वमाह- किं च त्वन्मत इति । 
संयोगादिः, समवाय आदिपदार्थः । द्रन्यत्वादिरूपत्वाभावादिति भावः । 
१. ““तज्ज्ञानेति" इति स्यात्‌ । 


आश्रयासिद्धर्दोषत्वभङ्गः 195 


नापीति । घटादिवन्मूर्तत्वाभावादिति भावः । न तु निरूपकस्येति । 
तथात्वे भूतलोद्धेख्यपि ज्ञानमभावोष्टेखि स्यादिति भावः । उभयोर्वेति । 
अनेकत्वापत्तेः भूतलधियोभावानुद्धेखित्वाच्वेति भावः । अभावस्य स्वरूप- 
मेवेत्यत्र हेतुमाह- घटस्येति । यद्वा अभावस्वरूपमेवेत्यत्र नत्वित्यादि- 
नोक्तसाध्यद्रये च देतुमाह- घटस्येति । नायमिति । वक्तृत्वाभावसम्बन्ध 
इत्यर्थं | 


नन्वेवमपि भवन्मते सत्त्वपक्षः स्यादित्यत आह- मन्मतेऽपीति । 
अभावमात्राश्रित इत्यत्र हेतुमाह- अतीतेति । षष्ठीद्विवचनान्तानां षण्णां 
सम्बन्ध इत्यनेनान्वयः । एवं वन्ध्यासुतो न वक्ता अचेतनत्वादित्यत्र 
बाधदोषं निरस्यासिद्धयादि निराह- तद्वदिति । अप्रामाणिकत्वादेरिव । 
तस्य यथा असदाश्रितत्वादिकमुच्यते तथेत्यर्थः । अभावमात्रेति । 
चेतनत्वाभावमात्रेत्यर्थः । सिद्धयादिपदार्थत्वादिति पदच्छेदः । आदिपदेन 
बाधग्रहः । प्रतीत्यविषयत्वेन विधिनिषेधरूपसकलन्यवहाराभाजनत्वाद्रेति 
पक्षं निराह- न तृतीय इति । न्यायामृत इति । असतोऽपि साध्यसाधन- 
धर्माश्रयत्वादिकमस्तीत्येतत्‌ मिथ्यात्वनिरक्तिभङ्गे असतः प्रतियोगित्व- 
समर्थनवादे चेति भावः । तव मौनमिति । वन्ध्यासुतो न वक्ता अचेतन- 
त्वादित्यादावस्माभिरुक्ते सति तत्र प्रत्युत्तरं न `शक्यं स्यादिति भावः ॥ 


सत्यमेवमवक्तृत्वस्याप्रामाणिकत्वे मूकत्वमेव वरमिति भाषणं, न 
चेतदप्रामाणिकमित्याह- वन्ध्यासुतस्येति । अप्रामाणिकसम्बन्धिनः कथं 
्रामाणिकत्वमित्यतो दृष्टान्तोक्तिः । स्वक्रियाविरोधं चाह- अप्रामाणिकेऽर्थ 
इति । पुनर्मुकत्वोक्तौ व्याघातादित्यन्वयः । प्रकारान्तरेणापि व्याहतिमाह- 


विधिनिषेधेति । असदाश्रयत्वमिति । असतः साधनाश्रयत्वमिति वा 


१. षण्णां इति कुतः इति न ज्ञायते । मूले पच्वानामेवोक्तैः । २. “वाच्यं 
इति पाठान्तरम्‌ । 

साध्यसाधनयोरसदाश्रयत्वं वा अप्रामाणिकमिति निषेदधुमुपक्रम्य वर्तमानस्य 
तव प्रतीत्यविषय इति प्रतीतिविषयत्ववदित्यादिनाऽस्मामिर्व्याघातोद्धावने 
कृते सति प्रत्युत्तरापरिस्पूर्तिरूपाप्रतिभया कथामध्ये मूकीभावादपि कथोपक्रम 
एव मूकीभावस्य वरत्वनत्यर्थः | ` 


असतोऽप्रामाणिकत्वेन प्रमाणानङ्गत्वाद्वाऽसदाश्रयत्वं दोष इति पक्ष 
निराह- न चतुर्थं इति । असदाश्रयत्वस्यादोषत्वेऽतिप्रसङ्गादिति पक्ष 
निराह- न पञ्चम इति । अतिप्रसङ्गो हि नृभङ्गास्तित्वादिरपि सिध्येदिति 
वक्तव्यः । स तु न युक्तः । दोषान्तरेणेव तत्सिद्धिप्रतिबन्धादिति भावेन- 


“'दोषोऽव्याहतिरेवास्ति नृभृङ्गास्तित्वसाधने"" 


इत्या्यनुव्याख्यानसुधोक्तमाह- बाधादीति । ननु सुतत्वा- 
भावाद्रन्ध्यासुत इति पक्षीकरणायोगात्सोऽप्यसद्धतुरेवेत्यत आह- सुतत्वा- 
भावेऽपीति । अतिप्रसङ्गादिति । शुक्तिरूप्यतादात्म्यं नास्ति इह घटो 
नास्ति, इदो विषाणं नास्तीत्यादावपि निषेध्यस्य तत्र सत्त्वापातादिति 
भावः । सामानाधिकरण्यरूपव्याप्यभावादसदाश्रयत्वं दोष इति पक्ष प्रत्याह- 
न षष्ठ इति । साध्यसाधनयोर्व्याप्यभावे आश्रयस्यासत्त्वं न प्रयोजकं 
व्यतिरेकतोऽन्वयतश्च व्यभिचारात्‌ । किन्तु व्यभिचारदर्शानादिकमेव । 
तदभावेऽसदाश्रययोरपि व्याप्तिरवधारयितुं राक्यत एवेति व्याप्यभावोऽसिद्ध 
इत्याह- असदाश्रयत्वेऽपीत्यादिना ॥। 


ननु कथमसदाश्रयत्वे सामानाधिकरण्यघटितन्याप्िरित्यत उक्तं- 
अविनाभावेति । तादुकाव्याप्तेः प्रागेव निरासादिति भावः । तादराव्यापि- 
मङ्गीकृत्याप्याह- तयोरिति । अवक्तृत्वाचेतनत्वयोरित्यर्थः । यत्तु सुधाया- 
मत्रोक्तरीत्याऽसदाश्रयत्वस्य दोषत्वं षोढा विकल्प्यातिप्रसङ्गकल्पमेकं 

निरस्यन्ते ““एतेन कल्पिताः पक्षाः समस्ता अपि निरस्ता" इति भक्ति- 
पादीयसुधावाक्यमत्र प्रतिपक्षदूषणामिधानेन विवृतं ध्येयम्‌ । असदाश्रयस्य 
साधकत्वं नेत्यपि व्याप्तिं बिना कथं निवार्यत" इति प्रमाणलक्षण- 
तह़ीकयोरुक्तं विवृण्वानः असदाश्रयसाध्यसाधनयोर््याप्यभावे बाधकं चाह- 
किञ्चेति ॥। 


ननु हेतुपक्षकप्रयोगे प्रागुक्तहेतोः कथमसदाश्रयत्वं येनोभयथापि 
हेतुरसदाश्रय एवेति स्यादित्यत आह- असतीति । तथा चासनिष्ठत्वेन 
प्रयुक्ताचेतनत्वादिरूपधर्मोऽप्यसति नास्त्येवेति तत्पक्षकोऽप्यसदाश्रय एवेति 
भावः । धर्मयोरिति । साध्यसाधनरूपयोरित्यर्थः । तदुक्तमिति । प्रमाण- 
लक्षणे । तस्मादित्युक्तदेतुं द्वेधा न्यनक्ति- दोषान्तरेति । निषेधं 
प्रत्यवक्तृत्वादिरूपवक्तृत्वादिनिषेधं प्रतीत्यर्थः । अविनाभावरूपव्यापतः 
सम्भवादित्यक्तेऽथ प्रमाणलक्षणवाक्यं संवादयति- तदुक्तमिति ॥ 


।॥ आश्रयासिद्धर्दोषत्वभङ्गः ।। २६ ॥। 


अथाप्रसिद्धविशेषणत्वस्य दोषत्वभङ्गः ।। २७ ।॥। 


एवं साध्याप्रसिद्धिरपि न दोषः । तथा दहि- तस्या दोषत्वं 
किमतिप्रसङ्गात्‌, साध्यकोटेरप्रसिद्धया सन्देहाभावेन तद्धटितपक्षधरम॑ता- 
विघटनाद्वा व्याप्तिविघटनाद्वा प्रतिज्ञावाक्यस्याबिदितपदार्थकत्वेना- 
बोधकत्वप्रसङ्काद्वा, कारणस्य विशेषणज्ञानस्याभावे कार्यस्य विरिष्ट- 
ज्ञानस्यायोगाद्भा ।। 


नायः । असाधुत्वेन संमतस्य विमतं सदसद्विलक्षणं बाध्यत्वा- 
दित्यादेः पेन व्याघातादिना दोषान्तरेणैव इयं भू; शरभूङ्गवती 

एतद्धत्वादित्यादेर्यो ग्यशुङ्गसाधकत्वे योग्यानुपलन्धिबाधादिना 
दोषान्तरेणैवायोग्यसाधकत्वेऽतीन्द्रियैः भृङ्गादिभिः सिद्धसाधनादिना 
च दोषान्तरेणैव दुष्टत्वात्‌ दोषान्तररहितत्वेन संमतस्य तु जीव- 
च्छरीरजातं सात्मकं प्राणादिमत्त्वादित्यादेः साधुत्वादतिप्रसङ्गाभावात्‌ ।। 


प्रत्युत अप्रसिद्धस्यासिद्धावेवातिप्रसङ्गः । पर्वताश्निसम्बन्धस्य 
कार्यत्वायनुमाने ईश्वरसार्वज्यादेश्नाप्रसिद्धस्यैव सिद्धेः । वहेरपि 
महानसायसम्बद्धस्य वस्तुगत्या अपूर्वस्यैव वहित्वेन भौमवहित्वेन 
च प्रकारेण सिद्धेश्च ।। 


ननु- पक्षधर्मताबललभ्यादन्यस्याप्रसिद्धस्य सिद्धिर्न, साध्यस्य 
पक्षसम्बन्धादिकं तु पक्षधर्मताबललभ्यम्‌ सार्वज््यमपि तथा । 
द्रयणुकादिभूगोलकपर्यन्तस्यानायनन्तकालीनस्य कार्यस्य 
पक्षत्वादिति चेन्न । कार्यत्वायनुमानेषु तदलभ्यस्यापि कर््रकत्वादेः 
सिद्धेः ॥ 


अथ व्याप्तिबललभ्यस्य साध्यतावच्छेदकावच्छिननस्याप्रसिद्धस्या- 
सिद्धिर्न, कर्तरक्यं तु न व्याप्तिवललभ्यं लाघवतकानुग्रहलभ्यत्वादिति 
चेन । अत्रापि प्राणादिमत्त्वस्य सात्मकत्वप्रयोज्यतया व्याघात- 
तर्कानुग्रहादेवाप्रसिद्धस्य सिद्ध्युपपत्तेः । ^त्वयाप्ययं वहित्वेनानुभवः 
वहित्वाभाववति वह्ित्वप्रकारको नेत्यायभावसाध्यके केवल- 
व्यतिरेकिणि साध्यतावच्छेदकावच्छिनसाध्यस्याप्रसिद्धस्य सिद्धि- 
स्वीकाराच्च । न च तत्राभावरूपं यत्साध्यं तदभावरूपस्य भावस्यैव 
व्यापिग्रहः । तत्र चाभावरूपसाध्यात्मकप्रतियोगिज्ञानं नापेक्षितमिति 
व्याप्निग्रहसम्भवात्‌ साध्याप्रसिद्धिरदोष इति वाच्यम्‌ । भूः 


१. (त्वयाप्ययं* इत्यारभ्य “साध्य इति सुवचत्वाचच'* इति पर्यन्तं पाठान्तरे 
नास्ति । 

शङशुङ्गवतीत्यादावपि शगशुङ्गराहित्याभावः साध्यः । सात्मक- 
मित्यत्रापि निरात्मकत्वाभाव एव साध्य इति सुवचत्वाच्च ॥ 


किष्च तत्तन्मतप्राप्तकोपिप्रसिद्धिमूलायां जगत्परमाणूपादानकं वा, 
प्रधानोपादनकं वेति विप्रतिपत्तौ सत्यां तदनुसारेण विमतं परमाणू- 
पादानकं तदन्योपादानकत्वे बाधकोपपन्नत्वे सति सोपादानकत्वादिति 
सामान्यन्यापिमाभित्य ताकिकप्रयक्तेऽनुमाने कथं साध्यप्रसिद्धिः । 
न चात्रापि विप्रतिपत्त्यननुसारिणी अर्थान्तराप्राप्तकालत्वान्यतरा- 
पादिका त्रयणुकोपादानत्वेन द्रयणुकं प्रसाध्य तदुपादानत्वेन परमाणुः 
साध्यत इति इिष्टकल्पनैवाश्रयणीयेत्यत्र हेतुरस्ति ।॥। 


किंच भद्ैर्यत्र गुणगुण्यादौ समानाधिकृतत्वान्यथानुपपत्ति- 
रूपार्थापत्त्या भेदाभेदौ साध्येते तत्रार्थापततेरनुमान "त्वादिना तार्किके- 
णानुमानेनैव तद्धीर्वाच्येति कथमनुमानेनाप्रसिद्धस्यासिद्धिः ॥ 


अपि च यथाऽऽत्माश्रयान्योन्याश्रयचक्रकानवस्थाव्याघाताया- 
पादकेषु तर्कैष्वप्रसिद्धस्यैवात्माश्रयादेरापादनं तथाप्रसिद्धस्य साधनमपि 
किं न स्यात्‌ । न ह्यात्माश्रयादिकं कचित्प्रमितम्‌ । न चाप्रसिद्ध- 
मापाद्य न तु साध्यमित्यत्र हेतुरस्ति ॥ 


किञ्च मन्मते तकोऽप्यनुमानं, त्वन्मते त्वननुमानरूपोऽपि तको 
व्याप्तिसापेक्ष इति कथमनुमानं प्रसिद्धिसापेक्षं तर्कस्तु तन्निरपेक्ष इति 
व्यवस्था ॥। 

अपि चाप्रसिद्धस्यापि सिद्धौ शङशृङ्गादिकमपि सिध्येदिति त्वयाऽऽ- 
पायमानस्याप्यतिप्रसद्गस्याप्रसिद्धत्वात्कथमापादनमिति दिक्‌ ॥ 


१. “*अनुमानत्ववादिना' इति स्यात्‌ । 

नापि पक्षधर्मताविघटनादिति द्वितीयः । पक्षधर्मता सन्देहान- 
पेक्षेत्युक्तत्वात्‌ ।। ` 


न तृतीयः । उक्तेषु परमाणूपादानकत्वादिसाधकेष्वनुमानेष्वर्था- 
पत्तिस्थले आत्माश्रयायापादकतर्करूपानुमानेषु च साध्याप्रसिद्धावपि 
व्याप्तेः सत्त्वात्‌ । केवलव्यतिरेकिमात्रे साध्याप्रसिद्धावपि ममान्वय- 
व्याप्तेस्तव व्यतिरेकव्याप्तेः सत्त्वाच्च । शिष्टं व्यतिरेकिभङ्के उक्तम्‌ ॥ 


ननु व्यतिरेकिण्यप्रसिद्धेन साध्येन साधनस्य कथमन्वयव्यापषिरिति 
चेन । व्यतिरेकव्याप्िरपि कथम्‌ । प्रतियोग्यज्ञाने व्यतिरेका- 
निरूपणात्‌ । किञ्च मन्मते साध्यं विना साधनस्यानुपपत्तिरेव 
व्याप्तिः । तत्र च विनाशब्दोक्तसाध्याभावज्ञानाय प्रतियोगिभूत- 
साध्यधीरेवापेक्षिता । न तु पूर्वं तत्प्रमितिः । अस्तु वा सामानाधि- 
करण्यनियमो व्याप्तिः । तथापि न ताबदप्रसिद्धेन साध्येन 
साधनस्यानन्वय एवेति युक्तम्‌ । व्यतिरेकिणो विरुद्रहेत्वाभासत्वा- 
पातात्‌ । साध्यप्रसिद्धर्व्यापिज्ञपिहेतुत्वेन व्यापि प्रत्यहेतुत्वा्च । नापि 
सत्यामन्वयव्याप्तौ तद्रहो न शक्य इति वाच्यम्‌ । पक्षादिप्रविभागा- 
त्प्राक्‌ स्वशरीरादावेव प्रत्यक्षेणोपदेशादिना वाऽवगतसात्मकत्वस्य 
पुंसो भूयोदर्शनादिना धूमाग्रयोरिव प्राणादिमत्त्वसात्मकत्वयोरप्यन्वय- 
व्याप्िग्रहस्य स्वार्थानुमितौ सम्भवात्‌ । न च जीवच्छरीरमात्रस्य 
पक्षीकरणादन्वयदृषटान्ताभावः । अभेदसाधकानुमान इवानुमित्यादिना 
पक्षस्यापि स्वशरीरस्य निश्रितसाध्यकतया दृष्टान्तत्वस्यापि 
सम्भवात्‌ ।। 


नापि सिद्धसाधनम्‌ । स्वार्थानुमाने तस्यादोषत्वात्‌ । उदद्यायाः 
शरीरत्वावच्छेदेन साध्यप्रतीतेः प्रागसिद्धेश्च । न च पक्षस्य 

पक्षैकदेशस्य वा दृष्टान्तत्वे सपक्षत्वेन व्यतिरेकित्वभङ्गप्रसङ्गो 
व्यतिरेकवादिनस्तवेव तदभाववादिनो ममाप्यनिष्टः ।। 


ननु स्वेन गृहीताऽपि व्यािः शरीरमात्रे विप्रतिपन्नं प्रति कथं 
दर्शनीयेति चेन । तं प्रति व्याप्िग्रहणस्थलस्य विप्रतिपत्त्या प्रतिरुद्ध- 
त्वेन प्रदर्शयितुमशञक्यत्वेऽपि जीवच्छरीरजातं सात्मकं प्राणादिमत्वात्‌ 
यत्कार्यवत्तत्कारणवत्‌ यथाऽङ्रवती भूमिर्बीजगर्भति सामान्यव्यापि- 
प्रदर्शनस्य वा, प्राणादिमत्त्वं सात्मकत्वेन व्याप्तं तदभावव्यापकाभाव- 
प्रतियोगित्वात्‌, ययदभावन्यापकाभावप्रतितयोगि तत्तेन व्याप्तं यथा 
धूमो वहिनेति व्यतिरेकव्याप्या विशिष्यान्वयव्याप्तिसाधनस्य वा, 
अनुपपत्तिरूपान्वयव्यापतरविशिष्यप्रदर्शनस्य वा सम्भवात्‌ । यथा च 
न्यभिचारस्थलानुक्तावप्युपाधिना व्यभिचारः, यथा वा दृष्टान्तानु- 
क्तावपि धूमो वहिन्याप्य इति आप्तवाक्येन व्याप्तिः, तथाऽन्वय- 
दृष्टान्तानुक्तावप्यनेनानुमानेनान्वयव्याप्िः सिध्यत्येव ।। 


एतेन साध्यरूपप्रतियोग्यज्ञानात्तदभावःरूपज्ञानं न युक्तमिति 
साध्याभावस्य साधनाभावेन व्या्िज्ञानं न सम्भवतीति निरस्तम्‌ । 
उक्तरीत्या प्रत्यक्षेणोपदेश्ञादिना वा साध्यसाधनरूपासाधारणधमविक- 
त्रोपलब्धवतः ततोऽन्यत्र सर्वत्रापि तदभावं च पश्यतो वादिनः 
प्रतिवादिनोऽपि वादिवाक्यावगतप्रतियोगिनस्तदभावग्रहसम्भवेन 
व्यतिरेकव्याप्िग्रहस्य सुलभत्वात्‌ । न च प्रमाणेनैव प्रतियोगी 
ज्ञातव्य इति नियमोऽस्ति । शजञभङ्गायभावासिद्धया शशमङ्गादेरसत्त्वा- 
सिद्धिप्रसङ्गात्‌ । न द्यसतो निषेधः स्वविरुद्धसत््वपेक्षः ॥ 


कि चैवं सति तत्तद्वादिनां पराभिमतसप्तमपदार्थप्रधानपरमाण्वादि- 


१. रूपपदं कुतः इति न ज्ञायते । 

निषेधो न स्यात्‌ । न च तत्रापि प्रधानादिकं नेति न निषेधः । 
किं तु जगदुपादानं परमाण्वादिकं नेत्येवं, तथा च खण्डशः प्रमिति- 
रस्तीति वाच्यम्‌ । पररीत्या प्रसक्तस्य स्वरूपेणैव निषेधसम्भवे 
स्वाभिमतस्य निषेधप्रतियोगिप्रामाणिकंत्वस्य निर्वाहायानानुभाविक- 
द्िष्टकल्पनेऽन्योन्याश्रयात्‌ ॥। 


किञ्च जगदपादानशब्देन परमाणोरेवोक्तौ सिद्धसाधनम्‌ । 
प्रधानोक्तावाश्रयासिद्धिः । प्रामाणिकाप्रामाणिकानुगतं सामान्यं तु 
नास्त्येव ॥ 


एतेन सात्मकत्वरूपसाध्यघटितान्वयव्यापिरूपसाध्याप्रमिता- 
वन्वयव्याप्या सह व्यतिरेकव्यापतेरन्वयव्याप्यग्रहात्कथं व्यतिरेक- 
व्याप्याऽन्वयव्याप्यनुमितिः । तत्रापि व्यतिरेकल्याप््याश्रयणे चानव- 
स्थेति निरस्तम्‌ । ययदभावन्यापकाभावप्रतियोगि तत्तेन व्याप्तं यथा 
धूमोऽग्रिनेति सामान्यव्याप्तः । अनुपपत्तिरूपाया विशिष्यान्वयव्यापतेश्च 
दर्शितत्वात्‌ । एवं शब्दः अष्टद्रव्यातिरिक्तद्रन्याभ्रितः, अष्टद्र- 
व्याश्रितत्वे बाधकोपपन्नत्वे सति गुणत्वात्‌ । गगनमितरेभ्यो भियते 
शब्दाश्रयत्वादित्यादिकेवलव्यतिरेकिष्वपि यो यदाश्रयत्वे बाधको - 
पपन्नत्वे सति गुणः स तदन्याश्रितः, यय दसाधारणधर्मवत्‌ तत्ततो 
भियत इति सामान्यव्यापति्वां । कणादोपदेशादिना शब्दे गगने च 
साध्यसाधने उपलन्धवतः ‹“तदन्यत्र सर्वत्र तदभावं च पर्यतः" 
इत्यादि पूर्वोक्तरीत्या व्यतिरेकव्याप्याविरशिष्याऽन्वयव्यापिर्वा 
अनुपपत्तिरूपा विरशिष्यान्वयव्यापिर्वा उपपाद्यया ॥ 


न च तत्रापि शब्दः कचिदाश्रितो गुणत्वादित्यनुमानेन साध्यं 
१. ““यदवृत्तिधर्म* इति पाठान्तरम्‌ । 

सामान्यतः प्रसिद्धमिति वाच्यम्‌ । उक्तरीत्या साध्याप्रमितावपि त्रेधा 
व्याप्िग्रहसम्भवेन सामान्यतो दृष्टानपेक्षणात्‌ ॥। 


किंच सामान्यतो दृष्टस्यावङ्यकत्वे तदेव तर्क विनाकृतमनिर्धारि- 
ताश्रयविशेषमाश्रितत्वसामान्यं गृह्णदपि इतरबाधकतरकानुगृहीतं 
पुनरनुसन्धीयमानमष्टातिरिक्ताभरितत्वरूपविशेषमेव ग्रहीष्यति । 
एकस्यैव सहकारिवैचित्रयेण विचित्रकार्यजनकत्वदर्शनात्‌ । सामान्य- 
स्यैकविदोषबाधे विरोषान्तरे पर्यवसाननियमाचेति किं व्यतिरेकिणा । 
न चाष्टद्रन्यातिरिक्तद्रव्याश्रितत्वप्रकारिका प्रतीतिर्व्यतिरेकिसाध्या सा 
च न सामान्यतो दृष्टेन सिध्यति । ततः प्रागनुपस्थितेरिति श्यम्‌ । 
ईश्वरानुमाने कत्रैकत्ववदनुव्यवसाये रजतत्वप्रकारकत्ववदभावज्ञानेऽनु- 
योगित्वप्रतियोगित्वादिवच् प्रागनुपस्थितस्यापि प्रकारत्वोपपत्तेः ॥। 


ननु तथापि कथंचित्साध्यप्रसिद्धिरावस्यकीति त्वयापि स्वीकृत- 
त्वात्कथं तदावक्यकत्वनिरास इति चेन्न । मम हि पराभिप्रेतायाः 
पक्षादन्यत्र साध्यतावेच्छदकावच्छिन्नत्वेन प्रकारेण प्रतिवादिनं प्रति 
साध्य प्रसिद्धेरावश्यकतैव निरस्या । न तु प्रतीतिमात्रस्य । उक्तं हि 
टीकायाम्‌ । प्रत्यक्षेणोपदेश्ञादिना वाऽसाधारणधमविकत्रोपलन्धवत 
इत्यादि । टीकाकारीया परेण व्यतिरेकिणि सामान्येनान्वयव्याप्या- 
दिके शङ्किते तं प्रति हिष्टकल्पनत्वोक्तिस्तु व्यतिरेकवादिनस्तवान्वय- 
व्याप्युक्तिर्व्यतिरेकित्वहान्यापादकत्वाल्डि्ेत्यमिप्रायेणेव । न तु 
स्वमतेऽपि ह्िष्टेत्यभिप्रायेण । सिद्धान्तेऽपि सामान्यव्याप्यादेः 
सत्त्वादेव । तस्मात्साध्याप्रसिद्धिव्याप्तिविघटिकेति तृतीयो न युक्तः ।। 


तदक्तं भगवत्पादैः- असत्यपि व्याप्तिरस्त्येवेति । साध्यस्य 


१. “प्रमितेः” इति स्यात्‌ । 

प्रसिद्धत्वेऽसत्यपि साध्यं विनाऽनुपपत्तिरूपा वा, नियतसामानाधि- 
करण्यं व्याप्तिरिति पक्षेऽपि सामान्यतोऽन्वयन्यापिर्वां व्यतिरेक- 
व्याप्यनुमिता विशिष्यान्वयव्याप्िर्वा उक्तरीत्याऽस्त्येवेत्यर्थः ॥। 


नापि चतुर्थः । उक्तरीत्या स्वेन ज्ञातस्य सात्मकमित्यादि- 
शब्दार्थस्य वादिनापि प्रतिवादिनं प्रति समवायान्त्यविरेषादि- 
शब्दार्थस्येव व्युत्पादनेऽविदितपदार्थकत्वाभावात्‌ । तदथांज्ञाने तत्र 
विवादायोगाच्च । न पञ्चमः । वबिरोषणज्ञानं विशिष्टज्ञानहेतुर्नेति 
निर्विंकल्पकभङ्गे उक्तत्वात्‌ । हेतुत्वेऽप्यप्रामाण्याभावसाध्यकानुमान 
इवादौ साध्यविशेष्यकैव धीः पश्चात्साध्यविशेषणिकेति सुवचत्वाच ।। 


तस्मात्साध्याप्रसिद्धि्न दोष इति ॥। 


न्यायदीपः 


अन्यत्सदसतोरविश्वमिति च व्याहतेरमा । 
असिद्धसाधने दोषः को व्याधिर्यदि विद्यते ॥ 


इति भक्तिपादीयानुव्याख्यानसुधोक्तदिशा विकल्पयति- किमति- 
प्रसङ्गादिति । विमतं सदसद्विलक्षणं बाध्यत्वात्‌, भूः शङाशृङ्गवती 
भूत्वादित्यादेरपि प्रमाणत्वापत्तिरूपातिप्रसङ्गादित्यर्थः । तद्धटितेति । 
सन्दिग्धसाध्यधर्मकधर्मिरूपपक्षनिष्ठत्वरूपत्वात्‌ पक्षधर्मताया इति भावः । 
व्याप्तीति । साध्याप्रसिद्धौ तनिरूपितव्यापिग्रहासम्भवेन व्याप्तिविघटना- 
दित्यर्थः । अविदितेति । भूः शशविषाणोष्धिखितेति प्रतिज्ञावाक्ये 
दादाविषाणपदार्थो न ज्ञातः अग्रसिद्धत्वात्‌ । तथा च तस्य तत्र शक्तिग्रहा- 
सम्भवेन तत्पदार्थस्मृतेरयोगात्‌ प्रतिज्ञावाक्यस्य तदन्वयाबोधकत्वप्रसङ्गा- 
दित्यर्थः । सुधानुक्तं कोट्यन्तरं ताकिंकरीतिमनुसृत्य स्वयं पक्षान्तरं 
विकल्पयति- कारणस्येति । विरिष्टज्ञानस्येति । अनुमितिरूप- 

स्येत्यर्थः । सुधोक्तदिशा निराह- असाधुत्वेनेत्यादिना । व्याघातादि- 
नेति । समेत्युक्ते असत्त्वमुक्तं स्यात्‌ । सत्तवप्रतिक्षेपरूपत्वादसक्तवस्य । 
पुनरसनेत्यु्ते स्ववचनव्याघातः । एवमसनेत्युक्तया ्धौ नजौ प्रकृतमर्थं 
सातिङायं गमयत इति सत्त्वं लब्धम्‌ । पुनः सनेत्युक्ते स्ववचनव्याघात 
एव । आदिपदेन प्रमाणबाधव्याप्यभावादिग्रहः ॥ 


ननु व्याघातादेरेव अदोषत्वमुपेत्य तत्र साध्याप्रसिद्धिर्दोष इत्येवोप- 

येतामित्यत उक्तम्‌- छरृपतेनेति । माता वन्ध्येत्यादौ दोषत्वेन क्प्ननत्यर्थः । 

शृङ्गवतीत्यत्र शूङ्गराब्देन महत्त्वसमानाधिकरणोद्धूतरूपवान्‌ शिरस्संयुक्तोऽ- 

वयवविदोषोऽमिप्रयतेऽथ कथचिदतीन्द्रियः । आद्य आह- योग्येति । व्याप्य- 

भावादिरादिपदार्थः । द्वितीय आह- अयोग्येति । भृङ्गेति नाममात्रम्‌ । 
न ह्यतीन्द्ियं नाम शृङ्गमस्ति । अत एवादिपदप्रयोगः- 
अप्रसिद्धस्य साध्यस्य साधकत्वं यदेष्यते । 


इत्यनुव्याख्यानसुधोक्तं हदि कृत्वाऽऽदह- प्रत्युतेति । अतिप्रसङ्ग इति । 
पर्वताग्निसम्बन्धस्येश्वरसार्वज््यादेश्वासिद्ध्यापातादित्यर्थः । इष्टापत्तिरित्यत 
आह- पर्वतेति । सम्बन्धस्याप्रसिद्धस्य सिद्धावपि न वहेः साध्यभूतस्या- 
प्रसिद्धस्य सिद्धिरिति वदन्तं प्रत्याह- वहवरपीति । अप्रसिद्धसाध्यकत्वमात्र 
न दोषो येनोक्तातिप्रसङ्गः स्यादिति शङ्कते- नन्विति । क्षित्यादिकं सकर्तृकं 
कार्यत्वादित्यत्र सार्वज्ञ्यं कथं पक्षधर्मताबल लभ्यमित्यतो व्यनक्ति- 
ग्यणुकादीति । तादशपक्षधर्मत्वं कार्यत्वहेतोः कर्तुः सार्वज्यं विना न 
युक्तमितीति भावः । तदलभ्यस्य पक्षधर्मताबल लभ्यस्येत्यर्थः । आदिपदेन 
ज्ञाननित्यत्वादिग्रहः । एकत्वादावतिप्रसङ्गाभावमाशङ्कय निराह- अथेति । . 
लाघवेति । अनेककर्तृकल्पनापेक्षयैककर्तृकल्पनमात्रेण कार्यत्वहेतोरुपपत्ति- 


१. (“अलभ्यस्य'* इति स्यात्‌ । 

रूपलाधवतकत्यर्थः । व्याघातेति । प्राणादिमत्त्वमुपेत्य सात्मकत्वानङ्गीकारे 
प्रयोज्योपगमेन प्रयोजकानङ्गीकारात्कायदिशेन कारणे प्रवृत्तिरूपस्वक्रिया- 
विरोधरूपन्याघाततकंत्यर्थः । तथा च तस्य दोषत्वमुपेत्य सामान्य- 
प्रसिद्धवर्थं न छेदोऽनुभोक्तव्य इत्यर्थः । अथेत्यादिना वदतः शाङ्काऽस्य 
व्याहतेत्याह- त्वयापीति । इत्यायभावसाध्यक इति । अगप्रामाण्या- 
भावादिसाध्यकेत्यर्थः । बैषम्यमाराङ्कय प्रतिबन्योत्तरमाह- न च 
तत्रेत्यादिना ।। 


“साधनं परमाण्वादेर्यदासिद्धस्य चेष्यते" । 

इत्यनुव्याख्यानसुधोक्तिं हदि कृत्वाऽऽह- किञ्चेति । ननु तत्र परेण 
साध्याप्रसिद्धावुद्धावितायां नैयायिकेन ग्यणुकस्याप्रत्यक्षत्वेऽपि त्र्यणुकं 
सोपादानकं कार्यद्रन्यत्वादिति व्यणुकं प्रसाध्य ग्यणुकं सोपादानकं 
भावकार्यत्वाद्रटवदित्यनुमानेन परमाणुप्रसिद्धिं सम्पाद्य साध्याप्रसिद्धिः 
परिहरणीयेत्यत आह- न चात्रापीति । केवलं कार्यत्वादिप्रयोगे 
सात्मकत्वादिप्रयोगे वा इत्यपेरर्थः । प्रयोगोत्तरकालं साधने प्रकृतानुप- 
युक्तान्वितोक्तिरूपा्थान्तरापादिका, प्रयोगात्ूर्ं विप्रतिपत्त्यनन्तरमेव साधने 
क्रमविपर्यासरूपाप्राप्तकालत्वापादिका इति कल्पनेत्यन्वयः । उभयत्र 
हेतु्विप्रतिपत्त्यननुसारिणीति । परमाणुपादानकं प्रधानोपादानकं वेति विप्रति- 
पत्तौ परमाणूपादानकत्वरूपेण साध्यप्रसिद्धिसंपादनस्यैवानुगुणत्वादिति भावः । 


दिष्टकल्पनयैवात्र साध्यमित्यतिदुर्वचः । 
इत्यनुव्याख्यानोक्तेरिति भावः ॥ 


१. “शद्धा स्वन्याहताः* इति स्यात्‌ । २. (अथेत्यादिना वदतः इत्यारभ्य 
एतावान्ग्रन्थः पाठान्तरे नास्ति । ३. “न केवलं" * इति स्यात्‌ । 

परिशेषो मिथः सिद्धिश्चक्रकः स्वाश्रयादयः । 
असिद्धसाधकत्वेन पञ्चावयतां बिना ।। अङ्गीकार्या" 


इत्यनुन्याख्यानसुधोक्तं हदि कृत्वा परिदष इत्युपलक्षणं मत्वाऽऽह- 
किञ्चेति । समानाधिकृतत्वेनेति । अत्यन्तमिने घटपटादौ घटः पट 
इति न सामानाधिकरण्यप्रयोगोऽस्ति । अत्यन्ताभिने च घटः करीर इति 
प्रयोगोऽस्ति । गुणगुण्यादौ तु नीलो घटः शङ्खः पट इत्यस्ति सामानाधि- 
करण्यप्रयोगः, स च तयो्भेदाभेदौ विना नोपपद्यत इति तदन्यथानुपपत्ति- 
रूपार्थापत्यत्यर्थः । तद्धीः भेदाभेदधीरित्यर्थः । अर्थापत्तयैव तद्धीजन्माङ्गी- 
कारेऽर्थापत्तेः पृथङ्खानत्वापत्तेः । भाटानां भेदाभेदधीरनुमितिरूपैव । 
अथाप्यत्रार्थापत्तिफलत्वाभिमानमात्रमिति नैयायिकेन वाच्यमित्यर्थः । 
कथमापादनमिति दिगिति ।। नन्वप्रसिद्धमप्यापादयितुं शक्यते न तु 
साधयितुमिति चेन । देत्वभावेन निराकृतत्वात्‌ । व्याप्निसपेक्षत्वस्यापादने 
साधने चोभयत्र तुल्यत्वात्‌ । ननु शब्दाभासादिना राराशङ्गादिज्ञाने सति 
गदाभृङ्गादिसिद्धिरापादयितुं शक्यते एव । यदपि विमतं परमाणूपादानक- 
मित्यादौ साध्यप्रसिद्धिः कथमिति । तन । काणादादिवादिवाक्येन परस्य 
तज्ज्ञानसम्भवात्‌ । तावन्मात्रेण तत्प्रसिद्धुपपत्तौ प्रमाणेनैव प्रसिद्ध्या 
भाव्यमिति निर्वन्धायोगात्‌ । नैयायिकस्यापि काणादादयुपदेदेन वा स्वार्थानु- 
मानेन वा परमाण्वाद्यवगतिसम्भवेन साध्यप्रसिद्धेरिति चेत्तहिं सात्मकत्वादि- 
स्थलेऽप्येवं वन्तु शक्यत्वादप्रसिद्धत्वं न दोषायेत्येवमुपेयमित्याद्यूह्यमिति 
भावः. । उक्तत्वादिति । पक्षलक्षणोक्तिप्रस्ताव इत्यर्थः । व्यापिविघटनाद्वा 
दोषत्वमिति पक्षं निराह- न तृतीय इति । किं व्याप्िस्वरूपविघटकत्व- 
ममभिप्रतं उत तद्रहविधटकत्वम्‌ । आचे- ““व्यापिश्च व्यतिरेकेण तत्रतैशाव- 
गम्यते'" ।। इत्यनुव्याख्यानसुधोक्तं हदि निधायाह- उक्तेष्वित्यादि । 

तर्वस्यानुमानतायाः साधितत्वात्र्करूपानुमानेष्वित्युक्तम्‌ । व्यतिरेकमात्र 
इति । मात्ररब्दः कात्सर्यपरः । सर्वकेवलव्यतिरेकिषु भूरितरेभ्यो भिद्यते 
भूत्वात्‌, जीवच्छरीरं सात्मकमित्येवमादिष्ित्यर्थः ॥। 


ननु भूरितरभिनेत्यादौ त्रयोदङ्ान्योन्याभावानां विङ्ञकलितितया 
प्रसिद्धत्वेनैकवुद्धयुपारूढानां तेषां व्यतिरेकल्यापिनिरूपणं सुशकम्‌ । 
घटादावेव वा साध्यप्रसिद्धिः । न च तथात्वेऽन्वयित्वं, तस्य पक्षेक- 
देरात्वात्‌ । न चैवमनुमानं व्यर्थम्‌ । उदेर्यसिद्धयर्थत्वादिति चेत्तर्हि तत्र 
देतुसत्त्वासत्त्वाभ्यामन्वयित्वासाधारण्ययोरापात इत्या्यमिप्रायेणाह- 
शिष्टमिति । ननु ममान्वयन्याप्तेरित्ययुक्तम्‌ । साध्याप्रसिद्धौ तत्सामानाधि- 
करण्यस्य हेतौ काप्यग्रहेण सामानाधिकरण्यघटितान्वयन्यापतेरसम्भवादिति 
दाङ्कते- नन्विति । प्रतिबन्दीमाह- व्यतिरेकेति । ननु परपक्षेऽनुप- 
पत््युक्तिमात्रेण कथं स्वपक्षेऽनुपपत्तिपरिहारः । न दहि पराङ्गं दग्धमिति 
स्वाङ्गदाहः शाम्यतीत्यतः न केवलं प्रतिबन्दी उपपत्तिश्चास्मत्पक्षेऽ- 
स्तीत्याह- किञ्चेति ॥ 


नन्वथापि न्यायमतसिद्धसामानाधिकरण्यनियमरूपन्याप्तिरराक्यैवेत्यतः 
तत्राप्युपपत्तिमाह- अस्तु वेति । अनन्वय एवेति । असामानाधि- 
करण्यमेवेत्यर्थः । तथात्वे नित्यः शब्दः कृतकत्वादितिवत्‌ विरुद्धहेत्वाभासः 
स्यादित्यर्थः । नन्वस्तु सामानाधिकरण्यं तनियमरूपव्यापतिस्तु साध्या- 
प्रसिद्धिस्थठे कथमित्यत आह- साध्येति । तथा च साध्याप्रसिद्धिस्थले 
तनिरूपितव्याप्िज्ञपतेरभावेऽपि नियतसामानाधिकरण्यरूपव्यापतर प्रतिबन्धा- 
ग्याप्तिविघटनात्साध्याप्रसिद्धिदष इति न युक्तमिति भावः । द्वितीयं निराह- 
नापीति । सुधोक्तमाह- पक्षादीति । व्यतिरेकवादे मण्युक्तं सर्वमत्राह- 
अभेदेति ।। 

ननु प्राग््यतिरेकिभङ्गे पक्षेकदेशस्य दुष्टान्तत्वे व्यतिरेकित्वभङ्गो 
भवद्धिरेवापादितः स दोषस्तर्हिं स्यादित्याशङ्गय निराह- न चेति । 
स्वार्थानुमानदोषत्वासम्भवेऽपि परार्थप्रयोगे दोष इति शङ्कते- नन्विति । 
सुधोक्तदिशा समाधिमाह- तं प्रतीत्यादिना । अनुपपत्तिरूपेति । 
प्राणादिमत्त्वस्य सात्मकत्वप्रयोज्यतया प्राणादिमत्त्वं सात्मकत्वेन 
विनाऽनुपपनमित्येवरूपेणानुपपत्तिरूपान्वयन्यापरविरिष्य प्रदर्शानसम्भवा- 
दित्यर्थः । ननु प्रमाणेन प्रतियोगिनोऽनवगतौ कचित्सत्त्वाभावात्कथं तनिषेध 
इत्यत आह- न ह्यसत इति । सत्त्वे सति निषेधस्यैवायोगादिति भावः । 
सप्तमेति । द्रव्यगुणकर्मसामान्यविदोषसमवायाः षडेव भावपदार्थाः । न 
सप्तमोऽस्तीति सप्तमपदार्थस्य साङ्खयमिमतप्रधानस्य च निषेधो नैयायिकस्य 
न स्यात्‌ । तथा साङ्कयादेः परमाण्वादिनिषेधो न स्यादित्यर्थः । खण्डश 
इति । जगति परमाण्वतिरिक्तोपादानकत्वस्याखण्डस्याप्रसिद्धानपि 
जगदुपादानपदार्थस्य परमाण्वतिरिक्तपदार्थस्य च प्रमितिरस्तीत्यर्थः । 
पररीत्याप्रसक्तस्येति । तदीयवाक्याभासप्रसक्तस्येत्यर्थः । अन्योन्या- 
भ्रयादिति । त्वदुक्तरीत्त्यैव निषेधे सिद्धे निषेध्यस्य प्रामाणिकत्वसिद्धिः । 
सिद्धे च तस्मिसुक्तरीत्या निषेधसिद्धिरित्यन्योन्याश्रयादित्यर्थः ॥ 


त्वदुक्तरीत्या निषेधो न युक्त एव । जगदुपादानमिति परमाणुत्वे- 
नोपादानमभिप्रेतमुत साङ्खयाभिमतप्रधानत्वेनाथोभयानुगतोपादानत्वरूप- 
सामान्यधर्मेणोपादानमात्रमिति विकल्पान्‌ क्रमेण निराह- किच्ेत्यादिना । 
प्रामाणिकेति । परमाणुर्हि त्वन्मते प्रामाणिकः । प्रधानमप्रामाणिकं, न 
हि इरविषाणगोविषाणयोर्विषाणत्वसामान्यमिव प्रामाणिकाप्रामाणिक 
परमाणुप्रधानरूपोभयगतमुपादानत्वसामान्यमस्ति । आश्रयाभावे धर्मायोगात्‌ । 
न दि प्रतियोगित्वासत्त्वादिवदुपादानत्वं धर्मिसत्तानिरपेक्षम्‌ । येन प्रतियोगि 
त्वादिप्रतिबन्दी स्यादिति भावः ॥। 

ननु व्यतिरेकव्याप्याऽन्वयव्याघ्यनुमानं प्रागुक्तमयुक्तम्‌ । साध्यस्याप्रसिद्धौ 
तनिरूपितरान्वयव्यापेरप्यप्रसिद्ध्या तया सह लिङ्गभूतन्यतिरेकव्यापतर्व्यापि 
ग्रहासम्भवादित्यारङ्कामनूद्य निराह- एतेनेति । ननु व्यतिरेकव्यापि- 
रूपलिद्गेनान्वयव्यापिरूपसाध्यस्यानुमानस्थेऽपि लिङ्गलिञ्गिभूतयोर्व्यतिरेक- 
व्याप्यन्वयन्याप्योरन्वय व्याप्निस्तयो्न्यतिरेकव्याप्यानुमिता सती सात्मकत्व- 
प्राणादिमत्त्वनिष्ठान्वयव्याप्यनुमित्यनुकूलाऽस्त्वित्यत आह- तत्रापीति । 
व्यतिरेक्यन्तरेष्वपीति सुधोक्तं हदि कृत्वा प्रागुक्तरीत्याऽन्वयव्याप्ि 
त्रथोपपादयति- एवमित्यादिना ।। 


यत्तु मण्यादितार्किकग्रन्थे व्यतिरेक्यनुग्रहार्थं सामान्यप्रसिद्धिसंपादकं 
सामान्यतो दृष्टानुमानं नियतमिति तत्कथनं तदाङगङ्कय निराह- न च 
तत्रापीति । तदपेक्षायां बाधकं चाह- किञ्चेति । इतरेति । इतराश्रितत्वे 
यद्वाधकं तादृङतकरनुगृहीतमित्यर्थः । एकस्यैवेति । कार्यत्वा्यनुमानं 
लाघवतकनुगृहीतं सत्‌ कर्त्रैक्यमपि गृह्णाति न चेत्कर्तृमात्रं गृह्णाति । 
संस्कारादिसहकृतं चक्षुरादि तत्तामपि गृह्णाति न चेदिदंतामेवेत्येवं दर्शाना- 
दित्यर्थः । व्याप्तिबलाच सामान्यस्यैव विदोषेपर्यवसानं न्याय्यमित्याह- 
सामान्यस्येति । उदेश्यसिद्धर्थत्वेन व्यतिरेकिसार्थक्यमाशङ्कय निराह- 
“न चेदित्यादिना । कथञ्चिदिति । प्रमाप्रमासाधारण्येनेत्यर्थः । स्वीकृत- 
त्वादिति । प्रतिवादिनोऽपि वादिवाक्यावगतेत्यादिपूरवग्रन्थेन तथा 
प्रतीतेरिति भावः । उक्तं हीति । भक्तिपादे- ““यथानुभवमेवेतनाङ्गीकार्य 
कुतस्तदा'* इत्यतव्याख्यावसरे सुधायामित्यर्थः । पूर्वं यत्‌ त्रेधा व्याप्युप- 
पादनं व्यतिरेकिणि कृतं तत्र भक्तिपादीयसुधावाक्यविरोधमारङ्कय तदभि- 
प्रायोक्तया निराह- टीकाकारीयेत्यादिना । तदुक्तमिति । साध्या- 
प्रसिद्धावपि व्यापनिरस्तीत्येतत्प्रमाणलक्षणे उक्तमित्यर्थः । प्रागर्थान्तर- 
१. “(नचेत्यादिना इति स्यात्‌ । 

स्योक्तत्वात्प्रकृतोपयोगितयात्रार्थमाह- साध्यस्येति । प्रतिज्ञावाक्यस्या- 
विदितपदार्थकत्वेनाबोधकत्वप्रसङ्गात्साध्यासिद्धरदोषत्वमिति पक्षं निरोद- 
नापि चतुर्थं इति । उक्तरीत्येति । स्वरारीरादौ प्रत्यक्षेणोपदेशादिना 
वाऽवगतसात्मकत्वस्य पुंस इत्यादिनोक्तरीत्येत्यर्थः । अस्ति नास्तीति 
विवादरूपकार्येणैव तज्ज्ञानं वादिप्रतिवादिनोः सिद्धमिति कथमविदित- 
पदार्थकत्वं प्रतिज्ञावाक्यस्येति भावेनाह- तदर्थाज्ञान इति । कारणस्य 
विदोषणज्ञानस्याभावे कार्यस्य विरिष्टज्ञानस्यायोगाद्वा साध्यासिद्धर्दोषत्वमिति 
पक्षं निराह- न पञ्चम इति । अप्रामाण्येत्यादि । व्यक्तमेतत्प्रामाण्यवादे 
परमते प्रामाण्यानुमित्यसम्भवोक्तिप्रस्तावे ॥ 


नन्वेवम “निर्वचनीयासिद्धेरप्रसिद्धविदोषणः पक्षः" इति प्रकरणादौ तत्र 
तत्राप्रसिद्धविङोषणत्वस्य दोषत्वेनोद्धावनं विरुध्यत इति चेन । तस्य 
परमतानुसारित्वस्य तत्र टीकायामेव व्यक्तत्वादिति भावः ॥ 


।। इति अप्रसिद्धविशेषणत्वस्य दोषत्वभङ्गः ।। २७ ।। 


अथ व्यधिकरणासिद्धेरदोषत्वभङ्ः । २८ ॥। 


एवं व्यधिकरणासिद्धिरपि न दोषः । तथा हि- तस्या दोषत्वं 
किमतिप्रसङ्गात्‌, पक्षधर्मताविघटनाग्याप्िविघटनाद्वा ॥ 


नायः । नित्य आत्मा काकस्य काष्ण्यादित्यादे्व्याप्यिभावेनैव 
दृष्टत्वात्‌ । शब्दो अनित्यः घटस्य कृतकत्वादित्यत्र तु शब्दस्य 
कृतकत्वं स्वीकृतं चेद्धटस्येत्यस्य वैयर्थ्यात्‌ । अस्वीकृत्य घटगतेनैव 
कृतकत्वेन शब्दानित्यत्वसाधने तु यत्र कृतकत्वं तत्रानित्यत्वमिति ` 
व्यापेस्तत्र सामानाधिकरण्यगर्भितत्वेनान्यगतस्य तस्यान्यगतेना- 
नित्यत्वेन व्याप्तेरेवाभावात्‌ ॥ 

किञ्च सत्यां व्याप्तौ व्यधिकरणत्वस्य दोषत्व एवातिप्रसङ्गः । 
दृश्यते हि व्यधिकरणेनापि पद्मविकासेन सूर्योदयस्य, समुद्रवृद्धया 
चन्द्रोदयस्य, छायया मेघस्य, भूमिष्ठेनालोकेन उपरिसवितुः, चक्र- 
भ्रमेण कुलालासत्तेः, कृत्तिकोदयेन रोदिण्युदयासत्तेः, अधोदेशे नदी- 
पूरेण उ्वदेशवृषटः, उर्ध्वभागस्थधूमेन अधोभागस्थवहेश्चानुमितिः ।। 


नन्वत्राप्ययं कालः सू्योंदयवान्‌ पद्मविकासवत्कालत्त्वा- 
त्सम्मतवत्‌ । अयं प्रदेशः कुलालासत्तिमान्‌ भ्रमचक्राधिकरणत्वात्‌ 
सम्मतवत्‌ । इयं नदी वृष्टिमद्र्ध्वदेदो सम्बद्धा पूरवबदघोदेदोन 
सम्बद्धत्वात्‌ सम्मतवत्‌ । अयं धूमो मूलेऽश्रिमान्‌ धूमत्त्वात्‌ सम्मत- 
वदिति कालं देश्ञादिकं वा पक्षीकृत्य सामानाधिकरण्यं संपायमिति 
चेत्‌ ॥ 


किमियं लौकिकप्रतीतिः उत त्वदभिमतसामानाधिकरण्यनियम- 
निर्वाहायैवं प्रयोगविपरिणामः कल्प्यते ॥। 


नायः । त्वदुक्तकु सृषिमिजानतामपि लौकिकानां पद्मादौ 
विकासादिदर्शनेनैव सूर्योदयादौ स्वार्थानुमितेः तदनुसारिपरार्थानुमितेश्च 
दर्शनात्‌ । परीक्षकैश्च लोकसिद्धरीत्यनुसारिण्येव प्रक्रिया कल्प्या । 
न तु स्वकल्पितप्रक्रियया सा बाध्या । अतिप्रसङ्गात्‌ । उक्तं च 
न्यायटीकायाम्‌- 


सिद्धानुगममात्रं तु कर्तु युक्तं परीक्षकैः । 
न सर्वलोकसिद्धस्य लक्षणेन निवर्तनम्‌ ॥ 


दश्यते ह्ययतनस्य सूयोदयस्य इवस्तनेन सूरयोदयेन गम्यगमकभाव 
इति ॥। 


व्यधिकरणासिद्धर्दोषत्वभङ्गः 213 


न द्वितीयः । अन्योन्याश्रयत्वात्‌ । अन्यथा मदभिमतवैयधि- 
करण्यादिनिर्वाहाय पर्वताधोदेशोऽग्रिमान्‌ उर्ध्वदेशस्य धूमवत्त्वात्‌ 
विमतः कालो देशो वा अश्निमत्पवतसम्बद्धः धूमवत्पर्वतसम्बद्धत्वात्‌ 
संमतवदित्यादिरपि विपरिणामः स्यात्‌ ॥ 


किं चैवं सामानाधिकरण्यस्य सर्वत्र सुसंपादत्वेन व्यधिकरणा- 
सिद्धिर्निरवकाशा स्यात्‌ । तदसंपादने सा सावकारोति चेत्तर्य - 
“सिद्िरुक्तेदोषः स्यात्‌ । नार्थदोषः । किं च नोक्तिदोषत्वमपि । 
रोदिण्युदय आसनः कृत्तिकाया उदितत्वात्‌ इत्युक्तावपि श्रोतृणा- 
मनुमित्युत्पत्तेः ।। 


न द्वितीयः । व्यधिकरणेष्वप्यन्यथानुपपनेषु लिङ्गत्वस्य 
समानाधिकरणेष्वप्यन्यथोपपननेष्वलिङ्गत्वस्य च ददनिन पक्षधर्मताया 
अनावक्यकत्वात्‌ । इहेदानीं सता कार्यणान्यत्रान्यदासतस्तदुचित- 
कारणस्यानुमानाचच ॥ 


अत एव वैशेषिकैरपि अस्येदं कार्यं कारणं सम्बन्ध्येकार्थसमवायि 
विरोधि चेति हैङ्गिकमित्येकार्थसमवायिनः कार्यकारणरूपलिङ्ग 
पृथगुक्ते त्वन्मते पतत्पतितयोरवयवापचयादिना भेदेऽपि पतनिष्ठ- 
पतनेन पतिते गुरुत्वानुमानाच । त्वयापि पाको मत्कृतिसाध्यो 
मत्कृतिं विनाऽसत्तवे सति मदिष्टसाधनत्वात्‌ मद्धोजनवत्‌ इत्यत्र 
सिद्धपाकनिष्ठतया ज्ञातेन हेतुनाऽसिद्धपाकरूपपक्षनिष्ठतया 
साध्यप्रमितेरुक्तवाच्च ।। 


किं च त्वन्मते प्रमात्वमेव वा "निष्कर्षज्ञानत्वमेव वा प्रमेयत्वं ` 
१. ““व्यधिकरणासिद्धिः"" इति स्यात्‌ । २. (अतिनिष्कषं ज्ञानत्वमेव वा” 
इति पाठान्तरम्‌ । 

एवं कृतित्वेच्छात्वद्वेषत्वादिकमेव कार्यत्वेषटत्वद्विष्टत्वादिकं, तथा 
च शब्दोऽभिधेयः प्रमेयत्वादित्यादौ कथं पक्षधर्मता । प्रमात्वस्य 
शब्देन परम्रासम्बन्धोऽस्तीति चेन्न । शब्दे प्रमात्वमिति कदाप्य- 
प्रतीतेः । प्रत्युत प्रमात्वं नेत्येव प्रतीतेः । तस्य तद्धर्मत्वायोगात्‌ । 
न च प्रमाजातीयविषयत्वं वा ईश्वरप्रमाविषयत्वं वा प्रमेयत्वं तच 
शब्देऽस्तीति वाच्यम्‌ ।। बिषयत्वरूपसम्बन्धस्यापि त्वन्मते 
प्रमास्वरूपत्वात्‌ । प्रमायाश्न शब्दानिष्ठत्वात्‌ ॥ 


किञ्चे व्यतिरेकव्यापिः साक्षादङ्गमिति त्वन्मते व्याप्िपक्षधर्मतयो- 
वैयधिकरण्येऽपि गमकत्ववत्‌ साध्यसाधनयोरपि वैयधिकरण्येऽपि 
गम्यगमकताऽस्तु । तत्र प्रतियोग्यनुयोगिभावो नियामकश्वेदन्रापि 
वृष्टिपूराश्रययोर्दशयोरूरध्वाधरीभावो नियामकोऽस्तु । 


अपि च धूमजातीयस्य वहिजातीयं प्रति व्याप्यत्वात्पर्वतीयो 
धूमो महानसीयवहिं प्रत्यपि व्याप्य इति त्वन्मते कथं व्याप्य- 
व्यापकयोः सामानाधिकरण्यम्‌ ॥। 


एतेन सामानाधिकरण्यव्यतिरेकनिश्चयादिनाऽनुमितिप्रतिबन्धा- 
त्निश्रयोऽनुमितिहेतुरिति निरस्तम्‌ । वृष्टिपूरयोः सामानाधिकरण्य- 
व्यतिरेकनिश्चयेऽप्यनुमितिदर्शनात्‌ ॥। 


न तृतीयः । वैयधिकरण्येऽपि व्याप्तेरुपपादितत्वात्‌ ।। 


न्यायदीपः 


““व्याप्तत्वे व्याश्रयत्वं तु कथमेव दि दूषणम्‌ । 
रोदिण्युदय आसनः कृत्तिकाऽभ्युदिता यतः । 
इत्युक्तं साधनं नो किं न दयाज्ञैवात्र साधिका" । 


व्यधिकरणासिद्धर्दोषत्वभङ्गः 215 


इति भक्तिपादीयानुव्याख्यानसुधोक्तरीत्या विकल्पान्‌ दोषांश्च व्यनक्ति- 
किमित्यादिना । अतिप्रसङ्गादिति । काकस्य कार्णण्यादित्यादेरपि 
सद्धेतुत्वापत्तिरूपातिप्रसङ्गादित्यर्थः । इत्यत्र त्विति । यत्र कृतकत्वं 
तत्रानित्यत्वमिति व्याप्निसत्तवेन व्याप्यभावेन तत्र दष्टताया वक्तुमराक्यत्वेऽपि 
प्रकारान्तरेण दुष्टत्वं तत्रेति विशेषद्योतकस्तुरब्दः । वैयर्थ्यादिति । 
वयर्थविङोषणत्वेनैव दुष्टत्वमिति भावः ॥ 


ननु प्रतियोग्यसमानाधिकरणयत्समानाधिकरणात्यन्ताभावप्रतियोगिता- 
वच्छेदकावच्छि्नं यन्न भवति तेन समं तस्य सामानाधिकरण्यं व्याप्तिरिति 
मण्युक्तसामान्यलक्षणपक्षे महानसीयधूमस्य पर्वतादिनिष्ठवहिनेव व्यधिकरण- 
योरपि व्याप्षिरस्तीति पक्षे दोषान्तरमाह किञ्चेति । अतिप्रसङ्ग इति । 
सद्धेतूनामसद्धेतुत्वापत्तिरूपातिप्रसङ्ग इत्यर्थः । तत्कथमित्यत आह- 
दृश्यते हीति । अनुमितिरित्यन्वयः । अनुव्याख्यानोक्तोदाहरणमुपलक्षणं 
मत्वाऽऽह- पञ्चेत्यादि । 


कालं देशं वाऽऽदाय सर्वत्र सामानाधिकरण्यमाङ्कते- नन्विति । 
देशादिकं वेत्यादिपदेन नदीमिति गृह्यते । लोकरीतेरेवंरूपत्वेऽपि भवद्धिरिव 
मयाऽपि लोकरीत्यनुरोधेनैव परिभाषा कायेति कुत इत्यत आह- परीक्षके- 
श्वेति । अतिप्रसङ्गादिति । धूमादिना वह्याद्यनुमित्युत्पादनादिकमपि न 
स्यात्‌ । ज्ञानस्यापीच्छाद्वारा प्रवृत्तिहेतुत्वकल्पनं दण्डादेर्घटेतुताव्युत्पाद- 
नादिकमपि न स्यादित्येवमाद्यतिप्रसङ्गादित्यर्थः । यद्वा समानाधिकरणानामपि 
गम्यगमकभावो नेत्यपि व्युत्पादनप्रसङ्गादित्यर्थः ।। त्वदभिमतसामानाधि- 
करण्य नियमनिर्वाहायेत्युक्तकल्पं निराह- न द्वितीय इति । अन्योन्येति । ` 
सामानाधिकरण्यनियमे सिद्धे सति तनिर्वाहाय प्रयोगविपरिणामकल्पना सिद्ध 
चोक्तदिङा प्रयोगविपरिणामे सामानाधिकरण्यनियमसिद्धिरित्यन्योन्याश्रया- 

दित्यर्थः । “निरवकाशेति । अयं काल आत्मनित्यत्ववान्‌ काककार्ण्य- 
वत्त्वादित्यादिरूपेण त्वदमिमतव्यधिकरणासिद्धहेत्वाभासस्थलेऽपि सामानाधि- 
करण्यस्य सुवचत्वेन व्यधिकरणासिद्धेरुदाहरणं न किमपि लभ्येतेति दोषत्वेन 
तस्य परिगणनमयुक्तमापदयेतेति भावः । तदसम्पादने देशकालादिना 
सामानाधिकरण्यासम्पादने इत्यर्थः । नार्थदोष इति । तथा च पुरुषस्य 
प्रयोक्तुः पराभवेऽपि तत्र जायमानानुमितिः प्रमारूपैव स्यादिति भावः । 
ननूक्तिदोषस्थले वचनद्वाराऽर्थस्यापि दुष्टत्वमेव । तादुरास्थलेऽनुमिते- 
श्वानुदयादित्यत आह- किं चेति ॥ 


पक्षधर्मताविघटनाद्रेति पक्षं निराह- न द्वितीय इति । अन्यथानु- 
पपन्नेष्विति । अविनाभावरूपन्यापधिमत्स्वित्यर्थः । प्रागुक्तपद्मविकासादि- 
ष्विति भावः । अन्यथोपपनेष्विति । पर्वतो वहिमान्‌ पाषाणवत्त्वा- 
त्प्रमेयत्वादित्यादिष्वित्यर्थः । अलिङ्गत्वस्य प्रमित्यजनकत्वस्येत्यर्थः । 
व्यधिकरणेष्वन्यथानुपपनेषु लिङ्गत्वस्य दर्शानादित्युक्तं तत्कार्यकारण- 
भावापनेषु दर्शयति- इहेति । सत इति पदविभागः । इदानीतनाङ्करादि- 
दर्शनेन तत्पूर्वकाले बीजस्य पद्मस्थविकासरूपकार्यणोदयाचलोदित- 
सर्यस्यानुमानदर्शनादित्यर्थः । अत एवासमानाधिकरणयोरसमानकालीनयोरपि 
कार्यकारणयोर्लि्गलिङ्गिभावसत्त्वादेवेत्यर्थः । अस्येति । अस्येदं कार्यमिति, 
अस्येदं कारणमिति, अस्येदं सम्बन्धीति अस्येदमेकार्थसमवायीति, अस्येदं 
विरोधीति पञ्चधा लैङ्गिकं व्यापकमित्यर्थः । विरिष्टमेघोनत्यादेरवृट्वाययादयं, 
धूमादेरवह्यादि द्वितीयं, संयोगाद्रवयं तृतीयं, रसादेरूपादि चतुर्थ, ध्वंसादेः 
प्रतियोमग्यादि पञ्चममिति ध्येयम्‌ ॥। 


१. ।। मदभिमतेति । मदभिमतं यद्वैयधिकरण्यं तदादिनिर्बाहायेत्यर्थः । 
आदिपदेन सर्वत्र प्रयोगेषु देशकालयोरन्यतरस्यैव पक्षीकरणनिर्वाहायेति गृह्यते । 
इति पाठान्तरे अधिकम्‌ । 

परसम्मत्याऽपि व्यधिकरणयोलिङ्गलिद्गिभावं दर्यति- त्वन्मत इति । 
पतदिति । पततः पतितस्य चेत्यर्थः । वर्तमानपतनक्रियावतोऽतीतपतन- 
क्रियावतश्चेति याबत्‌ । पतनदङ्ञायामनयवापचयाभावेऽपि पतिते 
सत्यभिघातवदोनावयवापचयावद्यंभावात्‌ । अवयवापचयस्थले च पीलुपाक- 
प्रक्रियया आपरमाणु नाशेन पुनर््रव्योत्पत्तेरङ्गीकारात्पततः “फलस्येव 
पतितत्वदायामन्यत्वात्तत्र च पतितं फलमिदं गुरुत्ववत्‌ पतनक्रियावत्त्वा- 
त्सम्मतवदित्यनुमानदर्शनात्‌ पतनगुरुत्वयोश्च लिङ्गलिङ्गिभावापन्योर्द्शतः 
कालतश्च व्यधिकरणत्वात्कथं व्यधिकरणासिद्धर्दोषत्वमित्र्थः । सिद्ध- 
पाकेति । असिद्धपाके देतोरभावेन तनिष्ठत्वेन तवाज्ञानादिति भावः । 
उक्तत्वाचेति । विधिवादे । अतो न .पक्षधर्मताविघटकत्वेन दोषत्वं 
व्यधिकरणासिद्धेरिति भावः । स्थलान्तरेऽपि व्यधिकरणस्य गमकत्वं परमते 
दर्यति- किं च त्वन्मत इति । प्रमात्वस्याप्यर्थसत्त्वौपाधिक- 
त्वेनाजातिरूपत्वात्तद्रति तत्प्रकारकज्ञानत्वरूपप्रमात्वे ज्ञानत्वस्य 
प्रवेशादाह- 'अनिष्कर्षं इति । प्रमात्वरारीरघटकोपाधिविवेकेनाखण्ड- 
जातिविमर्े सतीत्यर्थः । अस्तु किं तत इत्यत आह- तथा चेति । 
इत्यादाविति । इदं सकर्तृकं कार्यत्वात्‌, इदं सङ्ाह्यमिष्टत्वात्‌, इदं देयं 
दविष्टत्वादित्यादिरादिपदार्थः । कथमिति । प्रमात्वदेः प्रमादिनिष्ठत्वेन 
शब्दाद्यनिष्ठत्वादिति भावः । परम्परेति । राब्दस्य प्रमायाः स्वरूपसम्बन्धः 
प्रमया प्रमात्वस्य समवाय इति परम्परेत्यर्थः । प्रतीतिबलाद्धि येन 
केनचित्सम्बन्धेन "कृष्णं वसरं लोहितः स्फटिक' इत्यादाविव परम्परा- 
सम्बन्धेनापि तद्र्मत्वं कल्प्यं न हि तथा धीरित्याह- शब्द इति । प्रमा- 
स्वरूपत्वादिति । अन्यथाऽतीतादौ प्रमेयत्वाभावापातादिति भावः । 
प्रतिबन्ाऽपि बैयधिकरण्यं न दोषायेत्याह किञ्च व्यतिरेकेति । 


१. ““फलस्यैव'" इति स्यात्‌ । १. ““अतिनिष्कर्षे'” इति स्यात्‌ । 

दित्यर्थः । “निरवकाशेति । अयं काल आत्मनित्यत्ववान्‌ काककार्ष्ण्य- 
वत्त्वादित्यादिरूपेण त्वदमिमतव्यधिकरणासिद्धदेत्वाभासस्थलेऽपि सामानाधि- 
करण्यस्य सुवचत्वेन व्यधिकरणासिद्धरूदाहरणं न किमपि लभ्येतेति दोषत्वेन 
तस्य परिगणनमयुक्तमाप्येतेति भावः । तदसम्पादने देशकालादिना 
सामानाधिकरण्यासम्पादने इत्यर्थः । नार्थदोष इति । तथा च पुरुषस्य 
प्रयोक्तुः पराभवेऽपि तत्र जायमानानुमितिः प्रमारूपैव स्यादिति भावः । 
ननूक्तिदोषस्थले वचनद्वाराऽर्थस्यापि दुष्टत्वमेव । तादुरस्थलेऽनुमिते- 
श्ानुदयादित्यत आह- किं चेति ॥। 


पक्षधर्मताविघटनाद्वेति पक्षं निराह- न द्वितीय इति । अन्यथानु- 
पपन्नेष्विति । अविनाभावरूपन्याप्तिमल्स्वित्यर्थः । प्रागुक्तपद्मविकासादि- 
ष्विति भावः । अन्यथोपपन्नेष्विति । पर्वतो वहिमान्‌ पाषाणवत्त्वा- 
त्प्रमेयत्वादित्यादिष्वित्यर्थः । अलिङ्गत्वस्य प्रमित्यजनकत्वस्येत्यर्थः । 
व्यधिकरणेष्वन्यथानुपपनेषु लिङ्गत्वस्य दर्शानादित्युक्तं तत्कार्यकारण- 
भावापनेषु दरयति इहेति । सत इति पदविभागः । इदानीतनाङ्करादि- 
दशनेन तत्पूर्वकाले बीजस्य पद्स्थविकासरूपकार्येणोदयाचलोदित- 
सर्स्यानुमानदर्शनादित्यर्थः । अत एवासमानाधिकरणयोरसमानकालीनयोरपि 
कार्यकारणयोर्लिङ्गलिद्गिभावसत्त्वादेवेत्यर्थः । अस्येति । अस्येद्‌ कार्यमिति, 
अस्येद कारणमिति, अस्येदं सम्बन्धीति अस्येदमेकार्थसमवायीति, अस्येदं 
विरोधीति पञ्चधा लैङ्गिकं व्यापकमित्यर्थः । विरिष्टमेघो्त्यादेरव्वा्ादयं, 
धूमादरवह्यादि द्वितीयं, संयोगाद्रव्यं तृतीयं, रसादेरूपादि चतुर्थ, ध्वंसादेः 
प्रतियोग्यादि पञ्चममिति ध्येयम्‌ ॥ 


१. ॥। मदभिमतेति ।। मदभिमतं यद्वैयधिकरण्यं तदादिनिर्बाहायेत्यर्थः । 
आदिपदेन सर्वत्र प्रयोगेषु देशकालयोरन्यतरस्यैव पक्षीकरणनिर्वाहायेति गृह्यते । 
इति पाठान्तरे अधिकम्‌ । 

परसम्मत्याऽपि व्यधिकरणयोलिङ्गलिद्गिभावं दर्शयति- त्वन्मत इति । 
पतदिति । पततः पतितस्य चेत्यर्थः । वर्तमानपतनक्रियावतोऽतीतपतन- 
क्रियाबतश्चेति यावत्‌ । पतनदश्ञायामवयबापचयाभावेऽपि पतिते 
सत्यभिधातवदोनावयवापचयावदयंभावात्‌ । अव्यवापचयस्थले च पीलुपाक- 
प्रक्रियया आपरमाणु नादोन पुनर््रन्योत्पत्तेरङ्गीकारात्पततः “फलस्येव 
पतितत्वदरायामन्यत्वात्तत्र च पतितं फलमिदं गुरुत्ववत्‌ पतनक्रियावत्त्वा- 
त्सम्मतवदित्यनुमानदर्शानात्‌ पतनगुरुत्वयोश्च लिङ्गलिङ्गिभावापनयो्देरातः 
कालतश्च व्यधिकरणत्वात्कथं व्यधिकरणासिद्धर्दोषत्वमित्यर्थः । सिद्ध- 
पाकेति । असिद्धपाके हेतोरभावेन तचनिष्ठत्वेन तवाज्ञानादिति भावः । 
उक्तत्वाचेति । विधिवादे । अतो न. पक्षधर्मताविघटकत्वेन दोषत्वं 
व्यधिकरणासिद्धरिति भावः । स्थलान्तरेऽपि व्यधिकरणस्य गमकत्वं परमते 
दर्शयति- किं च त्वन्मत इति । प्रमात्वस्याप्यर्थसत्त्वौपाधिक - 
त्वेनाजातिरूपत्वात्तद्रति तत्प्रकारकनज्ञानत्वरूपप्रमात्वे ज्ञानत्वस्य 
प्रेशादाह- `अनिष्कर्षं इति । प्रमात्वरारीरघटकोपाधिविवेकेनाखण्ड- 
जातिविमहं सतीत्यर्थः । अस्तु किं तत इत्यत आह- तथा चेति । 
इत्यादाविति । इदं सकर्तृकं कार्यत्वात्‌, इदं सङ्गाद्यमिष्टत्वात्‌, इदं हेयं 
दवष्टत्वादित्यादिरादिपदार्थः । कथमिति । प्रमात्वदेः प्रमादिनिष्ठत्वेन 
रब्दाद्यनिष्ठत्वादिति भावः । परम्परेति । शब्दस्य प्रमायाः स्वरूपसम्बन्धः 
प्रमया प्रमात्वस्य समवाय इति परम्परेत्यर्थः । प्रतीतिबलाद्धि येन 
केनचित्सम्बन्धेन “कृष्णं व्रं लोहितः स्फटिक इत्यादाविव परम्परा- 
सम्बन्धेनापि तद्धर्मत्वं कल्प्यं न हि तथा धीरित्याह- शब्द इति । प्रमा- 
स्वरूपत्वादिति । अन्यथाऽतीतादौ प्रमेयत्वाभावापातादिति भावः । 
प्रतिबन्याऽपि वैयधिकरण्यं न दोषायेत्याह- कि व्यतिरेकेति । 


१. ““फलस्यैव' इति स्यात्‌ । १. ““अतिनिष्कर्षे'* इति स्यात्‌ । 

मण्युक्तव्याप्तिसामान्यलक्षणपक्ष व्यधिकरणयोरपि व्याप्तिस्वीकारात्तदनु- 
सृत्याऽऽह- अपि चेति ॥। 


व्याप्तिविघटनाद्वा दोषत्वमिति पक्षं निराह- न तृतीय इति ॥। 
।। इति व्यधिकरणासिद्धर्दोषत्वभङ्गः ।। २८ ॥ 


बाधप्रतिरोधयोः प्रतिज्ञार्थप्रमाणविरोधत्वेनैक्यम्‌ 


|| २९ ॥। 
केचित्तू- 
सनव्यभिचारविरुद्धसत्प्रतिपक्षासिद्धबाधिताः पञ्चहेत्वाभासाः । 
तदुक्तं गौतमेन- ““सव्यभिचारविरुद्धप्रकरणसमसाध्यसमातीतकालाः 
हेत्वाभासाः" इति । तत्र साध्यतदभावकोटिद्धयोपस्थापकरूपवत्त्वं 
सन्यभिचारत्वं, विप्रतिपत्तिवाक्ये सत्प्रतिपक्षे च द्वयोः कोटिद्रयोप- 
स्थापकत्वेऽपि सव्यभिचारवबदेकस्य तदुपस्थापकत्वाभावानस- 
व्यभिचारलक्षणस्यातिन्याप्तिः । बिपक्षमात्रवृत्तित्वं विरुद्धत्वम्‌ । 
समबलप्रमाणप्रतिरुद्धत्वं सत्प्रतिपक्षत्वम्‌ । परामर्शविषयाभाववत्त्वं 
असिद्धत्वम्‌ । प्रबलप्रमाणविरुद्धत्वं बाधः ॥। 


तत्र सव्यभिचारः त्रिविधः । साधारणासाधारणानुपसंहारि- 
भेदात्‌ । तत्र पक्षत्रयवृत्तित्वं साधारणत्वम्‌ । सर्वसपक्षविपक्ष- 
व्यावृत्तत्वमसाधारणत्वम्‌ । केवलान्वयिधर्मावच्छिन्नपक्षताकत्वमनुप- 
संहारित्वम्‌ । असिद्धिरपि आश्रयपक्षधर्मत्वव्याप्यत्वासिद्धिभेदेन 
त्रिविधा । तत्प्रमित्यसिध्या सह चतुर्विधा वा । एवं विरुद्धादेरपि 
भेदो द्रष्टव्यः । 


तत्र शब्दो नित्यो मेयत्वादिति साधारणस्य सर्वमनित्यं प्रमेय- 

त्वादित्यनुपसंहारिणश्र साध्यतदभावसाहचर्यं कोटिद्रयोपस्थापकं 
रूपम्‌ । इयांस्तु भेदः, साधारणस्य पक्षादन्यत्र तत्साहचर्य, अनुप- 
संहारिणस्तु पक्ष एवेति । अनित्यः शब्द शब्दत्वादित्यसाधारणस्य 
तु साध्यवतः तदभाववतश्च व्यावृत्तत्वं तदुपस्थापकमिति सव्यभिचार - 
लक्षणस्य “नातिव्याप्तिः । आश्रयहेतुव्याप्तीनां लिङ्गपरामर्शविषयत्वा- 
त्तदभाववत्त्वरूपमाश्रयासिद्धयायसिद्ित्रयाऽनुगतम्‌ ॥ 


अत्रासाधारणानुपसंहारिसत्प्रतिपक्षा अनित्यदोषाः । अनुक्ूल- 
तर्कावतारदशायामनुमित्यप्रतिबन्धकत्वात्‌ । इतरे तु नित्यदोषाः । 
तत्रापि बाधप्रतिरोधौ साक्षादनुमितिप्रतिबन्धकौ । न तु करण- 
विघटनद्वारा । तत्रापि बाधो अनुमितिग्राह्याभावविषय "धीत्वेन । 
प्रतिरोधस्त्वनुमितिग्राह्याभावविषयधीसामग्रीत्वेन । इतरे त्रयः 
करणविघटनद्वारा । तत्रापि सन्यभिचारविरुद्धौ व्याप्िविघटनेन । 
असिद्धिः परामर्शाविषयविघटनेन । तत्राप्याश्रयासिद्धिस्वरूपासिद्धी 
पक्षधर्मताविघटनेन । व्याप्यत्वासिद्धिस्तु व्याप्निविघटनेन । 
तस्माद्रावेव हेतुदोषावित्ययुक्तमित्याहः ॥। 


तदसत्‌ । यद्रूपेण हि ज्ञानमनुमितिप्रतिबन्धकं तद्रूपेणैव दोषः 
परं प्रत्युद्धावनीयः । यद्रूपेण चोद्धावनं तद्रुपेणैवासाधकता साधनीया । 
यद्रूपेण च तत्साधनं तद्रूपेणैव हेत्वाभासादिदोषो विभजनीयः । 
अन्यथाऽन्यः शसरी, अन्यो योद्धा, अन्यो जयी अन्यस्तु छाघ्य 
इतिवद्रैरूप्यापातात्‌ । असाधकतासाधकस्य हेत्वाभासस्याप्रयोज- 
कत्वापाताच्च । सम्भवतोऽप्यसाधकतासाधनादिव्यवहारानुपयोगिनो 
निष्प्रयोजनस्य विभागस्यातिप्रसङ्गित्वाच् । | 


१. ““नाव्याप्निः* इति स्यात्‌ । २. “प्रमात्वेन इति पाठान्तरम्‌ । 

सम्भवन्ति हि हेत्वाभासेऽनन्ताः प्रकाराः । उक्तं हि न्यायसारे । 
““यदयपि चैषां सूक्ष्मो भेदोऽनन्तत्वाद्वक्तु न शक्यते" इति । 


असाधकताणिङ्गत्वं च बाधप्रतिरोधयोरुभयानुगतेन प्रतिज्ञाय - 
प्रमाणविरोधित्वेनैव । न तु बाधत्वादिना बाधितत्त्वात्प्रति- 
रुद्धत्वादित्यस्य दि प्रबलसमबलप्रमाणविरुद्धत्वादित्यर्थः । तत्र 
चेदमसाधकं प्रमाणविरुद्धत्वादित्येवास्तु । अन्यद्भवर्थम्‌ । दुर्बलस्य 
प्रमाणपदेनैव व्यावर्तितत्वात्‌ । प्रमाणतदाभासाविवेक एव दहि 
प्रमाणपदप्रयोगः । न त्वप्रामाण्यनिश्चये । अहीनबलवत्त्वेन वा 
विशिष्यताम्‌ । तदवान्तरभेदोपादानं व्यर्थमेव । 


न च बाधप्रतिरोधयोरन्योन्यमसङ्करार्थं तदुपादानम्‌ । दूषकता- 
बीजैक्येन सङ्करस्थैवोचितत्वात्‌ । व्यावरत्याभावेऽपि वियमानत्वमात्रे- 
णोपादाने प्रबलचाक्षुषप्रत्यक्षविरुद्धत्वादित्यायपि प्रयुज्येत । न च 
परस्यात्यक्तिज्ञापनार्थत्वान्न वैयर्थ्यमिति वाच्यम्‌ । अशक्तेज्ञापन- 
स्यैवोदेश्यत्वात्‌ । बाधाज्ञानमूलाशक्तौ प्रतिरोधाज्ञानमूलाशाक्ति- 
तोऽतिङयाभावाच ॥ 


किञ्चे बाधितेनापि त्वामहं जेतुं शक्त इति भावेनेदं प्रयुक्तमित्यपि 
सुवचत्वात्परस्य श्त्यतिङय एव किं न सिध्येत्‌ । किं चैवमपि 
प्रतिरोधे समबलपदवैयर्थ्यं तदवस्थमेव ।। 


किंच बाधेऽपि प्रमाणपदेनैव प्रबलत्वेपि लब्धे प्रबलपदं व्यर्थम्‌ । 
प्रत्युत समबलव्यावर्तकतया हानिकृदेवेति विपरीतफलम्‌ ।। 


यदयपि प्रतिरोधस्य परपक्षप्रतिबन्धमात्रं फलम्‌ । बाधस्य तु 
स्वपक्षसिद्धिरपि । तथाऽपि स्वपक्षस्थापनायाः पृथकर्तव्यत्वात्‌ । 


१. “्रतिज्ञार्थ* इति पाठान्तरम्‌ । 

बाधस्य परपक्षप्रतिबन्ध एवोदेश्य इति यावता प्रतिबन्धसिद्धिस्तावदेव 
वक्तव्यम्‌ । न त्वन्यत्‌ ॥। 


किं चैवं परस्यातितरामशक्तिज्ञापनाय बहृत्बोपजीव्यत्व- 
निरवकाशत्व; प्रबलप्रमाणविरुद्धत्वादिति बाधितत्वे सति 
सव्यभिचारित्वादित्यायपि प्रयुज्येत । एवं स्वस्यातिरशक्ति - 
ज्ञापनायानेकहेतक्तिरपि स्यादित्यधिकनिग्रहोच्छेदः स्यात्‌ । वादे 
वादप्रक्रियया प्रवृत्ते शास्रे चातिहेयत्वव्युत्पादनाय बहुदोषोक्तिर्यक्ता । 
न तु जल्पादौ समयबन्धं विना ।। 


ननु प्रमितसाध्याभाववत्पक्षकत्वं बाधः । अत्रच न 
विशेषणवैयर्थ्यमिति चेन । त्वयाऽपि साध्याभावप्रमा बाधफल- 
मित्युक्तत्वेन तस्याः *नाधकत्वायोगात्‌ । बाधस्य ज्ञानोपाधिकत्वे 
साध्याभावाज्ञानदज्ञायां बाधाभावेन तस्यानित्यदोषत्वापाताचच । 
विरोधिज्ञानद्रयसनिपाते एकत्र प्रमात्वनिश्चयस्य करणप्राबल्यनिश्चयं 
विनाऽनुपपत्त्याऽऽवर्यकस्य प्रबलप्रमाणविरोधस्यैव दोषत्वौचित्याचच ।। 


किंच प्रतिरोधे ृप्तत्वेन बाधेऽपि करणविरोधस्यैव दोषत्वं 
युक्तम्‌ । किं च प्रतिरोध इव बाधेऽपि आवक्यकेनाहीनबलत्वेनैव 
प्रतिबन्धसम्भवे किं प्रमात्वविशेषणेन । किंचैवं वहिः शीतः 
कृतकत्वादित्यत्र वहिरुष्ण इति प्रमावाधो न स्यात्‌ । उष्णस्पर्शस्य 
रीतस्यभावानात्मकत्वात्‌ । अभावपदेन विरोधिमात्रविवक्षायां सिद्ध 
मदभिप्रेतं सत्प्रतिपक्षसाङ्य॑म्‌ । दृषकानुमानीयहेतुप्रमायाः 
दृष्यानुमानीयसाध्यविरोधिविषयत्वात्‌ ॥। । 


किञ्चैवं प्रहतमार्गत्यागेन कुसृषट्याश्रयणे प्रमितसाध्याभाव- 


१. “(बाधत्वायोगात्‌'* इति स्यात्‌ । 

वत्पक्षकत्वं बाध इतिवत्प्रमितसाध्यसम्बन्धाभाववत्पक्षकत्वं वा 
प्रमितसाध्ववत्प्रतियोगिकान्योन्याभाववत्पक्षकत्वं वा बाध इत्यपि 
निर्वक्तुं शक्यत्वाद्वाधो नाना स्यात्‌ । अत्र चैकमेवासाधकतालिद्गं 
सर्वं वा । आयेऽन्यज्ञानेनानुमितिप्रतिबन्धो न स्यात्‌ । अन्यानुमिते- 
नैकेनैवानुमितिप्रतिबन्ध इति तु नानुभवानुसारि । द्वितीये मिलितं 
लिङ्गं प्रत्येकं वा । आये एकेनैव पूर्णत्वाच्छेषवैयर्थ्यम्‌ । अन्त्ये 
हेत्वाभासाधिक्यम्‌ । प्रतिङ्ञार्थप्रमाणविरो धव्याप्यत्वेनैकीकरणे 
चावक्यकत्वा्लाघवाच प्रमाणविरोध एव दोषोऽस्तु ॥ 


एतेन साध्यविरोध्युपस्थापनसमर्थया समानबलोपस्थित्या 
प्रतिरुद्धकार्यलिङ्गत्वं वा, समबलसामग्रीप्रतिबन्धेन निर्णयाजनकत्वं 
वा सत्प्रतिपक्षत्वमिति निरस्तम्‌ । समबलपदवैयर्थ्यात्‌ । तत्त्यागे 
च वाधसाडर्यात्‌ ॥ 


एतेनैव परामर्शविषयीभूतप्रतिसाधनत्वं सत्प्रतिपक्षत्वमिति च 
निरस्तम्‌ । प्रत्यक्षस्य समबलाभ्यां प्रत्यक्षशब्दाभ्यां शब्दस्य च 
समबलाभ्यां शब्दप्रत्यक्षाभ्यां प्रतिरोधेऽव्याप्तेः । परामर्शविषयीभूत- 
प्रलानुमानरूपप्रतिसाधनात्मकबाधसाडइर्या्च । तस्माद्राधप्रतिरोधयोः 
प्रतिज्ञार्थप्रमाणविरोधत्वेनैव दोषत्वं न तु प्रबलप्रमाणविरोधत्वादिना ॥ 


अत एव भगवत्पादैः प्रमाणलक्षणे प्रमाणविरुद्धार्थप्रतिज्ञा 
प्रतिज्ञाविरोध इति । अनुव्याख्यान च “प्रतिज्ञार्थविरुद्रते'' ति 
तयोरुभयानुगतेन प्रमाणविरोधत्वरूपेणैव दोषत्वमुक्तवा असिद्धिर- 
व्याप्िरिति हेतुविरोधः । साध्यस्य साधनस्य वाऽननुगमो दृष्टान्त- 
विरोध इत्यसिद्धयादीनां चतुर्णामसिद्धित्वादिरूपेणेव दोषत्वमुक्तम्‌ ।। 


या तु पद्धतौ प्रमाणविरोधोऽपि द्वेधा प्रनलप्रमाणविरोधः, 

समबलप्रमाणविरोधश्चेति टीकाकारीया द्रैविध्योक्तिः सा प्रत्यक्षादि- 
विरोधभेदेन द्वावपि प्रत्येकं त्रिविधाविति श्रेविध्योक्तिः रिष्यमति- 
वैशदयाय वस्तुस्थितिप्रदर्शनार्थं वा, प्रतिवादिनो विशेषजिज्ञासायां 
सोऽपि वक्तव्य इति शिक्षार्थं वा परोक्तयोः कालात्ययापदिष्ट- 
सत्प्रतिपक्षयोर्विभज्यान्तभविोक्तयर्थ वा ॥। 


अत एव प्रमाणलक्षणे “प्रतिज्ञायाः समबलबिरोध एव 
सप्रतिसाधनः* इत्युक्तम्‌ । न तु बाधत्वादिनाऽसाधकता साध्येत्ये- 
तदर्थमिति ज्ञेयम्‌ । अन्यथा शिष्यमतिवैशयार्थ व्युत्यादनमनुमतमेवेति 
न स्वीयव्यवहारविरोध इति सुधया, न चात्र प्रनलत्वादिविङेषणस्य 
प्रयोजनमस्तीत्यादिसुधया च विरोधात्‌ ॥ 


केचित्तु प्रमाणलक्षणादिकमसाधकतामात्रसाधने प्राबल्य- 
मनुपयुक्तमित्यभिप्रत्य प्रवृत्तम्‌ । पद्धतिस्तु अत्यन्तासाधकत्वसाधने 
प्राबल्यमुपयुक्तमित्यभिप्रेत्य । अत एव मिथ्यात्वानुमानखण्डने 
बाधप्रतिरोधौ पृथगृक्तावित्याहुः ॥ 


तस्माद्वाधप्रतिरोधौ प्रमाणविरोधत्वेनैव दोषौ । न तु प्रबलप्रमाण- 
विरोधत्वादिनेति ।। 


न्यायदीपः 
नन्वेनमाश्रयासिद्धिसाध्यासिद्धिव्यधिकरणासिद्धीनामदोषत्वेऽपि 
व्यभिचारादीनां हेतुदोषाणां भावादसिद्धिरव्याप्तिरिति द्वावेव हेतुदोषावित्य- 
युक्तमित्याक्षिपति- केचित्वित्यादिना द्वावेव हेतुदोषावित्ययुक्त - 
मित्याहुरित्यन्तेन । केचित्‌ ताकिकाः । प्रमाणलक्षणटीकादावसिद्धविरुद्वा- 
१. श्ैबिध्योक्तिवत्‌'” इति स्यात्‌ । 

नैकान्तिकानध्यवसितकालात्ययापदिष्प्रकरणसमसत्प्रतिपक्षभेदेन प्राचां रीत्या 
सप्तविधानुवादेऽपि अनध्यवसितत्वस्यानैकान्तिकेऽन्तर्भावं प्रकरणसमस्या- 
सम्भावनया परिगणनायोग्यत्वमुपेत्य मण्याद्युक्तदिशा पाञ्चविध्यमनुवदति- 
सव्यभिचारेति । अत एव नैयायिका इत्यनुक्तवा केचिदित्युक्तिः । एवं 
निरदेरो पञ्चत्वपरिगणने च मूलमाह- तदुक्तमिति । मणेरपीदमेव मूल- 
मित्यपि सूचितम्‌ । प्रकरणसमराब्देन सत्प्रतिपक्ष उच्यते । साध्यसमपदेन 
चासिद्धिः अतीतकालपदेन बाध इत्यक्तार्थसंवादित्वं ध्येयम्‌ । मण्यादुक्त- 
दिशा तेषां लक्षणान्यनुबदति- तत्र तेषु मध्य इत्यादिना । 
उपस्थापकेति । तदुभयोपस्थितिजनकं यद्रूपं साधारणे सपक्षविपक्षवृत्ित्वेन 
साध्यतदभावसाहचर्य, असाधारणे तदुभयव्यावृत्तत्वं, अनुपसंहारिणि च 
तदुभयशन्यत्ेन पक्ष एव साध्यतदभावसाहचर्यमित्यग्रे व्यक्तम्‌ । 
तादृाधर्मत्त्वं साधारणादित्रितयसाधारणं लक्षणम्‌ ॥ 


यद्यपि मणावुभयकोटीत्यायेवोक्तम्‌ । तथापि तेनासाधारणस्य 
साध्यतदभावोपस्थापकतया दूषकत्वपक्षे नाव्याप्िरित्यत्तरग्रनथप्यालोचनयो- 
भयकोटिपदस्य एवमेवार्थोऽभिमत इतीत्थमनुवादः कृतः । 


यत्तु पक्षधरादावुभयकोटयुपस्थितिपदेन न्याप्तिनिश्चयविरोधिसन्देह- 
जनककोट्चुपस्थितिर्विवक्षिता । अन्यथा सर्वमभिधेयं वस्तुत्वादित्यादौ 
केवलान्वयिसाध्यकानुपसंहारिणि साध्याभावकोटेरप्रसिद्धेरव्यापिः स्यात्‌ । 
उक्तविवक्षायां तु नाव्याप्तिः । केवलान्वयिसाध्यके इदमभिधेयं न वेत्येवं 
सन्देहायोगेऽपि अभिधेयत्वं पक्षवृत्ति न वेत्येवं संडयसम्भवात्‌ । व्याि- 
निश्चयविरोधिसंदायश्च साध्यतदभावसंदायः साध्ये पक्षवृत्तित्वसंदायश्च भवतीति 
कथनं तत्तु मणिवाक्यविरुद्धम्‌ । न चैवं केवलान्वयिसाध्यकानुप- 
संहारिण्यन्याप्तिः । तस्यात्रासङ्गाद्यत्वादित्याहुः ॥ 

“नन्वथाप्यनित्यः शब्दः शब्दत्वादित्यत्राप्तवाक्यादिना व्याप्निग्रहदरायां 
सद्धतुत्वात्‌ । तत्र सर्वसपक्षविपक्षव्यावृत्तत्वस्योभयकोट्युपस्थापकरूपस्य 
सत्त्वादतिव्या्तिरिति वाच्यम्‌ । तत्र व्याप्तिनिश्चयस्य पक्षीयसाध्यगोचरतया 
तदा पक्षस्यैव सपक्षत्वेन सकलसपक्षव्यावृत्तत्वांगस्य तत्राभावात्‌ । अत्र 
लिङ्गनिष्ठतया यज्ज्ञानमुभयकोट्बुपस्थापकं तादृशधर्मवत्तवं विवक्षितम्‌ । 
तेनायमिच्छावान्‌ ज्ञानवत्त्वादित्यत्र प्रामाण्याप्रामाण्योभयकोटचुपस्थापक- 
रूपज्ञानत्ववति सद्धेतौ नातिव्याप्तिः । ज्ञानत्वस्य प्रामाण्यसंरय- 
विषयानुमितिवृत्तितया ज्ञानत्वेनैवोभयकोटयुपस्थापकत्वादिति ॥ 


नन्वेवमपि पर्वतोऽग्निमान्‌ पर्वतोऽग्निमान भवतीति विरुद्धार्थ 
प्रतिपादकवाक्यद्वये शब्दोऽनित्यः कृतकत्वात्‌ नित्यः शब्दः श्रावणत्वादिति 
सत्प्रतिपक्षे चातिव्याप्षिरेवेत्यत आह- विप्रतिपत्तीति । विप्रतिपत्तिस्तु 
प्रत्येकं न तथेति पूर्वपक्षमण्यक्तेः । तथाऽसाधारणग्रन्थे सत्प्रतिपक्षे दवौ, 
अत्र त्वेक एवेति चोक्तेरिति भावः । यद्यपि विमतं मिथ्या दर्यत्वात्‌ 
शक्तिरनतवत्‌ विमतं सत्यं दृर्यत्वाद्रह्यवदित्यादिप्रकरणसमेऽप्येक- 
स्यैवोभयोपस्थापकत्वमस्ति, तथाऽपि तस्यैतन्मतेऽसम्भावितत्वेना- 
सङ्गहानातिन्या्षिदाङ्कावकारः । तस्यापि सव्यभिचारत्वेन सङ्गाह्यत्वाददोष 
इति केचित्‌ ॥ 


प्रमाणलक्षणटीकाययुक्तदिशाऽऽह- विपक्षमात्रेति । मात्रपदेन 
सपक्षवृत्तित्वं व्यावर्त्यते न तु पक्षवृत्तित्वमपि । तथात्वेऽसिद्धि- 
सार्यापत्तेः । पक्षविपक्षयोरेव वर्तमानो देतुर्विरुद्ध इति लक्षणटीका- 
विरोधा । वृक्षः संयोगवान्‌ द्रव्यत्वादित्यत्र द्रव्यत्वहेतोः साध्याभाव- 
वदत्तित्वेऽपि निश्ितसंयोगरूपसाध्यवत्यपि वृत्तेन तत्रातिन्यापिः । 
प्रतियोग्यसमानाधिकरणसाध्याभाववन्मात्रवृ्तित्वं तदर्थं इत्येके ॥ 


१. “(न चः इति स्यात्‌ । 

यत्तु मणौ साध्यव्यापकाभावप्रतियोगित्वं वा वृत्तिमतः साध्यवदवृ्ित्वं 
वा विरुद्धत्वमित्यादि । तन्न । हेत्वभावस्य साध्यव्यापकत्वज्ञानस्य 
ग्राह्याभावासंस्पर्शितया ग्राह्यभूतव्या्षिज्ञानाप्रतिबन्धकत्वात्‌ । निश्चित- 
साध्यवदवृत्तित्वे सति तदभाववद्वत्तित्वस्य चाव्यभिचरितसहचार - 
रूपव्याघ्यभावरूपतया तज्ज्ञानस्य व्याप्िज्ञानप्रतिबन्धद्वाराऽनुमिति 
प्रतिबन्धस्य सम्भवादिति भावः । एके तु मण्युक्तस्यैवायं निष्कर्षेणानुवाद 
इत्याहुः । पक्षत्रयवृत्तिसाधारणेऽतिव्याप्तिवारणाय मात्रपदम्‌ । समबलेति । 
समबलत्वं चाभिमानिकं ध्येयम्‌ । अन्यथा वस्तुनो द्विरूपताऽऽपत्तेः । 
^“समबलतयाऽभिमतप्रमाणविरुद्धः सत्प्रतिपक्षः" इति लक्षणटीकोक्तेश्च । 
विरुद्धत्वं प्रतिरुद्धकार्यकत्वम्‌ । बाधेऽतिन्याप्निनिरासाय समेत्युक्तिः । 
साध्यविरोध्युपस्थापनसमर्थसमानबलोपस्थित्या प्रतिरुद्धकार्यलिङ्गत्वं 
सत्प्रतिपक्षत्वमिति मण्युक्तिः । व्याप्तस्य पक्षधर्मताप्रमितिः सिद्धिः 
तद्रहितोऽसिद्ध इति प्राचां रीतिमाश्रित्य लक्षणटीकोक्तं निष्कृष्याह- 
परामर्शेति । परामरदविषयो व्याप्तिः पक्षधर्मता च तदुभयराहित्यमित्यर्थः । 


यत्त मणौ परामर्शविषयाभावो नासिद्धः व्यर्थविङोषणत्वात्‌ किं तु 
आश्रयासिद्धिः स्वरूपासिद्धिः व्याप्यत्वासिद्धिरिति प्रत्येकमेव दोष इत्युक्तम्‌ । 
तत्तितरलव्यभिचारादित्वदुक्तलक्षणेऽपि तुल्यमित्यग्रे व्यक्तम्‌ । सङ्गाहक- 
मात्रत्वेऽस्यापि तथात्वादिति भावः । “प्रमाणबाधितविषयः कालात्ययाप- 
दिष्ट इति लक्षणटीकादुक्तेराह- प्रबलेति । प्राबल्यमत्र वास्तवं वाऽभि- 
मानिकं वा ध्येयम्‌ । सत्प्रतिपक्षेऽतिव्याप्निनिरासाय प्रबलेति । प्रबल- 
प्रमाणनिर्धारिताभावप्रतियोगिसाध्यकत्वं बाध इत्यर्थः । वक्ष्यमाणान्तर्भाव- 
सुबोधाय मण्यायुक्तदिशाऽवान्तरविभागमाह- तत्र । तेषु मध्ये इति । 
पक्षत्रयेति । पक्षसपक्षविपक्षवृत्तित्वमित्यर्थः । यथा शब्दोऽनित्यः 

प्रमेयत्वादिति । सर्वेति । यथा भूर्नित्या गन्धवत्वादिति । * केवलान्वयि- 
धर्मावच्छिनपक्षको वे"ति मण्यक्तरीत्याऽऽदह्‌- केवलान्वयीति । यथा 
सर्वमनित्यं मेयत्वादित्यादि । प्राचीनमतावष्टम्भेन पद्धत्यादुक्तदिदाऽऽह- 
तत्प्रमितीति । भेदो द्रष्टव्य इति । स च पद्धतिलक्षणटीकयो्व्यक्तः । 
ग्रन्थगौरवभयात्‌ प्रकृते वक्ष्यमाणान्तर्भावानुपयोगाच नास्माभिरपि टिख्यते | 
सव्यभिचारादिलक्षणं साधारणादित्रयेऽसिद्धित्रये च व्यनक्ति- तत्र शब्द 
इत्यादिना । अनित्यदोषत्वं व्यनक्ति- अनुकूलेति । न तु करणेति । 
परामर्शरूपकरणेत्यर्थः । अनुमितीति । पूर्वप्रयुक्तेतुजन्यानुमिति 
ग्रा्यस्याभावविषयकधीत्यर्थः । इतर इति । सव्यभिचारविरुद्धासिद्धास्रय 
इत्यर्थः । द्वरेत्यनन्तरं अनुमितिप्रतिबन्धका इत्यनुकर्षः । त्वदुक्तरीत्या 
पाञ्चविध्यसम्भवेऽपि तेन रूपेण ज्ञातानां तेषामनुमित्यप्रतिबन्धकतया 
तथानुद्धाव्यत्वेनैवं व्युत्पादनमयुक्तमपि त्वस्मदुक्तरीत्यैव तेन रूपेण 
ज्ञातानामनुमितिप्रतिबन्धकत्वादुद्धावनीयत्वाचवेति भावेनोक्तरीत्या ज्ञातानां 
प्रतिबन्धकत्वमित्येतदसाधकतालिङ्गत्वं चेत्यादिना वक्तुं सामान्यन्यायमाह- 
यद्रपेणेति । यद्धरमप्रकारेणेत्यर्थः । असाधकतेति । इदमसाधकं एवं- 

त्वादिति । कुत एवमित्यत आह- अन्यथेति । वैरूप्येति । अन्यज्ञानं 
प्रतिबन्धकमन्यदुद्धाव्यं ततोऽन्यदसाधकतासाधकं तदन्यस्य विभाग इति 
वैरूप्यापातादित्यर्थः । अप्रयोजकत्वेति । अन्यथेत्यत्रानुषङ्गः । तद्रूपेण 
ज्ञानस्यानुमित्यप्रतिबन्धकत्व* इत्यर्थः । नन्वसाधकतायामनुपयोगिनोऽपि 

सम्भवमात्रेण विभागस्योक्तौ को दोष इत्यत आह- सम्भवतोऽपीति । 

अतिप्रसङ्गित्वाचेत्युक्तं व्यनक्ति- सम्भवन्ति हीति । तथा च तेषामपि , 
परिगणनापातेन पञचैवेत्युक्तिरयुक्तेति भावः । ते च प्रकाराः प्रमाणलक्षण- 

टीकायां व्यक्ताः । अस्त्वेवं येन रूपेण ज्ञानमित्यादिनोक्तं प्रकृते किमित्यतः 

१. (अप्रतिबन्धकत्वात्‌" इति स्यात्‌ । 


228 तर्कताण्डवम्‌ 


“विरोधोऽपि त्रिधैव स्यात्प्रिज्ञार्थविरुद्धता । लिङ्गराहित्यमन्यापिः'' 


इति युक्तिपादीयानुव्याख्यानव्याख्यावसरे सुधोक्तरीतिमनुसृत्याऽऽह- 
असाधकतालिङ्गत्वं चेति । कुत इत्यतः वहिरनुष्णः पदार्थत्वादित्यादौ 
वादिनोक्ते प्रतिवादिना पदार्थत्वादिति हेतुः असाधकः बाधितत्वात्स- 
त्प्रतिपक्षत्वादित्युच्यमाने सति वादिना व्यर्थविङोषणत्वदृषणं वक्तुमापाद्यत 
इत्याह- बाधितत्वाप्रतिरुद्धत्वादित्यस्य हीति ॥। 


ननु विरुद्धत्वादिज्ञानादेव स्वार्थानुमितेरिव परार्थानुमितेरपि 
प्रतिबन्धात्किमसाधकतानुमानेन । यद्राक्ये प्रतिवादयुक्तदूषणावगतिः स 
निगृहीत इति समयबन्धेन कथाप्रवृत्तौ दूषणमात्रमुद्धाव्यम्‌ । अन्यथाऽ- 
थान्तरत्वम्‌ । एवं चासाधकतानुमानस्यैवानावङ्यकत्वान्यर्थविरोषणत्वा- 
नवकारा इति चेन । द्वयं ह्ुदेदयम्‌ । परानुमितिप्रतिबन्धः, स्थापनाया 
असाधकतासाधनं च । तत्रायं दूषणमात्रज्ञानादेव । द्वितीयं तु तस्य दूषणस्य 
लिन्गत्वज्ञानात्‌ । प्रतिबन्धकत्ववदनेनापि रूपेण त्वसम्भव इत्यभिप्रायेण 
वाऽसाधकतासाधनमिति मणावेवोक्तत्वादिति भावः ॥ 


दुर्बलप्रमाणविरोधस्य अकिच्रित्करत्वेनासाधकत्वासाधकतया तव्यावृत्तये 
प्रबलेत्याद्यर्थवदित्यत आह- दुर्बलस्येति । दुर्बलं दि दीनबत्वादेवा- 
प्रमाणत्वेन निर्णीतमिति प्रमाणपदप्रयोग एव तत्र न युक्त इति तेन 
तद्भयावृत्तिरित्यर्थः । ननु कथं तर्हिं सत्प्रतिपक्षस्थले वस्तुतो हीनबले 
समवबलतयाऽभिमन्यमाने प्रमाणपद्प्रयोग इत्यत आह- प्रमाणेति । न 
त्विति । हीनवले तु तन्निश्चय एवास्तीति भावः । उभयानुगतं हीनबल- 
व्यावर्तकं धर्मान्तरमाह- अहीनेति । तदवान्तरेति । प्रबलसमबलेत्य- 
वान्तरभेदेत्यर्थः । तथा चैकमेवेदं दूषणं स्यादिति पञ्चेति विभागभङ्ग इति 
भावः । तदिति । प्रबलसमबलेति विदोषणोपादनं बाधप्रतिरोधयोरित्यर्थः । 

(दषघकताबीजस्येति । प्रमाणविरोधरूपत्वस्य वा अहीनबलप्रमाण- 
विरोधत्वरूपस्य वा एकत्वेनेत्यर्थः ॥ 


ननु सम्भवमात्रेण तथा प्रयोगे को दोष इत्यत आह- व्यावर्त्येति । 
बाधो दि प्रबलप्रत्यक्षविरोधप्रबलानुमानविरोधप्रबलागमविरोधादिभेदेनानेकविधो 
लक्षणटीकायां व्यक्तः । तथा च प्रबलप्रमाणविरुद्त्वादिवत्प्रत्यक्ष- 
विरोधेऽप्यवान्तरभेदोपपादनेन प्रबलचाक्रुषप्रबलस्पार्शनविरोधादिभेदेनाप्यु- 
द्वाव्येत । न चैवमङ्गीकृतम्‌ । तथात्वे पश्चत्वविभागभङ्गप्रसङ्गादिति भावः । 
अत्यशक्तीति । प्रबलविरोधमपि त्वं न ज्ञातवान्‌ किमु प्रमाणविरोध- 
मात्रमित्यराक्तिज्ञापनार्थत्वादित्यर्थः । अशक्तिज्ञापनस्यैवेति । अरक्ति- 
ज्ञापनमात्रेण परापजयस्य स्वजयस्य च सम्भवेन तन्मात्रस्यैवोदेयत्वेनाति- 
गयिताशक्तिज्ञापनस्यानुदेश्यतया तादर्थ्येन सार्थक्योक्तिरयुक्ता । तन्मात्र 
चावान्तरभेदानुपादानेनाप्युक्तदिगा सिध्यत्येवेति भावः । अतिङायेना- 
राक्तिज्ञापनस्य लाभे कुतः परित्याज्य इत्यत आह- बाधाज्ञानेति । 


ननु प्रबलमपि न जानासि किमु समबलमित्यस्ति कश्चिदतिदाय इति 
मन्वानं प्रत्याह- किं चेति । सुवचत्वाद्रादिनेति योज्यम्‌ । परस्येति । 
बाधितानुमानप्रयोक्तुर्वादिन इत्यर्थः । एवमपीति । बाधे प्रबलेति 
प्रमाणविदरषणस्यात्यरक्तिज्ञापनार्थतया सार्थक्येऽपीत्यर्थः । तदवस्थमेवेति । 
सम्भाविततत्कृत्यस्य सर्व॑स्य प्राडनिरासादिति भावः । प्रबलपदं व्यर्थमित्येव 
न किन्तु विरुद्धार्थकत्वाच् नोपादेयमसाधकत्वानुमानमित्याह- किञ्च 
बाधेऽपीति । इदमसाधकं प्रमाणविरुद्धत्वादित्यक्ते प्रबलप्रमाणविरुद्धत्वस्य 
स्वाभिमतस्य लाभादोषत्वेन समबलप्रमाणविरोधसाधारण्ये सम्भवति 
तग्यावर्तकत्वाद्धानिकृदेवेत्यर्थः ॥ 


१. “दूषकताबीजेति'” इति स्यात्‌ । 

ननु समबलव्यावृ्यर्थकस्य न हानिकरत्वेन विपरीतफलत्वं बाधस्य 
स्वपक्षस्थापनेपरपक्षप्रतिक्षेपलक्षणद्विरूपत्वात्‌ समबले च तदभावादनुकूल- 
फलमेव प्रबलपदम्‌ । अत एव नानर्थकमपीति चोद्मनूद्याव्यति- य्य- 
पीत्यादिना । अत्यरक्तिज्ञापनार्थतया सार्थक्येऽतिप्रसङ्गं चाह- किञ्चैवं 
परस्येति । ननु कथं तदि वादकथायां शास्रे चानेकदोषः परोक्तानुमानेषु 
परदर्यते तत्राप्याधिक्यनिग्रहस्थानापत्तिरित्यत आह- वाद इति । भन 
तु जल्पादौ । जल्पवितण्डाकथयोनानिकोक्तिरयक्तेत्ययुक्तम्‌ । यावत्स्फुरति 
द्वयं त्रयं ततोऽधिकं वा तावत्सर्वं वाच्यमिति समयबन्धे सति “तदनुक्तौ 
दोषाभावादित्यत आद्‌- समयबन्धं विनेति । मणिकृन्मतमाराङ्कय निराह- 
नन्विति । अवधृतप्रामाण्यकनिश्चयविषयसाध्याभाववत्पक्षकत्वमित्यर्थः । 
साध्याभावज्ञानस्य प्रमात्वनिश्चये बाध इत्यभयुपगमाद्विरोधिज्ञानद्वये - 
त्या्यग्रेतनग्रन्था् । यद्वा साध्याभावप्रमा बाध इति मतेनेदम्‌ । 
साध्याभावज्ञानस्य प्रमात्वनिश्चयो बाध इति मतेऽवधृतप्रामाण्यक - 
निश्चयविषयसाध्याभाववत्पक्षकत्वमर्थमुपेत्य दोषान्तरकथनं विरोधिज्ञान- 
दरयेत्यादीति ध्येयम्‌ । इत्युक्तत्वेति । तथा च प्रबलप्रमाणविरोध एव 
बाधो वाच्यः । तदैव साध्याभावप्रमायाः फलत्वसिद्धिरित्यस्त्येव विरोषण- 
वैयर्थ्यमिति भावः । विरोधिज्ञानद्रयेति । साध्यतदभावगोचरविरोधिज्ञान- 
द्रयेत्यर्थः । करणेति । तज्ज्ञानकरणेत्यर्थः । प्रतिरोधे सत्प्रतिपक्षे एवमपि 
वेयर््यमेवास्मिन्‌ पक्षे प्रभवत्येवेत्याह- किं च प्रतिरोध इवेति । 
प्रतिरोधेऽपि समबलेत्यस्य व्यरथत्वादिना *बलत्वेन विशेषणस्य प्रागुपपादा- 
नात्‌ प्रतिरोध इवेत्युक्तम्‌ । प्रमात्वेति । साध्याभावज्ञाने प्रमात्वविरोषणे- 
१. “न तु जलपादो” इत्येतत्‌ अत्र कुतः इति न ज्ञायते । २. “(दुकतौ" 


इति स्यात्‌ । ३. “निश्चयः!” इति स्यात्‌ । ४. (“अदीनबलत्वेन' ` इति 
पाठान्तरम्‌ । 

नेत्यर्थः । अहीनबलप्रमाणविरोधत्वेन वा अहीनबलसाधकविरोधत्वेन वा 
अहीनबलावगतसाध्याभाववत्पक्षकत्वेन वा प्रतिबन्धसम्भव इत्यर्थः । 
प्रमितसाध्याभाववत्पक्षकत्वं बाध इति लक्षणेऽव्यापिं चाह- किञ्चैवमिति । 
अनव्याप्युद्धारमाशङ्कते- अभावेति । प्रमितसाध्यविरोधिमत्पक्षकत्व- 
मित्यर्थोऽभिमत इति भावः । सिद्धमिति । मदभिप्रेतं सत्प्रतिपक्षसाङ्कर्यं 
सिद्धमित्यर्थः । तत्कथमित्यतो व्यनक्ति- दूषकेति । वादयक्तस्थापनानु- 
मानप्रतिभटतया प्रतिवादयुक्तत्यर्थः । तथा च प्रतिपक्षोऽप्येवमेवेति 
बाधप्रतिपक्षयोरेकदूषणत्वमेव प्राप्तमिति पञ्चेति विभागभङ्ग इति भावः । 
प्रहतेति । सर्वावगतप्रमाणविरोधरूपमार्गत्यागेनेत्यर्थः । अस्तु नाम को 
दोष इत्यत आह- अत्र चेति ॥ 


ननृक्तरूपाणां त्रयाणां मध्ये द्वयं लिङ्गरूपम्‌ । एकं तु लिग्गिभूतम्‌ । 
तत्र ताभ्यां लिङ्गाभ्यामनुमितमेकं बाधत्वेन दूषणमस्त्विति चेत्‌ किं लिङ्ग 
किं लिङ्गीति निर्धारकप्रमाणाभावात्‌ । अनुभवविरुद्रं चैतदित्यप्याह- 
अन्येति । द्वितीय इति । सर्व वेति पक्षे ।। हेत्वाभासाधिक्यमिति ।। 
पञ्चभ्योऽधिकदेत्वाभासगणनापात इत्यर्थः । मण्यादुक्तलक्षणानि निराह- 
एतेनेति । वैयर्थ्यादिति । तथोपपादितत्वादिति भावः । केनचिदुक्त 
लक्षणान्तरं चाव्याघ्या निराह- एतेनैवेति । अनुव्याख्याने चेति । 
युक्तिपादे न विलक्षणत्वाधिकरणानुव्याख्यान इत्यर्थः । तयोरिति । 
बाधप्रतिपक्षयोरित्यर्थः । प्रमाणलक्षणवाक्ये आह- असिद्धिरित्यादि । 
असिद्धत्वादिरूपेणेति । असिद्धित्वाव्याप्तित्वसाध्यविकलत्वसाधन- 
विकलत्वरूपेणेत्यर्थः । उक्तमिति । प्रमाणलक्षण इत्यनुकर्षः । 
प्रमाणविरुद्त्वेनैकीकरणे प्रमाणपद्धतिविरोधमाराङ्कय तदभिप्रायोक्तया निराह- 
या त्विति । विभज्येति । समबलप्रमाणविरोधे सत्प्रतिपक्षस्यान्तर्भावः 
बाधस्य प्रबलप्रमाणविरोध इति विभज्यान्तर्भावोक्तयर्थं चेत्यर्थः । सुधयेति । 

्रागुक्तानुव्याख्यानव्याख्यानरूपया युक्तिपादीयसुधयेत्यर्थः । समाध्यन्तर- 
मप्यन्यापद्रोनाह- केचित्विति ॥। 


अत्रारुचिबीजं तु असाधकत्वज्ञापनमात्रेण परस्य पराजये किमत्यन्ता- 
साधकत्वज्ञापनेन । ग्रन्थान्तरे पृथगृक्तिस्तु पररीत्याऽपि सम्भवति । अत 
एव साध्याप्रसिद्धेरदोषत्वेऽपि ““अनिर्वचनीयासिद्धरप्रसिद्धविोषणः पक्ष" 
इति पररीत्या तत्र तत्र व्यवहार इति ॥ 


।। इति बाधप्रतिरोधयोः प्रतिज्ञार्थप्रमाणविरोधत्वेनैक्यम्‌ ।। २९ ।। 


गौतमोक्तदेत्वाभासपश्चत्वभङ्गः । ३० । 


एवं हेतुदोषेऽप्यसाधकतालिङ्गत्वं सव्यभिचारविरुद्रन्याप्यत्वा- 
सिद्धानुगतेनाव्या्ित्वेनैव । न तु गौतमोक्तेन सव्यभिचारत्वादिना ॥। 


मणावेव कोटिद्रयोपस्थापकरूपवत्त्वं नानुमितिप्रतिबन्धकत्वम्‌ । 
साधारणत्वादिरूपेणैव ज्ञातस्य प्रतिबन्धकत्वात्‌ लक्षणानुरोधेन 
प्रत्येकमेव हेत्वाभासत्वमित्युक्तत्वेन, एवमाश्रयासिद्धि्व्याप्यत्वा- 
सिद्धिः पक्षधर्मतासिद्धिश्च प्रत्येकमेव दोषः । प्रत्येकस्य ज्ञाना- 
दुद्धावनाच्ानुमितिप्रतिबन्धादिति चोक्तत्वेन प्रथमविभाग एव 
साधारणासाधारणानुपसंहारिविरुद्धसत्प्रतिपक्षाश्रयासिद्धव्याप्य- 
त्वासिद्धपक्षधर्मत्वासिद्धनाधिता इत्यादेर्वक्तव्यत्वेन गौतमोक्त - 
पञ्चत्वायोगात्‌ ॥ 


ननु महर्षिणा स्वरूपसता कोटिद्रयोपस्थापकत्वेनानैकान्तिकत्रयं 
परामर्शविषयाभावत्वेन चासिद्धत्रयमेकीकृत्य विभागः कृत इति न 


१. “रूपवत्वेन'* इति पाठान्तरम्‌ । 

पश्चत्वहानिरिति चेन । तथात्वे साक्षात्प्रतिबन्धकत्वेन बाध- 
प्रतिरोधयोर्व्याप्तिरहितलिङ्गत्वेन सव्यभिचारविरुद्धयोरप्येकीकरणं 
स्यादित्यायतिप्रसङ्गः स्यात्‌ ।। 


स्वतन्त्रपुरुषेच्छा नियन्तुमशक्येति चेन्न । असाधकतासाधनादि- 
व्याबहारानुपयोगित्वेन निष्फले विभागे निर्मयदि प्रवृत्तस्य प्रमाण- 
परतन्त्रत्वेन नियन्तुं शक्यत्वादिति ॥ 


न्यायदीपः 


एवं परिगणितहेत्वाभासपञ्चके बाधप्रतिरोधयोः प्रतिज्ञाविरोधेऽन्तर्भाव- 
मुक्त्वाऽन्येषां त्रयाणां प्रागुक्तदेतुदोषयोरन्तर्भावं “लिङ्गराहित्यमन्याप्तिरिति 
प्रागुक्तानुव्याख्यानन्याख्यानसुधोक्तरीत्या व्यनक्ति- एवमित्यादिना । 
मणावेवेति । उभयकोट्युपस्थापकतावच्छेदकरूपवत्त्वं सव्यभिचारत्व- 
मित्युक्त्वा तच्च साधारणत्वादि, तेनैव रूपेण ज्ञातस्य प्रतिबन्धकत्वा- 
दित्युक्तत्वेन लक्षणानुरोधेन प्रत्येकमेव हेत्वाभासत्वमिति चोक्तत्वेन 
साधारणत्वासाधारणत्वानुपसंहारित्वानां पृथग्दोषत्वोक्तेः । तथाऽसिद्धयुक्ति- 
प्रस्तावे आश्रयासिद्धः स्वरूपासिद्धिः व्याप्यत्वासिद्धिः प्रत्येकमेव दोषः । 
प्रत्येकज्ञानादुद्धावनाचानुमितिप्रतिबन्धादिति चोक्तत्वेनाश्रयासिद्ध्वादेः 
पृथग्दोषत्वेन चेत्यर्थः । प्रथमेति । हेत्वाभाससामान्यलक्षणानन्तर - 
प्राप्तविभाग एवेत्यर्थः ॥ 


नन्वेतदेवाशङ्कव मणौ स्वरूपसतानुगतरूपेण त्रयमेकीकृत्य महर्षिणा | 
विभागकरणादित्युक्तमित्यतस्तदारङ्कयाह- नन्विति । इत्यादयतिप्रसङ्गा- ` 
दिति । {(आदिपदेनासिद्धत्वेनाव्यापित्वेत्यादिग्रहः ।) ननु मणावेव- 


१. ^()* इति कुण्डलितवाक्यस्थार्थः न ज्ञायते । 

मेवाशङ्खय स्वतनत्रच्छाया नियोगपर्यनुयोगाविषयत्वादिति समादितमिति 
भावेन तदाशङ्कय निराह- स्वतन्त्रेति ॥ 


।। गौतमोक्तदेत्वाभासपञत्वभङ्गः ।। ३० ॥ 


साधारणस्याव्याप्तावन्तर्भावः । ३१ |, 


नापि मण्युक्तप्रकारेण साधारणत्वादिनाऽसाधकतालिङ्गत्वम्‌ । तथा 
हि- साधारणत्वं पक्षत्रयवृत्तित्वं चेद्विपक्षवृत्तित्वेनैव पूरणत्विन 
दषवैयर्थ्यम्‌ स्यात्‌ । प्रत्युत पक्षसपक्षवृत्तित्वं गुणः । न तु दोषः । 
विरुद्धन्यावृत््र्थत्वान्न वैयर्थ्यमिति चेन्न । दषकताबीजैक्ये तस्यापि 
सब्राह्यत्वेनान्यावर्तनीयत्वात्‌ । विपक्षवृत्तित्वं चेदन्याप्रावन्तर्भावः । 
विपक्षवृत्तित्वस्य साध्याभावसम्बन्धरूपत्वात्‌ । तस्यैव चाव्यापि- 
त्वात्‌ ॥ 


एतेनाव्यापिं प्रत्युपजीन्यत्वाव्यभिचार एव दोष इति 
अव्याप्यज्ञानदजायां व्यभिचारज्ञानेनाप्यनुमितिप्रतिबन्धदर्शाना- 
ग्यभिचारोऽपि दोष इति च निरस्तम्‌ । तयोरभेदात्‌ । 


एतेनैव विरुद्रस्यापि तत्त्वाज्ञाने विपक्षवृत्तित्वज्ञानदशायां 
साधारणत्वं उपधेयसङ्करेऽप्युपाधेरसङ्र इति च निरस्तम्‌ । विरुद्धेऽपि 
विपक्षवृत्तित्वमेवोपाधिरिति वक्ष्यमाणत्वेनोपाध्यसङइरस्याप्यभावात्‌ ।। 


किञ्च अन्याप्तावन्तर्भावाच्छादनाय विपक्षवृत्तित्वं साधारणत्व- 
मित्युक्तौ विपक्षत्वं साध्यात्यन्ताभाववत्त्वं साध्यसम्बन्धात्यन्ता- 
भाववत्त्वं साध्यवद्धिननत्वमित्यादिरूपेण नानेति तदृत्तित्वमपि नाना 
स्यात्‌ । तथा च बाधप्रस्तावोक्तन्यायेन सर्वेषां प्रत्येकं हेत्वा- 
भासत्वस्य वक्तव्यतया हेत्वाभासाधिक्यं स्यात्‌ ॥ 


साधारणस्यान्याप्तावन्तर्भावः 235 


ध्या तु व्याधिज्ञानहेतुभूतसहचारज्ञानस्य सहकारी योऽभावः 
तत्प्रतियोगिभूतं यज्ज्ञानं तद्विषयत्वेनैकीकरणान्नाधिक्यमिति 
कशिदाह । तन । त्वदुक्तातिवक्रविषयत्वस्याज्ञानेऽपि व्याप्यभाव- 
ज्ञानेनैवानुमितिप्रतिबन्धात्‌ । स्वरूपसतैवोक्तविषयत्वेनैकीकरणे तु 
न तद्धेत्वाभासविभागे तन्त्रमित्युक्तत्वेन हेत्वाभासाधिक्यतादव- 
स्थ्यम्‌ ॥ 

किञ्च व्यापिज्ञानहेतुभूतसहचारज्ञानस्य व्यभिचारज्ञानाभाव इव 
सहचाराभावज्ञानाभावो व्याप्यभावज्ञानाभावश्च सहकारीति तत्प्रति- 
योगिभूतज्ञानविषयत्वं विरुद्रोपाधेरसहचारस्य व्याप्यत्वासिद्धयुपाधर- 
व्यापरेश्चास्तीति तयोरपि साधारणोपाधित्वं स्यात्‌ ॥ 


न च सहकार्यभावश्ब्देन व्यभिचारज्ञानाभावरूप एव सहकारि- 
भूताभावो विवक्षित इति नोपाधिसाद्भय॑मिति वाच्यम्‌ । आत्माश्रया- 
दननुगमाच ।। 

किं च समवायवृत्या यत्र वह्यभावः तदवृत्तित्वं धूमेऽप्यस्तीति 
व्यापिग्रहानुप्रविष्टसम्बन्धेन यत्र साध्यं नास्ति स विपक्ष इति 
वक्तव्यतयाऽऽवक्यकत्वेनाव्यापिरेव दोषः ।। 


न्यायदीपः 
उभयकोट्चुपस्थापकतावच्छेदकरूपव््वं च साधारणत्वादि तेन रूपेण 
ज्ञातस्य प्रतिबन्धकत्वादित्यादिमण्यादुक्तेराह- साधारणेत्यादिनेति । 
असाधारणत्वानुपसंहारित्वयोरादिपदेन ग्रहः । सुधोक्तं हदि कृत्वाऽऽह- ` 
साधारणत्वमित्यादिना । दूषकताबीजेति । विपक्षवृत्तित्वरूप- 
दूषकताबीजस्य साधारणविरुद्धयोरेकत्व इत्यर्थः ॥ 
१. “यत्तु” इति स्यात्‌ । 

ननु मणौ विपक्षवृत्तित्वेनैव दूषकताबीजमुक्तमित्यतस्तदनुद्य निराह- 
विपक्षवृत्तित्वं चेदिति । व्यभिचारोऽपि दोष इति । पृथग्दोष इत्यर्थः । 
तयोरभेदादिति । विपक्षवृत्तित्वमात्रस्यैव साधारणत्वे तस्यैवाव्याप्तित्वादिति 
भावः । उपधेयेति । परस्परव्यावर्तकतत्तत्रोडिकारकोपाधिमतो विरोष्यस्य 
साङ्भयंऽपि विपक्षवृत्तित्वं साधारणत्वं विपक्षमात्रवृ्तित्वं विरुद्धत्वमित्यु- 
पाध्योरसङ्कर इति च निरस्तमित्यर्थः । वक्ष्यमाणत्वेति । विरुद्धत्वस्या- 
व्याप्यन्तर्भावोक्तिप्रस्ताव इत्यर्थः । इत्यादिरूपेणेति । आदिपदेन 
“साध्यतत्प्रतियोगिकान्योन्याभाववतत्वसाध्याधिकरणनिषठान्योन्याभावप्रतियोगि- 
त्वादिग्रहः । सहकारी योऽभाव इति । प्रागृक्तत्रिविधविपक्षवृत्तित्वानां 
ज्ञानस्याभावः तत्प्रतियोगिभूतं ज्ञानं प्रागुक्तानामेव ज्ञानं तद्विषयत्वेनेत्यर्थः । 
उक्तरूपविपक्षवृत्तित्वज्ञानानां व्यभिचारज्ञानत्वेन तदभावसहकृतसहचार - 
ज्ञानस्यैव व्याप्िग्रहेतुत्वादिति भावः । एतत्सद्गाहकमात्रमुक्तम्‌ । न तु 
प्रतिबन्धकज्ञानविषयत्वेनत्येतदनद्य निराह- स्वरूपसतेति । उक्तत्वेनेति । 
““यद्रूेण हि ज्ञानमनुमितिप्रतिबन्धकमि""त्यादिना ग्रन्थेन व्यवहितभ्ग 
उक्तत्वेनेत्यर्थः । आधिक्येति । विपक्षवृत्तित्वानां प्रागुक्तदिशा नानात्वेन 
पञ्चापेक्षयाऽधिक्यमित्यपरिहार्यमित्यर्थः ॥। 


यदपि नानाभूतविपक्षवृत्तित्वानां व्याप्षज्ञानदेतुसहचारज्ञानसहकारी - 
भूताभावप्रतियोगिज्ञानविषयत्वेनैकीकरणं तदतिन्याप्तं चेत्याह- किञ्च 
व्यािज्ञानेति । सहचारज्ञानसहकारीभूताऽभावे सङ्कोचविवक्षयाऽतिव्याप्य- 
भावरङ्कां निराह- न च सहकारीति । आत्माश्रयादिति । साधारण- 
व्यभिचारत्वं नानेत्युक्ते साधारणव्यभिचारत्वं नाम व्यापिग्रहहेतुसहचारज्ञान- 
सहकारीभूतो यो व्यभिचारज्ञानाभावः तत्प्रतियोगिज्ञानविषयत्वं व्यभिचारत 


१. ““साध्यवत्प्रतियोगिकः' इति स्यात्‌ । 

सर्वेष्वनुगतमेकमित्युक्ते व्यभिचारनिरुक्तर्व्यभिचारघटितत्वादात्माश्रय 
इत्यर्थः । अननुगमाच्वेति । व्यभिचारनिरुक्तिररीरप्रविष्टन्यभिचाराणां 
विपक्षत्वं साध्यात्यन्ताभाववत्त्वमित्यादिना प्रागुक्तदिा नानात्वादिति 
भावः । उपजीव्यत्वादव्यापित्वेनैव दोषोऽस्त्वित्याह- किञ्चेति । आवश्य- 
कत्वादिति । व्याप्तिररीरप्रविष्टसम्बन्धाभावस्याज्ञाने विपक्षत्वादेरज्ञानेन 
तज्ज्ञानेऽवङ्यम्भाविनि तदभावरूपाव्याप्षिरेव दोषोऽस्तु किं तादुरासम्बन्धेन 
साध्याभाववद्त्तिनेत्यर्थः ॥ 


। साधारणस्याव्याप्तावन्तर्भावः । ३१९ ॥ 


अथासाधारणस्याव्याप्तावन्तभविः ।। ३२ ॥ 


असाधारणत्वमपि सर्वसपक्षविपक्षव्यावृत्तत्वं चेत्‌ विशेष्य- 
वैयर्थ्यम्‌ । प्रत्युत सर्वविपक्षव्यावृत्तत्वं गुण एव । न तु दोषः । 
न च विरुद्धव्यावृत््र्थं तत्‌ । दषकताबीजैक्येन तस्यापि सङ्गा्य- 
त्वात्‌ ।। 


यचोक्तम्‌ । असाधारणे उभयव्यावृत्तत्वमेव दषकताबीजं तच 
विरुदे नास्तीति न दृषकताबीजैक्यम्‌ । असाधारणस्य लक्षणं तु 
स्वंसपक्षव्यावृत्तत्वं तदेवोद्धाव्यमसाधकतासाधकं च । दुष्यानुमान- 
साध्याभावोपपादकत्वात्‌ । न तु विपक्षव्यावृत्तत्वमपीति । तनन । 
अदूषकताबीजेनासाधकतासाधने अप्रयोजकत्वापातात्‌ । न ह्यन्यस्य 
भुक्त्याऽन्यस्य तृप्तिः ॥। 


तर्हिं सर्वसपक्षन्यावृत्तत्वमेव दूषकतानीजं लक्षणम्‌ 
उद्धाव्यमसाधकतासाधक च । विरुद्धोऽपि विरुद्धत्वाज्ञाने सर्वसपक्ष- 


238 तर्कताण्डवम्‌ 


व्यावृत्तत्वज्ञानदशायामसाधारण एव । न चास्याव्याप्तावन्तर्भावः । 
पक्षादन्यक्रं साध्याभावस्य सत्त्वेऽपि तत्र हेतोरभावात्‌ । पक्ष 
हेतुसत्त्वेऽपि साध्याभावानिश्रयादिति चेन्न । तथाऽप्यसाधारण- 
स्यानुकूलतर्कानवतारदशायां तकभिावादेव सन्दिग्धव्यापिकत्वेना- 
व्याप्तावन्तभावात्‌ । तर्कावतारदशायां तु असाधारण्यादत्तीर्णत्वेन 
हेत्वाभासत्वस्यैवाभावात्‌ । असाधारणो ह्यनित्यदोषः इदमेव 
ह्यभिप्रेत्य सुधायामसाधारणस्य दूषणत्वासम्मतेरित्युक्तम्‌ ॥। 


यद्वाऽसाधारणः सर्वसाध्यवद्भयावृत्त्या साध्याभावव्याप्तो वा 
सर्वसाध्याभाववद्भयावृत्त्या साध्यव्याप्तो वेति सन्देहेनाव्याप्ता 'वन्त- 
भविः ॥ 


अथ वाऽसाधारणस्य पक्षमात्रवृत्तित्वेन नान्वयव्याप्तिधीः । नापि 
व्यतिरेकव्यापिधीः । यत्र नित्यत्वाभावः तत्र शब्दत्वाभाव इति 
न्यतिरेकव्यापतरयत्रानित्यत्वाभावः तत्र शब्दत्वाभाव इति प्रतिकूलया 
व्यतिरेकव्याप्या प्रतिरुद्धत्वात्‌ । तस्मात्‌ व्याप्तिप्रमित्यसिद्धावव्याप्ता- 
वन्तभविः । अत एव प्रमाणलक्षणटीकायां पक्ष एव वर्तमानत्वेन 
व्याप्ेरग्रहणादित्युक्तम्‌ ।। 


यद्वाऽसाधारणः पक्षे साध्यसन्देहात्सन्दिग्ाव्याप्तः । दृष्टं च पक्ष 
एव व्यभिचारसन्देहस्य दोषत्वम्‌ । स श्यामो मित्रातनयत्वादित्यादौ । 
तनयान्तरे इ्यामत्वनिश्चयात्‌ ॥। 


ननु तत्र संशयः उपाध्याहितः । स एव च संशयोऽनुमिति- 
प्रतिबन्धकः । फलबलेनैव तथा कल्पनात्‌ । न त्वन्यः । तस्यानु- 
मानाङ्गत्वात्‌ । सदनुमाने तु सायो नोपाध्याहित इति । अन्यथाऽनु- 


१. “अन्तर्भूतः! * इति पाठान्तरम्‌ । 

मानमात्रोच्छेदादिति चेत्‌ । इहापि संशयः सर्वसपक्षविपक्ष- 
व्यावृत्त्याहितः स एव च संशयः प्रतिबन्धकः । फलबलात्‌ । 
सदनुमाने तु संयो न तदाहित इति नातिप्रसङ्गः ।। 


किंचेह साध्याभावसंशयो हेत्वधिकरणत्वेन ज्ञायमाने सर्वस्मि- 
नप्यस्ति । अत्र हेतोः सर्वसपक्षव्यावृत्ततया सन्दिग्ध- 
साध्यवन्मात्रवृत्तित्वात्‌ । स एव संशयः प्रतिबन्धकः । फलबलात्‌ । 
सदनुमाने तु हेतुः सन्दिग्धसाध्यवत्पक्षवृत्तिरपि सन्दिग्धसाध्य- 
वन्मात्रवृत्तिनं । निश्चितसाध्ये सपक्षेऽपि वृत्तेः ॥ 


ननु सन्दिग्धसाध्यवन्मात्रवृत्तित्वं, सदनुमाने केवलव्यतिरेकिण्य- 
प्यस्तीति तस्याप्यव्याप्यन्तर्भावः स्यादिति चेन्न । अनुकूलतर्का- 
नवबतारदशायामिष्टत्वात्‌ । मदभिप्रेतस्यान्वयव्याप्यभावान्त- 
भावस्याहानेश्च । असाधारणे व्यतिरेकव्यापिस्तु प्रतिकूरव्यतिरेक- 
व्याप्य प्रतिरुदधेत्युक्तम्‌ ।। 


एतेन सर्वसपक्षव्यावृत्तत्वरूपमसाधारणत्वं विपक्षवृत्तित्वरूपा- 
व्याप्ेरुपजीव्यमित्यसाधारणत्वमेव दोष इत्यव्याप्यज्ञानदजशायाम- 
साधारणत्वमपि दोष इति च निरस्तम्‌ । उपजीव्यत्वेऽपि व्याप्याय- 
भावरूपत्वाभावेन स्वतो दूषकत्वाभावात्‌ । व्याप्यभावव्याप्यतया 
दूषकत्वे चान्याप्युनायकत्वेनोपाधिवत्स्वतो हेत्वाभासत्वायोगात्‌ । 
अनुकूलतर्केऽवतीर्णे उत्तीर्णासाधारणत्वे हेतावव्याप्यज्ञानदशायां 
सर्वसपक्षव्यावृत्तत्वज्ञानेऽप्यनुमित्यप्रतिबन्धाच । तस्मादसाधारणोऽ- 
व्याप्तावन्त्भूत एव । एतदेवाभिप्रेत्य पद्धतौ असाधारणप्रस्तावे ` 
““सर्वथाऽव्याप्तावन्तभूत' ' इत्युक्तम्‌ ॥ 

केचित्तु असाधारणः सर्वसपक्षव्यावृत्तत्वात्साध्याभावस्य, 
सर्वविपक्षव्यावृत्तत्वात्साध्यस्य च साधक इति सत्प्रतिपक्षान्तर्भूतः । 
न हि विरोधे स्वभिन्नत्वं तन्त्रम्‌ । गौरवादित्याहुः ।। 


न्यायदीपः 


साध्यवतस्तदभाववतश्चेत्यादिमण्युक्तं निष्कृष्यानुवदति- यच्चेति । 
सपक्षविपक्षव्यावृत्तत्वमित्यर्थः । सपक्षवयावृत्तत्वस्य दूषकत्वे नित्यः शब्दः 
कृतकत्वात्‌ इत्यादिविरुद्धस्यापि तथात्वाद्विपक्षव्यावृत्तत्वमुक्तम्‌ । विरुद्धस्य 
विपक्षवृत्तित्वात्‌ । विरुद्ध इत्युपलक्षणम्‌ । सद्धेतौ च नास्तीत्यपि ध्येयम्‌ । 
अदूषकताबीजेनेति । दूषकताबीजादन्यत्वेनत्यर्थः । सर्वसपक्षव्यावृत्तत्व- 
मस्तु मास्त्वसाधकत्वमित्युक्ते बाधकाभावादिति भावः । अन्यस्य 
दूषकताबीजत्वे तदन्यस्य नासाधकतासाधकत्वमित्येतदर्थान्तरन्यासेन 
व्यनक्ति- न हीति । सर्वसपक्षव्यावृत्तत्वमात्रमुद्धाव्यमित्यादिमण्युक्तानु- 
रोधेनाद- तर्हीत्यादि । इदमेवेति । त्कावतारकालीनादोषत्वमेवेत्यर्थः । 
““साध्यन्यापक्वेलोम्यमव्याप्ति" रित्येतव्याख्यानावसरे उक्तमित्यर्थः ॥ 


““सत्यपि सपक्षे तत्रावर्तमानस्य किं व्याप्तिरेव नास्त्युत केवल- 
व्यतिरेकिवदस्तीति सन्देहावस्कन्दना'"दिति पद्धत्यक्तं हदि कृत्वाऽऽह- 
यद्वाऽऽसाधारण इति । व्यतिरेकव्याप्तिसम्भवो ऽयं न हेत्वाभास इति 
पद्धत्युक्तं कस्यचिन्मतमपाकुर्वाणः लक्षणटीकारीत्याऽन्तर्भावमाह- अथवेति ॥ 


ननु न व्यतिरेकव्याप्तिधीरित्ययुक्तम्‌ । व्याप्तिसम्भवेन तद्धीसम्भवा- 
दित्यतो व्याप्तेः सम्भवेऽपि प्रतिरोधान्न तद्धीरित्याह- यत्रेति । व्यापतर- 
ग्रहणादित्यस्य न पक्ष एव व्याप्तरनिश्वयात्‌ किं तु सन्देहादित्यप्यर्थमुपेत्याह- 


यद्वेति । निश्चितसाध्याभाववति हेतुसन्देह इव सन्दिग्धसाध्याभाववति 
१. “(सम्भवेः* इति स्यात्‌ । 

हेतुनिश्चयेऽपि व्यभिचारसन्देहेन सन्दिग्धव्या्यभावरूपत्वात्सन्दिग्धाव्याप्त 
इत्यर्थः । ““सन्दिग्धे न्यायः प्रवर्तते" इत्यनुमानमात्रे साध्यसन्देहस्या- 
वर्जनीयतया पक्षीयव्यभिचारसन्देहस्य दोषत्वेऽनुमानमात्रोच्छेदात्कथं 
सन्दिग्धाव्याप्तत्वमित्यतः स्वारसिकस्यादोषत्वेऽप्याहितस्य दोषत्वमेव प्रकृते 
चाहितसन्देह इति भावेनाह- दृष्टं हीति । उपाधीति । शाकपाक- 
जत्वोपाधीत्यर्थः । पक्षीयसन्दिग्धन्यभिचारस्य “साधारणे दोषत्वेऽपि न 
सद्धेतुमात्रोच्छेदः वैषम्यादिति भावेनाह- किञ्चेति । इह असाधारणे । 
अस्मिन्‌ पक्षे बाधकमारङ्य निराह- ननु सन्दिग्धेति । 


नन्वेवं व्यतिरेकिवदेवान्वयव्याघ्यभावेऽप्यसाधारणो देतु: सद्धेतुः स्यात्‌ । 
व्यतिरेक्यनुमान इव व्यतिरेकव्याप्निसम्भवादित्यतस्तदैषम्यमाह- असाधारण 
इति । प्रकारद्वयेन पृथग्दोषत्वमनूद्य निराह- एतेनेति । सर्वसपक्ष- 
व्यावृत्तत्वमव्यापतेरुपजीव्यमित्यप्ययुक्तमित्याह- अनुकूलतर्क इति । 
अव्याप्यज्ञानदश्ायामिति । तथा चान्वयव्यतिरेकाभ्यामव्याप्तिरेव दोष 
इति भावः । केचिदिति । तार्किकैकदेरिन इत्यर्थः । तदा तु 
प्रतिज्ञाविरोधेऽन्तर्भावः स्पष्ट इति भावः ॥ 


इति असाधारणस्याव्याप्रावन्तभांवः ।। ३२ ॥ 


अनुपसंहारिणोऽव्याप्तावन्तर्भावः । ३३ ॥ 


अनुपसंहारित्वमपि न तावव्यापिग्रहानुकूलैकधर्म्युपसंहाराभावः । 
व्याप्यभाववत्तवादित्येतावतैव पूर्णत्वेन शेषवयर्थ्यात्‌ । साधारणादि- . 
व्यावृत्त्यर्थमिति तु निरस्तम्‌ ॥ 


१. “असाधारणः इति पाठान्तरम्‌ । २. व्याप्यभावात्‌ इति पाठान्तरम्‌ । 
परं व्याप्यभाव इत्येव स्यात्‌ । टिप्पण्यां तथैव व्याख्यानात्‌ । 

किञ्चोपसंहारशब्देन सहचारज्ञानविवक्षायां सहचाराज्ञानस्य 
स्वरूपसत एवानुमितिप्रतिबन्धकतया त्वन्मते हेत्वाभासत्वमेव न । 
मन्मते तु व्याप्नप्रमित्यसिद्धावन्तर्भावः ॥। 


उक्तं हि सुधायाम्‌ । असिद्धिश्च द्विविधा । स्वरूपतोऽज्ञान- 
तश्चेति । सहचारविवक्षायां तु विरुद्धोपाधिसाङ््यम्‌ । त्वन्मते 
विरुद्धेऽप्यसहचारस्यैवोपाधित्वात्‌ ॥ 


किंच यो निश्चितः यत्र साध्यं तत्र हेतुरिति सहचारस्याभावः । 
सतु न साक्षादोषः । यत्र हेतुस्तत्र साध्यमिति व्याप्यभाव- 
रूपत्वाभावात्‌ । व्याप्यभावव्याप्यतया दोषत्वे चोपाधिवदव्याप्यु- 
नायक एव स्यादित्युक्तम्‌ । यश्च दोषः यत्र हेतुस्तत्र साध्यमिति 
सहचारस्याभावः । स तु हेतुमति साध्याभावात्मकत्वादन्याप्निरेव । 
न हि साध्याभाववति हेतुसत्त्वमेव व्यभिचारः । न तु हेतुमति 
साध्याभाव इति युक्तम्‌ । द्वयोरपि हेतुसाध्याभावसामानाधिकरण्य- 
रूपव्यभिचारात्मकत्वाविरोषात्‌ ।। 


नापि केवलान्वयिधर्मावच्छिन्नपक्षताकत्वमनुपसंहारित्वम्‌ । 
अनित्यो घटः घटाकाशोभयवृत्तिद्वित्वाश्रयत्वादित्यादि तु विरुद्धमेवेति 
वाच्यम्‌ । उत्तीर्णानुपसंहारित्वावस्थे सर्वमभिधेयं प्रमेयत्वादिति 
सदनुमाने तत्प्रतिसन्धानेऽप्यनुमित्यप्रतिबन्धात्‌ । द्रव्यगुणकर्म - 
सामान्यविशेषस्मवायाभावाः अनित्याः वस्तुत्वादित्यायसदनुमाने 
तदप्रतिसन्धानेऽप्यनुमितिप्रतिबन्धाच ॥। 


ननु सन्दिग्धसाध्यवन्मात्रवृत्तित्वं अनुपसंहारित्वम्‌ । अस्यां 
दङायामसाधारणोऽप्यनुपसंहारि चेत्‌ । तथाऽप्यसाधारणप्रस्तावोक्त- 

रीत्या त्कानवतारदशायां तकभिवादेव सन्दिग्धान्याघेः । तदवतार- 
दश्ञायां तु न दोषः ॥ 


यद्वाऽनुपसंहारिणि सर्वस्यापि पक्षत्वेनान्वयव्यापेर्व्यतिरेकव्यापेर्वा 
ग्रहणासम्भवाद्भयापिप्रमित्यसिद्धावन्तर्भावः । यद्वाऽसाधारणे उक्तरीत्या 
मित्रातनयत्वादिरिव पक्ष एव साध्यसन्देहात्सन्दिग्धाव्याप्तः ।। 


एतदेवाभिप्रत्योक्तं पद्धतौ । सर्व क्षणिकं सत्त्वादित्ययमप्युभय- 
सम्बन्धाभावादल्याप्तावन्तर्भूत इति ॥ 


केचित्तु सर्वं क्षणिकं सत्त्वादित्यत्र पक्ष एब साध्याभावेनैव 
सम्बन्धावगमात्‌ । सर्वमनित्यं सत्त्वादित्यादौ तु पक्ष एव साध्या- 
भावेनापि सम्बन्धावगमादव्याप्तः । सर्वमभिधेयं प्रमेयत्वादिति तु 
सदनुमानमेवेत्याहुः ।। 


एतेनान्यापिं प्रत्युपजीव्यत्वादनुपसंहारित्वमेव दोष इत्यव्याप्य- 
ज्ञानदश्ायामनुपसंहारित्वमपि दोष इति च निरस्तम्‌ । त्वदुक्त- 
लक्षणत्रये आदस्य निष्कर्ष स्वयमेवान्यापिरूपत्वात्‌ । द्वितीयस्य 
स्वतो दोषत्वाभावात्‌ । तृतीयस्य च स्वयमेव सन्दिग्धा- 
व्याप्यत्वात्‌ * ॥ 


न्यायदीपः 


मणौ हि व्याप्िग्रहानुकूलैकधर्म्युपसंहाराभावः यत्र स हत्वमिमतोऽनुप- 
संहारी, केवलान्वयिधर्मावच्छिनपक्षको वेति लक्षणद्वयमुक्तम्‌ । तत्रायं 
तावदपाकरोति- न तावदिति । व्यापिगरहस्यानुकूलो य एकस्मिन्‌ धर्मिण्युप- 
संहारः सहचारग्रहः तदभाव इत्यर्थः । पक्षे सन्देहरूपसहचारग्रहसत्तवेन 
१. (“अन्याप्तित्वात्‌"' इति स्यात्‌ । 

तदभावोऽसम्भवीत्यतो व्यापिग्रहानुकूेत्यक्तम्‌ । तादृस्तु सहचारनिश्चय 
इति भावः 1 “व्याप्यभावादिति । व्याप्यभावो यत्र सोऽनुपसंहारीत्ये- 
तावता पूर्णत्वे व्यापिग्रहानुकूलैकधर्मिसहचारग्रहाभाव इत्येतावन वाच्य- 
मित्यर्थः । साधारणासाधारणविरुद्धबाधादावपि व्याप्यभावोऽस्तीत्यतिव्यापि- 
निरासायैवं विन्यास इत्यत आह- साधारणेति । दूषकताबीजैक्ये 
तव्यावृत्तेरेवायोगादित्युक्तत्वानिरस्तमित्यर्थः ।। 


ननु व्याप्यभावस्य दूषकताबीजत्वे स्यादेवं । न चैवम्‌ । किन्तूक्त- 
रूपोपाधिरेवेत्यतः एवमपि विरुद्धसाङ्धर्यमेवेति वक्तुमाह- किञ्चेति । 
उपसंहारङब्देन सहचारज्ञानग्रहे तदभावस्य सहचारज्ञानाभावरूपत्वात्‌ 
सहचार ज्ञानस्येत्यक्तम्‌ । पक्षधरायुक्तमेवाह- देत्वाभासत्वमेव नेति । 
अनुमितिकारणीभूताभावप्रतियोगियथार्थज्ञानविषयत्वं वा, ज्ञायमानं सत्‌ 
यद्नुमितिप्रतिबन्धकं तत्त्वं वा हेत्वाभासत्वमित्यक्तेरिति भावः । विरुद्धेति । 
यत्त्वज्ञायमानदशायां सद्धेतावतिव्याप्तिनिरासाय साध्यसहचारनिश्चयविरोधि- 
हेत्वाभासतोपाधित्वं विवक्षितं चेदपि विरुदधेऽतिव्याप्तमित्यतः स्वसाध्य- 
सिद्ध्यनुकूरव्या्िग्रहानुकूलसहचारत्वावच्छिननिश्वयविरोधिहेत्वाभासतो - 
पाधित्वस्य विवक्षितत्वात्‌ । विरुद्धस्य व्यतिरेकसहचारनिश्चयाविरोधित्वान 
तत्रातिव्याप्िरिति । तन्न । एतदज्ञानेऽपि व्याप्यभावज्ञानमात्रेणानुमिति- 
प्रतिबन्धात्‌ । दूषकताबीजैक्ये विरु्ध्यावृत्तरेवायोगादिति ॥ 


यद्वा अस्त्वेवं क्ेदोन विरुद्वासाद्कर्य तथाऽपि न पृथग्दोषत्वमित्याह- 
किञ्चेति । व्याप्तिग्रहानुकूलसहचाराभावोऽनुपसंहारित्वमित्यत्र यत्र साध्यं 
तत्र हेतुरित्येवंरूपसहचारस्याभावो अभिमतः उत यत्र हेतुस्तत्र साध्य- 


१. ““व्याप्यभाव'* इति स्यात्‌ । २. “अज्ञानः” इति स्यात्‌ । ३. 
“हित्वाभासतायाः उपाधित्वं'" इति स्यात्‌ । 

मित्येवंरूपसहचारस्याभावः । आद्य आह- य इति । यो निश्चितोभाव 
इत्यन्वयः । कस्येत्यतो यत्रेत्यादि । यद्यपि व्याप्िग्रहानुकूलेत्युक्तत्वादस्य 
चातादुरात्वानास्य कल्पस्यावतारः तथापि सम्भवमात्रेण वा कृतकत्वा- 
नित्यत्वयोरेवमपि सहचारो व्यापिगरहानुकूल एवेति वदन्तं प्रति वाऽस्यावतार 
इत्यदोषः । इति व्याप्यभावरूपत्वाभावादिति । तथा च परामर्ोविषया- 
भावत्वाभावादोषत्वमेव न स्यादिति भावः । उक्तमिति । पूर्वभ्गान्त 
इत्यर्थः । यश्च दोष इति अभाव इत्यस्य विरोषणम्‌ । अव्यापिरेवेति । 
अविनाभावो हि न्याप्तिः । साध्येन विनैव सत्त्वे कथं नान्याप्तिः । 
भवत्येयाव्यापतिरित्यर्थः । ननु साध्याभावसामानाधिकरण्यस्य व्यभिचारतया 
सैवाव्याप्तिः साध्याभावस्य देतुसामानाधिकरण्यस्य कथं व्यभिचारता । 
येनान्याप्निः स्यादित्यत आह- न हीति ॥ 


मण्युक्तं द्वितीयलक्षणमपि निराह- नापीति । अनुपसंहारविङोषे 
लक्षणमिदमव्याप्तमित्यतो मण्युक्तदिशा लक्ष्यबहिभविन निराह- अनित्यो 
घट इति । अन्वयव्यतिरेकव्यभिचरेणैतज्ज्ञानस्यानुमित्यप्रतिबन्धकतया 
ज्ञायमानत्वे सत्यनुमितिप्रतिबन्धकत्वरूपोक्तहेत्वाभासतोपाधित्वाभावा- 
द्ेत्वाभासत्वमेव नेति भावेन व्यभिचारावाह- उत्तीर्णेति । बहुत्रीहिः । 
“विपक्षव्याघातादितर्कबलेनेति भावः । तदयप्रतिसन्धानेऽपीति । अत्र 
पक्षतावच्छेदकस्याकेवलान्वयित्वेन केवलान्वयिधर्मावच्छिनपक्षताकत्व- 
प्रतिसन्धानस्यात्रानुदयादिति भावः । यथाश्रुतमूलस्य तव्याख्यातृविवक्षितं 
लक्षणमुक्तदोषपरिहाराय शाङ्कते- नन्विति । उत्तीर्णावस्थेऽनुमाने सन्देहाभावेन 
सन्दिग्धसाध्यवृत्तित्वं नास्तीति तत्र तदनुसन्धानस्यैवायोगेन नान्वय- 
व्यभिचारः । द्रव्यगुणेत्यादौ च सन्दिग्धसाध्यवन्मात्रे पक्षे हेतोरव्तिमत्वेन 
१. “विपक्षे” इति स्यात्‌ । 

तत्र तदनुसन्धानसम्भवेन तेनैवानुमितिप्रतिबन्धान व्यतिरेकव्यमिचारोऽपीति 
भावः । नन्वेवमपि सर्वमभिधेयं मेयत्वादित्यादावनुक्तीर्णानुपसंहारित्वदशायाम- 
व्याप्तिः । तत्र साध्याभावाप्रसिद्ध्या साध्यसन्देहाभावादिति चेन । इदमभि- 
धेयं न वेत्येवं सन्देहाभावेप्यभिधेयत्वमत्रास्ति न वेत्येवं सन्देहस्य तत्रापि 
सम्भवादिति भावः । नन्विदं पक्षमात्रवृत्त्यसाधारणेऽतिन्याप्तमित्यत आह्‌- 
अस्यामिति । सन्दिग्धसाध्यवन्मात्रवृत्तित्वमनुपसंहारित्वमिति दङ्ायां 
सन्दिग्धसाध्यवन्मात्रवृत्तित्वानुसन्धानदश्ञायां वेत्यर्थः । न दोष इति । 
हेत्वाभासत्वमेव नेत्यर्थः । रुचिदत्तादौ तु सन्दिग्धसाध्यवन्मात्रवृ्तित्वज्ञाने 
सत्यपि राब्दाग्या्िग्रहसम्भवे तस्य न व्याप्तिधीप्रतिबन्धद्वाराऽनुमिति- 
प्रतिबन्धकत्वम्‌ । साध्यसामानाधिकरण्यसन्देहस्य योम्यतासंडायपर्यवसनतया 
तत्राप्रतिबन्धकत्वेन तत्सामग््राः सुतरामप्रतिबन्धकत्वादिति दूषणमुक्तम्‌ । 
पूर्वं सन्दग्धाव्यापित्वमुक्तं इदानीं व्यापिप्रमित्यसिद्धावन्तर्भावमाह- यद्वेति । 


पूर्वं तर्कानवतारे हेतोरप्रयोजकत्वाहितसाध्यसामानाधिकरण्यमादाया- 
व्याप्तावन्तर्भाव उक्तः । अधुनाऽन्यत्र साध्येन तदभावेन वा सहचारा- 
दर्ानाहितसाध्यसामानाधिकरण्यसंशयमादाय सन्दिग्धान्याप्तत्वमाह- 
यद्वाऽसाधारण इति । अनुमानमात्रोच्छेदप्रसङ्गनिरासायोक्तरीत्येति 
मित्रातनयत्वादेरिवेति चोक्तम्‌ । शाकपाकजत्वादिरूपोपाधिसन्देहाहितसाध्य- 
सन्देहवद्रत्तित्वेन मित्रातनयत्वादेर्यथा सन्दिग्धान्याप्तत्वं तथा 
साध्यतदभावाभ्यां सहचारादरनाहितसाध्यसन्देहप्रयुक्तसन्दिग्धाव्याप्तत्व- 
मित्यर्थः । 


प्रकारान्तरेणाव्याप्यन्तर्भावं परमुखेनाह- केचिदिति । पक्ष एवेति । 
प्रत्यभिज्ञया घटादेः सर्वस्य स्थायित्वनिश्चयादिति भावः । साध्याभावे- 
१. ““संशयमित्यधिकं ' इति स्यात्‌ । 

नापीति । कचिनित्यत्वस्यापि निश्चयादिति भावः । अत्रारुचिबीजं तु 
साध्यसन्देहवान्पक्ष इति मते सर्वस्य साध्यसन्देदवत्तवेन तदभावानिश्वया- 
त्साध्याभावेनैवेति पक्षस्य साध्याभावेनापीति पक्षस्य चायोगात्‌ पक्षे 
सन्दिग्धसाध्याभावसम्बन्धेन चान्याप्तत्त्वेऽतिप्रसङ्गादस्मदुक्तदिङा 
सन्दिग्धाव्याप्तत्वस्यैवापनत्वाचेति । 


मण्युक्तमेन पृथग्दोषत्वप्रकारमनूद्य निराह- एतेनेति । 
सर्वसपक्षव्यावृत्त्वादयज्ञानेऽव्यापतेरज्ञानात्तत्प्रतिसन्धान एव ज्ञायमानत्वा- 
त्स्योपजीनव्यत्वमिति भावः । तत्र हेतुमाह- त्वदुक्तेति । आयस्यति । 
व्या्चग्रहानुकूलैकधर््युपसंहाराभाव इत्यस्य । अव्यापिरूपत्वादिति । किं 
चेत्यादिना प्रागुपपादनात्‌ । तथा चाभेदे कथमुपजीव्योपजीवकभावः । 
द्वितीये केवलान्वयीत्यादिनोक्तलक्षणेऽन्वयव्यतिरेकाभ्यां तज्ज्ञानस्यानुमिति- 
प्रतिबन्धकत्वं व्यभिचारस्योक्तत्वात्तथा च स्वस्यैवादोषत्वे कथं दोषान्तरं 
प्रति स्वयमुपजीव्यं स्यादिति भावः । तृतीयस्येति । सन्दिग्धसाध्यवन्मात्र- 
वृत्तित्वलक्षणस्य । तथा चाभेदानोपजीव्योपजीवकभाव इति भावः ।। 


।। इति अनुपसंहारिणोऽव्याप्तावन्तर्भावः । ३३ ॥ 


अथ विरुद्धस्याप्यव्याप्ताबन्तभविः ।। ३४ ॥ 


विरुद्धत्वमपि विपक्षमात्रवृत्तित्वं चेत्‌, मात्रपदवैयर्थ्यम्‌ । तत्त्यागे 
च साधारणसाडर्येणाव्याप्ताबन्तर्भावः । साधारणव्यावृत्त्यर्थं मात्र- 
पदमिति तु निरस्तम्‌ । साध्याभावव्याप्तत्वं चेत्‌ साध्याभावसम्बन्धे- 
नैवालम्‌ । किं व्यापनिरीरान्तर्गतेन नियमेन । नियमांशत्यागे च 
साधारणसाद्र्यम्‌ ॥। 

ननु साध्यन्यापकाभावप्रतियोगित्वं विरुद्धत्वम्‌ । एवं च न 
विशेषणवेयर्थ्यम्‌ । नापि साधारणसाड्र्यमिति चेन । अस्य हि यत्र 
साध्यं तत्र साधनाभाव इति व्यापिर्विरुद्धत्वमित्यर्थः ।। 


उक्तव्यापिज्ञानं च न तावद्ष्यानुमानीयपक्षधर्मताज्ञानविघटकम्‌ । 
विरुद्धेऽपि तज्ज्ञानस्य सत्त्वात्‌ । किं तु यत्र साधनं तत्र साध्य- 
मित्युदाहरणदरिता या द्ष्यानुमानीया व्याप्तिः तज्ज्ञानप्रतिबन्धक- 
मित्येव वाच्यम्‌ । तत्प्रतिबन्धकत्वं च किं तद्राह्या या दष्यानुमानीया 
व्याप्तिः तदभावविषयत्वेन किं वा तद्राह्या या व्याप्तिस्तदभाव- 
व्याप्यविषयत्वेन वा । नायः । दूषिकायाः यत्र साध्यं तत्र साधना- 
भाव इति व्याप्तेः यत्र साधनं तत्र साध्यमिति दृष्यानुमानीय- 
व्याप्यभावरूपत्वाभावात्‌ । भावे वा मदभिप्रेतस्याव्याप्यन्तर्भावस्य 
सिद्धेः । अन्त्येऽपि किं दूषिकाया व्याप्तेः स्वरूपेण ज्ञानं 
दृष्यानुमानीयनव्यासिज्ञानप्रतिबन्धकम्‌, किं वा दष्यानुमानीय- 
व्याप्यभावव्याप्यत्वेन ज्ञानम्‌ । नायः । अतिप्रसङ्गात्‌ । नान्त्यः । 
व्याप्यभावज्ञाने* तद्भयाप्यत्वज्ञानासम्भवेनावश्यकस्य व्याप्यभावस्यैव 
दोषत्वसिद्धेः ।। 


किं च विरुद्धस्योपाधिवद्भयाप्यभावनव्याप्यतया दोषत्वे स्वतो 
हेत्वाभासत्वं न स्यात्‌ ॥ 


किंचान्तरङ्ग लघुतरं कृप्तमानुभाविकं च साध्याभावसम्बन्धज्ञानं 
त्यक्तवा स्वकल्पितप्रक्रियानिर्वाहाय बहिरङ्गस्य गुरुतरस्याङकप्त- 
स्यानानुभाविकस्य च साध्यहेत्वभावव्यापतर्हतुसाध्यव्याप्यभावेन सह 
व्यािज्ञानस्य प्रतिबन्धकत्वकल्पनमत्यन्तायुक्तम्‌ । न ह्यत्र हिसात्व- 
१. “अज्ञाने” इति स्यात्‌ । 

मित्रातनयत्वादाविव साध्याभावसम्बन्धो न स्फुटः । येन तत्रोपाधि- 
नेवात्र त्वदुक्तेन विरुद्धत्वेन स उन्नीयेत ॥ 


किं चेदं ज्ञानं किं प्रत्यक्षस्य दष्यानुमानीयव्याप्षिज्ञानस्य 
विरोधि । किं वाऽऽनुमानिकस्य । नायः । शङ्के पीतत्वाभावल्याप्य- 
शङ्कत्वग्रहेऽपि पीतत्वसाक्षात्कारदर्शनात्‌ । अन्त्ये दष्यानुमानीय- 
व्यािज्ञानस्यानुमानिकत्वे दृष्यानुमानीयहेतौ व्यापषिव्याप्यस्य 
त्वदुक्तरीत्या व्याप्यभावन्याप्यस्य च ज्ञातत्वेन सत्प्रतिपक्षान्तर्भावः 
स्यात्‌ । न हि सत्प्रतिपक्ष एवोदाहरणभेदमात्रेण विरुद्धो भवति ॥ 


किंचानव्याप्यन्तर्भावाच्छादनाय साध्यव्यापकाभावप्रतियोगित्वं 
विरुद्धत्वमित्युक्तौ वृत्तिमतः साध्यवदवृत्तित्वं वा साध्यासमानाधि- 
करणधर्मत्वं वा साध्यवद्ृत्तिभिनधर्मत्वं वा विरुद्धत्वमित्यपि 
सुवचत्वाद्विरुद्धत्वं नाना स्यात्‌ । तत्र च बाधयप्रस्तावोक्तरीत्या सर्वेषां 
प्रत्येकं हेत्वाभासत्वस्य वक्तव्यत्वेन हेत्वाभासाधिक्यं स्यात्‌ ॥ 


यत्तु व्याप्षिज्ञानकारणीभूतसहचारज्ञानविरोधिज्ञानविषयत्वे- 
नैकीकरणानाधिक्यमिति कश्चिदाह । त । त्वदुक्तविषयत्वाज्ञानेऽपि 
साध्याभावसम्बन्धनज्ञानेनैवानुमितिप्रतिबन्धात्‌ ।। 


किञ्च व्यापिज्ञानकारणीभूतं यत्र हेतुस्तत्र साध्यमिति सहचारज्ञानं 
प्रति यत्र साध्यं तत्र हेत्वभाव इत्येवंरूपस्य साध्यव्यापकाभाव- 
प्रतियोगित्वरूपविरुद्धोपाधिज्ञानस्य साक्षादविरोपित्वेन विरोधार्थं 
यावद्धेत्वधिकरणवृत्तिसाध्याभावकत्वं विरुद्रत्वमिति निर्वक्तव्यत्वेन 
साध्याभावव्याप्यत्वस्यैव विरुद्धत्वसिद्धिः । तत्र च नियमांश व्यर्थं 


इत्युक्तम्‌ ।। 

किव्वे सहचारब्देन व्यापिररीरानुप्रविष्टस्य सहचारस्यैव विवक्ष- 
णीयत्वेन लाघवाद्रयाप्षिज्ञानविरोधिज्ञानविषयभूतायां अव्याप्तावे- 
वान्तर्भावसिद्धिः ॥ 


एतेन विरोधस्य व्याप्यभावं प्रत्युपजीव्यत्वाद्विरोध एव दोष इति, 
अव्याप्यज्ञानदशायां विरोधोऽपि दोष इति च निरस्तम्‌ । व्याप्य- 
भावस्यैव प्रहतं साध्याभावव्याप्यत्वादिरूपं विरुद्धत्वं प्रत्युप- 
जीव्यत्वात्‌ । न हि हेतोः साध्याभावेन सम्बन्धं ज्ञात्वा तेन व्याप्यता 
ज्ञातुं शक्या । त्वत्कल्पितं साध्यव्यापकाभावप्रतियोगित्वादिरूपं 
विरुद्धत्वं प्रत्यपि व्याप्यभाव एवोपजीव्यः । तथा हि । त्वत्कल्पि- 
तस्य विरुद्धत्वस्य स्वरूपेण ज्ञानं यद्यपि न व्याप्यभावज्ञानाधीनम्‌ 
तथाऽपि तनानुमितिप्रतिबन्धकम्‌ । यत्तु प्रतिबन्धकं व्याप्यभाव- 
व्याप्यतया ज्ञानं तद्भयाप्यभावज्ञानाधीनमेवेति कथं व्याप्यभावो 
नोपजीव्यः ॥। 


एतेनैवोपधेयसङ्रेऽप्युपाधेरसङ्कर इति च निरस्तम्‌ । विरुद्धेऽपि 
साधारणवद्विपक्षवृत्तित्वस्यैवोपाधित्वोक्तेः ।। 


तस्मात्साधारणसाङ्र्यपरिहाराय त्वत्कल्पितं यद्विरुद्धत्वं 
तद्धाप्यायभावानात्मकत्वादुपाधिप्रतिकूलतकादिवदव्याप्युनायकमेव । 
न तु स्वयं हेत्वाभासः । यत्तु प्रहतं विपक्षमात्रवृत्तित्वरूपं विरुद्धत्वं 
तत्साधारणोपाधिसङ्ीर्णत्वेनाव्याप्यन्तर्भूतमेव ॥ 


एतेनाव्यभिचरितसामानाधिकरण्यरूपव्यापिशरीरप्रविष्टस्या - 
व्यभिचाररूपविशेषणां शस्य विरहः साधारणः, तत्प्रविष्टस्य 
सामानाधिकरण्यरूपविरेष्याशस्य विरहो विरुद्धः, विशिष्टो विरहो 

व्याप्यत्वासिद्धः इति भेद इति निरस्तम्‌ । हेत्वाभासविशेषभूता या 
असिद्धिः तद्विशेषभूता या व्याप्यत्वासिद्धिः तदवान्तरभेदमादाय 
हेत्वाभाससामान्यविभागे हेत्वाभासबिशेषभूता या असिद्धिः 
तद्विशेषभूतायाः स्वरूपासिद्धेः शब्दोऽनित्यः चाक्षुषत्वे सति 
दरन्यत्वादित्यादौ बिशेषणविरेष्यविशिष्टाभावमादाय हेत्वाभास- 
सामान्यविभागापत्तेः । हेत्वाभासविशेषस्य बाधस्य हदो धूमवत्त्वे 
सत्यद्गिमानित्यादौ विशिष्टसाध्याभावान्तर्गतविङेषणाभावादिभेदमादाय 
हेत्वाभाससामान्यविभागप्रसङ्गाच ।। 


तत्र ृप्त्वादनुगतत्वाच्च विरशिष्टाभावरूपहेत्वाभास एव दोषो 
विशेषणा्यभावोऽपि विरशिष्टाभावोन्नयनद्वारेव दोष इति चेत्‌ समं 
प्रकृतेऽपि ॥, 


किञ्च व्यधिकरणासिद्धेरदोषत्वप्रस्तावोक्तरीत्याऽन्यथानुपपत्ति- 
रूपानव्यभिचार एव व्यापिः । न तु तद्विशिष्टसामानाधिकरण्यमिति 
कांशभेदोऽपि ।। 


तस्मात्साधारणासाधारणानुपसंहारिविरुद्धानां साध्याभावसम्बन्ध- 
रूपाया, अन्यथोपपत्तिरूपायां वा, अव्याप्तावेवान्तभविः । तत्रापि 
साधारणविरुद्धयोर्व्याप्यभावो निशितः । असाधारणानुपसंहारिणोस्तु 
सन्दिग्ध इति ज्ञेयम्‌ ॥ 


यत्तु पद्धतौ विरुद्धः साध्यसम्बद्धाभावे सति तदभावसम्बन्धित्वा- 
दव्याप्तः । साधारणोऽपि साध्यतदभावसम्बन्धित्वादव्याप्तः । 
१. “इति चेत्‌ प्रकृतेपि परत्वात्‌ अनुगतत्वाच्च विदोषणांशविरहरूपव्यभिचार 
एव दोषोऽस्तु न तु स्वतन्त्रः सामानाधिकरण्यविरहः । केवलन्यत्तिरेकिण्य- 
सत्वात्‌ ।* इति पाठान्तरम्‌ । 

अनध्यवसितभेदावसाधारणानुपसंहारिणावुभयसम्बन्धाभावादल्याप्ता- 
वन्तर्भवत इत्युक्तम्‌ । तत्र स्वमते त्रिप्रकारा अव्याप्तिः प्रत्येकं 
हेत्वाभास इति नाभिप्रायः । किं तु वस्तुगत्या वियमानायां परैः 
प्रत्येकं देत्वाभासत्वेन स्वीकृतायां त्रिप्रकारायामव्याप्तावनुगता, 
स्वाभिमता, साध्याभावसम्बन्धादिरूपा, अव्यापिरेकैव हेत्वाभासः 
विङोषणवैयर्थ्यादिदोषाभावादित्येवाभिप्रायः । पद्धतावपि साध्य- 
सम्बन्धाभावे सति तदभावसम्बन्धित्वादेरव्याप्ि प्रति हेतुत्वस्यैवोक्तेः । 
अन्यथा हि भङ्गयन्तरेण परोक्तप्रक्रियैव स्वीकृता स्यात्‌ ॥ 


सुधायामनैकान्तिकत्वादित्यस्य हि सपक्षवृत्तित्वे सति विपक्ष- 
वृत्तित्वादित्यर्थः । एवं विरुद्धत्वादित्यस्य सपक्षावृत्तित्वे सति 
विपक्षवृत्तित्वादित्यर्थः । न चात्र विदेषणव्यवच्छेयमस्तीत्युक्तत्वेन 
तद्विरोधश्च स्यात्‌ । त्रिप्रकारायामव्याप्रावनुगतैकरूपस्याभावे हेत्वा- 
भासाधिक्यं च स्यात्‌ । सत्त्वे चानुगतेन लघुना साक्षाद्वयाप्तिधी- 
विरोधिधीविषयेण च तेनैवासाधकता साध्यताम्‌ । किं वस्तुतः 
सताप्यनुगत्यादिरहितेनेतरेणांेन ।। 


न्यायदीपः 


विरुद्वहेत्वाभासत्वरूपदोषस्याप्यव्याप्तावन्तर्भावं सुधादयक्तदिशा 
विवरितुकामः किं विपक्षमात्रवृत्तित्वं विरुद्धत्वं विपक्षवृत्तित्वमेव वा 
साध्याभावव्याप्तत्वं वा साध्याभावसम्बन्धत्वमात्रं वा मण्युक्तरीत्या साध्य- 
न्यापकाभावप्रतियोगित्वं वेति विकल्पान्‌ हदि कृत्वाऽऽद्यं निराह- 
विरुद्धत्वमपीति । मात्रपदेति । विपक्षवृत्तित्वमात्रस्यैव साधारण इव 
दूषकत्वसम्भवे सपक्षावृत्तित्वे सतीत्यर्थकमात्रपदस्य व्यर्थत्वादित्यर्थः । 
द्वितीये दोषमाह- तत्त्यागे चेति । साधारणस्याव्याप्यन्तभविोक्तेः 

साधारणसाङ्क्यण देतुनाऽव्याप्तावन्तर्भाव इत्युक्तम्‌ । निरस्तमिति । 
दूषकताबीजसाम्ये तक्क्ावृत्तरेवायोगादित्युक्तत्वादिति भावः । तृतीयमनूद्य 
निराह- साध्येति । चतुर्थं निराह- नियमांशेति । पञ्चममाराङ्कते- 
नन्विति । साध्यव्यापकीभूतो योऽभावः तत्प्रतियोगित्वमित्यर्थः । नित्यः 
शब्दः कृतकत्वादित्यत्र हेत्वभावः साध्यव्यापको भवति यत्र नित्यत्वं 
गगनादौ तत्र कृतकत्वाभाव इति व्याप्तेः । न विशेषणवैयर्थ्यमिति । 
यद्यप्यत्रापि नियमांडोऽधिकोऽनुप्रविष्टः तथाऽपि साध्यसमानाधिकरणाभाव- 
प्रतियोगित्वस्य* विषमव्यातिके सद्धेतौ धूमादावप्यस्तीति सद्धेतुव्यावर्त- 
कत्वानियमांदाः सफल इति भावः । नापीति । साधारणस्य सपक्षवृत्तितया 
साध्येनापि सम्बन्धेन `साध्यव्यापकाभावाप्रतियोगित्वादिति भावः ॥ 


अस्मिन्‌ लक्षणेऽपि विरुद्धस्याव्याप्तावन्तभविं वक्तु तस्यार्थनिष्कर्ष 
तावत्करोति- अस्य हीति । अस्तु किं तत इत्यत एतज्ज्ञानं च न 
साक्षादनुमितिप्रतिबन्धकम्‌ । अनुमितिविषयाभावानवगादहित्वात्‌ 
बाधप्रतिपक्षयोरेव तथात्वात्‌ किंतु तत्कारणविघटकत्वेन । तच पराम 
विषयाभावावगाहित्वेनैव परामरशरूपकारणविघटनद्वारा तज्नन्यानुमिति- 
प्रतिबन्धकत्वमिति वाच्यम्‌ । परामर्ाविषयश्च पक्षधर्मता व्याप्िश्चेति द्वयम्‌ । 
तत्र किं पक्षधर्मताज्ञानविघटनद्वारा व्या्िज्ञानप्रतिबन्धनद्वारा वाऽनुमिति- 
प्रतिबन्धकत्वम्‌ । आद्यं निराह- न तावदिति । द्वितीयमेव प्रशनपूर्व 
विदोषयति- किंत्वित्यादिना । उदाहरणप्रदरिंतिति विभागः । तत्रापि 
विकल्पयति- तत्प्रतिबन्धकत्वं चेति । तद्राह्येति पदच्छेदः । प्रतिबध्य 
त्वेनाभिमतज्ञानग्रादयत्यर्थः । दषिकाया इति । स्वज्ञानद्वारा प्रतिबन्धकी- 


भूताया इत्यर्थः । व्याप्यभावरूपत्वाभावादिति । त्वभावस्य साध्य इत्यर्थः । व्याप्यभावरूपत्वाभावादिति । देत्वभावस्य साध्य- 


१. “्रतियोमित्वं' इति स्यात्‌ । २. साध्यान्यापकाभावप्रतियोगित्वेन इति 
पाठान्तरम्‌ । । 

व्यापकत्वं साध्यवनिष्ठात्यन्ताभावप्रतियोगित्वम्‌ । अत्र च `साध्य- 
सामानाधिकरण्यांरास्य साध्याभावसम्बन्धरूपन्यभिचारांशस्य वा प्रवेशा- 
भावादित्यर्थः । अभ्युपेत्यापि दोषमाह- भावे वेति । अतिप्रसङ्गादिति । 
तनिर्विकल्पकेन वा प्रमेयत्वादिप्रकारकतज्ज्ञानेनापि वा प्रतिबन्धापाता- 
दित्यर्थः । अस्मिन्पक्षे विरुद्धस्य देत्वाभासत्वमेव दुर्घटमिति कथं पश्वेति 
विभाग इति भावेनाह- किं चेति । उपाधिवत्‌ उपाधेरिव । उपाधेर्यथा 
व्यभिचारोननायकत्वेन स्वतो दोषत्वाभावान्न हेत्वाभासत्वं तथेत्यर्थः । 


ननूपाधेर्न्यभिचारव्याप्यत्वेन तदनुमितिद्वारा व्याप्यभावगमकत्वं न 
साक्षात्‌ न हि व्यभिचार एव व्याघ्यभावः । अव्यभिचरितसहचाररूपत्वा- 
द्वापरः । साध्यहेत्वभावयोव्यप्तिः `साध्यहेतुव्यापिव्याप्यत्वं तु साक्षादेव 
व्याप्यभावा वगम इति नोपाधिसाम्यमिति वदन्तं प्रत्याह- किं चान्तरङ्ग- 
मिति । साध्यहेत्वभावन्याप्तेः साध्यदेतुन्याप्यभावं प्रति व्याप्यत्वविषय- 
कत्वापक्षया साध्याभावसम्बन्धज्ञानस्याल्पविषयकत्वादन्तरङ्गत्वं लघुतरत्वं 
च व्यक्तमेव । कप्तमिति । साधारणे प्रतिबन्धकत्वस्य निर्णीतत्वादिति 
भावः । साध्याभावव्याप्तो विरुद्ध इति प्रसिद्धलक्षणानुरोधेनोक्तं साध्याभाव- 
सम्बन्धज्ञानं त्यत्तवेति । प्रक्रियेति । सव्यभिचारादिभेदेन पश्चैव हेत्वाभासा 
इति प्रक्रियानिर्वाहायत्यर्थः ।। 


नन्ववं स श्यामो मित्रातनयत्वादित्यादावपि साध्याभावसम्बन्धत्वमेव 
दोषः । तज्ज्ञानमेव च प्रतिबन्धकं, तदव चोद्धाव्यं स्यात्‌ न तु राक- 
पाकजत्वोपाधिरित्यत आह- न हीति । यद्वा मित्रातनयत्वादौ साध्या- 
भावसम्बन्धद्योतनायोपाध्युक्तिवदिहापि तदुक्तयर्थमेवोक्तरूपविरुद्धत्व- 


मस्त्वित्यत आह न हीति | ______________ 
१. ““साध्यासामानाधिकरण्यांशस्य'' इति स्यात्‌ । २. “(साध्यहेतुव्याप्यभाव- 
व्याप्यत्वं” इति स्यात्‌ । ३. ^“अवगमकः' इति स्यात्‌ । 

ननु साध्याभावसम्बन्धाज्ञानेऽपि कदाचित्सामग्रीवरोनाप्तवाक्येन 
चोक्तरूपज्ञाने सति व्या्षिज्ञानप्रतिबन्धदर्शनादयमपि पृथग्दोषो वाच्य इति 
वादिनं प्रत्याह- किं चेदं ज्ञानमिति । साध्यहेत्वभावव्यापेर्हेतु- 
साध्यन्याघ्यभावेन सह व्यापिज्ञानमित्यर्थः । अन्त्य इति । नित्यः शब्दः 
कृतकत्वादित्यादिविरुद्धहेतौ साध्यनिरूपितव्या्िज्ञानस्यानुमानिकस्यैवोक्त- 
रूपव्याप्यत्वज्ञानं प्रतिबन्धकमिति पक्ष इत्यर्थः । अस्मिन्‌ पक्षे विरुद्वहेतौ 
साध्येन सह व्यापिज्ञानमानुमानिकमित्येव वाच्यमन्यथा तस्य प्रतिबन्धा- 
योगादिति भावेनोक्तं दुष्येत्यादि । अनुमानं च विरुद्धहेतौ कृतकत्वादौ 
नित्यत्वादिरूपसाध्यनिरूपितन्याप्तिं प्रति व्याप्यस्य कस्यचिज्ज्ञानमेवेति 
वाच्यमिति भावेनोक्तं- दृष्यानुमानीयहेतौ व्याप्िव्याप्यस्येति । 
त्वदुक्तरीत्येति । साध्यहेत्वभावयोर्व्यापिरूपस्य हेतुसाध्यव्याप्यभावं प्रति 
व्याप्यस्य चेत्यर्थः ॥ 


नन्वनित्यः शब्दः कृतकत्वात्‌, नित्यः शाब्दः श्रावणत्वादित्यादिरेव 
सत्प्रतिपक्षोदाहरणं नैतादृरामित्यत आह- न हीति । अनित्यत्वसाधक- 
कृतकत्वहेतुः साध्यन्याप्तः पक्षे साध्यसमानाधिकरणत्वात्‌ कृतकत्वहेतुः न 
प्रकृतसाध्यव्याप्तः साध्यव्यापकाभावप्रतियोगित्वादित्युदाहरणभेदमात्रेणेत्य्थः । 
व्याप्तितदभावानुमित्यन्यस्थले एव प्रतिपक्षतेति मन्वानं प्रत्याह- किषवेति । 
इत्युक्तावित्यस्य विरुद्धत्वं नाना स्यादित्यन्वयः । कथमित्यतो मण्यु- 
क्तान्येवाह- वृत्तिमत इति । पर्वतोऽग्निमान्‌ गगनवत्त्वादित्यादावतिव्याप्ति- 
निरासाय वृत्तिमत इत्युक्तिः । न च तद्क्ष्यकोरिप्रविष्टमेवेति वाच्यम्‌ । 
साध्यवदवृ्तित्वरूपविरुदधत्वस्य तत्र ज्ञानेऽपि व्यतिरेकव्याप्िग्रहाप्रतिबन्धेन 
तेन तत्रानुमित्युदयाक्षतेरिति भावः । अस्तु को दोष इत्यत आह- तत्र 
चेति । बाधेति । बाधप्रतिरोधयोः प्रतिज्ञार्थप्रमाणविरोधत्वेनैक्योक्तिप्रस्तावे 

एकमेवासाधकतालिङ्गं सर्वं वा । आद्ये अन्यज्ञानेनानुमितिप्रतिबन्धो न 
स्यात्‌ । अन्यानुमितेनैकेनानुमितिप्रतिबन्ध इति तु नानुभवानुसारी । द्वितीये 
मिलितं लिङ्गं प्रत्येकं वा । आद्ये एकेनैव पूर्णत्वच्छेषवैयर्थ्यम्‌ । अन्त्ये 
हेत्वाभासाधिक्यमित्युक्तरीत्येत्यरथः । यज्ज्ञानेनानुमितिप्रतिबन्धो भवति तद्धि 
सद्गाहकतया निर्वक्तन्यम्‌ । न हीदं तथा । तथा च पच्वभ्योऽधिकमवर्जनीय- 
मिति भावेनाह- त्वदुक्तेति । त्वदुक्तविवक्षयैकीकरणपक्षेऽपि देतोः 
साध्याभावसम्बन्धज्ञानमावङ्यकम्‌ । एवं च तेनैवाठं किमनेनेति भावेनाह- 
किञ्च व्यापिज्ञानेति ।। 


ननु कदाचित्साध्याभावसम्बन्धाज्ञानेऽप्युक्तरूपविषयत्वज्ञानेऽप्यनुमिति- 
प्रतिबन्धो ऽस्तीति वादिनं प्रत्याह- किञ्चेति । व्याप्तिशरीरेति । 
अन्यादृरास्य प्रकृतव्याप्तिधीकारणत्वाभावात्समवायवृत्त्या सहचारज्ञान- 
विरोधज्ञानविषयत्वस्य धूमवहिसामानाधिकरण्येऽपि सत्तवेनातिप्रसङ्गाचैवं 
विवक्षाया आवक््यकत्वादिति भावः । मण्युक्तदिङ्ा प्रकारान्तरेण विरुद्धस्य 
पृथग्दोषत्वमनूद्य निराह- एतेनेति । प्रहतं प्रसिद्धम्‌ । साध्याभावव्याप्तो 
विरुद्ध इति सर्वैरुपगमादिति भावः । उपजीव्यत्वं व्यनक्ति- न हीति । 
ननु मण्युक्तविरुद्धत्वलक्षणे व्याप्यभावस्योपजीनव्यत्वं नास्तीत्यत आह- 
त्वदिति । मणिकृत्कल्पितेत्यर्थः । आदिपदेन वृत्तिमतः साध्यवद्वृत्ति- 
त्वदर््रहः । व्याप्यभावज्ञानाधीनमिति । “तज्ज्ञाने तनिरूपितव्याप्यत्वस्य 
दुङ्ञानत्वादिति भावः । मण्युक्तं प्रकारान्तरेण विरुद्धस्य पृथक्त्वं निराह- 
एतेनेति । उक्तेरिति । अस्माभिः प्रतिपादितत्वादित्यर्थः । त्वत्कल्पित- 
मिति । मण्युक्तं साध्यव्यापकाभावप्रतियोगित्वरूपमित्यर्थः । उपाधीति । 
उपाधिश्च प्रतिकूठतर्कश्वादिपदोक्तानुकूलत्काभावश्च तद्वदित्यर्थः । प्रहतं 


१. “तदज्ञाने” इति स्यात्‌ । 

प्रसिद्धं सर्वैरुच्यमानमित्यर्थः । प्रकारान्तरेण साधारणादित्रयस्य भेदमनू 
निराह- एतेनेति । हेत्वाभासविेषणतेति' । ज्ञायमानत्वे सत्यनुमिति- 
प्रतिबन्धकत्वादिरूपं हेत्वाभासत्वं हि सामान्यम्‌ । तद्विरोषाः सव्यभिचारा- 
दयः इत्यसिद्धिरपि हेत्वाभासविदोषः । तद्विरोषा व्याप्यत्वासिद्कयाश्रय- 
स्वरूपासिद्धय इत्यादिभेदेनासिद्धेखिविधत्वस्य प्रागुक्तः । व्याप्यत्वासिद्धय- 
वान्तरभेदो हि व्याप्तिविरोषणासिद्धिन्याप्िविरोष्यासिद्धी । तथा च 
तादृावान्तरभेदमादाय हैत्वाभाससामान्यस्य सन्यभिचारविरुद्धादिरूपेण 
पश्चेतिविभागकरणे सत्यसिद्धिविदोषभूतस्वरूपासिद्धेवान्तरभेदाः देतु्िषणा- 
सिद्धिदेतुविरेष्यासिद्धिविरिष्टरेत्वसिद्धीरप्यादायापि हेत्वाभासविभागप्रसङ्गः 
स्यात्‌ । तथा च पश्वेति विभागभङ्गः स्यादित्यर्थः ॥ 


अतिप्रसङ्गान्तरं चाह- हेत्वाभासविरेषस्येति । परमुखेन समाधिं 
वाचयित्वा सममित्याह- तत्रेति । स्वरूपासिद्धिवाधस्थल इत्यर्थः । ननु 
विदोषणाद्यभावस्थलेऽप्यनुमितिप्रतिबन्धो दृक्यत इत्यत आह- विरहेषणा- 
दीति । विरोष्याभाव आदिपदार्थः । प्रकृतेऽपीति । विरुद्रहेतावपीत्यर्थः । 
तथा चाव्या्षिरेवेति भावः । 


ननु व्यभिचाराज्ञानेऽपि सहचारविरज्ञानेनाप्यनुमितिप्रतिबन्धोऽस्तीति 
वदन्तं प्रत्यव्यभिचरितसामानाधिकरण्यं व्यापिरित्यज्गीकृत्योक्तम्‌ । वस्तुतस्तु 
तदेव नास्ति । येन सामानाधिकरण्यविरहस्य ज्ञानं प्रतिबन्धकमिति सोऽपि 
पृथग्दोषः स्यादिति भवेनाह- किञ्चेति । तद्विरिष्ट अव्यभिचारविरिष्टम्‌ । 
पद्धतिविरोधमाशङ्कय तदभिप्रायोक्तया निराह- यत्त्विति । तत्र हि पूरव 
स्वाभिमतदोषोक्तिप्रस्तावे हेतुविरोधो द्विविधः असिद्धिरन्यापिश्ेति । 
अन्यापिरपि त्रिविधा, लिङ्गस्य साध्येन तदभावेन च सम्बन्धः, 
१. 'भविेषभूतेति'" इति पाठान्तरम्‌ । 

साध्यसम्बन्धाभावे सति तदभवेनैव सम्बन्धः, उभयसम्बन्धाभावश्वत्युक्तवा 
परोक्तदोषप्रपश्चनेनान्तर्भावोक्तिप्रस्तावे द्वितीयपरिच्छेदान्ते उक्तमित्यर्थः । 
तथा च तत्र साध्यतदभावसम्बन्धवक्त्वादिरूपेण प्रत्येकहेत्वाभासत्व- 
प्रतीतेस्तद्विरोध इति भावः । कृत एषोऽमिप्राय इत्यतो ज्ञापकं विपक्षे 
बाधकं चाह- पद्धतावपीति । तथा चाव्यापिरेकैव दोष इति भावः । 
अन्यथेति । पृथग्दोषत्वामिप्राय इत्यर्थः । साध्याभावसम्बन्धत्वेनैवा- 
नैकान्तिकत्वादेरेकदोषत्वमेव न पृथग्दोषत्वम्‌ । अन्यथा परोक्तपरक्रियाङ्गी 
कारापत्तिरित्येकं बाधकमुक्त्वा बाधकान्तरं चाह- सुधायामिति । न चात्र 
विदरोषणव्यवच्छेद्यमस्तीत्युक्तत्वेन तद्विरोधश्च स्यादित्यन्वयः । जत्रेत्यनेन 
परामृ्यमानं दर्शायितुमुक्तं अनैकान्तिकत्वाद्विरुद्धत्वादिति । तयोर्यदि 
विपक्षवृत्तित्वमेवार्थस्तदा न चात्रत्यत्तरवाक्यासाङ्गत्यमााङ्कय तयोरथोक्ति- 
रित्यस्येत्यर्थ इति । युक्तिपादीयसुधायां हि अन्यापिरूपहेतुदोषो 5- 
नैकान्तिकत्वादेर *न्तर्भावतयाऽव्यापतित्वेनैव दोषत्वं कक्तुमुपक्रम्य पृथग्दोषत्वे 
दृषणमुच्यते । इदमसाधकं अनैकान्तिकत्वाद्विरुदधत्वादिति त्वया वाच्यम्‌ । 
न चात्र विरोषणव्यवच्छेद्यमस्तीत्युच्यते पृथग्दोषत्वे तदुक्तिविरोधः । 
अन्योन्यस्य व्यवच्छेदयत्वसम्भवादिति भावः ॥ 


नन्वन्यापतेरक्तत्रिप्रकारानुगतमव्याप्ित्वरूपसामान्यं कुत उपेयम्‌ । 
त्रिरूपैवास्त्वव्याप्तिरित्यत आह- त्रिप्रकारेति । साध्यतदभाव- 
सम्बन्धित्वादित्रिप्रकारेत्यर्थः । अनुगतैकरूपस्येति । साध्याभाव- 
सम्बन्धित्वरूपस्य वाऽन्यथोपपत्निरूपस्य वा प्रागृक्तस्येत्यर्थः । अत एव 
पूर्वं स्वाभिमतदोषोक्तिप्रस्तावे व्याप्तिविरहोऽव्यापनिरिति व्याप्िविरहत्वमनुगतैक- 
रूपमुक्तम्‌ । आधिक्यमिति । हेतुविरोधो द्विविधः असिद्धिरव्यापिरिति 


१. ““दोषे?” इति स्यात्‌ । २. ““अन्तर्भाव्यतया”* इति स्यात्‌ । 


परमते बाधस्य व्यभिचारसङ्करः 259 


प्रमाणलक्षणादौ यदुद्ैविध्यं हेतुदोषस्योक्तं तन स्यात्‌ किंतु चातुरविध्य- 
रूपाधिक्यं च स्यादित्यर्थः । सत्त्वे चेति । अनुगतैकरूपस्येत्यनुकर्षः । 
प्रागुक्तसाध्याभावसम्बन्धवत्त्वादिरूपस्येति भावः । इतरेण साध्यसम्बन्धा- 
भावादित्यर्थः । ३४ || 


|} इति विरुद्धस्यान्याप्तावन्तर्भावः ।। ३४ ॥ 


अथ परमते बाधस्य व्यभिचारसडरः ।। ३५ ।। 


यचोक्तं मणौ- बाधस्यादोषत्वे वस्तुतो महानसीयः प्रसिद्धो वहिः 
पर्वते वहित्वेन सिध्येत्‌ । पर्वते वहिजातीयस्य सत्त्वेन व्यभिचारा- 
भावात्‌ । पर्वते महानसीयो ` बहि्नास्तीति प्रत्यक्षनाधात्तु न 
सिध्यतीति बाधस्य व्यभिचारासङ्कर इति । 


तन्न । पर्वते महानसीयो वहिर्नास्तीति प्रत्यक्षस्य पर्वते 
वहिरस्तीति प्रत्यक्ष्ाब्दबोधौ प्रतीव पर्वते वहिरित्यनुमिति प्रत्यपि 
भिननविषयकत्वेनाबाधकत्वात्‌ । यथा दीन्द्रियं स्वसनिकृष्टविषयक- 
ज्ञानजननस्वभावम्‌ तथा लिङ्गमपि स्वसमानाधिकरणलिद्गिविषयक- 
ज्ञानजननस्वभावम्‌ । समानाधिकरणयो्लिङ्गलिद्गिनोहिं व्यापिः ॥ 


अस्तु वा प्रत्यक्षानुमित्योः समानविषयकत्वं तथाऽपि न तन्मात्र 
बाधत्वे तन्त्रम्‌ । किन्तु समानप्रकारकत्वमपि । घटवत्येव गेहे घटो 
नास्तीति भ्राम्यतोऽपि गेहे प्रमेयमस्तीति प्रमया तत्र सतो घटस्यापि 
प्रमेयत्वेन ग्रहणदर्शनात्‌ । पर्वतेतरवृ्तिर्वहिः पर्वते नास्तीति 
प्रमावतोऽपि पर्वतो वहिमानिति भ्रान्तिरूपानुमितिदर्शनाच । देशान्तरे 
सनेव भ्रान्तिविषय इति त्वन्मते पर्वतेतरवृत्तिवहेरेव भ्रान्ति 
रूपानुमितौ पर्वतवृत्तिवहित्वेन भानात्‌ ।। 

किं चास्ति बाधोऽत्र चेद्रयभिचारोऽप्यस्त्येव । बाधितसाध्यके 
देतुवृत्तेरेव व्यभिचारत्वात्‌ ॥। 


अपि च यदि बाधादेव महानसीयवहेरसिद्धिः । तर्हिं बाधा- 
नवतारदशायां स सिध्येत्‌ ।। 


एतेन बाधस्यादोषत्वे गन्धप्रागभावावच्छिननो घटो गन्धवान्‌ 
पृथिवीत्वादित्यनेन गन्धप्रागभाववति काले घटे गन्धः सिध्येत्‌ । 
गन्धात्यन्ताभाववद्रामित्वरूपव्यभिचारस्याभावात्‌ । प्रागभाव- 
प्रमारूपाद्वाधात्तु न सिध्यतीति बाधः पृथगिति निरस्तम्‌ । बाधोऽ- 
प्यस्ति चेद्रयभिचारोऽप्यस्तीति बाधानवतारदशायां प्रागभावकाले 
गन्धः सिध्येदिति चोक्तदोषद्वयस्य दुर्वारत्वात्‌ । 


किं च प्रागभाववति काटे गन्धापादनं न ताबत्सिषा- 
धयिषामात्रेण । शब्दस्य तात्पर्यपारतन्त्र्यवदनुमानस्य सिषाधयिषा- 
पारतन्त्याभावात्‌ ॥ 


नापि गन्धप्रागभावावच्छिन्नत्वस्य पक्षतावच्छेदकत्वमात्रेण तदा- 
पादनम्‌ । पक्षतावच्छेदकस्य हि यत्र “पृथिवीत्वं तत्र गन्ध इति 
देरिकव्याप्तिबलेन साध्यस्य समानदेशत्वाक्षेप एव सामर्थ्यम्‌ । न 
तु स्वसमानकालीनत्वाक्षेपेऽपि ॥ 


नापि यदा पृथिवीत्वं तदा गन्ध इति व्याप्तिबलात्तदापादनम्‌ । 
गन्धप्रागभावध्वंसदशायां पृथिवीत््वस्य सत्वेऽपि गन्धाभावात्‌ ।। 


ननु तथापि हेतुः स्वावच्छिनदेशकालीनसाध्यबोधकस्वभावः । 


१. “यत्र गन्धप्रागभावः,”' यद्वा ““यत्र गन्धप्रागभावावच्छिनत्त्वं"" इति पाटः 
स्यात्‌ । 

न हि धूमेन बहिः सिध्यनर्वाग्भागे काले च सिध्यति । तथा च 
पृथिवीत्वमपि स्वावच्छिन्ने गन्धप्रागभावकाले गन्धं बोधयेदेव । 
नाधात्तु न बोधयतीति चेन । यत्र यदा यदवच्छेदेन धूमस्तत्र तदा 
तदवच्छेदेन बहिरिति व्याप्तिरेव हि तत्रास्ति । प्रकृते तु यत्र यदा 
यदवच्छेदेन पृथिवीत्वं तत्र तदा तदवच्छेदेन गन्ध इति व्यापि. 
नास्तीत्युक्तम्‌ ।। 


अथ प्रागभावावच्छिन्नत्वं न पक्षविशेषणम्‌ । किं तु घटः 
गन्धप्रागभावकालीनगन्धवानिति साध्यविरेषणमिति चेन्न । यदा 
पृथिवीत्वं तदा गन्धप्रागभावसमानकालीनगन्ध इति व्याप्तरभावात्‌ ॥। 


एतेन धूमानुमाने दैवादुपनीतकाञ्चनमयत्वस्य वहिविरेषणत्वेन 
भानेऽनुमितेर प्रमात्वादप्रमात्वस्य च दोषाधीनत्वादन्यस्य च 
दोषस्याभावाद्वाध एव दोषो वक्तव्य इति निरस्तम्‌ । बाधोऽस्ति 
चेद्रयभिचारोऽप्यस्तीत्यादिना दोषद्रयस्योक्तत्वात्‌ ।। 


किं च व्याप्निपक्षधर्मताज्ञानाविषयस्याप्युपनीतस्यानुमितौ भाने 
यथार्थानुमितिः, जयपराजयादिन्यवस्था, अनुमितौ व्याप्िज्ञानापेक्षा 
चोच्छियेत । न च वह्नयुपनयार्थमेव व्याप्िज्ञानापेक्षा । प्रायिक - 
सहचारदर्शनमात्रेणाप्युपनयसिद्धेः ।॥। 

नन्वथापि लिङ्गपरामर्शनिष्त्त्यन्तरं प्रत्यक्षादिबाधेनानुमितेर- 
प्रमात्वं दृश्यते । तत्र च दोषान्तराभावाद्राध एव दोष इति चेन । 
निष्पनेऽप्यर्थनिश्चये तदप्रामाण्यनिश्चयेन पुनरप्यर्थनिश्रयविघटन- 
वनिष्यन्ेऽपि पराम बाधेन पुनरपि परामर्शविघटनस्यावक्यकत्वेना- 
सिद्धिव्यभिचारयोरन्यतरस्य सत्त्वात्‌ ॥ 


ननु तथाऽपि व्यभिचारशरीरप्रविष्टसाध्याभावनिश्चयः स्वप्रमात्व- 

निश्चयाधीन इत्युपजीव्यः प्रमात्वनिश्चयरूपो बाधः पृथगिति चेन्न । 
साध्याभावरूपार्थसत्त्वघरितप्रामाण्यनिश्चयस्य अर्थसत्त्वनिश्चयाधीन- 
त्वेनार्थनिश्चयस्यैवोपजीव्यत्वात्‌ । त्वन्मतेऽप्रामाण्यशङ्कारहितज्ञान- 
स्यैवार्थनिश्चायकत्वेनापसिद्धान्ताच । परतः पक्षे अनवस्थानाच ।। 


तस्मात्परमते बाधस्य व्यभिचारासङ्करो न युक्तः । अस्मन्मते 
तु बाधस्य प्रतिज्ञादोषत्वेन व्यभिचार “शङ्कैव नास्तीति प्रागेवोक्तम्‌ । 
व्याप्यत्वासिद्धेर्व्यभिचारासङ्ीर्णमुदाहरणं नीलधूमादित्यादिकमिति 
त्वीश्वरवादे निरस्तम्‌ । आश्रयासिद्धेः स्वर्णमयोऽद्विरत्रिमानित्यादिक- 
मुदाहरणमप्याश्रयासिद्धरदोषत्वप्रस्तावे निरस्तम्‌ ।। 


न्यायदीपः 


स्वमते बाधस्य व्यभिचारासाङ्क्य तद्रीत्यनुसरणे तत्सा्ध्यमेव प्राप्रोति । 
तथा च बाधस्य पृथग्दोषत्व हानेः पश्वेति दैत्वाभासविभागभङ्ग इति 
भावेनाह- यच्वेति ॥। 


ननु पर्वतीयधूमस्य महानसीयवह्यभावसामानाधिकरण्येन व्यभिचारान 
तेन महानसीयवहिः सिध्यतीत्यत आह- पर्वत इति । व्यापकतावच्छेदका- 
वच्छिनन्यापकाभावसामानाधिकरण्यस्यैव व्यभिचारत्वाद्वहित्वस्य व्यापकता- 
वच्छेद्कत्वेन तदवच्छेदेन तत्र तस्य सत्त्वादित्यर्थः । तहिं कुतो न सिध्य- 
तीत्यत आह- पर्वत इति । त्वदुक्तप्रत्यक्षस्य पर्वतीयवह्णयनुमितिं प्रति 
बाधकत्वमेव नास्ति । कथं तस्य बाधत्वेन पार्थक्यमिति भावेन निराह- 
तन्नेत्यादिना ॥ 


एवं तर्हिं महानसीयवहिविषयानुमितिः कुतो न जायते पर्वतीयवहि- 


१. पाठान्तरे ““सङ्कर'' इत्यधिकम्‌ । २. ““हानेन इति पाठान्तरम्‌ । 

विषयैव कुतो जायत इत्यतो न त्वदुक्तबाधदोषबलात्‌ किं तु लिङ्गस्य 
व्यापिप्रकारमपेक्ष्य लि्गज्ञानजनकत्वं स्वभाव इति स्वभावबलादेवेति भावेन 
दृषटन्तपूर्वमाह- यथा हीति ॥ 


यद्वा मिन्नविषयकत्वेनेत्यक्तम्‌ । तदसिद्धम्‌ । बाधस्यादोषत्वे समान- 
विषयत्वस्यैव प्रत्यक्षानुमित्योर्बाधकबाध्यत्वाभिमितयोः स्यादित्यतः 
स्वभावंकृतमेव मिनविषयत्वमित्याह- यथा हीति । तथा च सामग्प्र- 
भावादेव महानसीयवहिसिद्धवुपपत्तौ किं बाधवदोन तदसिद्धिकल्पनया । 
अत एव पद्धतौ ८“पर्वते धूमं दृष्टवतोऽपि कथमन्यत्रानुमित्यनुद्धवः । 
व्याप्निप्रकारमपेक्ष्य लिङ्गस्य लिग्गिज्ञानजनकत्वनियमात्‌ । तथा हि । 
कयोधित्समानदेरत्वेऽपि मिन्नकालीनयोः व्याप्तिः । यथा धूमस्याग्निेत्या- 
दयक्तम्‌ । तत्रान्यत्रानुद्धव इत्युपलक्षणम्‌ । कथमन्यदीयाग्नप्रमानुख्धव इत्यपि 
ध्येयमिति भावः ॥। 


ननु प्रतियोग्यसमानाधिकरणयत्समानाधिकरणेत्यादिमण्युक्तसामान्यव्याप्ति- 
लक्षणपक्षे व्यधिकरणधूमवह्योरपि व्याप्िरस्त्येवेति पर्वतीयधूमो महानसीय- 
वहिज्ञानजननस्वभाव एवेति भिननविषयत्वस्वभावो नेति चेन । तस्य 
लक्षणस्य निरस्तत्वात्‌ । अत एव समानाधिकरणलिङ्गत्यक्तम्‌ । तुष्यतु 
दर्जन इत्यभ्युपेत्यापि बाध्यबाधकमभावो न युक्त इत्याह- अस्तु वेति । 
महानसीयवहिः पर्वते नास्तीति प्रत्यक्षस्य पर्वतो वहिमानित्यनुमिते- 
रित्यर्थः. । कृत इत्यतः समानविषयत्वं ज्ञानस्य भ्रमरूपज्ञानस्य वा प्रमा- 
रूपज्ञानस्य वा ज्ञानान्तरबाधकत्वे तन्त्रम्‌ । आये दोषमाह- घटवतीति । 
अन्त्य आह- पर्वतेति । यद्रा समानविषयकत्वं ज्ञानस्य किं तादुरा- 
प्रमावाधने तन्त्रम्‌ । उत आन्तिबाधने । आद्य आह- घटवतीति । अन्त्य 
१. (समानविषयत्वमेव'' इति स्यात्‌ । 

आह- पर्वतेति । अत्यन्तासदेव भ्रान्तावारोप्यत इति सिद्धान्ते 
समानविषयंत्वाभावेऽपि मणिकृन्मते तदस्तीत्याह- देशान्तरे इति । 
समानप्रकारकत्वाभावान त्वदुक्तप्रतयक्षस्य बाधकतेत्यक्तम्‌ । ृपव्यभिचार- 
रूपदोषादेव महानसीयवह्नयसिद्धयुपपत्तौ न तदर्थं बाधस्य दोषतेत्याह- 
किञ्चेति ॥ 


यद्यन्यनिष्ठलिङ्गस्य स्वसमानाधिकरणसाध्यविषयानुमितिजनने 
इवान्यनिष्ठसाध्यगोचरानुमितिजननेऽपि शक्तिमुपेत्य बाधरूपदोषादेव तदभावं 
मन्यसे तदा दोषान्तरं चाह- अपि चेति । स इति । महानसीयवहिः । 
सामग्रीसद्धावात्प्रतिबन्धाभावात्‌ । अन्यथा पर्वतीयवहिसिद्धिरपि न स्यात्‌ । 
सामम््राः प्रतिबन्धाभावस्य चोभयत्र तुल्यत्वात्‌ । तस्मात्तदंरो व्यधिकरण- 
धूमादेः शक्तिरेव नेति भिन्नविषयत्वेन प्ागक्तप्रत्क्षानुमित्योः न बाध्यबाधक- 
भाव इत्येव युक्तः पन्था इति भावः । पराभिमतं बाधस्यासद्कीर्ण - 
मुदाहरणान्तरमप्यनुद्य निराह- एतेनेति । निरस्तमित्यन्वयः । गन्धः 
सिध्येदिति । लिङ्गमपि स्वसमानाधिकरणलि्गिविषयकज्ञानजननस्वभाव- 
मित्यादि प्रागुक्तसामग्प्राः सत्त्वादिति भावः ॥। 


ननु सामग्रीसत्त्वेऽपि व्यभिचाररूपङ्कप्तदोषादेव तत्र गन्धासिद्धिरित्यत 
आह- गन्धेति । साध्यप्रागभाववद्रामित्वं न व्यभिचारः । किं तु्तरूप 
एव । स च तत्र नास्ति । प्रागभावेन विरोधात्‌ । अग्रे गन्धानुदया- 
पाताचचेति भावः । कथं तर्हिं तत्र बाध इत्यत आह- प्रागभावेति । 
साध्यसंसर्गाभावप्रमाया एव बाधडाब्दार्थत्वादिति भावः । अस्तीतीति । 
“इति इति च दोषद्वयस्येत्यन्वयः । बाधितसाध्यके हेतुवृत्तेरेव 
व्यभिचारत्वात्‌ । तथा समानाधिकरणसाध्यगोचरप्रमाजननस्वभावत्वाच्च । 
१. एकं “इतिः पदं पाठान्तरे नास्ति । 

बाधस्य चानवतारादिति भावः । कथं तर्हि तत्र गन्धसिद्धयभावः । बाधस्य 
च त्वया तत्र दोषत्वानङ्गीकारादिति चेत्‌ गन्धप्रागभाववति गन्धापादक- 
सामग्या अभावादेवेति भावेन का तत्र तव सामग्री अभिमता । गन्ध- 
प्रागभावकालेऽपि गन्धसाधनेच्छामात्रं वा गन्धप्रागभावस्य पक्षतावच्छेद- 
कत्वमात्रं वा यदा पृथिवीत्वं तदा गन्ध इति व्याप्तर्वा स्वावच्छिन- 
देङकालीनसाध्यबोधकस्वभावो वा यदा पृथिवीत्वं तदा गन्धप्रागभाव- 
कालीनगन्धवानिति न्यापिर्वा । आद्यं तावभिराह- न तावदित्यादिना । 
व्यापिपक्षधर्मतामात्रपारतन्त्र्यादिति भावः । द्वितीयं निराह- नापीति । 
स्वसमानदेशत्वाक्षेप एवेति । स तु प्रकृते न बाधित इति भावः । 
तृतीयं निराह- नापि यदेति । चतुर्थमाराङ्कते- नन्विति । उक्तमिति । 
गन्धप्रागभावध्वंसदङ्षायामिति पूर््रन्थेनेति भावः । पञ्चममपि निरसितुमा- 
रङ्ते- अथेति । व्यापरेरभावादिति । यदा पृथिवीत्वं तदा घटीयगन्ध- 
प्रागभावसमानकालीनो गन्धः "घटीय इति व्याप्तेः सत्त्वेऽपि समानाधिकरण- 
तादुशगन्धेन व्यापतेरभिमतत्वात्‌ । तस्याश्वाभावात्‌ । अन्यथा छल्वादा- 
पातादिति भावः । अन्यदपि पराभिमतमसङ्कीर्णोदाहरणमनुद्य निराह- 
एतेनेति । दोषाधीनत्वादिति । अप्रामाण्यस्य परतस्त्वादिति भावः । 
अन्यस्य "वाऽभावादित्यसिद्धमिति भावेनाह- बाधोऽस्ति चेदिति । 
बाधितसाध्यके हेतुरित्येव व्यभिचारत्वादित्यादिनोक्तत्वादित्यर्थः ॥। 


ननु सत्यपि तत्र व्यभिचारे तदप्रतिसन्धानदशायां काश्चनमयो न भवति 
वहिरिति बाधप्रतिसन्धानेऽपि तादृशानुमितेरप्रमात्त्वावगमात्सोऽपि पृथग्दोष 
एवेति चेद्धासकसामग्प्रभावेन तथाऽनुमितिरेवायुक्तेत्येतद्विपक्षे बाधमुखेनाह- 
किव्वेति । ज्ञानाविषयस्यापि तादृराज्ञानबलालभ्यस्यापीत्यर्थः । यथार्थेति । 


१. ““पटीयः'* इति स्यात्‌ । २. ““चः' इति स्यात्‌ । 
३. “हितुवृत्तेरेव'* इति स्यात्‌ । तथैव मूलपाठात्‌ । (२६० पुटे) 

सरवत्राप्यनुमितौ यत्किञ्चिदविद्यमानस्य साध्यविङोषणस्य भानसम्भवादिति 
भावः । जयेति । सर्वत्रानुमितावयाथार्थ्यप्राप्तावयमनुमान प्रयोक्ता 
सदनुमानवादीति जयी, अयं चासदनुमानप्रयोक्तत्वादपजयीति न 
स्यादित्यर्थः । अनन्यगत्या बाधस्य दोषत्वं वाच्यमिति शङ्कते- नन्विति । 
दोषान्तरासत्त्वोपपादनायोक्तं परामर्शानिष्पत्त्यनन्तरमिति । तदनिष्पत्ताव- 
सिद्धयादिरेव दोषस्तत्र भविष्यतीति भावः । दोषान्तरसत्त्वान बाधस्य तत्र 
दोषत्वं कल्प्यमिति परिहरति- निष्पनेऽपीति । बाधेन साध्याभावप्रमारूप- 
बाधेनेत्यर्थः । परामर्शेति । साध्यन्याप्यदेतुमानयमिति परामर्शोत्यर्थः । 
असिद्धिव्यभिचारयोरिति । व्याप्तस्य पक्षधर्मताप्रतीतिः सिद्धिः । 
तदभावोऽसिद्धिरित्यक्तेः । बाधितसाध्यके ^त्ववृत्तिरूपत्वाग्यभिचारस्येति 
भावः । पराभिमतं प्रकारान्तरेण बाधस्य दोषत्वमाशङ्कते- नन्विति । 
तथापीति । दोषान्तरसाद्क्य॑ऽपीत्यर्थः । प्रमात्वेति । साध्याभावज्ञानस्य 
प्रमात्वनिश्चयरूप इत्यर्थः । साध्याभावरूपार्थनिश्वयं प्रति तत्प्रमात्व- 
निश्चयस्य नोपजीव्यता । येन साध्याभावनिश्वयद्वारा निधितसाध्याभाव- 
वदत्तित्वरूपव्यभिचारेऽप्युपजीन्यता स्यात्‌ । किं तु अर्थनिश्चयस्यैव 
स्वप्रमात्वनिश्चये उपजीन्यतेति वैपरीत्यमेवेति निराद- साध्याभावेति । 
अर्थनिश्चायकत्वस्य प्रमात्वनिश्चयायत्तत्त्वे दोषान्तरमाह त्वन्मत इति । 
अर्थनिश्चयस्य प्रामाण्यनिश्चयायत्तत्व इत्यत्र दोषान्तरमाह- परत इति । 
साध्याभावरूपार्थनिश्चयस्तत्प्रामाण्यनिश्चयाधीनः प्रामाण्यनिश्चयश्च 
प्रामाण्यग्राहकस्य प्रमाण्यनिश्चयाधीन इत्येवं रूपेणानवस्थेति भावः ॥। 


। परमते बाधस्य व्यभिचारसङ्करः ।। ३५ ।। 


१. “हितुवृत्तिरूपत्वात्‌"” इति स्यात्‌ । 

उदयनोक्तहेत्वाभासासङइरभङ्गः ।। ३६ ।॥। 


उदयनेन तु निबन्धे सन्यभिचारस्य कोटिद्रयोपस्थापकतया 
साध्यतदभावसंशयः फलम्‌ । विरुद्धे साध्याभावसिद्धिः । बाधे तु 
पक्षधर्महेतौ व्याप्िबाधः । सत्प्रतिपक्षत्वे किमत्र तत्त्वमिति 
जिज्ञासा । असिद्धे तचतुष्टयान्यालिङ्गत्वज्ञानमिति फलमुखलक्षण- 
मुक्तम्‌ । तदपि न । इदं हि लक्षणं कि स्वरूपसदित्येताव- 
न्मात्रेणोच्यते असाधकतालिङ्गत्वेन वा । नायः । तस्य हेत्वाभास- 
विभागोपाधित्वं नास्तीत्युक्तत्वात्‌" । द्वितीये हि सन्यभिचारे 
इदमसाधकं संशयजनकत्वादिति, विरुद्धे साध्याभावसाधकत्वादिति, 
बाधे तु बाधितव्याप्तिकत्वादिति, सत्प्रतिपक्षे तु जिज्ञासाजनकत्वा- 
दिति, असिद्धे चतुषटयान्यालिङ्गत्वज्ञानजनकत्वादिति, प्रयोक्तव्यम्‌ । 
तत्र च संशयजनकत्वं साध्याभावनुद्धिजनकत्वं च किं फलोपधानं 
विवक्षितं योग्यता वा । नाद्यः । `असाधारणत्वादिग्रहकाले 
कुतोऽपि निमित्तात्संशयसाध्याभावनुद्धयोरनुत्पत्तौ उत्यत्तावप्यप्रमितौ 
चासाधकताहेतोरसिद्धिः । बाधप्रतिरोधयोस्तु प्रत्यक्षादाविवानु- 
मितावपि साक्षाद्विषयापहारिणोः पुनः परावृत्तया द्रविडमण्डकन्यायेन 
करणसामर््यविघटकरेत्वाभासान्तरसंपादनेनान्यापिज्ञानजिज्ञासाजनना- 
भ्यामसाधकतानुमापकत्वकल्पनमत्यन्तायुक्तम्‌ ॥ 

किं च सत्प्रतिपक्षे जिज्ञासाजनकस्येष्टसाधनत्वज्ञानस्याभावेन वा, 
अत्यन्ताभीष्टविषयकप्रबलजिज्ञासान्तरप्रतिबन्धेन वा, किं तत्त्वमिति 
जिज्ञासाया अनुत्पत्तौ असाधकत्वहेतोरसिद्धिः स्यात्‌ । असिद्धेऽप्ये- 
तचतुष्टयान्यालिङ्गत्वं नासाधकतासाधकम्‌ । तदज्ञानेऽपि स्वरूपा- 


१. २१९-२२० तमे पुटे । २. “(साधारणत्व'” इति पाठान्तरम्‌ । 

सिद्ध्यादावेकैकज्ञानेनासाधकताऽनुमितिदर्शनात्‌ । नान्त्यः । 
योग्यताया -विपक्षवृत्तित्वसाध्याभावन्याप्यत्वादिरूपत्वात्‌ । तस्य 
चाव्याप्तावन्तर्भावस्योक्तत्वात्‌ । बाधसत्प्रतिपक्षयोर्हत्वाभासत्वस्यैव 
निरासाचच ।। 


न्यायदीपः 


मण्यायक्तरीत्या पञ्चानां हेत्वाभासानामसाद्र्य नेत्युपपाद्योदयन- 
मतेऽप्यापाततोऽसाद््यप्रतीतावपि तदयुक्तमिति भावेन तदुक्तमनूद्य निराह- 
उदयनेन त्विति । निबन्धे निबन्धाख्यग्रन्थे । कोटिद्रयेति । 
साधारणानैकान्तिकस्य साध्यतदभावाभ्यां “सहचारे असाधारणानुपसंहारिणो- 
रुभाभ्यां सहचाराभावेनेति ध्येयम्‌ । प्राचां मतेऽसाधारणानुपसंहारिणो - 
रनध्यवसितप्रभेदत्वेन पृथगुक्तेः साधारणानैकान्तिक एव सव्यभिचारङब्देन 
ग्राह्यः । किमत्रेति । द्वयमध्ये किं तत्त्वं पनिर्दोषत्वमित्यर्थः । तचतुष्ट- 
येति । सन्यभिचारादिचतुष्टयान्यत्वे सत्यलिङ्गत्वज्ञानमित्यर्थः । उक्त- 
त्वादिति । यद्रूपेण हि ज्ञानमनुमितिप्रतिबन्धकमित्यादिना पश्चहेत्वा- 
भासते ^त्येत्खण्डनप्रस्तावे उक्तत्वादित्यर्थः । 


असिद्धेरिति । आये लिङ्गस्वरूपस्यैवाभावात्‌ । द्वितीये लिङ्गसत्त्वेऽपि 
तत्प्रमित्यभावेन प्रमित्यसिद्धेरित्यर्थः । द्रविडमण्डकेति । विवृतस्त्वयं 
न्याय उदयनोक्तवक्रमिप्रायविध्य्थभङ्गे । अत्यन्तायुक्तमिति । देतुदोषत्व- 
मेवायुक्तं एवं रूपेण कल्पनं त्वत्यन्तायुक्तमित्यर्थः । तथा च द्वयोः 
प्रतिज्ञातार्थप्रमाणविरुद्धत्वेनैकेन रूपेण प्रागुक्तदिशा प्रतिज्ञादोषत्वमेवेति 
भावः । अस्मिन्‌ पक्षेऽसाधकताऽनुमानानुत्थानं प्रतिपक्षे स्यादिति दोषान्तरं 


१. “(सहचारेण'” इति स्यात्‌ । २. ““निर्दोषं* इति स्यात्‌ । ३. “दहित्वाभासाः 
इत्येत्‌^* इति पाठान्तरम्‌ । 

चाह- किं चेति । इष्टेति । जिज्ञासा दि ज्ञानेच्छा फलादन्यत्रेच्छा 
चेष्टसाधनत्वज्ञाने सति भवति । किमनयोस्तत्त्वमिति ज्ञानस्येषटसाधनत्वज्ञानं 
तजजनकमिति जिज्ञासाजनकस्येष्टसाधनत्वज्ञानस्येत्यक्तम्‌ । असिद्धिः 
स्यादिति । जिज्ञासाजननरूपफलस्य तदानीमभावेन किं तत्त्तमिति 
जिज्ञासाजनकत्वादिति हेतोरभावादिति भावः । योग्यता वेति पक्षं निराह- 
नान्त्य इति । हेत्वाभासत्वस्येति । हितुदोषत्वस्येत्यर्थः । कुतोऽन्त- 
भविबहिभविचिन्तेत्येवकारार्थः ॥ 


।। इति उदयनोक्तरेत्वाभासासङ्रभङ्गः ।। ३६ ।। 


मणिकण्टोक्तेत्वाभासासङरभङ्ः ।। ३७ ।। 


एतेन यदुक्तं मणिकण्ठे । सूत्रोक्तरीत्या हेत्वाभासाः पञ्चैव । 
अनुपसंहारी तु व्याप्यत्वासिद्धावन्तर्भूतः । तत्र ययपि विरुद्ध 
अनैकान्तिकद्रये च व्याप्िप्रमाव्यतिरेकोऽस्ति । तथाप्यनैकान्तिकयोः 
संशयकारणसाधारणासाधारणधर्मज्ञाननिबन्धनः प्रमान्यतिरेकः । 
विरुद्धे तु साध्यासमानाधिकरणधर्मग्रहनिबन्धनः । तत्रोपजीन्यत्वा- 
त्ेषामेवोद्धावनम्‌ । न तु प्रमाव्यतिरेकस्यासिद्धस्येति । तदपि 
निरस्तम्‌ । साधारणादेर्ध्मस्य हि साधारणत्वादिना ज्ञानं संशयहेतुः । 
साधारणत्वं च सपक्षविपक्षवृत्तित्वम्‌ । तत्र च विपक्षवृत्तित्वमेवा- 
व्याप्िरिति सैवोद्धाव्या । न तु सपक्षवृत्तित्वमपि । वैयर्थ्यादित्युक्तं 
साधारणप्रस्तावे ॥ 


एवमसाधारणत्वमपि सपक्षविपक्षव्यावृत्तत्वम्‌ । तत्र च वृत्तिमतः 
सपक्षव्यावृत्तत्वं सन्दिग्धाव्यापिरिति सैवोद्धाव्या । न तु विपक्ष 
व्यावृत्तत्वमपि । वैयर्थ्यादित्युक्तमसाधारणप्रस्तावे । 

एवं साध्यासामानाधिकरण्यमपि । यत्र हेतुस्तत्र साध्यमिति 
सामानाधिकरण्याभावंः । स च हेतुमति साध्याभावात्मकत्वाद- 
व्या्पिरेवेत्युक्तमनुपसंहारिप्रस्तावे ।। 


किं चैवं सति व्याप्तस्य पक्षधर्मत्वाप्रमितिरूपासिद्धिरप्याभ्रय- 
हेतुस्वरूपतद्विदोषणासत्त्वज्ञाननिबन्धनेत्याश्रयासत्त्वादीनामपि 
हेत्वाभासान्तरत्वं स्यात्‌ ।॥। 


ननु चाभावज्ञानाद्धावप्रमाव्यतिरेकः सर्वत्र नैतावता*साधारणत्वं 
सिध्यति । यच्चेह निरूप्यत इति चेन । व्यभिचारस्यापि 
व्याप्यभावरूपत्वेनाभावज्ञानाद्धावरूपव्याप्षिप्रमाविरह इति साम्यात्‌ । 


किं च प्रतिरोधस्यापि सर्वकार्यसाधारणदोषत्वाद्धेत्वाभासत्वं न 
स्यात्‌ ।॥। 


यदि च सत्प्रतिपक्षस्य द्वेधा प्रतिबन्धकता साधारण्यसाधारणी 
च तत्रासाधारणमनुमितिप्रतिबन्धकत्वमादाय हेत्वाभासत्वं तर्यभाव- 
ज्ञानस्यापि भावप्रमाप्रतिबन्धकत्वं द्वेधेति समम्‌ ॥ 


ल्यायदीपः 


हेत्वाभासपश्चकस्यान्योन्यासाङ्क्यं मणिकण्ठोक्तमनू्य निराह- एतेनेति । 
सूत्रेति । सव्यभिचारविरुद्धप्रकरणसमसाध्यसमातीतकाला दैत्वाभासा इति 
गौतमसूत्रोक्तेरित्यर्थः । पञ्चत्वाक्षेपसमाधी मणिकण्ठोक्तावेवानुवदति- तत्र 
यद्यपीति । पञ्चसु मध्य इत्यर्थः । अनैकान्तिकद्वये चेति । साधारणा- 
साधारणरूपे इत्यर्थः । साधारणासाधारणेति । साधारणधर्मासाधारणधर्म- 
विप्रतिपत्तिभेदेन त्रीणि संदायकारणानि । तत्र साधारणानैकान्तिके साधारण- 


१. “*असाधारणत्वं'” इति पदच्छेदः । २. ““तच”* इति पाठान्तरम्‌ । 

धर्मज्ञाननिमित्तको व्यतिरेकः, असाधारणधर्मज्ञाननिबन्धनोऽसाधारणा- 
नैकान्तिके व्यापिप्रमाव्यतिरेक इति तयोरभेदः । तेषामेवेति । साधारणा- 
साधारणधर्मसाध्यसमानाधिकरणधर्माणामेवेत्यर्थः । साधारणत्वादिङज्ञान- 
मिति । अन्यथा पर्वतोऽग्िमान्‌ “पक्षत्वादित्यादौ प्रमेयत्वेनेव चवृक्षवत्त्व- 
रूपेण वा जातेऽपि ज्ञाने साध्यसंङायापत्तेरिति भावः । साधारणेति । 
साधारणस्याव्याप्यन्तर्भावप्रस्ताव इत्यर्थः ।। एवमग्रेऽपि । 


उपजीव्यत्वात्तेषामेवोद्धावनमित्यत्रातिप्रसङ्गान्तरं चाह- किं चेति । 
विरुद्धेऽनैकान्तिकद्वये च प्रमान्यतिरेकाविङेषेऽप्यवान्तरभेदाद्धेदोक्तौ । 
योऽतिप्रसङ्ग उक्तः तदद्धारमारङ्कय साम्येन निराह- नन्वित्यादिना । 
सर्वत्रेति । आश्रयासत्त्वहेतुस्वरूपासत्त्वहेतुविदोषणासत्त्वादिज्ञान- 
निबन्धनासिद्धिषु सर्वास्वप्याश्रया्भावनज्ञानाब्यापिपक्षधर्मतारूपभावप्रमाविरह 
इत्यर्थः । एतावतेति । भावप्रमाव्यतिरेकनिमित्तत्वमात्रे च भावप्रमा- 
व्यतिरेकं प्रत्यसाधारणकारणत्वमाश्रयाभावज्ञानाना "मस्तीत्यर्थः । तावता 
देत्वा-भासाधिक्यं कुतो नेत्यत आह- तच्चेति । भावप्रमाव्यतिरेकं प्रति 
यदसाधारणं कारणं तदेवेह देत्वाभासप्रकरणे विभज्यमानत्वेन निरूप्यत 
इत्यर्थः । इति साम्यादिति । तथा च साध्याभावन्याप्ररूपविरुद्धस्या- 
नैकान्तिकद्वयस्य चान्यापित्वेनैकदूषणत्वमेव न तु त्वदुक्तप्रकारेणानेक- 
हेत्वाभासत्वमिति भावः ॥ 


नन्वभावज्ञानस्य भावप्रमाव्यतिरेकहेतुत्वे हैत्वाभासत्वरूपासाधारण- 
दोषत्वं व्याप्यभावज्ञानस्य न स्यादित्यतः प्रतिबन्दीमुखेन समाधातुमाह- 
किं चेति । सर्वकार्येति । अनुमितितदितरसर्वकार्यत्यर्थः । हेत्वाभासत्वं 


१. ^'वृक्षवत्वात्‌"" इति पाठान्तरम्‌ । २. ““वृक्षवत्त्वत्व'' इति स्यात्‌ । 
३. “मात्रेण” इति स्यात्‌ । ४. “सास्ति'” इति स्यात्‌ । 

हेत्वसाधारणदोषत्वमित्यर्थः । परमुखेनोत्तरं वाचयित्वा सममित्याह- यदि 
चेति । सममिति । तथा चासाधारणमनुमितिप्रतिबन्धकत्वमादाय देत्वा- 
भासत्वं भविष्यतीति भावः ॥ 


|| इति मणिकण्ठटोक्तेत्वाभासासङ्करभङ्गः ।। ३७ ॥। 


लीलावत्युक्तहेत्वाभासचातुर्विध्यभङ्गः ।। ३८ ।। 


लीलावत्यां तु । असिद्धविरुद्धसन्यभिचारानध्यवसिताश्चत्वारो 
हेत्वाभासाः । बाधप्रतिरोधौ तु पूवोक्तरीत्या व्याप्तिपक्षधर्मतापहारेणेव 
दोषौ । न स्वातन्त्रयेण । तत्र व्याप्तिपक्षधर्मतावत्तवेनानिश्चितो हेतुर- 
सिद्धः । तेनासिद्धित्रयस्य सङ्गहः । पक्षैकवृत्तिरनध्यवसितः ॥ 


ययपि सन्यभिचारविरुद्धानध्यवसितेषु व्याप्यप्रमितिरूपा 
व्याप्यत्वासिद्धिरस्ति तथाऽपि व्यभिचारिणि परार्थानुमाने सर्वोप- 
संहारप्रवृत्तोदाहरणवाक्यादुपाध्यस्फु रणदश्ायां व्याप्तिग्रहण- 
सम्भवाग्याघ्यग्रहो नोद्धावयितुं शक्य इति व्यभिचार एवोद्धाव्यः । 
विरुद्धे तु बिपरीतप्रतिबन्धे वाक्यस्थेऽन्तरङ्गे स्फुरति सति बहिरङ्ग- 
व्याप्यज्ञानादिकं नोद्धाव्यम्‌ । अनध्यवसिते तु विपक्षव्यावृत्तिमुखेन 
व्यतिरेकव्यापतर्दर्शितत्वान्न व्याप्यसिद्धिरुद्धावयितुं शक्या । न 
चानध्यवसिते सन्दिग्धसाध्यवत्पक्षमात्रवृत्तित्वेन साध्याभावसम्बन्धा- 
द्वयभिचार एवास्त्विति वाच्यम्‌ । सपक्षविपक्षयोर्टिङ्गाज्ञानस्यैवा- 
“नध्यवसायरूपाज्ञानहेतुत्वेन सरलदूषणतयोद्धाव्यत्वात्‌ । तत्फलतो 
व्यभिचारस्तु विलम्बितप्रातीतिक इत्युक्तम्‌ ।। 


१. अनध्यवसायरूपत्वेन इति अनध्यवसायज्ञानरूपत्वेन च इति द्वेधा 
शोधितमस्ति । 

तन्न । व्यभिचारिणि त्वया समर्थितेन व्यभिचारस्योद्धाव्यत्वेनैव 
मदुक्ताव्यापरेवोदधाव्यत्वसिद्धेः । उक्तं हि । साध्याभावसम्बन्धरूपो 
व्यभिचार एवान्याप्निरिति । न चानित्यत्वसाधकस्य मेयत्वादेर्गगनादौ 
व्याप्निभङ्गे स्वेन प्रमितेऽप्यनाप्तवादिवाक्यादुदाहरणादेव 
व्याप्तिसिद्धिः । शब्दोऽनित्यश्राक्षुषत्वादित्यादावसिद्धेरप्यनुद्धाव्यता- 
पातात्‌ । तत्रापि वादिवाक्येने 'वोपनयेनैव पक्षधर्मतया ज्ञातत्वात्‌ ।। 


किंच यदि व्यभिचारिणि शक्योद्धावनत्वाद्गवभिचारमादाय 
व्या्यप्रमितेस्त्यागस्तहिं तत एवासिद्धेऽपि पक्षे हेत्वसत्त्वमादाय पक्षे 
हेतुसत््वाप्रमितिरूपासिद्धेरपि त्यागः स्यात्‌ । ततश्च पक्षे हेत्वसत्त्वं 
हेत्वाभासान्तरं स्यात्‌ । तत्र पक्षे हेत्वसत्त्वं हेतुसत्त्वानुपलम्भनिर्वाहय 
चेत्‌ व्याप््यभावरूपो व्यभिचारोऽपि व्याप्यनुपलम्भनिर्वाह्य इति 
समम्‌ । विरुद्रेऽपि नियतसाध्याभावसम्बन्धरूपायां विपरीतव्याप्तौ 
मदुक्ताव्यापनिरन्तर्गतैव । न तु बहिरङ्गा । अनध्यवसितेऽपि सपक्ष- 
विपक्षयोलिङ्गाज्ञानमसाधारणप्रस्तावोक्तरीत्या न स्वतोऽनुमिति- 
प्रतिबन्धकम्‌ । किं तूपाध्यादिवदव्याप्युनायकमेव । अन्यथोपाधिः 
सिद्धसाधनं च सरलतया हेत्वाभासान्तरं स्यात्‌ ॥ 


अपि च दुषणत्वादुद्धावनम्‌ । न तूद्धावनादूषणत्वम्‌ । प्तं 
चान्यापतर्दोषत्वम्‌ । न तु सपक्षविपक्षयोर्लिदगाज्ञानस्य ।। 


किं चानध्यवसिते हेतोः पक्षवृत्तित्वाज्ञानेऽसिद्धिप्रसङ्गेन 
पक्षवृत्तित्वज्ञानस्यावश्यकत्वादतिसरलतयाऽसाधारणन्यायेन सन्दिग्ध- 
साध्यवन्मात्रवृत्तित्वरूपाऽन्याप्तिरेव दोषोऽस्त्विति दिक्‌ ॥। 


१. ^अनाप्तवादिवाक्यादुदाहरणादेव'” इति पूर्ववाक्यवत्‌ अत्रापि “वादिवाक्येन 
उपनयेनैव”” इति स्यात्‌ । “इव” इति पदं मा भूदिति भाति । 

न्यायदीपः 


लीलावत्यां त्विति । इत्युक्तमित्यन्वयः । पूर्वोक्तरीत्येति । 
बाधितस्थले हेतोः साध्याभाववदवृत्तित्वेन न्यापेरपहारेण सन्दिग्धसाध्य- 
वदत्तित्वाभावेन पक्षधर्मतापहारेणेत्यर्थः । दषणसौकर्यायासिद्धयादेः 
लक्षणमाह तत्रेति । असिद्धत्रयस्येति । आश्रयासिद्धस्वरूपासिद्ध- 
व्याप्यत्वासिद्धरूपासिद्धत्रयस्येत्यर्थः । साध्याभावन्याप्रो विरुद्धः । 
पक्षत्रयवृत्तिः सव्यभिचार इति व्यक्तत्वात्तयोरलक्षणानुक्तिः । साङ्क्यशङ्कामनूद्य 
निराह- ययपीत्यादिना । व्यभिचारिणीति । अनित्यः शब्दः प्रमेयत्वात्‌ 
यत्र प्रमेयत्वं तत्रानित्यत्वं घटादाविति व्यभिचारिणीत्यर्थः । विपरीत- 
प्रतिबन्ध इति । प्रतिबन्धो व्याप्तिः साध्याभावेन सह हेतोर्व्याप्तिरूप- 
विपरीतव्याप्तौ स्फुरन्त्यां नित्यः शब्दः कृतकत्वादिति वाक्यादवगम्य- 
मानायामित्यर्थः । अनध्यवसिते त्विति । मूर्नित्या गन्धवत्त्वात्‌ यत्र 
नित्यत्वाभावः तत्र गन्धवत्त्वाभावो जलादाविति साध्याभावहेत्वभावयो- 
विपक्षवृत्तित्वमुखेन व्यतिरेकव्याप्तेरनध्यवसितप्रयोक्त्रा दर्ितत्वादित्यर्थः । 
व्यभिचार एवेति । सन्दिग्धन्यभिचार एवास्त्वित्र्थः । सरलेति । 
अङ्के शदूषणतयेत्यर्थः । तत्फलभूतोऽनध्यवसायज्ञानफलभूतः । कथं 
सिद्धिरित्यत आह- उक्तं हीति । साधारणस्यान्याप्तावन्तर्भावप्रस्तावे 
प्रागुक्तमित्यर्थः ।। 


ननृक्तमत्रोदाहरणवाक्याद्गयातिग्रहसम्भवादन्याप्युद्धावनमङक्यमितीति 
चत्‌, सत्यमुक्तम्‌ । दुरुक्तं तदित्याह- न चेति । व्याप्तिसिद्धिरित्य- 
नेनान्वयः । प्रमित इति । अनाप्तेति च । हेतुगर्भविपरीतप्रमासद्धावेऽप्य- 
नाप्तवाक्याद्वयाप्तिनिश्चयसम्भवेनाव्याप्युद्धावनस्यारक्यत्वेऽसिद्धयुद्धावनमप्याकयं 
स्यात्‌ । स्वस्य हेतुत्वाभावनिश्चये सत्यपि वादिवाक्याद्धेतुसत््वनिश्चयस्य 

सम्भवादिति भावेनाह- शब्द इति । प्रतिबन्दीरूपेणातिप्रसङ्गं चाह- किच 
यदीति । त्याग इति । अनुद्धावनम्‌ । तत एव शाक्योद्धावनत्वादेव 
अस्तु को दोष इत्यत आह- ततश्चेति । हेत्वाभासान्तरमिति । स्त्वया 
व्यापिपक्षधर्मतावत्त्वेनानिश्चितो हेतुरसिद्ध इति त्वयोक्तत्वेन तदपेक्षया 
हेत्वस्तवमात्रं हेत्वाभासान्तरं स्यात्‌ । तथा च त्वदुक्तचतुषभङ्ग इति 
भावः । परमुखेनेवोत्तरं वाचयित्वा सममित्याह- तत्र पक्ष इति । तथा 
चानुपलम्भ एव दोषो न तु हेत्वसत्त्वमित्यर्थः । अस्मिनिपि मते 
विरुद्धोऽप्यन्याप्यन्तर्भूत इत्याह- विरुद्धेऽपीति । साध्याभावव्याप्तरूपे 
विरुदधेऽपीत्र्थः । मदुक्तेति । साध्याभावसम्बन्धरूपा । न तु बहिरङ्गति । 
साध्याभावव्याप्षिरित्यर्थः । दूषणमिति योज्यम्‌ । परामिमतानध्यवसितपक्ष 
हेत्वाभासत्वमेव दुर्घटं कुतोऽन्तर्भावचिन्तेति भावेनाह अनध्यवसितेऽपीति । 
असाधारणेति । असाधारणस्याव्याप्यन्तभवोक्तिपरस्तावे व्याघ्यभाव- 
व्याप्यतया दूषकत्व इत्यादिग्रन्थेनोक्तरीत्येत्यर्थः । यदप्यनध्यवसिते 
विपक्षव्यावृत्तिमुखेन व्यतिरेकव्यापतद्गितत्वान व्याप्यसिद्धिरुद्धावयितुं शक्येति 
तत्राह- अपि चेति । ततश्चाव्यापतिरेव दोषत्वेन ृपत्वादुद्धान्येति 
भावेनाह- छृप्तं चेति । अतिसरलतयेति । अव्याप्तिरेव दोष इत्यन्वयः ॥ 


नन्वेवं चेत्केवरव्यतिरेकिविषयापत्तिरित्यत उक्तम्‌- असाधारण- 
न्यायेनेति । तत्रैतचोद्यसमाधानादिति भावः ॥ 


ननुक्तरूपानध्यवसितस्याव्याघ्चिज्ञानं प्रत्युपजीव्यत्वादयमेव तत्र दोष 
इति चेन । उपजीव्यत्वेऽपि व्याप्या्यभावरूपत्वाभावेन स्वतो दृषणत्वा- 
भावात्‌ । अन्यथोपाध्यादिरपि दोषः स्यादित्यक्तत्वात्‌ । किं च सपक्ष- 
विपक्षयोर्ठिङ्गाज्ञानस्य स्वयमज्ञायमानत्वेन ज्ञायमानतया प्रतिबन्धकी - 
भूतान्या्ेरेव हित्वाभासत्वेन वक्तव्यत्वात्‌ । अपि चानुकूलतर्कावतार- 


१. त्वया इति पदं कृतः इति न ज्ञायते । 

दशायामपि सपक्षविपक्षयोलिंङ्गाज्ञानस्य सत्त्वेन तदाप्यनुमितिप्रतिबन्धकतया 
दोषत्वापातादित्यभिप्रेत्याह- इति दिगिति ॥। 


।। इति लीलावत्युक्तदेत्वाभासचातुर्विध्यभङ्गः ॥ ३८ ॥ 


भासर्वज्ञक्तहेत्वाभाससाप्तविध्यभङ्गः ।। ३९ ।। 


एतेन यदुक्तं भासर्वज्ञेन- असिद्धविरुद्धानैकान्तिकानध्यवसित- 
कालात्ययापदिष्टसत्प्रतिपक्षप्रकरणसमा इति सप्त हेत्वाभासाः । 
तत्रासिद्धविरुद्धौ असिद्धप्रभेदश्च पूर्वोक्तरीत्यैव । पक्षत्रयवृत्ति- 
नैकान्तिकः । साध्यासाधकः पक्ष एव वर्तमानोऽनध्यवसितः । 
असाधारणानुपसंहारिणावनध्यवसितान्तर्भूतौ । एकत्र तुल्यबलहेतु- 
द्रयोपनिपातः सत्प्रतिपक्षः । स एव विरुद्धन्यभिचारीत्युच्यते । 
स्वपरपक्षसिद्धावपि त्रिरूपो हेतुः प्रकरणसम इति । तदपि निरस्तम्‌ । 
असिद्धभेदस्य व्याप्तत्वासिद्धे, विरुद्धादित्रितयस्य चान्याप्तौ, काला- 
तीतादित्रितयस्य च प्रतिज्ञाविरोधेऽन्तरभावस्योक्तत्वात्‌ । व्यधिकरणा- 
सिद्धयादेरदोषत्वस्य चोक्तत्वात्‌ ॥ 


न्यायदीपः 


पूर्वोक्तरीत्यैवेति । आश्रयासिद्धस्वरूपासिद्धव्याप्यत्वासिद्ध- 
व्यधिकरणासिद्धादिरूपेण प्रभेद इत्यर्थः । पक्षत्रयेति । पक्षसपक्षविपक्ष- 
वृत्तिरित्यर्थः । व्यतिरेकिणि सद्धेतावतिन्याप्तिनिरासाय साध्यासाधक 
इत्युक्तिः । एकत्रेति । पक्ष इत्यर्थः । ननु विरुद्व्यभिचारीत्यपि कश्चि- 
दवेत्वाभास इत्याह- स एवेति । त्रिरूप इति । पक्षवृत्तित्वं सपक्षे सत्वं 
विपक्षाद्वयावृत्तत्वमित्येवंरूपेण त्रिरूप इत्यर्थः । यथा विमतं मिथ्या 
दृश्यत्वात्‌ शुक्तिरूप्यवत्‌- विमतं सत्यं दृश्यत्वात्‌ ब्रह्मवदिति । पक्षद्वये 

्रिरूपत्वं च प्रतिपक्षे "तुल्यत्वमिवाभिमानिकम्‌ । अतो नासम्भव इत्यक्त 
प्राक्‌ ॥। 


।। भासर्वज्ञक्तरेत्वाभाससाप्तविध्यभङ्गः । ३९ ॥। 


सामान्येन परोक्तहेत्वाभासनियमभङ्ः । ४० ॥। 


अयमत्र निष्कृष्टोऽर्थः । मदुक्तासिद्धयन्यािव्यतिरिक्ता 
हेत्वाभासाः बहुभिर्बहुसङ्खयाकाः कल्प्यन्ताम्‌ । बहुधा च 
निरुच्यन्ताम्‌ । तथाऽपि ते सर्वे न तावत्पक्षर्मताविघटनरूपाः । 
असिद्धयन्तर्भावापत्तेः । नापि तद्विघटकाः । त्वत्पक्षे सिद्धसाधन- 
वदसिद्ध्ु्ायकत्वेन स्वतो दोषत्वायोगात्‌ । नापि व्याप्तिविघटन- 
रूपाः । अव्याप्यन्तर्भावापत्तेः । नापि व्याप्यभावव्याप्यत्वेन 
व्याप्निविघटकाः । उपाधिप्रतिकूलतककानुक्ूलतकभिाववदव्याप्युनाय- 
कत्वेन स्वतो दोषत्वाभावात्‌ । न च हेत्वाभासत्वे पञ्चम- 
प्रकारोऽस्ति । व्याप्िपक्षधर्मतायुक्तहेतोराभासत्वायोगात्‌ ॥ 


किं च सन्यभिचारविरुद्धानध्यवसितेषु न तावदव्याप्िनास्तीति 
युक्तम्‌ । तेषु पक्षधर्मतायाः सत्त्वेन हेतोराभासत्वायोगात्‌ । नाप्य- 
व्याप्तः सत्त्वेऽपि हेतोराभासत्वायोगात्‌ । नाप्यव्याप्तः सत्त्वेऽपि तद- 
ज्ञानेऽपि अन्यज्ञानादेवानुमानं दुष्टमिति वाच्यम्‌ । अन्यस्यानुमाना- 
विरोधित्वे दोषत्वायोगात्‌ । विरोधित्वमपि न तावत्साक्षात्फल- 
विघटनेन । बाधप्रतिरोधान्तर्भावापत्तेः । नापि करणविघटनेन । 
तथात्वे व्याप्निपक्षधर्मतान्यतरविघटनस्यावङयकत्वेनाव्याप्य - 
सिद्धयन्यतरान्तर्भावस्य दुर्वारत्वात्‌ ॥ 


१. तुल्यबलत्वमिति पाठान्तरम्‌ । 

एतदेवाभिप्रत्योक्तं प्रमाणलशक्षणे-असिद्धिरव्याप्तिश्च हेतुविरोध 
इति ।। । 


।। इति सामान्येन परोक्तदेत्वाभासनियमभङ्गः । ४० ॥। 


।। ओम्‌ इति श्रीमत्परमहंसपरित्राजकाचार्यश्रीमद्भह्ण्यतीर्थपूज्यपादानां शिष्येण 
श्रीमग्यासयतिना विरचिते श्रीमत्तर्कताण्डवे अनुमान प्रपञ्चनं समाप्तम्‌ ।। 


न्यायदीपः 


्रोतृबुद्धिसौकर्यायोक्तस्य सर्वस्य निष्कृष्टमर्थमाह- अयमत्रेति । 
चतुर्विधा हि वादिभिरुच्यमानाः सम्भवन्ति हेत्वाभासाः । पक्षधर्मताविरहरूपा 
वा, तद्विरद्ेतुभूता वा, व्या्िविरदरूपा वा, व्याप्तिविरहदेतुभूता वेति 
हदि निधाय क्रमेणाह- न तावदित्यादिना । 


नन्वस्त्वितोऽन्य एव कश्चन प्रकार इत्यत आह- न च हेत्वाभासत्व 
इति । व्याप्तिपक्षधर्मतातद्विघटकरूपप्रकारचतुष्टयान्यः पञ्चमः प्रकार 
इत्यर्थः । व्याप्तिपक्षधर्मतायुक्तत्वमेव प्रकार इत्यत आह- व्याप्तीति । 
प्रकारान्तरेण सन्यभिचारादिहेत्वाभासनियमं पराभिमतं निराह- किञ्चेति । 
फलेति । अनुमिति रूपफटेत्यर्थः । बाधेति । तयोरग्रह्याभावावगाहित्वेन 
साक्षादेवानुमितिप्रतिबन्धकत्वादिति भावः । एतदेवेति । उक्तनिष्कृष्टं 
प्रमेयमेवामिप्रत्येत्यर्थः ।। 


।। इति सामान्येन परोक्तहेत्वाभासनियमभङ्गः ।। ४० ॥। 


यत्प्रसादादिमां व्याख्यामकार्षं नौमि तं हरिम्‌ । 
अनसूयागर्भरत्रमान्वीक्षिक्याः प्रकाञाकम्‌ ॥। 

निर्दोषगुणपूर्णेन श्रीप्राणपतिनेरितः । 
यद्वोचमहं तेन प्रीणातु पुरुषोत्तमः ॥ 
प्रायेणालसबुद्धित्वाह्लोकानां तजिषृक्षया । 
वादार्थमात्रमत्रूम नोद्रन्थं क्षम्यतां बुधैः ॥ 


।। इति श्रीमत्परमहंसपरित्राजकाचार्यसुधीन्द्रतीर्थगुरुपादशिष्यराधवेन्द्रयतिकृते 
तर्कताण्डवविवृतौ न्यायदीपे तृतीयः परिच्छेदः ॥। 


।। सव्याख्यं तर्कताण्डवं समाप्तम्‌ ॥। 
।। अनुमानपरिच्छेदः ।। 


।। श्रीकृष्णार्पणमस्तु ।। 

यदधीतं तदधीतं यदनधीतं तदप्यधीतम्‌ । 
पक्षधरविपक्षो नावे्षि विना नवीनव्यासेन ।। 


